



4515

॥ श्रीहरिर्जयति ॥

श्रीभगवद्यामुनमुनिप्रणीतं

सिद्धित्रयम् । LIBRARY

TE-671

न्यायव्याकरणशिरोमणिनोभयवेदान्तविशारदेन

तिरुनाङ्गूर-प्रतिवादिभयङ्कूर-श्रीमद्-

अण्णङ्गराचार्येण

वडताल्लशामिदायल्लसंस्कृतशाला-

प्रधानपण्डितेन विरचितया

सिद्धाञ्जननाम्न्या व्याख्यया

समन्वितम् ।

व्याख्यात्रैव

संशोध्य निर्णयसागरे मुद्राप्य च प्रकाशितम् ।

वि. सं. २०१०]

मूल्यं रु. ३-८-०

[ई. सन्. १९५४]

Published by P. B. Annangaracharya (Shiromani), Head
Pandit, Swaminarayan Sanskrit Pathashala, VADTAL (P. O.),
Dt. Kaira (Via) ANAND W. Ry.

Printed by Laxmibai Narayan Chaudhari, at the
Nirnaya Sagar Press, 26-28, Kolbhat Street,
Bombay 2.



स नो देवः शुभया स्मृत्या संयुनक्तु—
विज्ञापनम् ।

विदितमेव हि त्रय्यन्तवृद्धानां यत् सिद्धित्रयं नाम प्रत्नं प्रबन्ध-
रत्नं प्रमातृप्रमेयप्रमितिस्वरूपसंशोधनपरं परमाचार्यश्रीमद्यामुनमुनि-
समनुगृहीतं संसेवमानानां सकलार्थसिद्धिकरं विराजत इति । परं
परं विषादपदं यत् कालदैर्घ्यादिना तदिदं रत्नत्रयं विलुप्तभूयोऽशकं
मात्रयैवाक्ष्णोः पदमञ्चतीति । अथाप्योजस्वित्त्वादिगुणगणै रारज्य-
मानमिदं रत्नत्रयं मात्रया वाऽस्माभिरधिगतं भाग्यविशेषेणेति भवामः
कथञ्चित्समाहितमनसः ।

वैदिकवर्यैः परिगृहीतस्य वैदिकोत्तमस्य श्रीमद्विशिष्टाद्वैतसिद्धान्त-
स्याधारस्तम्भभूतेषु च परमाचार्यप्रबन्धेषु सिद्धित्रयस्यास्य सर्वस्मिन्नपि
प्रान्ते राजकीयास्वन्यासु च वेदान्तप्रौढपरीक्षासु पाठ्यत्वेन समावेशनं
कृतं स्थाने नितराम् । सर्वैरपि वेदान्तिभिर्दार्शनिकैश्चावश्यमध्येतव्यं
चैतदित्यं न विमतिः संभवदुदयैतद्वन्थगौरवपर्यालोचकानां सचेत-
सामन्तैः ।

शब्दार्थगरिम्णा दुरवगाहं तमिमं ग्रन्थमध्ययतामध्यापयतां च
प्रसक्तं काठिन्यातिशयं विचार्य समुत्कटा काचिद्रुचिरुदभून्नाम मम
मानसे सरलसरसविशदव्याख्याकरणे प्रवृत्तिशिरस्का । केवलं गुरु-

पादकृपाबलमेवावलम्ब्य प्रवृत्तस्य मम सेयं रुचिः पल्लविता कुसुमिता
फलिता चाभूद्भगवद्भगवताचार्यप्रसादत इति तावन्निवेद्यते सप्रहर्षम् ।

मूले तत्र तत्र लुप्तस्थले समुचितं पूरणं प्रदर्शितं यथामति ।
मूलपाठस्तु काशीकाञ्चीमुद्रितमूलश्रीकोशाधारेण सन्न्यवेशि । अशुद्ध-
यश्च यथामति विशोधिता नाम । मूलपाठत्रूटयोऽपि समुचितसंभाव्य-
मानपाठान्तरप्रदर्शनेन समाहितास्तत्र तत्र । श्रीसूक्तिगाम्भीर्याद्बहुधा
निर्वाहस्तत्र तत्र स्थले यद्यपि भवति संभावनापदम् । अथापि
निर्वाहस्य निर्वाहान्तरादूषकत्वाददसीयोऽपि निर्वाहः समादरणीयो
भवेदिति प्रत्येमि । सदसद्विवेके च सन्त एव विचक्षणाः प्रमाणम् ।

कृतमपि व्याख्यानं मुद्राप्य प्रकाशनमन्तरा न सर्वोपकारकं
भवेदिति सव्याख्यानस्य सिद्धित्रयस्य मुद्रणे विहितविचारश्चाह-
मकिञ्चनत्वादुदारहृदयानामर्थसाहाय्यं प्रतीक्षमाणः श्रीस्वामिनारा-
यणसम्प्रदायस्थानामेतस्मिन् जने स्निग्धहृदयानां विद्वद्वर्याणां त्यागि-
सत्तमानां सद्गुरुश्रोहरिजीवनदासशास्त्रिप्रमुखानां महात्मनां सन्निधौ
प्राप्तौषम् । प्रस्तावं चामुं समादृत्यैतैः सर्वैराचरितं पूर्णसाहाय्यमव-
लम्ब्यैवोपक्रान्तं मुद्रणं परिपूर्णं च श्रीहरिकृपया । एतैस्त्यागिवर्यैरन्यैश्च
सहृदयैः सच्छास्त्रसेवाश्रद्धाभक्तिपरिकर्मितान्तरङ्गैर्यथाशक्त्यनर्घमर्थ-
साहाय्यं कृतं श्रीमद्विशिष्टाद्वैतसिद्धान्तप्रवर्तनप्रकारविशेषरूपेऽस्मिन्
कैङ्कर्ये महतीति तेषु सर्वेषु कृतज्ञतां प्रकटीकरोमि सादरं सधन्यवादं
च प्रसङ्गेऽस्मिन् प्रत्युपकर्तुमशक्तः कथञ्चिदपि प्रकारान्तरेण । मुद्रणा-
लये एतन्मुद्रणार्था व्यवस्था सर्वा श्रीहरिजीवनदासशास्त्रिभिरेवास्म-
दनुरोधेन सम्पादिता, मुद्रणसमये च संशोधने महत्साहाय्यमारचित-

मेतैरस्माकमिति एतदीयोपकृतिश्च नैव विस्मरणार्हा । अस्मदनुजेन च न्यायव्याकरणशिरोमणिना वेदान्तविदुषा P. B. K. श्रीनिवासाचार्येणायुष्मता समूलैतद्व्याख्यानमातृका सज्जिता मुद्रणोपयोगितयेति संयोजयामि चैनं शुभाशिषा । अस्य व्याख्यानस्य पुनर्मुद्रणं चास्मदिच्छाधीनमेव भविष्यति ।

सिद्धित्रयव्याख्यानस्यास्य समादरणेनात्रत्यगुणग्रहणेन चास्मदीयं प्रयासं सफल्यन्त्वार्यहृदयाः, क्षाम्यन्तु च दोषान् प्रसक्तान् कृपादृष्टयेति विदुषः प्रार्थये नितराम् । प्रसन्ना भवन्तु नः पूर्वाचार्या अकिञ्चनैतज्जननिर्वर्तितया सेवयाऽनयेति च ।

स्वामिनारायणसंस्कृतपाठशाला
मु.पो. वडताल, जि. खेडा. W.Ry.
(वाया)आणंद. (गुजरात)सं. २०१०
चैत्री पूर्णिमा

इति विद्वद्वशंवदः, व्याख्याता
प्र. भ. अण्णङ्गराचार्यः (शिरोमणिः)
प्रधानाध्यापकः



॥ श्रीः ॥

श्रीमते रामानुजाय नमः ।

सिद्धित्रयस्य सव्याख्यानस्य

प्रस्तावना ।

श्रीभूतपुरीनिवासरसिकैर्देशिकेन्द्रैर्विद्वत्सार्वभौमैः

श्री. उ. वे-आसूरि-रामानुजाचार्यस्वामिपादैः

समनुगृहीता ।

फलव्यपदेशो हि नाम उपायेषु फलमुखेनोपायोपचारः स्यात् ।
सोऽयमात्मसंविदीश्वरगोचरसिद्धित्रयलक्षणफलमुखेन तदुपायोपचारः
स्यात् सिद्धित्रयवादः । न चान्यमुखेनान्योपचारा इत्येव फलमुखेन
उपायोपचारा अश्रद्धेया भवन्ति । यतो विवक्षितातिशयविशेषव्यञ्जन-
व्यापारा गरीयांसो मुख्येभ्य उपचाराः । यत्र हि नातिशयविशेष-
व्यञ्जनविवक्षयोपचारः, न वा विवक्षितातिशयव्यञ्जनपटुसुपचारः,
सोऽयमुपचाराश्रद्धेयतावकाश उपचारः । अतिशयविशेषव्यञ्जना-
विवक्षाविवक्षितातिशयविशेषव्यञ्जनापाटवानुपहतो हि उपचारोऽ-
श्रद्धेय इत्युपचारः । तीरादिविषयः पुण्यतमप्रवाहविशेषोपचारो हि
शैत्यपावनत्वादिविवक्षितातिशयद्योतनव्यापारो गरीयान् तीरमुख्येभ्यो
रसज्ञसमयादृतो भवति । एवमुपायोपचारोऽपि हि फलमुखः फला-
भेदमुखेन उपायगतफलाविलम्बलक्षणातिशयज्ञापनव्यापारो गरीयानु-
पायमुख्यात् । तदेवमुपचाराणामश्रद्धेयत्वे नोपचारतामात्रमेव तन्त्रम् ;

मुख्यानतिशायिप्रयोजनकत्वसहकृतं तु तदिति सुसमञ्जसः सिद्धि-
त्रयापदेशः ।

न खलु भेदापहारविलक्षणः कश्चिद्वेदापहारो नाम । न च व्याप्य-
व्यापकनियन्तृनियाम्यधार्यधारकशेषशेष्यादिरूपताविलक्षणः कश्चि-
द्भेदो नाम । न च विशेषणसमर्पणव्यापाराणां शब्दानां विशेषण-
विशिष्टतानिबन्धनं विशेष्यपर्यन्तत्वं विशेषणविशेष्यसामानाधिकरण्य-
निर्वहणक्षममिति उक्तव्याप्यव्यापकनियन्तृनियाम्यधार्यधारकशेष-
शेष्यादिरूपतालक्षणभेदवाधनव्यापाराधिकबलतानियामकानन्यथा-
सिद्धिः । अनन्यथासिद्ध्यनुमन्तव्यार्थप्रद्वेषशीला ह्यन्यथासिद्धिः ।
विषयबहुत्वाक्षेपकविषयबहुत्वोल्लेखिसमाख्याबलसिद्धं चेदं व्याप्य-
व्यापकादिरूपतालक्षणभेदवादाधिकबलतानियामकानन्यथासिद्धत्वं
दूरदर्शिदृष्टिसाक्षिकम् । जगद्ब्रह्मसामानाधिकरण्यमूलप्रतिपत्तिविषया-
भेदप्रतियोग्यनुयोगिभावान्यथात्वैकविषयविपर्ययपर्यन्तोक्तप्रतियोग्य-
नुयोगिभावविवेककृतो हि उक्तजगद्ब्रह्मसामानाधिकरण्यानन्यथा-
सिद्धिविपर्ययः ।

समविषमभावौ हि अबाध्यबाधकबाध्यबाधकान्यतरत्वनियामकौ ।
प्रकृतेऽनन्यथासिद्धितदभाववैषम्यकृतो बाध्यबाधकान्यतरभावो हि
दुस्त्यजः । उक्तान्यतरभावश्च बाध्यताप्रतियोग्यनुयोग्यन्यतरभाव-
लक्षणः । प्रतियोगिता च प्रतियोगिविशेषणतापन्नबाधांशे निरूपकी-
भूय विशेषणतापन्नत्वलक्षणा पारिभाषिकी । एतेन अन्योन्यबाध्य-
बाधकान्यतरभावानापन्नप्रमाणद्वयसाधारणबाध्यबाधकान्यतरभावका-
रिणो वैषम्यस्यान्योन्यबाध्यबाधकान्यतरभावनियामकतावादासौष्ठव-

मित्यपास्तम्; उक्तबाध्यबाधकान्यतरभावात्मकसामान्यसोक्तान्यो-
न्यबाध्यबाधकान्यतरभावात्मकविशेषपर्यवसायिन उक्तवैषम्यनिय-
म्यतावादाभिप्रेतत्वोक्तेः । विशेषव्यवस्थापनपरसामान्यवादानामभि-
मतविशेषविश्रान्तानामभिमतविशेषेतरविशेषमुखेनाभिमतविशेषव्यव-
स्थापकत्वासिद्ध्याऽभिमतविशेषव्यवस्थापकतावादासौष्ठवं हि दुर्घटम् ।

इयमत्रान्यथासिद्धिः—बाधितविशिष्टैक्यानामसंभावितबाधस्वरूपै-
क्यानां हि सामानाधिकरण्यानां स्वरूपैक्यविश्रान्तता । स्वरूपैक्य-
बाधविशिष्टैक्याबाधयोः पुनः सामानाधिकरण्यानां विशिष्टैक्यपक्ष-
पातो दुस्त्यजः, बाधितस्वरूपैक्यविद्वेषात् । शरीरश्रुतिसिद्धा हि
स्वरूपैक्यसमानवैभवता विशिष्टैक्ये । हेयप्रत्यनीककल्याणैकतानता-
श्रुतिसिद्धश्च स्वरूपैक्यबाधो जगद्ब्रह्मसामानाधिकरण्यस्वरूपैक्य-
विद्वेषमूलम् । तदेवं स्वरूपैक्यबाधसचिवसमानवैभवविशिष्टैक्याबाधः
सामानाधिकरण्यस्य विशिष्टैक्यविषयानन्यथासिद्धिः । अयमेव च
समानवैभवविशिष्टैक्याबाधः सामानाधिकरण्ये स्वरूपैक्यविषया-
न्यथासिद्धिः । स्वसमानवैभवस्वेतरवाक्यार्थमात्रेण न स्वात्मविषया-
न्यथासिद्धिः । बाधितो हि स्वसमानवैभवोऽपि स्वेतरवाक्यार्थोऽकिञ्चि-
त्करः । स्वात्मविषयान्यथासिद्धत्वापादनक्षमो हि स्वसमानवैभवस्वेतर-
वाक्यार्थाबाधः । समानवैभववाक्यार्थद्वयाबाधे पुनः वाक्यार्थविशेष-
तात्पर्यकताऽविनिगम्यतामूलो वाक्यार्थविशेषतात्पर्यावधारणायोग
इति वाक्यार्थद्वयान्तरबाधोऽपि वाक्यार्थविशेषतात्पर्यावधारण-
सामग्रीकुक्षौ निवेक्षित इत्यलमनेन स्तनन्धयवादगोष्ठीसमारोहतन्नि-
रसनलाघवाश्रयणसहनेन ।

परममङ्गलमूलपरावरात्मतत्त्वयथात्म्यज्ञानपरिपन्थ्येवंजातीयक-
 दुर्वीदनिरसनमुखेन परममङ्गलप्रसूनामवश्यापेक्षितविवरणानां प्रबन्ध-
 रत्नानां स्वाधिगतन्यायव्याकरणादितत्त्वार्थगोचरवैदुष्यफलभूतविव-
 रणसेवाऽन्वयमुखेन स्वात्मानं कृतार्थयितुकामोऽयं प्रतिवादिभय-
 ङ्कराण्णङ्गराचार्यवर्यः न केवलं स्वात्मानमेव कृतार्थयति, प्रकृतमहा-
 प्रबन्धतात्पर्यविषयार्थतत्त्वयाथात्म्याभ्यर्थिजनसार्थमपीति महान्तं
 प्रसादमवगाहतेऽस्मद्द्वयमित्यावेदयामः । इति—

श्रीभूतपुरी)
 ३१.१२.५३ }

आस्ररि रामानुजाचार्याः



॥ श्रीः ॥

श्रीभूतपुरीविराजमानसंस्कृतमहाविद्यालयाध्यक्षचरणैः श्रीमद्भगवद्भाष्य-

कारदिव्यवंशमुक्ताफलैः विद्वत्सार्वभौमैर्देशिकेन्द्रैः

आसूरि-रामानुजाचार्यस्वामिपादैः अनुगृहीतं

शुभाशीरभिर्शंसनम् ।

(व्याख्यातृयोग्यताप्रशंसनात्मकम्)

श्रीमते रामानुजाय नमः

सौत्रात्रमिदमनुसन्दधानाः परमनुमोदामहे । विचित्रमिदं हि सौत्रात्रम् । स्वतो विचित्राणि कालकृतवैचित्र्याणीनि द्वयी खलु गतिर्विचित्रेषु । यानि किल सर्वदैव विरलप्रचाराणि तान्यचरमोद्दिष्टानि, अन्यानि चान्यदाऽविरलप्रचाराणामेव कालविशेषेषु येषां प्रचारवैरन्यम् । तान्यपि चरमाणि कालविशेषावतीर्णेषु विस्मयजनकानीति युक्तैव विचित्रेषु चरमगणना । सातिशयेष्वेव वैचित्र्यमूलमियमपूर्वतेति न निरतिशयनेषु लोष्टप्रायेषु कालविशेषदुर्लभेषु अतिप्रसङ्गनावकाशः । तदेवं विचित्रगतौ अन्यदाऽपि विरलप्रचारमद्यत्वे चात्यन्ताय विलीनप्रायमिदं सौत्रात्रमिति सातिशयमत्र वैचित्र्यम् । अन्यदाऽपि सुदुर्लभः खलु एषामेकत्र समुदयः—काणादपाणिनीययोरुभयत्र गाढावगाहः, निगूढानामप्यर्थिभ्यो विष्फारणकौशलम्, शमादेः समुदायो, नवयौवनना चेति । तदेवमतिदुर्घटानामप्येतेषां सौत्रात्रं वादिर्भीकराभिजने आयुष्मति अण्ण-ङ्गरार्ये माम्प्रतमध्यक्ष्यन्तः कथमविस्मरचित्ताः स्याम । स चायम् अण्णङ्गराचार्यः श्रीविशिष्टाष्टौतभाष्यतट्टीकादिष्वपि कृतपरिश्रमोऽत्रैवोपात्ताखिलविद्य इहैवाधिष्ठिताध्यापनपदो बहुशोऽस्माभिरभ्यक्षिताध्यापनकलाकौशलोऽनतिचिरसम्भावितानुत्तमवैदुषी-वैभव इति सुदृढं प्रतिजानीमः । इति—

श्री. उ. वे. व-संस्कृत कालेज }
श्रीभूतपुरी. ११-८-३९ }

आसूरि. रामानुजाचार्याः
प्रिन्सिपाल

॥ श्रीः ॥

श्रीमते रामानुजाय नमः ।

प्रास्ताविकम् ।

पातु प्रणतरक्षायां विलम्बमसहस्रिव ।
सदा पञ्चायुधीं विभ्रत् स नः श्रीरङ्गनायकः ॥
विगाहे यामुनं तीर्थं साधुवृन्दावने स्थितम् ।
निरस्तजिह्वागस्पर्शं यत्र कृष्णः कृतादरः ॥
रामानुजमुनिर्जीयात् यो हरेर्भक्तियन्त्रतः ।
कलिकोलाहलक्रीडासुधाग्रहमपाहरत् ॥
लक्ष्मीनाथसमारम्भां नाथयामुनमध्यमाम् ।
अस्मदाचार्यपर्यन्तां वन्दे गुरुपरम्पराम् ॥

दृष्टेऽपहुत्यभावादनुमितिविषये लाघवस्यानुरोधात्
शास्त्रेणैवावसेये विमतिविरहिते नास्तिकत्वप्रहाणात् ।
नाथोपब्रं प्रवृत्तं बहुभिरुपचितं यामुनेयप्रवन्द्यैः
व्रातं सम्यक् यतीन्द्रैरिदमखिलतमः कर्शनं दर्शनं नः ॥

विदितचरमेव हि श्रीवैष्णवानां गोष्ठीषु यत् श्रीभगवद्यामुनमुनयः परमाचार्यव्य-
पदेशभाज इति । जगद्गुरोर्भगवतः श्रीमद्रामानुजमुनेराचार्यत्वेन परमाचार्यत्वमेतेषु
सुप्रतिष्ठितमेव । श्रीमहापूर्णाचार्याश्च श्रीभाष्यकृतो मन्त्रोपदेष्टार आचार्यश्रीमद्यामुन-
मुनिकरणस्थानापन्ना इति हि सम्प्रदायविदः । यथैव श्रीमन्नाथमुनेर्योगप्रभावाद्विदित-
सकलार्थतत्त्वस्य कृपासङ्कल्पतः श्रीभगवद्यामुनमुनयः श्रीमद्विशिष्टाद्वैतसिद्धान्तप्रवर्त-
नाचार्यत्वधूर्धरा व्यराजन्त, तथैव श्रीमद्यामुनमुनिकृपाकटाक्षप्रभावतो भगवन्तः
श्रीमद्भाष्यकारा अपि सिद्धान्तप्रतिष्ठापनयुरां जगदाचार्यत्वश्रीभाष्यकृत्त्वादिमहामहि-
मानं चान्वविन्दन्निति प्रथितमेव । भगवन्तः श्रीमद्भाष्यकृतश्च परमाचार्यकृपावीक्षणै-
कनिदानमात्मीयं वैभवं पुरुषकारमप्यनुसन्दधिरे । अत्र च साक्षिभूतं 'यत्पदे'त्यादि-
पथम् । अत्र च वस्तुत्वं सकलाभ्युदयोपलक्षणम् । एतद्विवरणं चात्मसिद्धिव्याख्योप-
क्रम एवास्माभिः कृतमनुसन्धेयम् । परमाचार्याणां च श्रीभगवद्रामानुजमुनिविषये
कृपाप्रवाह उल्लङ्घितसीमाऽभूत् । (अग्रिमविवरणेन चैतद्व्यक्तिर्भविनी) ।

परपक्षप्रतिक्षेपसिद्धान्तप्रतिष्ठापनपरवादिविजयेषु भगवतः श्रीमद्रामानुजमुनेः परमाचार्यप्रबन्धा एव दिग्देशिका अभूवन्निति च नातिशयोक्तिः । परमाचार्यानुगृहीतप्रबन्धाश्चोद्दिष्टा नान्ना श्रीगीतार्थसङ्ग्रहरक्षायां श्रीमन्निगमान्ताचार्यचरणैः—

मानत्वं भगवन्मतस्य महतः पुंसस्तथा निर्णयः

तिस्रः सिद्धय आत्मसंविदखिलाधीशानतत्त्वाश्रयाः ।

गीतार्थस्य च सङ्ग्रहः स्तुतियुगं श्रीश्रीशयोरित्यमून

यद्ग्रन्थाननुसन्दधे यतिपतिस्तं यामुनेयं नुमः ॥ इति ।

एषु प्राय आत्मसिद्ध्यादिप्रतिपादितयुक्तिविस्तारैरेव श्रीभाष्ये महासिद्धान्तादौ संविन्मात्रान्मत्वादिपरपक्षपरासः कृतो वरीवर्ति, अहमर्थात्मत्वादिसिद्धान्तार्थप्रतिष्ठापनं च । ईश्वरसिद्धयनुमारेण च शास्त्रयोनित्वाधिकरणपूर्वपक्षादिप्रपञ्चनम् । आगमप्रामाण्यानुसारेणैव च ब्रह्ममीमान्तर्गतोत्पत्त्यसम्भवाधिकरणस्य श्रीपाञ्चरात्रप्रामाण्यसिद्धान्तैरुत्तरं व्यवस्थापितम् । तथा श्रीमद्गीतार्थसङ्ग्रहाधारेणैव प्रथितानुभावं भाष्यं च श्रीमद्भगवद्गीतायाः निर्वर्तितम् । वेदार्थसङ्ग्रहादौ श्रियःपतेः पुरुषोत्तमस्य पारम्यादिप्रतिष्ठापनं च महापुरुषनिर्णयोपजीव्यम् । श्रीश्रीशस्तुत्यनुविधायि च श्रीमद्भूमिति । प्रथितपाण्डित्येन यज्ञमूर्तिनान्ना मायावादिना प्रवृत्ते महाभारतसमरबन्धमहति वादाहवे सप्तदशदिवसे रजन्यां स्वप्ने स्वाराध्यभगवता श्रीमता देवाधिराजेन श्रीकाञ्चीहस्तिगिरिशिखरोज्ज्वलपारिजातेन प्रतिबोधितः श्रीभाष्यकारोऽयमुनार्यकृतमायावादखण्डनरीतिप्रपञ्चनमुखेनैव हि अष्टादशेऽहनि परवादिनं जित्वा स्वान्तरङ्गान्तेवासिनमेनं व्यधादिति च प्रसिद्धम् । किं बहुना । यदीयस्तोत्ररत्नश्लोकरत्नसंश्रवणत एव च भगवतः श्रीभाष्यकृतस्तदीयपादपद्मनिषेवणैकप्रवणमनस्कता समजायत, तस्यास्य भगवतो यामुनमुनेस्तदनुगृहीतप्रबन्धश्रीसूक्तीनां च वैभवमनुपममिति निश्चप्रचम् । तस्यास्य परमाचार्यस्य भगवतः श्रीमद्यामुनमुनेर्दिव्यचरितवैभवं सङ्ग्रहतः सङ्गृहीतः प्रसङ्गेऽस्मिन् ।

श्रीमद्यामुनमुनिचरितवैभवसङ्ग्रहः—

प्रथितं हि दक्षिणभारते श्रीमति द्राविडदेशे चोलमण्डले वीरनारायणपुरं नाम प्रज्ञं पवित्रं नगरं परमपावन्याः कावेर्या उत्तरे तीरे । (यस्य भाषानाम 'काटुम्बार्गुडि' इति) । तस्मिन् श्रीमन्नाथमुनेरचिन्त्याद्भुतज्ञानवैराग्यराशेरगाधभगवद्भक्तिवैभवस्य

टिप्प०—१ भगवन्मतस्य=भगवच्छास्त्रस्य श्रीपाञ्चरात्रागमस्य, मानत्वं—प्रमाणत्वम् । अनेनागमप्रामाण्यग्रन्थो निर्दिष्टः । महतः पुंसो निर्णयः—महापुरुषनिर्णयप्रबन्धः ।

योगाभ्यासपुटपरिपाकसाक्षात्कृतकमलनयनकमलारमणगुणविग्रहविभूतिविस्तारस्य स्वगुरुभूतश्रीमच्छठकोपमुनिप्रसूतिभक्तवर्षदिव्यसूरिप्रणीतचतुःसहस्रपद्यात्मकद्राविडाम्नाय-प्रवर्तकस्य कुल्लडीपतया तदीयपुत्रस्येश्वरमुनेः पुत्रत्वेन प्रकटोऽयं परमाचार्यः । (एतत्कालश्च प्रायेण शकाब्दानामष्टमनवमशतक्रेतरपूर्वार्धात्मकः) । स्वपरमाचार्य-श्रीमन्नाथमुनिनिदेशेन च श्रीमन्नाथमुनिशिष्यस्वाचार्यश्रीपुण्डरीकाक्षसूर्यनुवर्णितेन श्रीराममिश्राचार्या ईश्वरमुनिद्वारा नाम कारितवन्तः 'यामुनेयः' इत्यस्य । यथाविधि यथाकालं चोपनयनान्तसंस्कारसंस्कृतः सोऽयं निसर्गसिद्धज्ञानः सकृदध्ययनव्याजेनैवाधीतसाङ्गवेदविद्यो यथाकालं गार्हस्थ्यं च प्रापितः श्रीमहाभाष्यभट्टार्यसन्निधौ सामान्यविशेषशास्त्रव्यासङ्गपरो व्यराजत ।

तदात्वे च तद्राज्यराजास्थानपण्डितेन स्वस्मै विद्याकरदानाय विदुषस्तद्देशस्था-न्निर्बध्नात प्रेषितं करदाननिदेशपत्रं दृष्ट्वा मुह्यति महाभाष्यभट्टार्ये सोऽयं तत्पत्रं छित्त्वा परिचिक्षेप । दूतमुखेन विदितवृत्तश्च किं यामुनेयः कविरेव केवलम्, उताहो दार्शनिक इति ज्ञातुं प्रैषयद्दूतान् एतदन्तिकमास्थानविद्वान् । तदुत्तरं चैतदुक्तं प्रसिद्धम्,

यथा-न वयं कवयस्तु केवलं न वयं केवलतन्त्रपारगाः ।

अपि तु प्रतिवादिवारणप्रकटाटोपविपाटनक्षमाः ॥ इति ।

अथ तेन राजद्वाराऽऽस्थानं प्रति समाहूतोऽप्ययं यदा राजादेशमप्यनादृत्य न गतवान्, तदा विचार्य सोऽयं दिव्यशक्तिसम्पन्नो भवितुमर्हतीति स राजा मणिसि-विकादिपरिच्छदान् प्रेष्य सवहुमानमेनमास्थानं स्वीयमनुनयेन्मानयन् । तत्र च राजसभायां स्ववैदुष्यं प्राचीकृशदयम्, यथा-

आ शैलादद्रिकन्याचरणकिसलयन्यासघन्योपकण्ठात्

आ रक्षोनीतसीतामुखकमलसमुल्लासहेतोश्च सेतोः ।

आ च प्राच्यप्रतीच्यक्षितिधरयुगलादर्कचन्द्रावतंसात्

मीमांसाशास्त्रयुग्मश्रमविमलमना मृग्यतां मादृशोऽन्यः ॥ इति ।

श्रुत्वा चैतद्वचनं कुपितेनास्थानपण्डितेन वादार्थमाहूतो यदाऽयम्, तदा एत-दीयतेजःप्रकर्षं पश्यन्त्या राज्ञा नायं यामुनेयः पराभूतो भवेदिति प्रशंसन्त्या कृत-सङ्केतो राजा विजयिने राज्यार्थदाननिश्चयवान् वादार्थमेनौ न्ययुङ्कतराम् । लौकिके शास्त्रीये च विषये आस्थानपण्डितं विजित्य विजयश्रिया दीप्यमानं चैनं राज्योपलालितं यथाप्रतिश्रुतं राज्यार्थदानेन सम्भावयाम्बभूव स भूपतिः । स्वीकृत्य च राज्यार्थं

राजभवने सदारपरिवारं कृतवसतिं स्वपरमाचार्यश्रीमन्नाथमुनिपौत्रमेनं खेनैव प्रापिनवैष्णवदीक्षं नामकरणसंस्कारकाल एव स्वशिष्यं दिदृक्षवोऽपि श्रीराममिश्राचार्याः संरक्षकवेष्टितत्वाद्वा ज्ञान्तर्भवन्स्याप्राप्तैतत्समागमा एतदीयमहानसाधिकृतपुरुषद्वाराऽवगतैर्नन्प्रियशाकाः शाक्रेपयोग्यलर्कपत्राण्यर्पयामासुः षण्मासान् यावदेतत्समागमकाम्यया । ‘अनुवर्तनेनापि यामुन मुक्षिस्त्रिसम्प्रदायार्थं दर्शनस्थापकं विधेही’ति स्वाचार्याज्ञा पालितैर्व्रमेतैः । (श्रीराममिश्रचरितेन च परित्यज्यापि स्वमानमाचार्याज्ञा पालनीयेति ज्ञाप्यते ।) व्यतीतेऽपि षण्मासिके काले यामुनार्यसमागमसूचकमपश्यन् एते त्रिचतुराणि निवृत्ताः शाकार्पणतो दिनानि । तदात्वे च भोजनेऽलर्कपत्रशाकमपश्यन् यामुनेयः कुतो दिनचतुष्टयतोऽस्मद्भिमनः शाको न क्रियत इत्यन्वयुक्त माहानसिकम् । एको विप्रवृद्धः प्रतिदिनमर्पयति स्म, परं त्रिचतुरदिनेभ्यो न ज्ञायते केनापि हेतुना नायातीति तेन प्रतिबोधितश्चायं विस्मितः पुनः स आगच्छति चेदस्मत्सन्निधिं प्राप-
यितव्य इति तमादिश्यान्तर्भवनं प्रविवेश । श्रीराममिश्राचार्याज्ञापरिपालनश्रद्धया अप्रच्युतधृत्तयः पुनरपि पत्रशाकमर्पयितुं गता माहानसिकेन च यथानिदेशं श्रीयामुनेय-
सन्निधिं प्रापिताः । एतांश्च समागतानभ्युत्थानाभिवादनासनप्रदानादिना सत्कृत्या-
न्वयुक्तं सविनयं केनार्थेन एतावत्कालमलर्कपत्राण्यर्पितानि, अपेक्षितोऽर्थोऽर्थनीय इति ।
श्रुत्वा चेतद्वचनं प्रत्यब्रुवन् श्रीराममिश्राः—न वयमर्थार्थिनः, भवत एव केचनार्था-
देयाः (उपदेयाः) मम सकाशे वर्तन्ते, तन्नित्यमत्र ममागमनमनिरुद्धं विदधातु भवा-
न्ति । तथैवानुमते च यामुनेयेन प्रत्यहमागत्य श्रीमद्भगवद्गीतायास्तात्पर्यार्थान्
रहस्यार्थाश्च सम्प्रदायप्राप्तानुपदिदिशुर्यामुनाय । प्रत्यहं गीतार्थश्रवणाभ्यासपरिपाकतः
प्रवृद्धज्ञानभक्तिवैराग्यधायं गीताप्रतिपाद्यपुरुषोत्तमप्राप्त्यव्यवहितमुख्यसाधनं किमित्य-
वृत्तच्छ्रद्धानक्त्यभ्यां सम्पन्नः । तदात्वे च गीताचरमश्लोकप्रतिपाद्यशरणागतिप्रकार-
सर्वत्रमस्मा उपदिश्यान्ते चोक्तवन्तः श्रीराममिश्राः—भवत्पूर्वपुरुषैः सम्पाद्य रक्षितं
निधिमहं जानामि, यदि मया सहागम्यते, तर्हि तं दर्शयामि भवत इति । तथैवेति
चानुगामिनमेनं ‘न च ज्ञानस्य सङ्कोचः न चैव यमगोचरः । तस्माद्भ्रू
महापुण्यं को न सेवेत बुद्धिमान् ।’ ‘मरुद्दधाया मध्यस्थं चन्द्र-
पुष्करिणीतटे । श्रीरङ्गमतुलं क्षेत्रं श्रिया जुष्टं शुभास्पदम् ॥’ इति
प्रसिद्धानुभावं भूलोकवैकुण्ठं श्रीमद्रङ्गनगरमानाद्य शेषभोगे शयानं श्रीरङ्गनाथं भगवन्तं
प्रदर्श्य अयमेव पूर्वैर्जाजितोऽव्ययो निधिरिति च प्रतिबोधयामासुः । श्रीमद्यामुनेयोऽपि
‘विमानं प्रणवाकारं वेदशृङ्गं महाद्भुतम् । श्रीरङ्गशायी भगवान्

प्रणवार्थप्रकाशकः ॥' इत्युक्तवैभवं शेषशायिनं सर्वशेषिणं भगवन्तं श्रियःपति
 पुरोत्तमं श्रीरङ्गनाथं 'किरीटकेयूरकरतनकुण्डलं प्रलम्बमुक्तामणिहार-
 भूषितम् । विशालवक्षःस्थलशोभिकौस्तुभं श्रिया च देव्या-
 ऽध्युषितोरुवक्षसम् ॥ प्रतप्तचामीकरचारुवाससं सुमेखलं नूपुर-
 शोभिताङ्गिकम् । सुवर्धुनीजातसृणालकोमलं दधानमच्छच्छवियज्ञ-
 सूत्रकम् ॥ भुजोपधानं प्रस्तुतान्यहस्तं निकुञ्चितोत्तानितपादयुग्मम् ।
 सुदीर्घमुद्गाहुमुदग्रवेपं भुजङ्गतल्पं पुरुषं ददर्श ॥' इत्युक्तीत्याऽनुभूय
 निरस्तसमस्तेतरभोगाशः 'क्षेत्राणि मित्राणि धनानि नाथ पुत्राश्च दाराः
 पशवो गृहाणि । त्वत्पादपद्मप्रवणतामवृत्तेर्भवन्ति सर्वे प्रतिकूल-
 रूपाः ॥' इत्युक्तीत्या प्रतिकूलबन्धकर्म सञ्चयस्य, 'परमात्मनि यो रक्तो
 विरक्तोऽपरमात्मनि । एषणात्रयनिर्मुक्तः स भैक्षं भोक्तुमर्हति ॥' इति
 स्तुत्युक्तं पारिव्रज्यमास्थाय श्रीरङ्ग एव न्यत्रात्सीत् स्वाचार्यैः श्रीराममिश्रैरुपदिष्टसर्वाथः
 सच्छिष्येभ्यः द्राविडसंस्कृतवेदान्तार्थान् व्याचक्षाणः दर्शनाचार्यपदं निर्वहन् भगव-
 द्गुणानुभवैकपरः सिद्धित्रयादिप्रबन्धमुखेन च सम्पोषयन् श्रीमद्विशिष्टान्तसिद्धान्तम् ।
 श्रीराममिश्राचार्यविषयकं च स्तुतिपद्यमिदं गुरुपरम्परायामनुसन्धेयं प्रथितम्—अय-
 त्नतो यामुनमात्मदासमलर्कपत्रार्पणनिष्कयेण । यः क्रीतवाना-
 स्थितयौवराज्यं नमामि तं रामममेयसत्त्वम् ॥ इति । श्रीमयामुनेयमुनि-
 वैभवविषयाणि चानुसन्धेयानि—श्रीराममिश्रसच्छिष्यं वन्दे तत्त्वार्थको-
 विदम् । वादादवाप्तराज्याद्यो विरक्तो यामुनोऽभवत् ॥ सिंहान-
 नांशभवमीश्वरयोगिसिन्धुमुक्तामणिं महितनाथमुनीन्द्रपौत्रम् । प्रज्ञा-
 विशेषजलधिं प्रतिवादिनूलझञ्झानिलं हृदय चिन्तय यामुनार्यम् ॥
 यत्पदाम्भोरुहध्यानविध्वस्ताशेषकल्मषः । वस्तुतामुपयातोऽहं यामु-
 नेयं नमामि तम् ॥ इत्यादीनि ।

एवं श्रीमद्रङ्गनगरे दर्शनं प्रवर्तयन् सच्छिष्यमण्डलाढ्यः सोऽयं परमाचार्यः
 श्रीमयामुनमुनिः खानन्तरमेतद्दर्शनप्रतिष्ठापकाचार्यः को वा भविता इति कदाचि-
 चिन्ताकुलः श्रीकाञ्चीतः समागतानां मुखतः श्रीमन्महाभूतपुर्याम् आसूरि केशवयज्वनः
 पुत्रतया प्रकटः श्रीमान् रामानुजः (यः स्वतःसिद्धसार्वज्ञ्यः पुराणसंहिताप्रसिद्धानन्ता-

टिप्प०—१ सिंहाननाख्यभगवद्विज्यपारिषदाशोऽयं परमाचार्य इत्यनेन ज्ञायते ।
 गुरुपरम्पराप्रभावे ह्यग्रे शेषाशनांशत्वमुक्तमस्य । शक्तिद्वयस्तमावेशादिना निर्वाहः कार्यः ।

वतारूपः प्रकटितानन्तरूपश्च) काश्यां साम्प्रतं यादवप्रकाशसविधेः पूर्वपक्षमभ्यस्यति
नाम, यादवप्रकाशेन मायावादपरतयोपनिषद्वाक्ययोजनाकालेषु च सोऽयं विशिष्टाद्वैत-
परतया श्रुतिवाक्यानां समन्वयं वर्णयतीत्युपश्रुत्य तद्वद्विवैभवं प्रशंसन् तदानीमेवैनं
दिदृक्षुः सह शिष्यवृन्देन श्रीकाश्यां प्रति प्रस्थितो मार्गक्रमेण 'वेगवत्युत्तरे तीरे
क्षेत्रे सत्यव्रताद्वये । अस्ति काश्वीति विख्याता पुरी पुण्यविवर्धनी॥'
'क इति ब्रह्मणो नाम तेन तत्रार्चितो हरिः । तस्मात्काश्वीति विख्याता
पुरी पुण्यविवर्धनी ॥' इति प्रसिद्धवैभवां तां नगरीं प्राप्य तत्रत्यैः श्रीवैष्णवैः
स्वशिष्यभूतश्रीमत्काश्वीपूर्णसूरिप्रमुखैः प्रत्युद्गमनाभिवादिनादिना सत्कृतः पुरस्कृत्य च
तान् सह शिष्यमण्डलेन 'अस्ति हस्तिगिरिर्नाम तत्र शैलवरो महान् ।
विधात्राऽभ्यर्चितो विष्णुस्तस्य शैलस्य मूर्धनि ॥ पुण्यकोटीति विख्यातं
विमानं पुण्यवर्धनम् ॥' इत्युक्तप्रकारेण हस्तिगिरिशिखरे पुण्यकोटिविमाने चतुर्मुखा-
दिभिः सेव्यमानं श्रीमहादेव्या समेतं भगवन्तमर्थितार्थपरिदानदीक्षितं देवाधिराजं
संसेव्य हस्तिगिरितटे वर्त्माक्राप्रभागे गोष्ठीं कृत्वा यावदास्त, तदैव यादवप्रकाशं
समण्डलं भगवन्तं संसेव्यायान्तं दृष्ट्वैषु रामानुजः क इति पर्यपृच्छत् पार्श्वस्थान् । तैः
प्रदर्शितं च श्रीमद्रामानुजमाजानुबाहुं पृथुदीर्घविशालामललोचनमनन्तभोगवदापाण्डर-
सुकुमारशुभ्रसुगन्धिकमनीयाभोगं दीर्घाकारं महावैभवव्यञ्जकलक्षणैर्लक्षितं लक्ष्मणमिव
लक्ष्मीनम्पन्नं सादरं लोचनाभ्यां पिबन्निव निर्निमेषतया संपश्यन् कृपाकटाक्षामृतपूरै-
रभिषिच्यैनं दर्शनप्रतिष्ठापकजगदाचार्यपदे मङ्गलानि चाशासानः तदानीमेव यादव-
प्रकाशच्छात्रमण्डलगतत्वाद्द्वार्ताप्रसङ्गावकाशमलभमानः स्वाभिमतपरिपूरणाय वरदं
शरणमुपगम्य पुनः स्थानिकानापृच्छ्य सपरिवारः श्रीरङ्गनगरमासाद्य यथापूर्वं दर्शनं
प्रवर्तयन्नवर्तत । अथ कादाचिद्यादवप्रकाशेनोपवर्णितमसदर्थमाक्षिप्य समीचीनमुप-
निषदर्थं प्रतिपादयति रामानुजे कुपितेन तेन स्वान्तिकतोऽध्ययनाभिषेधिते श्रीकाश्वी-
पूर्णसूरिर्नेदशेन भगवत्सेवाविशेषतत्परे सति, तमिममुदन्तमुपश्रुत्यैनमानेतुं स्वशिष्यमुख्यं
श्रीमहापूर्णाचार्यं श्रीकाश्वीं प्रति प्राहिणोद्यामुनमुनिः । स चोपेत्य तां पुरीं तत्रत्यैर-
भ्यर्चिनः सेवाक्रमेण भगवन्तं संसेव्य श्रीरामानुजसन्निधिप्रसङ्गोचितदेशे स्वाचार्यप्रणीतं
स्तोत्ररत्नमनुसन्धानो यदैवैनं श्लोकमनुमन्दधे स्वाभाविकानवधिकातिशये-
शितृत्वं नारायण त्वयि न मृष्यति वैदिकः कः । ब्रह्मा शिवः शत-
मखः परमस्वराडित्येतेऽपि यस्य महिमार्णवविप्रुषस्ते ॥ इति, तदैवैनं
श्लोकं श्रुत्वा एतत्सन्निधिमुपसद्य श्रीरामानुजः एतस्य प्रणेता को वा आचार्यः ? योऽयं

देवतान्तरपारम्यमोहधनान्धतमसावृते जगत्स्यस्मिन् देवतान्तरपारम्यप्रतिक्षेपपूर्वकं औपनिषदपरमपुरुषश्रीमन्नारायणपारम्यं वष्टीयपृच्छत् । अस्मदाचार्यः श्रीमद्यामुन-
मुनिरेतत्प्रणेतैति प्रत्युत्तरयति च श्रीमति महापूर्णे तमाचार्यप्रवरं संसेवितुमिच्छामि,
दुर्लभो ह्यस्मिन् लोके एवंविधो ज्ञानी महात्मा-“असन्त एवात्र हि संभवन्ति
हसन्तिकायामिव हव्यवाहः । अत्रैव सन्तो यदि संभवन्ति तत्रैव
लाभः सरसीरुहाणाम् ॥” इतिवदिति व्यजिज्ञपत् । यदि परमाचार्यसंसेवने
रुचिरकटा तर्हि मया सहागन्तव्यमित्युक्तवन्तं च पूर्णाचार्यमनुगच्छन् श्रीमद्रामानुजः
सहैव तेन याच्छ्रीमद्रङ्गनगराभ्याशं श्रीमत्सह्यजोत्तरतीरमाससाद, तावतैव दैवयोगा-
च्छ्रीमद्यामुनेयमुनौ परमपदमलङ्कृतवति तदीयविमलचरममङ्गलविग्रहं यतिमेधविधिना
संस्कर्तुमानीतवन्महच्छ्रीवैष्णवजनवृन्दं कावेरीदक्षिणतीरे दृष्ट्वाऽवगतवृत्तान्तः परमं
विपादमापन्नः समदुःखेन श्रीपूर्णाचार्येण कथञ्चिदाश्वस्तचित्तः सहैव तेन प्राप्य दक्षिणं
तीरं दण्डवत्प्रणिपातपुरस्सरं परमाचार्यविमलचरमविग्रहमापादचूडं संसेवितवान् । तदात्वे
चाकुञ्चितमङ्गुलित्रयं करतलीयं परमाचार्यस्य दृष्ट्वा चापृच्छत्तदन्तरङ्गान्तेवासिनः
किमङ्गुलित्रयाकुञ्चनमिदं पूर्वं एवासीत् ? उताद्यैव जातमिति । तैश्चाकस्मादिदानीमेव
जातमिति निर्दिष्टे पुनः परिप्रच्छ-किं कर्तव्यार्थसङ्कल्पनं स्वीयं व्याख्यानानवसरेषु
भवत्सु न्यवेदयन् किञ्चित्परमाचार्या एत इति । तैश्च तदोक्तम्-ब्रह्ममीमांसायाः
श्रीनद्विशिष्टाद्वैतसिद्धान्तपरतया भाष्यं रचनीयं वृत्तिग्रन्थानुसारतः, श्रीमत्प्रपन्नजन-
कूटस्थशठकोपमुनिप्रकटितायाः सहस्रगीतेश्च व्याख्यानकरणादिना परिपोषणं विधे-
यम्, श्रीमन्नारायणपारम्यकर्मज्ञानाङ्गकर्मक्तियोगमोक्षोपायत्वव्यवस्थापकयोः व्यास-
पराशरयोर्विषये साङ्गसमग्रप्रपत्त्यनुष्ठानप्रकाशकदीर्घशरणागतिरूपसहस्रगीत्यादिमुखेन
श्रीवैष्णवसम्प्रदायाद्यप्रवर्तकस्य श्रीमच्छठकोपमुनेश्च विषये उपकारसृष्टिः प्रकटीकरणी-
येति एतन्नयननिर्वर्तने स्वीयेच्छाऽस्मानु प्रकटीकृताऽनकृद्वाख्यानसमये इति । श्रुत्वा
चैतच्छ्रीमद्रामानुजः प्रतिजज्ञे-यदि दासजनेऽस्मिन् परमाचार्याणामेषां परिपूर्णकृपा
स्यात्, मम चेदं शरीरं सुदृढम्, परमपुरुषश्चानुकूलो भवेत्, तर्हि कामनात्रयमेत-
त्सम्पादयिष्यामीति । प्रतिज्ञाते चैवं श्रीमद्रामानुजेनाङ्गुलित्रयं यथापूर्वमार्जवमापद्यत ।
दृष्ट्वा चैनां देवीं घटनां सर्वे प्रशशंसुरेनं यासुनार्यपदाश्रिता आचार्याः-अस्त्येव
भवति कृपा परिपूर्णा परमाचार्याणाम्, एतदीयदिव्यशक्तिश्च शतमुखी भवति सङ्गता
भविष्यति, भवानेव च परमाचार्यसङ्कल्पानुसारेण दर्शनप्रतिष्ठापकाचार्यो भूयादिति
च । अथ च परमाचार्यस्य संस्कारादिर्यथाविधि निरवर्त्यत श्रीमहापूर्णप्रसृतिभिः ।

कालक्रमेण च श्रीमहापूर्णाचार्यकृपाप्राप्तपारमैकान्त्यहेतुपञ्चसंस्कारकः विरज्य गृहेभ्यः परिगृहीतनुरीयाश्रमः श्रीमगवद्रामानुजमुनिः श्रीमद्रङ्गनगरे दर्शनं प्रतिष्ठापयन् बहुमुखतः परमाचार्याभिलषितार्थत्रयं च परिपूरयति स्म स्वयं श्रीमद्भाष्यप्रणयनेन स्वशिष्यकुरुक्षेत्रद्वारा षट्सहस्रग्रन्थमित्यहस्रगीतिव्याख्यासम्पादनेन स्वशिष्यपुत्रेभ्यः पराशरव्यासपराङ्मुशनामकरणेन च। श्रीमद्भगवद्रामानुजमुनिवैभवं त्वनन्तपारं बहु वेदितव्यमत्राप्रस्तुतत्वाच्च प्रमज्यते। (उक्तेतिवृत्तेन च गुरुकामः पूरणीयः शिष्येणेति ज्ञाप्यते)। परमाचार्याश्च स्वशिष्यमुख्येषु पञ्चमु उभयवेदान्तरहस्यार्थान् पृथक् पृथगुपदिष्य श्रीमद्रामानुजाय भवद्विरूपदेष्टव्या इमेऽर्था इति निर्दिष्टवन्तः। परमाचार्याणां श्रीमयामुनमुनीनां श्रीमद्रामानुजे यादृशी कृपा, यादृशी प्रीतिः, यादृशी च भावनाऽऽसीदिति निरूपितेनैतावतोक्तेन शक्येतैवेह कुशलैः। तदिदं यामुनार्यदिव्यचरितवैभवैकदेशमात्रमत्र प्रदर्शितं गुरुपरम्पराप्रभावानुसारतः।

तदेवं सम्पन्ना दैव्या शक्त्या अस्मन्पूर्वाचार्याः वेदवाह्यकुट्टिमतान्धकारपटलावृत्तालोकं दिङ्मोहमुपागतं लोकमिममौपनिषदविशिष्टाद्वैततत्त्वालोकप्रसारणमुखेनोन्मीलितलोचनं निःश्रेयसमार्गाविस्खलितगतिकं च विदधिरे कृपयाऽपारयेति अहो सद्भाग्योन्मेषो दैवस्य जीवजातस्यैत्यलमिति प्रसज्य।

प्रसङ्गे चास्मिन् सिद्धित्रयस्यावतरणकारणं परमाचार्यहृद्गतं प्रकाशयामः। तत्प्रमेयं च सङ्गृहणीमः।

सिद्धित्रयस्यावतरणकारणं प्रमेयसङ्ग्रहश्च—

इह खलु विचित्राधिकारिपूर्णे जगति द्वैविध्यं नरेषु प्रथतेतरामास्तिकनास्तिकभेदतः। अनादिनिधनाविच्छिन्नपाठसम्प्रदायस्वतःप्रमाणभूतवेदशास्त्रोक्तार्थेषु नास्तीति मतिर्येषु ते नास्तिकाः, अस्तीति मतिमन्तश्च तेष्व्वास्तिका इति विदितैव व्यवस्था वैदिकानां गोष्ठीषु। तत्र नास्तिकेषु केचित् प्रत्यक्षमेव प्रमाणमिति वदन्तः पाञ्चभौतिकं देहमेवात्मानमभिमन्यन्ते अयं लोको नास्ति पर इति मानिनो विमूढाः। केचित् पुनः क्षणिकविज्ञानचैतन्यमेव प्रवाहरूपेणानुवर्तमानमात्मानं वदन्तः परमार्थतः शून्यन्यभावमेव तं सङ्गिरन्ते। आस्तिकेष्वपि केचित् ज्ञानसुखाद्यशेषविशेषगुणविरहितं जडरूपं पाषाणकल्पं परमार्थविस्थायामात्मानमाचक्षते। केचित्सुनश्चैतन्यमात्ररूपमेवं ज्ञानानन्दरहितमेव मन्यन्ते। त इमे वेदशास्त्रप्रामाण्यमुपगच्छन्तोऽपि तदुपसर्जनीकृत्य

स्वस्वाभिमतमर्थतत्त्वं युक्त्यैव व्यवस्थापयितुं चेष्टन्ते । मते चैतेषां परमपुरुषार्थभूतस्य नोक्षस्य पुरुषार्थत्वमेव दुर्भिक्षं वर्तते । केचित्पुनः नित्यमेकमेव विभु चैतन्यमविद्यया नानात्मभावेन भासमानमाविद्यानि च सुखदुःखानि भुञ्जानमविद्यैव तत्त्वसाक्षात्कारेणाविद्यानिवृत्तौ व्यपगतविशेषं ज्ञानानन्दगुणरहितं जडानानन्दव्यावृत्तिमात्ररूपं व्यवस्थास्यतीति कथयन्तो वेदान्तशास्त्राण्यपि स्वाभिमतार्थं नयन्तस्ततो भूय इव तमो विशन्ति । अपरे तु परमार्थोपाधिभेदेन ब्रह्मण एव जीवभावमुपाधिनिवृत्तौ च ब्रह्मभावं जीवानामुशन्ति । अन्ये पुनर्ब्रह्मण एव जडजीवेशरूपेण परिणामं तेषां ब्रह्मणश्च भेदाभेदं व्यामिश्रं व्याचक्षते । अभ्युपगच्छन्तोऽपि वेदशास्त्रप्रामाण्यं वेदान्तवादेषु परममुक्तौ सार्वज्ञ्यापरिच्छिन्नदुःखगन्धविधुरानन्दानुभवादिविशेषमाक्रोशत्यु वधिरा इव भवन्ति केचित् । अन्ये पुनः श्रुत्वाऽप्यान्यपर्यं तेषु कल्पयन्ति स्वमनीषैव । सर्वे इमे स्वाभिमतार्थमेव त्रय्यन्ततात्पर्यविषयं वदन्ति । अनभिमतार्थप्रतिपादनादिना त्रयीविनाशनाय प्रवृत्ताः सर्वेऽपि तत्प्रकोपेन स्वयमेव बाधिता भवन्ति शलभसघर्माण इति चाहुः श्रीपराशरभट्टार्याः श्रीवत्साङ्कमिश्रसूनवः—**हर्तुं तमः सदसती च विवेकुमीशो मानं प्रदीपमिव कारुणिको ददाति । तेनावलोक्य कृतिनः परिभुञ्जते तं तत्रैव केऽपि चपलाः शलभीभवन्ति ॥** इति । औपनिषदपरमपुरुषपरणीयताहेतुगुणविशेषविरह एव तेषामयथाप्रतिपत्तौ निदानमिति च तत्तात्तपादाः श्रीवत्साङ्कमिश्राः—**ये तु त्वदङ्घ्रिसरसीरुहभक्तिहीनास्तेषामभीभिरपि नैव यथार्थबोधः । पित्रघ्नमञ्जनमनामुपि जातु नेत्रे नैव प्रभाभिरपि शङ्खसितत्वबुद्धिः ॥** इति । (अमीभिरपि—सोपवृंहणैर्वैदैरपि)

अन्यच्च—यथावदात्मतत्त्वमप्रतिपद्यमाना वैपरीत्येन अन्यथा च प्रतिपद्यमाना आत्महनः, आत्मचोरा इति चोपकुश्यन्ते शास्त्रे **‘अन्यथा सन्तमात्मानं योऽन्यथा प्रतिपद्यते । किं तेन न कृतं पापं चोरेणात्मापहारिणा ॥’** इत्यादौ । भगवतः कौस्तुभस्थानीयमात्मतत्त्वमपहरतां स्वतन्त्रबुद्ध्या युक्तमेवात्मचोरत्वम्, युक्तश्च मायिककारागारबन्धः कर्मपाशनिगलितानामनन्तदुःखमोहभयोपजननः । आत्महन्तृणां देहात्मवादिनां चान्धतमसप्राप्तिः श्रुता **‘अनन्दा नाम ते लोका अन्धेन तमसा वृताः । तांस्ते प्रेत्याभिगच्छन्ति ये के चात्महनो जनाः ॥’** इति ।

तदेवमात्मतत्त्वाज्ञानिनां दुरत्ययभवार्षणवमध्यपातमौपनिषदाध्यात्मतत्त्वज्ञानप्रति-

भटनानाविधदर्शनापदेशबाह्यकुदृष्टिप्रबन्धप्रचुरप्रचारं चावलोक्य जगत्यां दयमानमनसो जीववर्गेषु सिद्धित्रयमवतारयामासुः आत्मपरमात्मसंवित्त्वनानां प्रमाणतः प्रतिष्ठापकं युक्तिप्रधानं परमाचार्याः श्रीभगवद्ग्रामानुमुनयः ।

तत्र तावत् आत्मसिद्धौ पूर्वनिर्दिष्टप्रतिपक्षिपक्षजातप्रतिक्षेपपूर्वकमात्मतत्त्वं निरणायि वेदशास्त्रानुगारिभक्तैः सच्छास्त्रसंमतं देहादिविलक्षणमजडं नित्यं ज्ञानानन्द-गुणकं परब्रह्मगुणानुभवशम्यैकरसं परब्रह्मशेषभूतं उपासनादिप्रीतभगवत्प्रसादाधीन-मुक्तिकं च । ईश्वरसिद्धौ च निरीधरवादिनां कर्मजडानामीश्वरसाधकप्रमाणदूषणा-न्यप्राकृत्य त्रय्यन्तप्रमाणानुग्राहकैस्तैः सर्वेश्वरः प्रसाधितः । संवित्सिद्धौ च प्रमेयतत्त्वव्यवस्थापकप्रमितिरूपं संवित्त्वं विशोधितं मातृमेयमितीनां परमार्थतः स्वरूपमेदव्यवस्थापनमुखेन । क पुनर्विषयग्राहकं जीवात्मनां धर्मभूतं ज्ञानं सङ्कोच-विकासार्हम्, क पुनरौपनियदं परं तत्त्वं सच्चिदानन्दरूपमनघानन्तशुभगुणसागर-मनन्तमहाविभूति अप्राकृतस्वामाधारणदिव्यरूपं श्रीमत् पुरुषोत्तमाख्यं परं ब्रह्म । तदेव परमं तत्त्वं प्रमाणाधीनप्रमितिरूपं भवत्यन्तःकरणवृत्त्यवच्छिन्नम्, अन्तःकरणा-वच्छिन्नं च ज्ञातृरूपमित्याद्या मायिनां कल्पना, सहोपलम्भनियमादमेदो ज्ञेयज्ञा-त्रोर्ज्ञानत इति प्रकटसौगतकल्पना च निरस्ते विस्तरेणात्र । चिदचितोः शरीरतया परब्रह्मापृथक्स्तिद्वप्रकारत्वोपपादनपूर्वकं चिदचिद्विशिष्टस्य ब्रह्मणः समाभ्यधिकराहित्य-रूपमद्वितीयत्वमद्वितीयश्रुत्यर्थ इति व्यवस्थापनाच्च नुप्रतिष्ठापितोऽत्र विशिष्टाद्वैतसिद्धान्तः केवलाद्वैतादिपक्षप्रतिक्षेपेणेति सङ्क्षेपः । अत्र चार्थं श्लोकः परमाचार्यविषयकः श्रीमति वेदार्थसङ्ग्रहे श्रीमद्भगवद्रामानुजमुनिभिरनुसंहितोऽनुसन्धेयः 'परं ब्रह्मैवाङ्गं भ्रम-परिगतं संसरति तत् परोपाध्यालीढं विवशमशुभस्यास्पदमिति । श्रुतिन्यायापेतं जगति विततं मोहनमिदं तमो येनापास्तं स हि विजयते यामुनमुनिः ॥' इति ।

प्रकृतमनुसरामः—सत्सु च पूर्वाचार्यप्रबन्धेषु बहुषु सांप्रतं परमाचार्यश्रीमद्भगवद्ग्रामानुमुनिप्रणीतस्य सिद्धित्रयस्य तावत् व्याख्यानमिदं श्रीवैष्णवदासेन मया प्रणीतं मुद्राय्य प्रकाश्यते । आशासे चेदं सुमनश्चेतःप्रसादकं भूयादिति ।


श्रीभूतपुरीनिवासरसिकैः श्रीभगवद्रामानुजाचार्यदिव्यवंशावतीर्णैस्तन्नामधेयैरस्म-द्विद्यागुरुचरणैश्च दासजनस्यास्याभ्यर्थनमुररीकुर्वाणैः सव्याख्यानस्य सिद्धित्रयस्यास्य प्रस्तावना समनुगृहीता या परमगभीरा, सा च प्रकाशिता रसिकबुधजनमनोविनो-

दायात्र; दासजनविषयकृपापरीवाहरूपं दासजनस्यास्य गुरुकुलात्समावर्तने तैरेव प्रमादितं शुभाशीर्वचनपत्रं च ।

अभ्यर्थये च एवमेव पूर्वार्चायप्रबन्धप्रवचनव्याख्यानकरणादिना दासजनस्यास्य कालक्षेपं सङ्कल्पयतु यावदायुषं स भगवान् सत्यसङ्कल्पः परमकारुणिक औपनिषदः परमपुरुषः श्रियःपतिरिति श्रीः ।

VADTAL (Post)
Dt. KAIRA. W. Ry.
(Via) ANAND
(Gujarat)
18 th APRIL 1954

इति प्रस्तोता, व्याख्याता,
P. B. Ananngaracharya;
Siromani
HEAD PANDIT
Sanskrit Patasala



एतन्मुद्रापणार्थमेकाधिकशतं समर्पितवतां महात्मनां

धन्यनामावली ।

सद्गुरु. शास्त्री. हरिजीवनदासजी	सद्गुरु. स्वामी. ब्र. मायातीतानन्दजी
” ” कृष्णस्वरूपदासजी	” पुराणी. धर्मस्वरूपदासजी
” ” नारायणस्वरूपदासजी	” शास्त्री. कृष्णकेशवदासजी
(पु. हरिस्वरूप)	” ” हरिस्वरूपदासजी
” ” नारायणस्वरूपदासजी	(पु. जिष्णुदास)
(पु. नरनारायण)	” ” हरिस्वरूपदासजी
” ” श्वेतवैकुण्ठदासजी	(पु. हरिप्रसाद)
” ” हरिबलदासजी	” ” नीलकण्ठदासजी
” ” हरिचरणदासजी	” ” हरिप्रसाददासजी
” ” विष्णुप्रसाददासजी	” ” नारायणचरणदासजी
” ” कृष्णस्वरूपदासजी	(गढडा)
(पु. उत्तमचरण)	” को. स्वयंप्रकाशदासजी
” ” लक्ष्मीप्रसाददासजी	(जामनगर)

सूचना—अन्येषां च धनसाहाय्यकारिणां नामानि अग्रे प्रकाशयिष्यन्ते ।

अन्यच्च—एतत्पुस्तकापेक्षिभिव्याख्यातुः सकाशतः धनादेशद्वारा (M. O.)
मूल्यप्रेषणेन वा वी. पी. द्वारा वा यावदपेक्षितं पुस्तकमेतत् प्राप्तव्यम् ।

धन्यनामावलीशेषपूर्तिः—

स० शास्त्री भगवत्स्वरूपदासजी
(जूनागढ) ।

कच्छ-भुजनगरीयहरिभक्ताः ।

रा. रा. भोगिलाल मणिलाल त्रिवेदी
(पीज) ।

रा. रा. शेठ रणछोडदास हरगोविन्द-
दास (मालेगाम)

स० स्वामि यज्ञपुरुषदासजीद्वारा ।

एतैरपि एकशतं समर्पितमेतन्मुद्रापणार्थम् ।

एकपत्राशन्मुद्राः समर्पितवतां नामानि—

स० पुराणी जगत्पावनदासजी ।

स० शास्त्री कुञ्जविहारिदासजी ।

विद्वान् न. च. श्रीरघुनाथाचार्यः

(वरंगल N. S. Ry) ।

स० शास्त्री धर्मजीवनदासजी (जूनागढ)

द्वारा चैकपञ्चाशत् प्राप्ता ।

सर्वेभ्योऽपि च धनसाहायककारिभ्यो महाशयेभ्यो धन्यवादाः । पञ्चशताधिक-
सहस्रद्वयेन चैतन्मुद्रणमभिनिर्वृत्तमिति निवेद्यते व्याख्यात्रा ॥



प्रस्तावनायाम्-

पृ.-	पं.-	मुद्रितम्-	पठनीयम्-
३	१६	मध्ययता-	मधियता-
१२	१७	कारोया मुना-	कारो यामुना-
१५	१	श्रियः पति-	श्रियः पति-
१७	२६	देवी-	दैवी-
१८	२५	अनन्दा-	असुर्या-



एतत्पुस्तकप्राप्तिस्थानादिसङ्केतः-

Apply To,

P. B. Annangaracharya - Shiromani
Head Pandit, Sanskrit Pathashala

VADTAL (Post)

Dst. Kaira, (Via) Anand, W. Ry.

[पुस्तकप्रेषणमृतिः (पोस्टेज) मूल्यात् पृथक्]

॥ श्रीरस्तु ॥

श्रीमते रामानुजाय नमः ।

ईश्वरस्वातन्त्र्यपरामर्शात्मिका

अनुयोगमाला

अण्णङ्गराचार्यशिरोमणिसंग्रथिता

त्वं विश्वस्य सुहृदयाजलधरः शेषी श्रुतौ विश्रुतः
किञ्चावाप्तसमस्तकामविभवः शक्तश्च लक्ष्मीपतिः ।
यद्येवं तु न सिञ्चसे जनिमृतिव्याध्यादिदुःखार्हितान्
नानातापसमाकुलान् निजजनान् कारुण्यवार्भिः कथम् ॥ १ ॥
किञ्चानेकनिषिद्धकर्मनिरताः श्रुत्यादिविद्वेषिणः
त्वां चैवापलपन्त ईशमिह संदृश्यन्त आढ्याः सुखैः ।
ये चैव त्वदनन्यभावविभवास्ते दुःखभाजो भृशं
यद्येवं वद तावको गुणगणो विश्वासयोग्यः कथम् ॥ २ ॥
जीवाः पूर्वभवाज्जितं ननु पुनर्भुञ्जन्ति कर्म स्वकं
पुण्यापुण्यमयं विपाकसमयप्राप्तं ह्यलङ्घ्यं त्विति ।
तत्तत्कर्मसमाश्रयेण ननु तेऽयुक्तः समाधिर्यतः
तत्तत्कर्मनिवर्हणेऽपि चतुरः सर्वस्य धाता स्वयम् ॥ ३ ॥
स्यादेवं किल वत्सलोऽपि नृपतिः पुत्रं प्रियं ह्यात्मनोऽ-
प्यत्याचारपथप्रवृत्तिनिरतं शास्त्येव लोके यथा ।
इत्यप्युत्तरमञ्जसा न घटते त्वय्येव सर्वान्तरे
तत्तत्कर्मचये शुभाशुभमये संयोजयत्यात्मनः ॥ ४ ॥
जीवस्योत्क्रमणे तनोरिव समस्तस्यापि मत्तो न वै
विश्लेषे सति धारणेति कलयन् सर्वान्तरात्मा भवन् ।
सर्वं प्राक्तनवासनावशतया संप्रेरयामि स्वयं
त्वित्येवं न च शोभते प्रतिवचो नित्यं स्वतन्त्रस्य ते ॥ ५ ॥

तत्तत्कर्मसमाश्रयेऽपि जगतः सर्गादिके कर्मणि
 स्यादेवाखिलशासितुर्न च मम स्वातन्त्र्यमङ्गः क्वचित् ।
 श्रुत्यादिर्मम शासनं तदनुवृत्त्युलङ्घनाभ्यां भवत्
 तत्तज्जीवगतं च कर्म हि मतं सङ्कल्परूपं मम ॥ ६ ॥
 ये वै केचिदनेकजन्मसु चितैर्यज्ञादिसत्कर्मभिः
 क्षीणस्वान्तमला गुरुपसदनाल्लब्धात्मविद्याः पुनः ।
 ज्ञात्वा मां च जगत्पतिं निजकृतानन्तापराधस्मृतेः
 संतप्ताः शरणं गतास्तदवनात्सार्थो दयादिर्गुणः ॥ ७ ॥
 उत्सर्गः शास्त्रसिद्धो ननु भवति ममानादिसंकल्पमूलो
 जीवस्यानादिकालाज्जनिमृतिपरिवृत्त्यातुरस्यावनेऽयम् ।
 प्रेक्षे कंचित्कदाचिन्नियममननुसृत्याप्यनन्येश्वरत्वात्
 स्वेच्छामात्राच्च चैवं मम भवति पुनः पक्षपातः समस्य ॥ ८ ॥
 इत्येवं प्रतिभाषणे तु चतुरः सर्वं जगत् कन्दुक-
 स्थानापन्नमदृष्टदण्डनिहतं वम्भ्रम्यमाणं मुहुः ।
 दृष्ट्वा केलिरसं भुनक्षि रमया यद्यप्यथापि प्रभो
 भक्तानां बहु शोचतां न तु पुनर्युक्ता ह्युपेक्षेदृशी ॥ ९ ॥
 किं च त्वं यदि देहिनां हितचिकीर्षातः प्रवृत्तो जग-
 त्सर्गादौ ननु तर्हि ये सुकृतिनः संजातरागास्त्वयि ।
 प्रारब्धं विनिहत्य तानुपचितप्रेम्णोऽचिरात् किं नय-
 स्योकं स्वं न कृतेऽनुयोग इति ते स्वातन्त्र्यमेवोत्तरम् ॥ १० ॥
 यद्दहो चापलमेतत् त्वग्रे चपलेन ते कृतं देव ।
 क्षान्त्वा तदिदं दासे प्रसीद दृष्ट्वा गुरुन् वरान् श्रीश ॥ ११ ॥

सूचना—योज्यं जीवेश्वरवादप्रतिवादगर्भ ईश्वरस्वातन्त्र्यपरामर्शोऽनुयोगमाला-
 नामा मया कृतः, सहृदयहृदयाह्लादनाय सोऽप्यत्र प्रकाशितः । इति
 व्याख्याता. P. B. A.

श्रीः ।

श्रीहरिर्जयति ।

श्रीमद्भगवद्यामुनमुनये नमः ।

श्रीमते रामानुजाय नमः । नमश्चास्मद्गुरुपरम्पराभ्यः ।

परमाचार्यश्रीमद्यामुनमुनिसमनुगृहीते सिद्धित्रये—

आत्मसिद्धिः ।

सिद्धाब्जजननामकव्याख्योपेता ।

यत्पदाम्भोरुहध्यानविध्वस्ताशेषकल्मषः ।

वस्तुतामुपयातोऽहं यामुनेयं नमामि तम् ॥ १ ॥

(सू०) प्रकृतिपुरुषकालव्यक्तमुक्ता यदिच्छा-

मनुविदधति नित्यं नित्यसिद्धैरनेकैः ।

स्वपरिचरणभोगैः श्रीमति प्रीयमाणे

भवतु मम परस्मिन् पूरुषे भक्तिभूमा ॥ १ ॥

(व्याख्या) जगज्जन्मस्थितिलयै रममाणं परात्परम् ।

स्वामिनं सर्वजगतां श्रियःपतिमुपास्महे ॥ १ ॥

ज्ञानवैराग्यभक्तीनां शेषार्थं करुणार्णवम् ।

यामुनार्थं मुनिवरं परमाचार्यमाश्रये ॥ २ ॥

टि०-१. यत्पदेत्यादिपद्यं तावत् परमाचार्यवर्यश्रीमद्यामुनमुनिविषयस्तुति-
रूपं तदनुगृहीतप्रबन्धानामध्ययनाध्यापनप्रारम्भादिसमयेष्वनुसन्धेयमिति संप्र-
दायः । इदं च श्रीभगवद्रामानुजमुनिमिर्यतिराजराजैराचार्यचरणैः स्वपरमाचार्य-

(व्याख्या) श्रीभाष्यादिप्रबन्धेन तत्त्वं सन्दर्शयन् परम् ।

रामानुजार्यो भगवान् दयतां मयि संश्रिते ॥ ३ ॥

देशिकेन्द्रदयासारमवलम्ब्य विधीयते ।

सिद्धित्रयस्य व्याख्यानं रीत्या सरलया मया ॥ ४ ॥

क यामुनार्यश्रीसूक्तिसन्दर्भः क च मे मतिः ।

अत्यल्पविषयाऽथापि चापलं त्वपराध्यति ॥ ५ ॥

विशिष्टाद्वैतसिद्धान्तनिर्धारणधुरन्धराः ।

संश्रितेषु दयासारा देशिकाः शरणं मम ॥ ६ ॥

वात्स्यं श्रीवादिभीकृद्गुरुकुलतिलकं कृष्णमार्यं गुणाढ्यं

तातं मन्त्रप्रदं मे द्रविडनिगमसूक्त्यर्थसन्दर्शकं तम् ।

नत्वा रामानुजार्यं गुरुवरमपि मे भाष्यकृद्वंशदीपं

हारीतं चारुकीर्तिं बुधकुलतिलकं यामुनोक्तीर्विवृण्वे ॥ ७ ॥

श्रीमन्नागपुराभिख्याभिजनो वादिभीकरः ।

अण्णङ्गरार्यदासोऽहं विवृणोमि गुरोर्गिरः ॥ ८ ॥

श्रीमद्यामुनेयमुनिविषयकमनुसंहितम् । द्रोणस्यैकलव्यो भगवतो यामुनमुनेः
शिष्यभावमुपगता इमे । पद्यार्थस्तु—गाढाज्ञानान्धकारमध्यपतितो विनष्टप्रायो-
ऽहं यदीयचरणारविन्दयुगलनिरन्तरसप्रेमसंस्मरणप्रभावत एव निरस्ततत्त्वज्ञानादि-
विरोधिसमस्तदुरितचयः स्वात्मपरमात्मतत्त्वसंबोधेन वस्तुत्वं 'अस्ति ब्रह्मेति
चेद्वेदः सन्तमेनं ततो विदुः'रिति श्रुतिप्रसिद्धं प्राप्तवान्, तं प्रसिद्धानुभावं
भगवन्तं यामुनेयं परमाचार्यचरणं प्रणमामि केवलं तत्प्रसादलब्धसमुज्जीवनः
प्रत्युपकर्तुमशक्तः कल्पशतेनापि यथावत्करणत्रयेणेति । गुणिनिष्ठगुणाभिधानं हि
स्तोत्रम् । समस्तदुरितनिवर्तनसज्ज्ञानप्रवर्तनादिक्षमस्मरणकत्वलक्षणपरमाचार्यनिष्ठ-
गुणाभिधायित्वास्तुतित्वं सूपपन्नमस्य । स्वशेषत्वपरशेषित्वप्रकाशकव्यापारो हि
प्रणामो नाम । सोऽयं प्रयुज्यते मयाऽऽचार्यचरणेष्विति कीर्तनाच्चाऽऽचार्ये स्वनैच्यं
यथा प्रकटीभवेत्, तथैव वर्तितव्यमन्तेवासिनेति ज्ञापितं भवतीति ध्येयम् ।

(व्याख्या) अथ खलु भगवान् श्रीमद्यामुनमुनिः श्रीवैष्णवसंप्रदायप्रवर्तकाचार्येषु प्रथमपरिगणितस्य परमयोगिनो योगरहस्यन्यायतत्त्वशास्त्रप्रणेतुर्भगवतः श्रीमन्नाथमुनेः पौत्र ईश्वरमुनितनुजन्मा विशिष्टाद्वैतसिद्धान्तप्रवर्तनधुरन्धरः प्रतिवादिवारणप्रकटाटोपविपाटनक्षमः परमाचार्य आत्मसिद्धिनामकं वेदान्तप्रकरणमुपक्रममाणोऽवित्रपरिसमाप्तिप्रचयगमनादिफलं मङ्गलमाशीरूपं वस्तुनिर्देशं च कुर्वाणः शिष्यशिक्षायै निबध्नाति 'प्रकृती'ति । प्रकृतिर्माया, तत्कार्याणि समष्टिव्यष्टिरूपाणि व्यक्तानि, प्रकृतिप्राकृतपरिणामहेतुः कालः, तद्वद्धो जीवराशिश्चेति लीलाविभूतिस्थाः सर्वे सङ्गृहीताः शब्दचतुष्टयेन । मुक्ताः भगवदुपासनाप्रभावाद्भवबन्धनात्कर्मपाशप्रग्रथिताद्विनिर्मुक्ताः । एते प्रकृत्यादयो यस्यैव परमपुरुषस्येच्छां सङ्कल्परूपां सदा समनुसरन्ति स्वरूपस्थितिप्रवृत्तिषु, तस्मिन् पुरुष इत्यन्वयः । इमानि च सर्जनावनसंहरणसंसारविमोचनानि सङ्कल्पैकनिष्पाद्यानि भगवतो लीलारसाय कल्पन्ते । एवं लीलाविभूतियोग उक्तः । अथ नित्यविभूतियोगमाह 'नित्य'मिति । नित्यमिति पूर्वोत्तरयोरन्वितं मध्यमणिन्यायेन । सद्बोद्धूतापहतपाप्मत्वादिस्वरूपैः सर्वज्ञैर्भगवदनुभवजनितप्रीतिकारिताशेषशेषवृत्त्यन्वयत एवाधिगतभोगैरनन्तरनन्तगरुडविष्वक्सेनादिभिर्नित्यसूरिभिः श्रीमति महावैकुण्ठे दिव्येऽक्षरे धाम्नि सदा निरतिशयप्रीतिमनुभवति नारीणामुत्तमायाः श्रियो बल्लभे पुरुषोत्तमे परब्रह्मणि मम भक्तिप्रचयो भूयादित्याशंसा । उभयविभूतिनाथे रमानाथे भक्तिर्हि सर्वश्रेयस्करी । तत्तद्भक्त्याशंसनमुचिततरम् । भक्तिरेव भगवति प्रार्थ्या चेतनैः । स हि स्वयमेव श्रेयो विदधाति । तत्तस्मिन् स्वश्रेयःप्रार्थना नोचिततरा भक्तानामिति चानेन ज्ञाप्यते । अचेतनभेदश्चेतनभेदश्च परमार्थतः, श्रीमन्नारायणस्यैव

(सू०) विरुद्धमतयोऽनेकाः सन्त्यात्मपरमात्मनोः ।

अतस्तत्परिशुद्ध्यर्थमात्मसिद्धिर्विधीयते ॥ २ ॥

संमतं हि सर्वसमयेषु आत्मज्ञानं निःश्रेयसहेतुरिति । श्रूयते
पारम्यं, सर्वचेतनाचेतनानां तद्विभूतित्वं, निरतिशयप्रेमगर्भतदुपासन-
स्यैवापवर्गहेतुत्वमविच्छिन्नपूर्णभगवदनुभवगर्भसेवाया एव परमपुम-
र्थत्वं चेति स्वाभिमतः प्रकरणार्था अत्र संसूचिताः ॥ १ ॥

प्रकरणारम्भप्रयोजनमभिधत्ते 'विरुद्धे'ति । आत्मपरमात्मविषये
हि नाना विप्रतिपत्तयः सन्ति । मतीनां विरुद्धत्वं विरुद्धाकारावगाहि-
त्वम् । यतो मुमुक्षूणामात्मपरमात्मतत्त्वं जिज्ञासमानानां तद्विषये
वादिविवादनिमित्ता विप्रतिपत्तयः सन्ति, अतस्तत्परिशुद्ध्यर्थ—आत्म-
परमात्मतत्त्वमतेः तत्तद्वादप्रयुक्तासद्विरुद्धाकारप्रकारकत्वरूपदोषनिर-
सनेन यथावस्थिताकारावगाहित्वलक्षणशुद्धियोगसंपादनार्थमात्मसि-
द्धिनामकं प्रकरणं विरच्यते सत्प्रमाणतर्कैरात्मपरात्मतत्त्वनिर्णयफल-
मित्यर्थः । परावरात्मतत्त्वं प्रधानविषयः । परपक्षप्रतिक्षेपो नान्तरी-
यकः । आत्मतत्त्वनिर्णयश्च साक्षाद्व्ययोजनमेतत्प्रकरणस्येति सूचि-
तम् । परम्परया निःश्रेयसाभिष्वङ्गश्चास्याभिप्रेतः । विषयप्रयोज-
नोक्तेः संबन्धाधिकारिणौ चाक्षेपगम्यौ । एवमनुबन्धिवचतुष्टयसंपत्ति-
रनुसंहिता । परावरात्मतत्त्वप्रतिपादकश्रुत्यन्तानुग्राहकन्यायप्रपञ्चनं
प्रकरणस्यास्य मुख्यं कृत्यम् । ततश्चात्मपरमात्ममननोपयोगीदं संपद्यत
इति बोध्यम् ॥ २ ॥

अनर्थकायात्मतत्त्वज्ञानाय न कोऽपि प्रेक्षापूर्वकारी प्रवर्तेतेति
स्वग्रन्थफलस्यास्य निःश्रेयसाभिष्वङ्गमाविष्करोति 'संमत'मिति ।
नन्वस्तु नामाऽऽत्मज्ञानस्य मोक्षसाधनत्वम्, अतिरिक्तपरमात्म-
ज्ञानस्य तत्कुत इत्यत्राऽऽह 'श्रूयते' इति । बाह्यानां विमत्यामपि

च 'पृथगात्मानं प्रेरितारं च मत्वा जुष्टस्ततस्तेनामृत-
त्वमेति' 'आत्मानं चेद्विजानीयात्' 'तरति शोकमात्म-
वित्' 'ब्रह्मविदाप्नोति पर'मित्यादिः परावरात्मतत्त्वज्ञानस्याप-
वर्गसाधनत्वं प्रतिपादयन् वेदान्तवाक्यगणः ।

तत्रास्मिन्नात्मनि परस्मिन्श्वानेकविधा विप्रतिपत्तयः तीर्थकरा-
णाम् । तद्यथा—आत्मविषये तावत् देहमेव केचिदात्मान-
माचक्षते । इन्द्रियाण्यन्ये । मन इत्यन्ये । प्राणमपरे । अध्यस्तज्ञातु-

वैदिकवर्याणामात्मन इव परमात्मनोऽपि तत्त्वज्ञानस्य मोक्षसाधनत्वे न
विमतिरिति भावः । परात्मा—परंब्रह्म पुरुषोत्तमः श्रीमन्नारायणः ।
अवरात्मा—जीवात्मा । शिष्टं स्पष्टम् ।

ननु सन्दिग्धे हि न्यायप्रवृत्तिः । वेदान्तैरेव परावरात्मतत्त्वं
सुनिश्चितमिति कथं तत्र शङ्का, कथंतरां च न्यायप्रवृत्तिः ? । उच्यते ।
श्रुतिभिरर्थावगमेऽपि प्रसिद्धमतिविभवानां तीर्थकराणां विविधवाद-
श्रवणतः श्रुतितात्पर्य एव सन्देहप्रवृत्तेः श्रुत्यर्थयाथात्म्येऽपि शङ्का
संभवदुदया । इममेवाऽऽशयं हृदि निधायात्मतत्त्वे सन्देहसन्दोहिका
विप्रतिपत्तीरुपक्षिपति 'तत्रे'ति । तीर्थ—दर्शनं तीर्थसाम्यात् । दर्शनं हि
आन्तराज्ञानमलनिर्हरणपूर्वकं तत्त्वज्ञानरूपां शुद्धिमात्मनामुपजनयति ।
तत्कुर्वन्तीति तीर्थकराः—दर्शनिकाः । तद्यथा—उक्तं विप्रतिपत्तिबाहु-
विध्यं यथा—येन प्रकारेण, तद्वर्ण्यत इति यावत् । 'देहमेवे'ति ।
देहाद्यात्मत्ववादिनश्चार्वाकभेदाः । 'मन इत्यन्ये' इति । मन इत्यप्रसिद्धं
किमपि केचिदात्मेत्याचक्षत इत्यर्थः । 'आत्मानमाचक्षत' इत्युत्तर-
प्राप्यन्वेति । सौगतमतं शाङ्करमतं चाह तत्रेण 'अध्यस्ते'ति । बोधमात्रं—
चैतन्यमात्रम् । अनहङ्कारम्—अहंबुद्धिशब्दाविषयम् । आविद्यमहङ्कार-

भावमनहङ्कारं बोधमात्रमितरे । देहेन्द्रियमनःप्राणबोधविलक्षण-
माकाशादिवदचित्स्वभावमागन्तुकबोधसुखदुःखाद्यसाधारणगुणा-
धारमहङ्कारगोचरमपरे । अपरे तु बोधैकस्वभावमेव, स्वभावधवल-
मिव स्फटिकमणिमुपधानविशेषापादितारुणिमगुणादिनिर्भासमन्तः-
करणोपधानापादितरगद्वेषसुखदुःखाद्यशिवगुणनिर्भासमनुदितार्व-
स्तमितस्वरूपप्रकाशं स्वयंज्योतिषमिममभिदधति । अन्ये तु ज्ञाना-
नन्दस्वभावम् । आश्रयानुकूल्यप्रतिलब्धानन्दसुखादिव्यपदेशबो-
धविशेष एवास्य स्वाभाविक इत्यन्ये ।

ग्रन्थिस्थं ज्ञातृत्वमात्मन्यारोप्यत इत्येकः पक्षः । अनादिवासनया
ज्ञानस्यैव ज्ञातृभावाद्यारोप इति चापरः । तार्किकमतमाह ‘देहेन्द्रिये’ति ।
बोधः—ज्ञानम् । देहेन्द्रियमनःप्राणधीभ्योऽन्यमचैतन्यस्वरूपमागन्तुक-
ज्ञानसुखादिविशेषगुणवन्तमहंबुद्धिशब्दगोचरमात्मानं काणादा गौत-
माश्चाचक्षत इत्यर्थः । अचित्स्वभावमित्यनेनाकाशादेरिवात्मस्वरूपस्य
जडत्वं विवक्षितम् । अहङ्कारः,—अहमिति बुद्धिः शब्दश्च । साङ्ख्य-
मतमाह ‘अपरे’ इति । बोधैकस्वभावमेव—बोधश्चैतन्यं, तदेव स्वो
भावः स्वरूपं यस्य तम्, ज्ञानस्वरूपमेव । उपधानम्—उपाधेः सन्नि-
धानम् । इमम्—आत्मानम् । यथा स्वभावतो धवल एव स्फटिका-
दिर्जपाकुसुमाद्युपाधिसन्निधानेनारोपिततत्तद्रक्तादिरूपेण प्रतिभासते,
एवं नित्यस्वप्रकाशः स्वयंज्योतिरात्माऽन्तःकरणसन्निधानत आरोपित-
सुखदुःखादितद्गुणवत्तया भासते केवलम् । वस्तुतो नित्यनिर्दुष्ट एवाय-
मिति भावः । ‘अन्ये त्वि’ति । मीमांसकैकदेशिनः सिद्धान्त्येकदेशिनो
वा । ज्ञानानन्दो स्वाभाविकधर्मात्मान इत्यमीपामाशयः । सिद्धान-
न्तिनां मतमाह ‘आश्रये’ति । आनन्दोऽपि नातिरिक्तः, किन्तु आत्मनः

तथा-अनुमानमधिगम्यः; आगमैकवेद्यः; मानसप्रत्यक्षवेद्यः; ग्राहकतयैव सकलविषयवित्तिषु प्रत्यक्षः; ज्ञानस्वभावतयानुदितान-स्तमितस्वरूपप्रकाशः स्वयंज्योतिः; ईदृशोऽप्यागमानुमानयोगज-प्रत्यक्षैः स्वेतरसकलविलक्षणस्वाभाव्येन विशदविशदतरविशदतम-तयाऽन्ततो यथावदपरोक्ष्यत इति ।

अनुकूलत्वेन प्राप्त आनन्दसुखादिनिर्देशो येन, एवंभूतो ज्ञानविशेष एव सः । स एव चात्मनः स्वभावः । संसारित्वदुःखित्वादि तु कर्मोपाधिकमिति भावः । यावदुक्तोपपन्नश्चात्मेति हार्दम् । तत्तद्वायुक्तेषु यावदुपपन्नम्, तावदाकारवत्त्वं चात्मनः संमतमेव हि सिद्धान्ते ।

आत्मस्वरूपे विप्रतिपत्तीरुक्त्वा तद्ग्राहकप्रमाणे ता उपक्षिपति 'तथा अनुमाने'ति । सौत्रान्तिकीय आनुमानिकत्वपक्षोऽयम् । अनुमानं च अहंविज्ञानं सालम्बनं विज्ञानत्वान्नीलपीतादिविज्ञानवदित्याशुदाह-र्यम् । विलक्षण आत्मा अनुमानगोचर इति नैयायिकपक्षो वाऽत्र कीर्तितः स्यात् । अग्रिमविवरणानुसारात् । 'आगमैकवेद्य' इति । श्रोत्रियाणां पक्षोऽयम् । अहंबुद्धेर्देहालम्बनतयैवोपपत्तेः सङ्घातपरार्थ-त्वाद्यनुमानस्याप्रयोजकत्वादिना च शास्त्रैकगम्य आत्मेत्यमीपासा-शयः । 'मानसे'ति । तार्किकाणां भाट्टानां च पक्षोऽयम् । 'ग्राहक-तयैवे'ति । प्राभाकरपक्षोऽयम् । ग्राहकतया-ज्ञातृतया । ज्ञानस्य त्रितयावभासकत्वाद्वटप्रत्यक्ष एव घट इव तज्ज्ञानं ज्ञाता चात्मा प्रकाशेते इत्यमी । साङ्ख्यादिमतमाह 'ज्ञानस्वभावतये'ति । स्वो भावः स्वभावः स्वरूपम् । नित्यस्याऽऽत्मनो ज्ञानस्वरूपतया इतरानधीन-नित्यस्वप्रकाशोऽयमित्येते सिद्धान्तिनामाशयमाह 'ईदृशोऽपी'ति । विशदतमतयेत्यनन्तरं 'गृहीत' इति शेषः । प्रत्यक्त्वादिनैवास्व

तथा-परममहान् ; अणुपरिमाणः ; शरीरपरिमाणः ; स्वतः परिमाणरहितोऽपि व्याप्यवस्तुपरिमितिकृतपरिच्छेद इति । व्याप्तिरपि चैतन्यमात्रेण ; स्वरूपेणेति । तथा क्षणिकः ; यावच्छरीरोष्मस्थायी ; आप्राकृतप्रलयावस्थायी ; आमोक्षस्थायी ; कूटस्थो नित्य इति । सर्व-

स्वप्रकाशत्वाद्देहादिव्यावर्तकनित्यत्वाणुत्वज्ञातृत्वादिप्रकारेणाऽऽग्नेन विशदतया, मननतो विशदतरतया, योगजप्रत्यक्षतो विशदतमतया च गृहीतोऽयं मुक्तौ स्वाभाविकासङ्कुचितापरोक्षज्ञानप्रभया कार्त्तर्येनानुभूयत इत्यर्थः ।

आत्मनः परिमाणेऽपि ता निर्दिशति 'तथे'ति । नैयायिकपक्षमाह 'परममहा'निति । तत्त्वं चापकर्पानाश्रयमहत्परिमाणम् । विभुत्वसहचरितम् । तत्प्रतिभटं सिद्धान्तिनां पक्षमाह 'अणुपरिमाण' इति । माध्यमं परिमाणं मन्यमानानामनैकान्त्यवादिनां मतमाह 'शरीरपरिमाण' इति । सत्त्वैकान्त्यवादिनां साङ्ख्यानां मतमाह 'स्वत' इति । परिमाणराहित्यं विभुत्वादात्मनाम् । परिमाणवत्त्वे हि परिच्छिन्नत्वमविभुत्वं प्रसज्यत इत्येतेषां हार्दम् । औपाधिकं चास्य परिमाणमित्याह 'व्याप्ये'ति । व्याप्यान्तःकरणपरिमाणौपाधिकपरिमाणोऽयं बन्धे इत्यर्थः । व्याप्तावपि तामाह 'चैतन्ये'ति । स्वधर्मभूतज्ञानद्वारिकैव व्याप्तिरिति सिद्धान्तिपक्षः । यथाऽन्तःकरणाधीनं परिमाणम्, तथा ज्ञानाधीनं व्यापकत्वमिति सादृश्येनोपस्थितत्वान् सिद्धान्तपक्षस्य प्रथमनिर्देशोऽत्र । 'स्वरूपेणे'ति । आत्मा स्वरूपतः सर्वगत इति नैयायिकादयः । कालसंबन्धेऽपि ता उपक्षिपति 'तथे'ति । क्षणिकत्वं सांगतानामभिमतम् । यावच्छरीरोष्मस्थायित्वं चार्वाकाणाम् । आप्राकृतप्रलयस्थायित्वं ब्रह्मदेवादीनाम्, आमोक्ष-

शरीरेष्वेकः; प्रत्यक्षेत्रं नानाभूत इति च तथा तथा प्रतिपद्यन्ते ।

तथा परमात्मविषयेऽपि—केचित् समस्तवस्तुसाक्षात्कारिणं सर्वशक्तिमीश्वरमेव नाभ्युपगच्छन्ति । अभ्युपगच्छन्तोऽप्येके प्रत्यस्तमितमितिमानमातृमेयेश्वरेशितव्यादिभेदविकल्पकूटस्थविज्ञा-

स्थायित्वमौडुलोभ्युपज्ञानाम् । कूटस्थनित्यत्वं नैयायिकादीनां सिद्धान्तिनां च । कूटस्थत्वम्—निर्विकारत्वम् । नित्यत्वं सर्वकालसत्ता । सङ्ख्यायामपि तामाह 'सर्वे'ति । एकजीववादो मायावाद्येकदेशिनाम् । प्रतिशरीरमात्मभेदो नैयायिकादीनां सिद्धान्तिनां च । चकारोऽनुक्त-विप्रतिपत्तिसमुच्चायकः । 'तथा तथे'ति । स्वस्वाभिमततत्तद्विरुद्धा-कारेणात्मानं ते ते यादिनो मन्यन्त इत्यर्थः ।

जीवात्मस्वरूपादौ विप्रतिपत्तीरुक्त्वा परमात्मस्वरूपादौ ना उप-क्षिपति 'तथा परमे'ति । 'नानैव विप्रतिपत्तयः तीर्थकराणा'मिति शेषः । 'केचि'दिति । चार्वाका बौद्धा आर्हताः कर्मजडाश्चेत्यर्थः । सेश्वरवादिष्वपि नैकमत्यमित्याह 'अभ्युपगच्छन्तोऽपी'ति । एके-केचिद्वैतिनः । काल्पनिकं कल्पितेश्वरभावम् । कल्पनाप्रकारमाह 'प्रत्यस्तमिते'ति । कूटस्थम्—अविकारि नित्यं विज्ञानमात्रं सत्यम् । यत्रेशितव्यादिभेदप्रपञ्चो मातृमेयतदवच्छिन्नमितित्वादिरपि नै-वास्ति । एवंभूतेऽधिष्ठानेऽविद्ययैव नानाशक्तिमत्या विद्यदादि-नानाऽचित्प्रतिभासो रज्ज्वामिव सर्पाद्यवभासः । आविद्यभूत-समष्टिव्यष्टयवच्छिन्नज्ञानैश्वर्यादिमहिमभेदप्रतिभासश्च । तत्र समष्टय-वच्छिन्नज्ञानैश्वर्यादिमत्तया भासमानं चैतन्यमीश्वरः । व्यष्टिरूपदेवादि-देहाद्यवच्छिन्नज्ञानादिमत्तया नानात्वेन च भासमानं तदेव जीवजात-

नैकगमनाद्यविद्योपदर्शितवियदादिभेदावच्छिन्नज्ञानैश्वर्यादिमहि-
मविकल्पतया काल्पनिकमाचक्षते । अपरे तु यथोक्तस्वरूप-
मेवाविद्योपधानेन तद्गुणमारतया प्रकल्पितब्रह्मादिस्थावरपर्यन्त-
विविधजीवभेदं स्वाधीनविचित्रविवर्तस्वभावमायोपहिततया समा-
मादितसर्वज्ञ्यादिसंपदमुपहितमिममभिदधति । तथाऽन्ये प्रकृष्ट-
मच्चोपादाननिमित्तस्वतन्त्रप्रधानपरिणामविशेषमात्रनियमनिर्वा-
हितमवैश्वर्यमर्यादमाद्रियन्ते । अनुपहितमपि परिणामिनमपरे प्रति-
पेदिरे । अपरिणामिनमपि स्वमायांशभूतविचित्रान्तःकरणदर्पण-
तलप्रतिविम्बिततया प्रतिपन्नविश्वतैजसप्राज्ञभावं तमेकमेव चेतन-
मित्येतेषामाशयः । अविद्याया एव जीवेश्वरभावकल्पकोपाधित्व-
मेतन्मते । मायाऽविद्योपाधिभेदवादिनां मतमाह 'अपरे त्वि'ति ।
निर्भेदचैतन्यमात्रमेवाविद्योपहितं नानाजीवभावेन मायोपहितं चेश्वर-
भावेन परिष्फुरति । तत्राऽविद्याकृतत्वाज्जीवभेदः कामक्रोधलोभाद्या-
विद्यगुणप्रधानोऽविद्यापरवशश्च । ईश्वरस्तु स्ववशवर्तिविविधपरि-
णामशीलमायाशक्त्याऽधिगतसार्वज्ञ्यसर्वैश्वर्यादिमहिमेत्यमीषामाशयः ।
योगतन्त्रनिष्ठानामीश्वरसमादरणरीतिमाह 'तथाऽन्ये' इति । औपाधिक-
मेवेश्वरत्वमेतन्मतेऽपीति तथेत्यनेनाभिप्रेतम् । स्वतन्त्रप्रकृतिपरिणाम-
विशेषस्य यो विशेषो नित्योद्दिक्तसत्त्वकत्वरूपः प्रकृष्टसत्त्वप्रधानांशोपा-
दानत्वप्रयुक्तः, तेन संपादिता सर्वैश्वर्यव्यवस्था यस्य तमीश्वरमाद्रियन्त
इत्यर्थः । सदा शुद्धसत्त्वात्मकान्तःकरणादिरीश्वरोपाधिः । तदुपहित-
चैतन्यमात्रवपुः पुरुषविशेष ईश्वरः । उपाधिविशेषाधीनमेव तस्यैश्वर्य-
मिति भावः । यादवप्रकाशपक्षमाह 'अनुपहितमपी'ति । सिन्धुरिव
फेनबुद्बुदरङ्गभेदेन ब्रह्मैव जडजीवेश्वररूपेण भवतीति परिणामवाशे-
ऽयम् । प्रतिविम्बवादमाह 'अपरिणामिनमपी'ति । 'तमेकमेव चेतन'-

मितरे रोचयन्ते । अन्ये तु स्वाधीनत्रिविधचेतनाचेतनस्वरूपस्थिति-
प्रवृत्तिभेदं स्वाभाविकनिरवधिकातिशयज्ञानबलैश्वर्यवीर्यशक्तितेजः-
प्रभृतिसकलकल्याणगुणगणमहार्णवं पुरुषविशेषमीश्वरमातिष्ठन्ते ।

तथा तद्विशेषेऽपि हरिहरविरिञ्चभास्करात्मना अनभिमत-

मित्यनेन मायोपहितं चैतन्यमीश्वरः । अन्तःकरणेषु मायिकेषु तस्यैव
प्रतिविम्बभेदा जीवा इत्याभासलक्षणत्वं जीवानां विज्ञायते । यद्वा
मायायां प्रतिविम्बितं चैतन्यमीश्वरः । तस्य मायांशभूतविचित्रान्तः-
करणेषु प्रतिविम्बभेदा जीवा इति भावः । विश्वादिर्जागृतिस्वप्नसुषुप्त्य-
भिमानी । सिद्धान्तिनां मतमाह 'अन्ये' त्विति । त्रिविधाश्चेतनाः—
ज्ञातृत्ववन्तो वद्धमुक्तनित्याः । त्रिविधाश्चाचेतनाः—ज्ञातृत्वरहिताः
प्रकृतिकालनित्यविभूतयः । ज्ञानरूपत्वेऽपि नित्यविभूतेरज्ञातृत्वाद्-
चेतनत्वम् । तेषां सर्वेषां स्वस्वाकारसंपत्तिः, निष्पन्नस्वरूपाणामुत्तरोत्तर-
कालानुवृत्तिरूपा स्थितिः, प्रवृत्तिविशेषाश्च तत्तत्कार्यानुगुणा यदधीना
एव सदा, स ईश्वरः । स च न निर्गुणः । किन्तु स्वाभाविकोत्कृष्टतम-
षाङ्गुण्यप्रभृत्यनन्तकल्याणगुणगणरत्नाकरः । निर्गुणत्वं चास्य हेयगन्धा-
भावान् । अयं च पुरुषविशेषः—त्रिविधजीवात्मविलक्षणः पुरुषोत्तमः
श्रियः—पतिरित्येतेषां हार्दम् ।

पुरुषविशेष ईश्वर इत्युक्तम् । स किं नामरूप इत्यपेक्षायामाह
'तथा तद्विशेषेऽपी'ति । ईश्वरीयनामरूपादिविषयेऽपि नैकमत्यं
वादिनामित्यर्थः । तथाहि—एक एवेश्वरो मूर्तिचतुष्टयं गृह्णाति कार्य-
वशादित्येके । त्रिमूर्तिवादिनस्त्वादित्यरूपं परित्यजन्ति । हरिहरैक्य-
वादिनस्तु ब्रह्मरूपमपि । शैवास्तु हर एवेश्वर इत्यभिमन्यन्ते । श्रीवैष्ण-

तत्तन्मूर्तिपरित्यागेन च चतुस्त्रिद्वेकमूर्तितया विवदन्ते । मूर्ति-
विशेषविषयाश्च नित्यत्वानित्यत्वभौतिकत्वाभौतिकत्वस्वार्थपरार्थ-
त्वादिवितर्काः प्रादुर्भवन्ति; परिजनस्थानादिगोचराश्च । तथा
प्रमाणतोऽपि-आनुश्रविक एवेत्येके । आनुमानिकश्चेत्यन्ये ।
विशिष्टप्रत्यक्षसमधिगम्यश्चेत्यपरे ।

तथा आत्मपरमात्मनोः संबन्धेऽपि-अनाद्यविद्योपादानभेदा-
स्पदोऽयमीश्वरोऽशितव्यतादिरूपसंबन्धः । परमार्थतस्त्वेकं तत्त्व-
मिति केचित् । व्यतिरेकाभावेऽप्यतिरिक्तो जीव इत्यन्ये । स्वत-

वास्तु हरिरेवेत्यामनन्ति । एवं हैरण्यगर्भाणां सौराणां च तत्तदेक-
मूर्तिपञ्चोऽप्यनुसन्धेयः । ईश्वरमूर्तिगतविशेषेष्वपि विप्रतिपत्तीराह
'मूर्ती'ति । स्वार्थत्वम्-स्वभोगसिद्धयर्थत्वम् । परार्थत्वम्-जीवानु-
ग्रहैकार्थत्वम् । वितर्काः-विप्रतिपत्तयः । परिजने'ति । परिजनादयः
सन्नि नेति, नित्याः अनित्या इति, प्राकृता अप्राकृता इति च
पक्षभेदाः परिजनस्थानादावनुसन्धेयाः । 'प्रमाणतोऽपी'ति ।
सार्वविमक्तिकस्तसिद्धिः । प्रमाणविषयेऽपीत्यर्थः । शास्त्रैकप्रमाणक
इत्येके । आगमानुमानप्रमाणक इत्यपरे । श्रुतो मतश्च श्रुतितोऽनु-
माननश्च प्रेमपूर्वानुध्यानसंस्कृतमनोग्राह्यश्चेति तु सिद्धान्तिनः ॥

अथ जीवपरयोः संबन्धेऽपि विप्रतिपत्तीर्निर्दिशति 'तथा
आत्मे'ति । अद्वैतिनां पक्षमाह 'अनादी'ति । अविद्याकृतभेदाव-
लंबनत्वादीशेषितव्यत्वादेर्व्यावहारिकत्वमेव न परमार्थत्वमित्याशयो-
ऽमीषाम् । प्रतिबिम्बपक्षाभिप्रायेणाऽऽह 'व्यतिरेके'ति । विम्बतो भेदा-
भावेऽपि प्रतिबिम्बानां भेदप्रतिपत्त्यादिगोचरत्वलक्षणोऽतिरेको-
विशेषोऽस्तीति भावः । भास्करपक्षमाह 'स्वत' इति । स्वरूपतोऽभेदः ।

स्त्वैक्यम्, उपाधितो भेद इति विशिष्टस्वरूपभावेन भिन्नाभिन्न-
त्वमितरे । नानात्वे सत्येवाऽभेदो नामान्वयः अंशांशिभावलक्षणः,
समवायः परतन्त्रतालक्षणः, शेषशेषित्वरूपः, स्वस्वामिभावः,
भृत्यस्वामिलक्षण इति च नानाविधा वादाः ।

तथा परमपुरुषार्थभूते ब्रह्मप्राप्तिलक्षणमोक्षेऽपि-स्वरूपोच्छित्ति-
लक्षणः, अविद्यास्तमयलक्षणः, निःशेषवैशेषिकात्मगुणोच्छेद-

औपाधिको भेदः । भेदाभेदयोर्विरुद्धयोः केवलस्वरूप एवासंभवादि-
त्याशयः । यादवप्रकाशपक्षमाह 'नानात्व' इति । अंशांशिभावलक्षण
इत्यस्याऽन्वय इत्यनेन संबन्धः । अंशांशित्वाद्भेदाभेदोपपत्तिः । भेद-
समानाधिकरणाभेदस्यैव तादात्म्यस्य सामानाधिकरण्यार्थत्वमिति
हार्दमेतेषाम् । 'समवाय' इत्यादिः सिद्धान्तिनां पक्षः । नानासंबन्धोप-
गमाज्जीवपरयोः सिद्धान्ते नानासंबन्धकीर्तनम् । अंशांशिभावलक्षण
इत्यस्य सिद्धान्तपक्षत्वमपि संभवति । परतन्त्रता-अपृथक्सिद्धिः तद्रूपः
समवायः, न त्वतिरिक्तो वैशेषिकमतवदिति भावः । परगतातिशया-
धानेच्छाप्रकृप्तस्वरूपादिकत्वं शेषत्वम् । यथेष्टविनियोगार्हत्वं स्वत्वम् ।
प्रेर्यचेतनत्वं भृत्यत्वमिति भिदा । एतत्प्रतिसंबन्धित्वलक्षणं च शेषि-
त्वादीति बोध्यम् । भृत्यस्वामीति भावप्रधाननिर्देशः । भृत्यस्वामित्वलक्षण
इति यावत् । तथैव वा पाठः संभाव्यते ।

अथ मुक्तिस्वरूपे विप्रतिपत्तीराह 'तथा परमे'ति । ब्रह्मप्राप्ति-
लक्षणेति स्वाभिमतोक्तिः पराभिमतानां मुक्तिस्वरूपाणां पुरु-
षार्थत्वायोगसूचनार्था । चार्वाकाणां शून्यवादिनां च स्वरूपोच्छित्ति-
पक्षः । योगाचाराणां मायिनां वा पक्षो द्वितीयः । कणादादिपक्षस्तृ-
तीयः । विशेष एव वैशेषिकः । साङ्ख्यपक्षस्तुरीयः । तद्भावसाधर्म्य-

लक्षणः, कैवल्यरूपः, तद्भावसाधर्म्यलक्षणः, तद्गुणसङ्क्रान्तिलक्षणः, तच्छायापचिलक्षणः, सांसिद्धिकानन्दादिस्वरूपाविर्भावलक्षणः, तद्गुणानुभवजनितनिरतिशयसुखसमुन्मेषोपनीतात्यन्तिकतत्किङ्करत्वलक्षण इति तथा तथा विवदन्ते ।

तत्साधनतोऽपि-कर्मयोगलभ्यः, ज्ञानयोगलभ्यः, अन्यतरानु-गृहीतान्यतरलभ्यः, उभयलभ्यः, उभयपरिकर्मितस्वान्तस्यैकान्तिकात्यन्तिकभक्तियोगलभ्य इति ।

तदेवमनवसितविशेषविमर्शकजनविमतिदर्शनात्, तत्तत्पक्ष-साधनबलाबलानवगमाच्च ततस्ततः सन्दिहानाः प्रेक्षावन्तो न ताव-
लक्षण इत्यद्वैतिनां स्यात् । तच्छब्दो ब्रह्मपरः । ब्रह्मभाव एव साधर्म्यं मुक्तिरिति । यद्वा-ब्रह्मरूपसाम्यप्राप्ति, ब्राह्मगुणप्राप्ति, ब्रह्मकान्ति-प्राप्तिलक्षणमुक्तिभेदपरं पदत्रयम् । 'सांसिद्धिके'ति मीमांसकादीनां मतम् । 'तद्गुणे'त्यादि सिद्धान्तिनाम् । स्वरूपाविर्भावोऽप्यत्र गर्भितः । किङ्करत्वं सेवाकरणम् ।

मुक्त्युपायेऽपि ता आह 'तत्साधनतोऽपी'ति । कर्मज्ञानसमुच्चय-पक्षो यादवप्रकाशीयः । 'उभये'ति सिद्धान्तिपक्षः । कर्मयोगज्ञान-योगाभ्यां संस्कृतचेतस एव भक्तियोगो नाम परभक्तिरुदैति । कर्म-ज्ञानाद्यङ्गिका सैव परब्रह्मप्राप्तिलक्षणमोक्षसाधनम् । तस्याश्रयैकान्तिकत्वं भगवदेकविषयत्वम् । आत्यन्तिकत्वं चाविच्छिन्नत्वम् । परज्ञानपरम-भक्तयोरेतद्विपाकरूपत्वमेवेति भावः ।

विप्रतिपत्तिप्रदर्शनस्य विचारारम्भोपयोगितां समर्थयति 'तदेव'-मिति । परीक्षकाणां विप्रतिपत्तिभेदे कस्मिंश्चिदपि वा पक्षे यावत्सत्य-माणतर्कमूलकत्वादिविशेषो नावधार्यते, तावत्तत्त्वे सन्देहो न निवर्तते । यावच्च निरुक्तविशेषानवधारणम्, न तावत्तत्साधने व्याप्तिपक्षधर्मता-

त्परमपुरुषार्थाय घटेरन्, यावदयमात्मा परमात्मा च स्वरूपतः प्रमाणतः संबन्धतः प्राप्तितः तत्साधनतश्च न निर्णयितेति तत्प्रतिबोधायेदमारभ्यते ।

यद्यपि भगवता बादरायणेनेदमर्थान्येव सूत्राणि प्रणीतानि । विवृतानि च तानि परिमितगम्भीरभाषिणा द्रमिडभाष्यकृता ।

योगित्वलक्षणबलनिर्धारणम् । न च विरुद्धसाध्यसाधनयोर्वास्तविकव्याप्तिपक्षधर्मतोपपत्तिरेकस्मिन्नेव धर्मिणि । तथा च समबलतया प्रतीयमानानां नानापक्षसाधनानां सत्प्रतिपक्षभावेन साध्यनिर्णयो दुर्घटः । न चार्थसन्देहादेव मुक्तिः । तथा च पक्षभेदे जाप्रति यत्र वास्तवो विशेष इति विचारः प्राप्तवस्तरः । विचारेणान्यतमपक्षे विशेषावधारणे तु तत्पक्षसाधनस्याधिकबलत्वज्ञानात्सत्प्रतिपक्षभावनिवृत्तेस्तेनार्थतत्त्वनिर्णयोपपत्तिः । तत् मुक्तिसाधनोपयोग्यर्थतत्त्वनिर्णयायाऽऽत्मस्वरूपादिगोचरान्यतमपक्षस्य सत्प्रमाणतर्कमूलकत्वादिविशेषव्यवस्थापनपरस्य विचारग्रन्थस्याऽऽरम्भो युक्त एवेति समुदिताशयः ।

न्तु-आत्मपरमात्मनोर्नानाविप्रतिपत्तिनिरसनार्थं पूर्वाचार्यप्रबन्धानां प्रवर्तनमेव कार्यम् । कृतं नूतनप्रबन्धप्रणयनप्रवृत्त्येत्याशङ्कामन्तर्निधायाह 'यद्यपी'ति । इदमर्थान्येव-आत्मपरमात्मतत्संबन्धाद्यर्थतत्त्वनिर्णयार्थान्येव, सूत्राणि-ब्रह्ममीमांसासूत्राणि । एषामेव मुख्यं सूत्रत्वमिति स्कान्दोक्तम् "निर्विशेषितसूत्रत्वं ब्रह्मसूत्रस्य चाप्यतः । सविशेषाणि सूत्राणि ह्यपराणि विदो विदुः ॥ मुख्यस्य निर्विशेषेण शब्दोऽन्येषां विशेषतः । इति वेदविदः प्राहुः शब्दतत्त्वार्थवेदिनः ॥" इति । 'विवृतानी'ति । परिमितत्वं-शब्दसङ्क्षेपः । गभीरत्वम्-अर्थगांभीर्यशालित्वम् । द्रमिडभाष्यकृत्-द्रमिडाचार्य-

विस्तृतानि च तानि गम्भीरन्यायसा(ग)रभाषिणा श्रीवत्साङ्कमिश्रे-
णापि । तथापि आचार्यटङ्क-भर्तृप्रपञ्च-भर्तृमित्र-भर्तृहरि-ब्रह्मदत्त-
शङ्कर-श्रीवत्साङ्क-भास्करादिविरचितसितासितविविधनिबन्धन-

संज्ञकः छान्दोग्यव्याख्यानस्य वाक्याभिधस्य टङ्काचार्यपराभिधान-
ब्रह्मनन्दिकृतस्य भाष्यकर्ता । ब्रह्मसूत्राणामपि भाष्यं कृतमनेनेति एत-
द्भीसूक्तिसन्दर्भादवगम्यते । 'विस्तृतानि चे'ति । तानि-द्रमिडाचार्य-
कृतब्रह्मसूत्रभाष्यवाक्यानि । 'विवरणग्रन्थे' इति शेषः । तानि-
ब्रह्मसूत्राणि वा । श्रीविष्णुपुराणव्याख्याने विष्णुचित्तीये विवरण-
वाक्यानि समुद्धृतानि सन्ति । 'तथापी'ति । अयं भावः-यद्यपि
पूर्वाचार्यप्रबन्धेष्वध्यात्मतत्त्वं सपरिकरं निरूपितमेवास्ति, अथापि
पाश्चात्यैः ब्रह्मीमांसादिव्याख्याच्छलेन नानामतानां प्रवर्तितत्वादा
चाऽप्रामाण्यहेत्ववधारणात् तद्वन्धैष्वपि श्रद्धायाः सिद्धान्तग्रन्थेष्विव
संभवात् तेषु च विप्रतिपत्तिबाहुल्येन विचलितबुद्धयो नाञ्जसा तत्त्व-
ज्ञानं प्राप्नुयुरिति तत्तन्मतसारासारविवेकोपयोगितत्तन्मतपरीक्षात्मक-
प्रकरणारम्भ आवश्यक एवेति । आचार्यटङ्कादिषु निर्दिष्टेषु केचित्
सिद्धान्तिनः, अन्ये तु मतान्तरानुयायिनः स्युः । तत्प्रबन्धेषु च
सितासितत्वम्-अस्फुटप्रतिपादकत्वमन्यथाप्रतिपादकत्वं च यथासंभवं
योज्यम् । यद्वा-टङ्कश्रीवत्साङ्कावपि अत्र निर्दिष्टौ मतान्तरस्यौ वाक्यविव-
रणकर्तृभिन्नौ स्याताम् । वाक्यकर्तुर्दङ्कसंज्ञा च वेदार्थसङ्ग्रहटीकातोऽव-
गम्यते । 'तत्प्रतिपत्तये चे'ति । केचिदस्फुटतयाऽर्थतत्त्वमवगच्छन्ति,
केचित्पुनः केनापि हेतुना मतान्तरग्रन्थेषु श्रद्दालवोऽत एव वञ्चित-
बुद्धयोऽन्यथैव प्रतिपद्यन्त इति अर्थतत्त्वस्य स्फुटप्रतिपत्तये अन्यप्रब-
न्धानां सितासितत्वप्रतिपत्तये च प्रकरणारम्भो युक्त एवेत्याशयः । पूर्वा-

श्रद्धाविप्रलब्धबुद्धयो न यथावत्, अन्यथा च प्रतिपद्यन्त इति युक्तः प्रकरणप्रक्रमः ॥ (इत्युपोद्धातप्रकरणम्)

तत्र-देहेन्द्रियमनःप्राणधीभ्योऽन्योऽनन्यसाधनः ।

नित्यो व्यापी प्रतिक्षेत्रमात्मा भिन्नः स्वतः सुखी ॥ ३ ॥

चार्यप्रबन्धानां शास्त्ररूपाणां प्रकरणमिदमात्मसिद्ध्यादीति च हार्दम् । प्रकरणं चेदं शारीरकमीमांसायाः, न्यायतत्त्वशास्त्रस्य च । शास्त्रैक-देशार्थप्रतिपादनतत्परत्वे सति शास्त्रार्थप्रतिपत्त्युपयोगि (विरोधिमत्-निरासादि) कार्यान्तरव्याप्तिमत्त्वं प्रकरणत्वम् । तदुक्तम् “शास्त्रैकदेशसंबद्धं शास्त्रकार्यान्तरे स्थितम् । मतं प्रकरणं नाम” इति ॥

प्रथमं तावदात्मतत्त्वमुपवर्णयति ‘तत्रे’ति । ‘देह’ इति । निरूपणीय-तयोपक्षिप्तेषु घटकीभूत आत्मा देहादितो विलक्षणः स्वयंप्रकाशः नित्यः सूक्ष्मतया सर्वव्यापिक्षमः प्रतिशरीरं भिन्नः आनन्दस्वभाव इत्यर्थः । धीः-विषयप्रकाशकं ज्ञानमात्मनो धर्मभूतम् । तदाधार-त्वात्तद्विलक्षणत्वम् । अनन्येन स्वेन साधनं सिद्धिः प्रकाशो यस्य सोऽनन्यसाधनः । नित्यत्वमुत्पत्तिविनाशरहितत्वम् । व्यापीत्यनेन-णसूक्ष्मत्वं फलितम् । स्वतः सुखी-स्वरूपत एवानुकूलप्रकाशलक्षण-सुखवान् । सुखस्वरूप इति यावत् । यद्वा स्वाभाविकमानन्दित्व-मस्य; दुःखित्वं त्वौपाधिकमेवेति भावः ॥ ३ ॥

ननु देहमेवात्मानं प्रत्यक्षतः प्रतिपद्यामहे । अहं जानामीति ज्ञाता ह्यात्मा अहमिति चकास्ति । देहश्चाहङ्कारगोचरः, स्थूलोऽहं कृशोऽहमिति दर्शनात् । देहस्य हि स्थौल्यादियोगः । अतस्तत्समानाधिकरणतयाऽयमहङ्कारः शरीरालम्बन इत्यवश्याश्रयणीयम् । इतरथा सकललौकिकपरीक्षकव्यवहारोपरोधश्च । न चायं लाक्षणिको व्यवहारः; मुख्यवृत्तिभूमेः पृथगसिद्धत्वात् । न

उक्तमात्मतत्त्वमसहमानः शरीरात्मवादी चार्वाकः प्रत्यवतिष्ठते 'ननु देहमेवे'ति । प्रत्यक्षं हि मुख्यं प्रमाणम् । न च तदतिलङ्घनेन कश्चनार्थः साधयितुं शक्यते । प्रत्यक्षं च स्थौल्यादियोगिनं देहमेव ज्ञात्तारमहमर्थमात्मानं प्रतिपादयतीति देह एवात्मेति भावः । देहस्यैवाहं-बुद्धिविषयत्वमुपपादयति 'देहश्चे'त्यादिवाक्यद्वयेन । 'अत' इति । तत्समानाधिकरणतया—देहाभिन्नार्थविषयकतया । इत्थंभावे तृतीया । अयमहङ्कारः—स्थूलोऽहमित्यहंप्रत्ययः प्रत्यक्षरूपः । शरीरालम्बनः—शरीरविषयकः । शिष्टं स्पष्टम् । प्रत्यक्षातिक्रमे दोषमाह 'इतरथे'ति । प्रत्यक्षमूला हि व्यवहाराः समुपलभ्यन्ते पण्डितपामरसाधारणा अर्थ-क्रियाकारिणो मुख्या एव । तद्विरोधः प्रत्यक्षातिक्रमे प्रसज्यत इत्यर्थः । ननु 'स्थूलोऽहं जानामी'ति प्रतीतिर्भ्रान्तिरेव पामराणाम् । पण्डितानां त्वतिरिक्तात्मगोचरैवाहं जानामीति । अहं स्थूल इति तु व्यवहारः पण्डितानां लाक्षणिक इत्याशङ्कामनूय प्रतिक्षिपति 'न चाय'मिति । अयं व्यवहारो लाक्षणिक इति च नेत्यन्वयः । वाच्यमिति शेषः । प्रतिक्षेप-युक्तिमाह 'मुख्ये'ति । अहंपदशक्तिविषयस्य देहव्यतिरिक्तस्यानुपलम्भ-निरस्तत्वाद्देह एव मुख्यत्वमहमप्रत्ययव्यवहारयोरिति भावः । जानाम्यह-

चानेकावयवयोगिशरीरालम्बनत्वे ज्ञात्रवभासस्य तदीयरूपावय-
वाद्यवभासेनान्वयिना भवितव्यम्, येन तदन्वयाभावात् जाना-
मीति प्रत्ययः शरीरातिरिक्तमवगमयेत् । बाह्येन्द्रियप्रत्यक्ष एव तथा
नियमदर्शनात् । स्वान्तस्याऽऽन्तरगुणाधारतावभास एव सामर्थ्य-
नियमात् । अनवधृतावयवविशेषस्याप्यनेकावयवयोगिनो महिमगुण-

मिति ज्ञातृत्वप्रतीतेर्देहगोचरत्वेऽनुपपत्तिमाशङ्कते 'न चे' त्यादिना ।
अन्वयिना-नियतेन । सावयवार्थप्रत्यक्षत्वव्यापकं तदवयवादिप्रकाश-
कत्वमिति नियमो नेति भावः । सति नियमे यत्प्रसक्तं तदाह 'येने'ति ।
इति सिध्येदिति शेषः । तदन्वयाभावात्-शरीरावयवादिप्रकाश-
न्वयाभावात्तदप्रकाशकत्वाच्छरीरातिरिक्तमेवावगमयेदहं जानामीति ।
न तु शरीरं सावयवमिति नियमफलम् । ज्ञातृत्वप्रत्यक्षं शरीरा-
विषयकम्, तदवयवाविषयकत्वात् । यद्यदवयवविषयं तत्तदवयव-
गोचरम्, यथा घटादि प्रत्यक्षमित्यत्र प्रयोगे निरुक्तनियमस्योपयोगः ।
निरुक्तनियमस्यासंभवे हेतुमाह 'बाह्ये'ति । सहचारदृष्टेर्हि नियमवि-
ज्ञानम् । सहचारश्च बाह्यप्रत्यक्ष एव दृष्ट इति तद्विषय एव निरुक्त-
नियम इति भावः । ननु भवतु सहचारदर्शनं बाह्य एव । नियमस्त्व-
सङ्कोचात्प्रत्यक्षमात्रगोचरोऽस्त्वित्यत्राह 'स्वान्तस्ये'ति । आन्तरो गुणो
ज्ञानसुखादिर्योग्यः । तदाधारत्वमात्रेण धर्म्यवभासकत्वं मन्तव्यः । ननु
धर्मान्तरस्य । बहिरस्वातन्त्र्यान्मनसः । तथाच रूपसावयवत्वादिग्रहा-
संभवात् मनसा ज्ञातृत्वमात्रेण शरीरग्रह इति प्रत्यक्षसामान्ये नियमो
नोपसंहर्तुं शक्यत इति भावः । बाह्यत्वेऽपि शरीरस्य ज्ञानाद्युपरागेष्वा-
न्तरत्वमित्यभिमानः । अवयवगोचरबाह्यप्रत्यक्षत्वव्यापकं तदवयवगो-
चरत्वमिति नियमेऽपि व्यभिचारमाह 'अनवधृते'ति । त्र्यणुकचाक्षुषे-

शालिनः त्र्यणुकस्य प्रथमप्रत्यक्षाम्युपगमात् । वायोश्च त्वगिन्द्रियेण स्पर्शधिष्ठानमात्रतयोपलम्भदर्शनाच्च । देहव्यतिरिक्तात्मगोचरत्वेऽपि यथा तदीयगुणान्तराग्रहणम्, तथेहापि । यथा तत्र बाह्यप्रत्यक्षगोचर एव सङ्ख्यापरिमाणादिग्रहणनियमः ।

ज्जीन्द्रियत्वेन तदवयवस्याग्रहाद्यभिचार इति भावः । अनेकावयवयोगिनः—अनेकावयवसमवेतस्य, स्वसमवेतसमवायेनानेकावयवविशिष्टस्य । महिमगुणशालिनः—महत्परिमाणवतः । त्रसरेणुप्रत्यक्षानन्तरं चाक्षुषद्रव्यत्वादिना तस्य सावयवत्वानुमानादुपनीतव्यणुकभानं द्वितीयादित्र्यणुकप्रत्यक्षे संभवतीति व्यभिचारस्थलं त्र्यणुकप्रत्यक्षं प्रथमत्वेन विशेषितम् । ननु योग्यावयवकावयवविवाहप्रत्यक्षस्य तदवयवगोचरत्वमिति नियमोऽस्त्विति चेत्तत्रापि तं दोषमाह 'वायोश्चे'ति । स्पर्शवत्त्वमात्रेण वायुस्पर्शने तदवयवविषयकत्वाभावात्तत्र व्यभिचारो निरुक्तनियमस्येति भावः । सत्येवावधाने वाय्ववयवादिग्रहः । अन्यदा तु त्वक्सन्निकृष्टस्य वायोः स्पर्शवत्त्वेनैवोपलम्भ इत्यभिमानः । अहं जानामीति प्रतीते रूपाद्यविषयत्वेन शरीराविषयत्वसाधनेऽप्रयोजकत्वमाह 'देहव्यतिरिक्ते'ति । ज्ञातृत्वप्रतीतेरित्यादिः । तदीयगुणान्तरम्—आत्मनिष्ठसङ्ख्यादि । 'तथेहापी'त्यनन्तरमुपपद्यत इति शेषः । अयं भावः—द्रव्यग्राहीन्द्रियस्य योग्यसन्निकृष्टतद्गुणग्राहकत्वमिति नियमः । त्रया चातिरिक्तार्त्तवादे यथा सङ्ख्यादीनां तद्गुणानामयोग्यत्वान्न मनसा ग्रहः एवं देहात्मवादेऽपि तदीयरूपादेरयोग्यत्वादेव न मनसा ग्रह इति । न च रूपवद्रव्यप्रत्यक्षे रूपग्रहणं नियतमिति वाच्यम् । घटादिस्पर्शनेऽनैकान्यात् । 'यथा तत्रे'ति । यथा तत्र—अतिरिक्तात्मवादे बाह्यप्रत्यक्ष एव द्रव्यग्राहिणस्तद्गतसङ्ख्यादिग्राहित्वमिति नियम्यते, तथा देहात्मवादेऽपि नियम्यतामिति भावः । 'तथेहापी'ति पुनरनुसन्धेयम् ।

एवं च प्रत्येकं परमाणुषु चैतन्यानुपलब्धेः, तदभ्युपगमे चैक-
शरीर एवानेकसहस्रचेतनापातात्, अकारणगुणपूर्वकस्य कार्यद्रव्य-
वर्तिनो विशेषगुणस्यासम्भवाच्च शरीरविशेषगुणश्चैतन्यम्, अयाव-
च्छरीरभावित्वाच्चेत्यादयोऽनुमानभेदाः प्रत्यक्षबाधितविषयतया न
पराक्रमितुं क्षमन्ते । विशेषगुणत्वे च प्रतिषिध्यमाने देहगुणत्वाभ्यु-

एवमहं जानामीति प्रत्यक्षस्य देहविषयकत्वं समर्थितम् । अनेन
देहचैतन्यबाधकानुमानानां बाधितत्वमाह 'एवं चे'ति । चैतन्यं न
शरीरविशेषगुणः आकारणगुणपूर्वकत्वात्, अयावद्रव्यभावित्वाद्वा
संयोगवदिति देहचैतन्ये बाधकमनुमानम् । तत्र प्रथमहेतोरसिद्धि
परिहरति 'प्रत्येकं'मित्यादिना । ननु परमाणुषु देहारंभकेषु चैतन्यं
मास्तु । येनानेकचेतनप्रसङ्ग एकस्मिन् देहे । अकारणगुणपूर्वकश्च
रूपादिः पाकजो दृष्टः । तद्वद्भवतु चैतन्यमित्यत्राह 'कार्यद्रव्ये'ति ।
पीलुपाकोऽत्राभिमतः । तथा च कार्यद्रव्यविशेषगुणत्वव्यापकं स्व-
समवायिसमवायिवृत्तिसजातीयगुणासमवायिकारणकत्वरूपं कारण-
गुणपूर्वकत्वम् । व्यापकनिवृत्त्या च चैतन्ये शरीरविशेषगुणत्वस्य
निवृत्तिरिति भावः । द्वितीयानुमाने च यो यः कार्यद्रव्यविशेषगुणः
स स यावद्रव्यभावीति सामान्यतो व्यतिरेकव्याप्तिः पीलुपाकन्येन
वाच्या । 'इत्यादय' इत्यादिपदेन चैतन्यं न देहस्य विशेषगुणः
तन्निष्ठविशेषगुणान्तरवैधर्म्यादित्यनुमानं ग्राह्यम् । न पराक्रमितुं क्षमन्ते-
देहचैतन्यं बाधितुं न प्रगल्भन्ते । कुतः ? प्रत्यक्षबाधितविषयतया ।
प्रत्यक्षबाधेन निरुक्तानुमानानामेव नोदयः संभवति । पृथुल उपजी-
व्यत्वेन प्रत्यक्षप्रमाणबाधनं च दुर्बलैरेतैरनुमानैर्दुष्करमिति भावः ।
अयावद्रव्यभाविनामकारणगुणपूर्वकाणामपि संयोगादीन् शरीरगुण-

पममप्रसङ्गश्च । अपि चेच्छानुविधायिक्रियत्वेन्द्रियवत्त्वादयः शरीरे दृश्यमानाः संप्रतिपन्नाचैतन्यादृष्टादेरत्यन्तव्यावर्तमानाः शरीरमेव चेतनमवयमयन्ति । क्रमुकफलताम्बूलदलावयवादिषु प्रत्येकमविद्यमानस्यापि रागस्येवावयविनि संयोगविशेषात्, देहारम्भकपरमाणुसंश्लेषविशेषादेव देहे चैतन्यस्याप्याविर्भावो नानुपपन्नः ।

त्वदृष्टेर्निरुक्तहेतुभिरपि चैतन्ये शरीरगुणत्वस्याभावो न साधयितुं शक्यत इत्याशयेनाह 'विशेषे'ति । शरीर एवोपलम्भाच्चैतन्यं तद्गुण एव । निरुक्तहेतुमिस्तद्विशेषगुणत्वनिषेधनेऽपि न क्षतिः । पारिभाषिकं हि विशेषगुणत्वम् । भावनान्यो यो वायुवृत्तिवृत्तिस्पर्शवृत्तिधर्मसमवायी तदन्यत्वे सति गुरुत्वाजलद्रवत्वान्यगुणत्वं विशेषगुणत्वमित्यत्र गुरुत्वादेर्वैव ज्ञानादेरप्यन्यत्वं प्रक्षिप्यतामिति भावः । अकारणगुणपूर्वकत्वादिहेतूनामप्रयोजकत्वाच्छरीरविशेषगुणत्वेऽपि ज्ञानादेर्न क्षतिरित्यभिप्रयन्नाह 'अपि चेच्छे'ति । शरीरविशेषगुणान्तरवैधर्म्याज्ज्ञानस्याशरीरविशेषगुणत्वं चेद्विष्यते, तर्हि संप्रतिपन्नाचेतनघटादिविधर्मत्वादेहस्य चैतन्यवत्त्वमेव कुतो नेष्यते लाघवादिति भावः । इन्द्रियवत्त्वादय इत्यादिपदेन प्राणवत्त्वं ग्राह्यम् । इच्छानुविधायिक्रियत्वं—साक्षादिच्छाधीनप्रवृत्तिमत्त्वं देहस्य । घटादेस्तु देहव्यापारद्वारकमेव तदिति भावः । शरीरं चेतनावत् इच्छानुविधायिक्रियत्वादिन्द्रियादिमत्त्वाद्वा यन्नैवं तन्नैवं यथा घटादीति व्यतिरेकानुमानं च देहस्य चैतन्येऽत्र वाक्ये गर्भितम् । कार्यद्रव्यविशेषगुणत्वस्य कारणगुणपूर्वकत्वव्याप्तावनैकान्त्यमप्याह 'क्रमुके'ति । क्रमुकफलसंमिश्रचूर्णकोपलिप्तताम्बूलपत्रस्य दन्तसङ्घट्टनैः पूर्वावयवविनाशे तदवयवानां संश्लेषविशेषतो निष्पन्ने विच्छिन्नावयविनि रक्तं रूपमवयवेष्वविद्यमानं संश्लेषविशेषत एव

चर्वणजनिहृतवहसंयोगसंपादितपाटलिमभिः परमाणुभिर्द्व्यणुका-
दिक्रमेण कारणगुणपूर्वं एव तत्र रागोदय इति चेत् ; न; प्रमाणा-
भावात् । अपि च सितासितादितन्तुषु प्रत्येकमविद्यमानमपि चित्र-
रूपं विशेषगुणं तदारब्धे पटे स्फुटमुपलभमानाः कथं कारणगुण-
पूर्वकत्वमुक्तगुणस्याव्यवस्येम् ? । न चावयवरूपातिरेकेणावयविनि

तेषामुत्पन्नमिति तत्र व्यभिचार इति भावः । आक्षिपति 'चर्वणे'ति ।
दन्तसंसर्गैः पूर्वावयविनो द्व्यणुकपर्यन्तस्य नाशे परमाणुषु स्वतन्त्रेषु
चर्वणोद्भूतमुख्याग्निसंयोगलक्षणपाकवशाद्रक्तरूपस्योत्पत्तेः कारणगुण-
पूर्वकमेव पिण्डितावयविनि रक्तं रूपमिति न व्यभिचार इति भाव
आक्षेप्तुः । परिहरति 'न प्रमाणाभावा'दिति । संश्लेषविशेषस्यैव
क्वचिद्रूपान्तरप्रयोजकत्वमेष्टव्यम् । यथा हरिद्राचूर्णे चूर्णकजलसंयोगे-
नैव हि रक्तं रूपं दृष्टम् । तथात्रापि संभवात् पाककल्पनायां मानाभाव
इति भावः । चर्वणस्थले पीलुपाकेनैव रूपान्तरमित्याग्रहेऽपि स्थलान्तरे
व्यभिचारमाह 'सितासिते'ति । न हि चित्रपटस्थलेऽवयवेषु पाकसंभवः ।
न चावयवेषु चित्रं रूपम् । तथा चावयविविशेषगुणस्य स्वसजातीयावयव-
गुणपूर्वकत्वमिति नियमस्य चित्ररूपेऽनैकान्यमिति भावः । साजात्यं
रूपत्वाद्यवान्तरजात्या विवक्षितम् । न हि नीलतन्तुभिः शुक्लपटारंभः ।
रूपत्वादिना साजात्यविवक्षायां तु तस्यापि प्रसङ्ग इति । ननु चित्रं नाम
रूपान्तरं नेष्यते । न चैवं नानारूपतन्तुभिरारब्धश्चित्रपटो नीरूपः स्यात् ।
रूपादेर्व्याप्यवृत्तित्वनियमादव्याप्यवृत्तिनानारूपवत्त्वस्य तस्मिन्नुपगमा-
संभवादिति वाच्यम् । अवयवरूपेणैव चाक्षुषत्वोपपत्तौ चित्रपटस्य
नीरूपत्वेऽपि क्षतिविरहात् । समवायस्वसमवायिसमवेतत्वान्यतरसंबन्धे-

चित्रं नाम रूपान्तरं नास्त्येव । अवयविनोऽचाक्षुषत्वप्रसङ्गात् । अवयवरूपैरेव तदुपपादने सर्वमेव कार्यद्रव्यं नीरूपमापद्येत । अनुभवविरोधः, सर्वव्यवहारविरोधश्च । विशेषगुणश्च काठिन्यं करकद्रव्यवर्ति अकारणगुणपूर्वकं दृश्यत इत्यनेकान्तश्च । न च संयोग-विशेषः काठिन्यम् ; तस्य द्विष्टत्वात् ; अस्य तु करकद्रव्यैकवर्ति-त्वात् ; स्पर्शविशेषतया पदार्थविद्धिरभ्युपगमाच्च ।

नोद्भूतरूपस्य द्रव्यचाक्षुषे हेतुत्वोपगमादिति चेदत्राह 'सर्वमेवे'ति । एवमवयरूपैरेव चाक्षुषोपपत्तेः सर्वस्याप्यवयविनो रूपवत्त्वं नेष्यता-मित्यर्थः । इष्यत एवमेव लाघवादित्यत्राह 'अनुभवे'ति । साक्षाद्रूप-वत्त्वोपलम्भव्यवहारयोरबाधितयोः सत्त्वादिष्टापत्तिर्नीरूपत्वेऽवयविनः कर्तुं न शक्यत इत्यर्थः । चित्रः पट इति चाबाधितप्रतीतिव्यवहारतश्चित्रं रूपमप्येष्टव्यमिति भावः । नन्ववयवनानारूपैरेव्याप्यवृत्त्येव नानारूपं चित्रपट उपेयते प्रतीतिवलात् । तथा च न तत्र व्यभिचार इत्यत्राह— 'विशेषगुणश्चे'ति । जलीयस्य करकस्यावयवसंश्लेषविशेषादारम्भकसह-कारिवैचित्र्याच्च द्रवत्वरहितस्य कठिनस्पर्श उपलभ्यमानो न कारण-गुणपूर्वकः । जलपरमाणुषु कठिनस्पर्शस्याभावात् । तथा च करकस्पर्शे कारणगुणपूर्वकत्वनियमस्य व्यभिचार इति भावः । नन्ववयवसंयोग-विशेष एवास्तु काठिन्यम् । तथा च कानैकान्तमित्यत्राह 'न च संयोगे'ति । अवयवसंयोगविशेषस्य काठिन्यरूपत्वे तस्यावयविन्यवृत्तेः कठिनः करक इति प्रतीतिव्यवहारौ न स्याताम् । कथञ्चित्तदुपपादने-ऽपि चाक्षुषद्रव्यवृत्तिसंयोगस्य चाक्षुषत्वात्काठिन्यस्य चाक्षुषाऽप्युपलम्भ-प्रसङ्ग इति भावः । 'स्पर्शविशेषतये'ति । त्वञ्चात्रग्राह्यगुणत्वात्काठिन्यं स्पर्शविशेष एवेति साम्प्रतम् । पदार्थविद्धिः काणादैः स्पर्शविशेषतयैव च तदभ्युपगतमिति भावः ।

दृश्यस्य देहस्य कथं द्रष्टृत्वमिति चेत् ; को विरोधः ? । अयमेव यदेकस्यां क्रियायामेकस्य कर्मत्वं कर्तृत्वं च न घटत इति । यद्येवम्, व्यतिरेकवादे वा कथमात्मनि अहमिति प्रत्ययः । रूपभेदादिति चेत्, समानमिदं देहात्मवादेऽपि । अपि च परसमवायिक्रियाफलगुप्तिर्मि कर्म । स्वसमवेतज्ञानफलभागिनः शरीरस्य कर्मत्व-

देहात्मवादे कर्तृकर्मभावविरोधमाशङ्क्य परिहरति—‘दृश्यस्ये’त्यादिना । ‘को विरोध’ इति । विरुद्धार्थे हि कथन्ता । द्रष्टुर्दृश्यत्वेऽविरोधात्का नाम कथन्तेति भावः । विरोधमाह ‘अयमेवे’ति । तत्क्रियायां तदैव कस्यचित्कर्तृत्वं कर्मत्वं च न युक्तम् । क्रियाया आप्तुमिष्टतमं हि कर्म साध्यरूपम् । क्रियाश्रयः कर्त्ता च सिद्धरूपः । सिद्धसाध्ययोनैक्यं संभवतीति विरोधः कर्तृकर्मत्वयोरिति भावः । आक्षेपमुत्खेनैव समाधिवाचयितुं प्रतिवन्दीमाह ‘यद्येव’मिति । समाधिमाहाक्षेप्ता ‘रूपभेदा’दिति । समाधितौल्यमुत्तरमाह देहात्मवादी ‘समान’मिति । यथा अतिरिक्तात्मवादेऽहन्त्वादिना कर्मत्वम्, मनःसंयोगवत्त्वादिना च कर्तृत्वं ज्ञानक्रियायामित्याकारभेदादविरोध उच्यते, तद्व्यायस्य न देहात्मवादे दण्डनिवारणमिति भावः । वस्तुतो यादृशस्य कर्मत्वस्य कर्तृत्वेन विरोधः, न तादृशं ज्ञानकर्मत्वम् । अतोऽपि न दोष इत्याह—‘अपि च परे’ति । ‘स्वसमवेतज्ञानफलभागिनः’ इति । स्वनिष्ठज्ञाननिरूपितविषयतावत इत्यर्थः । विषयताया विषयिनिरूप्यत्वात् ज्ञानफलत्वोपचारः । ‘कर्मत्वमेव नास्ती’ति । मुख्यं कर्मत्वं नास्तीत्यर्थः । अयं भावः—परसमवेतक्रियाजन्मफलाश्रयत्वं मुख्यं कर्मत्वम् । यथा ग्रामस्य गमनकर्मत्वम् । विषयविषयिभावलक्षणममुख्यमेव तु ज्ञानादिकर्मत्वम् । सवि-

मेव नास्तीति न पर्यनुयोगावकाशः । अतो देह एवात्मेति बार्हस्पत्याः । तथाच “पृथिव्यापस्तेजो वायुरिति तत्त्वानि, तेभ्यश्चैतन्यं, किण्वादिभ्यो मदशक्तिवत्” इति सूत्रम् ।
(इति देहात्मत्वपूर्वपक्षप्रकरणम्)

पर्यार्थकधातुयोगे कर्मत्वं विषयतारूपमिति हि तार्किकाणां समयः । अस्य ज्ञानकर्तर्यप्युपगमात्त्रात्मानं जानातीत्यादेरनुपपत्तिः । मुख्यस्यैव तु कर्तृत्वेन विरोध इति । नचामुख्यमिदं कर्मत्वं नानुशासनसिद्धमिति वाच्यम् । ‘कर्तुरीप्सिततमं कर्मे’त्यस्यैव तत्रेणास्मिन्नपि प्रमाणत्वोपगमात् । कर्तुः ज्ञातुः, क्रियया-ज्ञानेन, आप्तुमिष्टतमं-ज्ञातव्यत्वेनाभिमतं कर्मेति चात्र पक्षेऽक्षरार्थो वाच्यः । अनिष्टस्य ज्ञातस्य तु ‘तथा युक्तं चानीप्सित’मित्यनेनैव क्रियायुक्तं-ज्ञानेन विषयतया संबद्धं अनीप्सितं ज्ञेयत्वेनेच्छाऽविषयभूतमपि कर्मेति चार्थोऽमुख्य-कर्मत्वपक्षे । व्यवहारस्य ज्ञानफलत्वेऽपि तदाश्रयत्वाभावात्त्र विषयस्य मुख्यं कर्मत्वम् । आत्मनः स्वव्यवहाराश्रयत्वेऽपि तद्वेतुस्वगोचर-स्वनिष्ठज्ञानस्य न परसमवेतत्वमिति न तत् । व्यवहारानुगुण्यलक्षण-ज्ञानफलविवक्षायां तु विषयस्य घटादेर्ज्ञानकर्मत्वं मुख्यं स्यान्नाम् । अधिकमप्रे वक्ष्यामः । समर्थितं देहात्मत्वं निगमयति ‘अत’ इति । बार्हस्पत्याः—बृहस्पतिप्रणीतलोकायततन्ननिष्ठाश्चार्वाकाः । ऐश्वर्यमहिम-क्ष्म्यायासुराणां वैदिकश्रद्धाविलोपकं मोहकं तन्त्रं निर्मितं सुरगुरुणा सुरेन्द्रानुनयविवशेनेति च प्रसिद्धिः । देहस्यैव चैतन्ये तत्सूत्रं प्रमाणयति ‘तथा चे’ति । पृथिव्यादीनि चत्वार्येव भूतानि तत्त्वानि । तैः संहृत्य निष्पादिते देहे प्रत्येकमसदपि चैतन्यमुद्भवति । किण्वादिभ्यो निष्पादिते सुराद्रव्य इवापूर्वा मदशक्तिरिति सूत्रार्थः ।

अत्र प्रतिविधिर्देहो नात्मा प्रत्यक्षबाधतः ।

न खल्वहमिदङ्कारावेकस्यैकत्र वस्तुनि ॥ ४ ॥

अहं जानामीति प्रत्यग्वृत्तिरहमिति मतिरिदङ्कारगोचराच्छरी-
राभिष्कृष्टमेव स्वविषयमुपस्थापयति घटादेरिव । पराग्वृत्तिरिद-
मिति शरीरविषयिणी च शेमुषी स्वविषयमहङ्कारगोचराद्विवेचयति
यथाऽयं घट इति । इतरथा स्वपरविभागानुपपत्तेः । न चैकस्मिन्नेव
रूपभेदादेवं प्रतीतिः । न हि देवदत्तो दण्डिनमात्मानं दण्ड्यय-
मिति प्रत्येति ।

अथ देहात्मवादन्विरासः 'अत्र प्रतिविधि' रित्यादिना । अत्र—देहस्या-
त्मत्वे, प्रतिविधिः—प्रतिविधानम्, बाधकप्रमाणम् । बाधो वा । उप-
न्यस्यत इति शेषः । 'प्रत्यक्षबाधतः' इति । इदंत्वेन ग्रहणमेव
हस्तगेहादेरिव देहस्यात्मभेदग्रहलक्षणं तस्यात्मत्वे बाधकमित्यर्थः । एतदे-
वोपपादयति 'न खलु' इति । अहमिदंकारौ—अहमिदंप्रत्ययौ । स्वात्म-
गोचरोऽहंप्रत्ययः, स्वान्यगोचरश्चेदंप्रत्ययः एकस्य पुंस एकस्मिन्नेवार्थे न
घटत इत्यर्थः । विवृणोत्येतत् 'अहं जानामी'त्यादिना । प्रत्यग्वृत्तिः—
प्रत्यग्वृत्त्यात्मविषयिणी । निष्कृष्टं—विलक्षणम् । पराग्वृत्तिः आत्मान्य-
विषया । अहङ्कारगोचरात्—अहंप्रत्ययविषयात् स्वात्मनः । शिष्टं स्पष्टम् ।
'इतरथे'ति । इतरथा—अहमिदंप्रतीत्योर्विलक्षणार्थविषयकत्वाभावे । अयं
भावः—अहमिति स्वस्मै भासमानः प्रत्यगर्थः स्वात्मा । स्वस्मा इदंत्वेन
भासमानश्च परागर्थः पर इति स्वपरविभागो हि अहमिदंबुद्धिशब्दाभ्यामेव
निरूप्यः । अर्थवैलक्षण्याभावे तयोरयं न घटत इति । अहमर्थस्यैव
भवत्वाकारान्तरेण भानमिदंत्वेनेत्यत्राह 'नही'ति । प्रत्यक्त्वेनाहमिति
भासमानस्यैव स्वात्मनोऽहमिदंत्वेनेदमिति भानं स्यादण्ड्ययमितीत्यर्थः ।

अन्यच्च, नियमितबहिरिन्द्रियवृत्तेरवहितमनसोऽहमिति स्वात्मानमवयतः करचरणोदराद्यवयवा न भासन्ते । स्थवीयसि चावयविनि शरीरेऽहमिति मतिगोचरेऽभ्युपगम्यमानेऽवश्यमवयवप्रतिभासेनाप्यन्वयिना भाव्यम् । न ह्यस्ति संभवः-अवयवी स्थवीयान् प्रचक्षति; अवयवास्तु न केचन प्रथन्त इति । यत्तु त्र्यणुके व्यभिचार इति; तन्न । वातायनविवरदृश्यनिर्भागव्रसरेणुव्यतिरेकेण परमाणुस्वीकारे कारणाभावात् । प्रत्यक्षयोग्यावयवस्य तथा प्रतिभासनिय-

न्वयमहमस्मीत्यादिप्रत्ययो भवत्येव स्वात्मनि । सत्यम् । तत्रापीदंशब्देन पराग्रूपधर्मोल्लेखः । आत्मस्वरूपस्योल्लेखोऽहमिति । तथा च प्रत्यग्वृत्तिरेहंकारः, पराग्वृत्तिरिदङ्कार इति व्यवस्थायां नानुपपत्तिरिति हार्दम् ।

ननु ममेदं वपुरिति ममायमात्मेतिवत्स्यादित्यस्त्वेराह 'अन्यच्चे'ति । हेत्वेन्तरं च देहस्यानात्मत्वेऽस्तीति यावत् । तदेवाह 'नियमिते'ति । निवारितबहिरिन्द्रियप्रवृत्तेर्मानसमहमिति स्वात्मानुसन्धानं न देहगोचरम्, करचरणाद्यविषयकत्वात् । अवयविनः स्थूलस्य ग्रहणे कतिपयतदवयवमानस्यावर्जनीयत्वादिति भावः । अवहितमनसः-आत्मग्रहणेदं परमनसः । अवयतः-जानतः । स्थवीयान्-अतिशयेन स्थूलः । प्रत्यक्षप्राज्ञावयवसमवेत इति विवक्षितम् । अवयविग्रहणस्य तदवयवगोचरत्वमिति नियमस्य त्र्यणुकग्रहणेऽनैकान्यं वारयति 'वातायने'ति । जालरन्ध्रप्रविष्टरविकरप्राज्ञानिरवयवत्र्यणुकातिरेकेण तदवयवावयवपरमाणुकल्पनायां प्रमाणाभावादित्यर्थः । व्रसरेणोर्निरवयवत्वान्न तद्ग्रहणे निरुक्तनियमस्य व्यभिचार इति भावः । परमाणुकल्पनामुपगम्याप्याह 'प्रत्यक्षे'ति । प्रत्यक्षयोग्या अवयवा यस्य, तस्यावयविनः अवयवमान-

मादा न व्यभिचारः । न चावयविनि वहिरिन्द्रियग्राह्य एवायं नियम इत्युत्प्रेक्ष्यम् । प्रमाणाभावात् । अन्तःकरणस्य च केवलस्यावयविनि वृत्त्यसम्भवाच्च । वायोस्तु रूपाद्यभावात् केवलस्पर्शधारतयोपलम्भः । तत्रापि तादृशानेकावयवप्रतिभासोऽस्त्येव स्पृश्यमान इव घटादाविति न तेन व्यभिचारः ।

व्याप्यभानवत्त्वनियमान्न त्र्यणुकप्रत्यक्षे व्यभिचारः । तदवयवस्यातीन्द्रियत्वादिति भावः । 'न चावयविनी'ति । बाह्येन्द्रियजप्रत्यक्ष एवावयविभाननियतत्वमवयवभानस्येति कल्पनं स्वोत्प्रेक्षणमात्रम् । अवयविप्रत्यक्षत्वव्यापकत्वस्यावयवभाने स्वीकारे बाधकोपलम्भो हि बाह्यतत्प्रत्यक्षमात्रविषयकतया नियमसङ्कोचे मानम् । तदभावादिति भावः । ननु मनसा केवलमवयवि गृह्यते विनाऽवयवमित्यत एव नियमः सङ्कोचनीय इति चेत्तत्राह 'अन्तःकरणस्ये'ति । अद्वारीकृतवहिरिन्द्रियस्य मनसः केवलेऽवयवविशिष्टे वा शरीरादौ बाह्यार्थे ग्रहणप्रवृत्तेरसंभाव्येत्यर्थः । बाह्यार्थे स्वान्तस्यास्वातन्त्र्यमिति हि तार्किकाः । अतो न मनसा शरीरस्य ग्रहणं घटेत केवलेन । चैतन्यवत्त्वेन तस्याबाह्यत्वान्मनसा ग्रहणं भवेद्विनाऽवयवेनेति तु न कल्पनीयम् । तच्चैतन्य एव विगानादिति भावः । निरुक्तनियमस्य वायुस्पर्शनेऽनैकान्त्यं परिहरति 'वायोस्तु' इति । रूपादिमदवयविप्रत्यक्षस्य तदवयवगोचरत्वमिति नियमे नैव दोषः नीरूपत्वाद्वायोः स्पर्शवत्त्वमात्रेण तस्य स्पर्शानोपगमेऽपीति भावः । वस्तुतः वायुस्पर्शनस्यापि तदवयवगोचरत्वमित्याह 'तत्रापि'ति । अवयविसन्निकर्षे तदवयवसन्निकर्पस्यावर्जनीयत्वाद्योग्यसन्निकृष्टावयवभानस्यावयविभाननियतत्वेनावयविप्रत्यक्षस्य तदवयवगोचरत्वमिति नियमेऽपि न वायुस्पर्शने व्यभिचारः । तत्र तदवयवस्यापि भानात्, घटस्पर्शेन इव घटावयवस्येति भावः ।

यत्तु स्थूलोऽहं कृशोऽहमिति शरीरेऽहंप्रत्ययो दृश्यत इति; तदपि पर्यालोचनीयम् । तत्राप्यन्तःशरीरमहमाकारमेव किमपि वस्तु अहङ्कारो गोचरयति, न पुनश्चाक्षुष इव देहप्रत्ययः स्थौल्यवाल्या-
दियोगिदेहमात्रम् । अत एव ममेदं गृहमितिवत् ममेदं शरीरमिति भेदप्रतिभासो व्यवहारश्च । न ह्यसौ साक्षात्प्रतीतभेदनिमित्तः प्रतापमानः शिलापुत्रकशरीरव्यपदेशवदौपचारिको युक्त आश्रयितुं ममात्मेतिवत् । तत्राऽऽत्मशब्दस्यात्मनि वृत्तेरैकार्थ्यादविवादाच्च

देहात्मत्वसाधिकां प्रत्यक्षप्रतीतिं 'यत्तु' इत्यादिनाऽनूद्य समाधत्ते 'तदपी'त्यादिना । शरीरान्तर्वर्तमानमहमाकारम्-अहन्तालक्षणं प्रत्य-
गात्मानमेवाहंप्रत्ययो विषयीकरोति । स्थूलोऽहं जानामीत्यहंप्रत्ययो देहद्वारा स्थौल्यान्वितान्तरात्मगोचर एवेति भावः । मानसे प्रत्यये देहमानं नृपनयमर्यादया । स्थूलोऽहं जानामीति व्यवहारेऽपि शरीरवाची स्थूल-
शब्दस्तत्संबन्धिन्यन्तरात्मन्यौपचारिकः । सिद्धान्ते तु मुख्य एव । शरी-
रस्य चेतनं प्रत्यपृथक्सिद्धप्रकारत्वात्, अपृथक्सिद्धप्रकारवाचिनां च निष्कर्षकभिन्नानां शब्दानां धर्मिणि मुख्यवृत्तेरुपगमात् । अभ्रान्तीय-
प्रत्ययव्यवहारयोरित्थं गतिर्निरूपिता । समानाधिकरणप्रत्ययस्य देहवदा-
त्मगोचरत्वे व्यधिकरणप्रत्ययव्यपदेशानुग्रहोऽप्यस्तीत्याह 'अत एवे'ति ।
ममेदं शरीरमिति भेदव्यपदेशस्य शिलापुत्रकस्य शरीरमितिवदौपचारि-
कत्वमस्त्वित्याशङ्कं व्युदस्यति 'न ह्यसा'विति । प्रतापमानः-प्रतन्यमानः
विस्मयमानः । प्रचुरं प्रयुज्यमानो लोकेनेति यावत् । प्रचुरव्यपदेश-
स्थौपचारिकत्वकल्पना न साधीयसीति भावः । 'ममायमात्मे'त्यस्य
तु मतद्वयेऽपि औपचारिकत्वमगत्या वाच्यमेवेत्याह 'तत्रे'ति । ऐका-
र्थात्-अहमात्मशब्दयोरभिन्नार्थकत्वात् । अविवादाच्च-अहमर्थात्म-

युक्तं तथाऽऽश्रयणम् । न चैवमत्र । अतो देहव्यतिरेकिणः चेत-
नस्य प्रत्यक्षसिद्धत्वात्तत्संबन्धिनि लाक्षणिको देहेऽहंशब्दप्रयोगः ।

बाह्यविषयेषु परस्परविरुद्धरूपपरिमाणसङ्ख्यामन्निवेशग्रहणेन
व्यतिरेकस्य स्फुटत्वात् आत्मनि तादृशरूपान्तराग्रहणेन देहाभेद-
प्रतिभासभ्रमोऽविवेकिनाम् । इतश्च-इच्छानुविधायिस्वव्यापारोऽ-
नोरैक्ये विवादाभावाच्च । 'न चैवमत्रे'ति । शरीराहंशब्दयोरैकार्थ्या-
सिद्धेस्तदर्थैक्ये विवादाच्च 'भमेदं शरीर'मिति नोपचरितार्थं कल्प्यम् ।
किन्तु 'भमेदं गृह'मितिवन्मुख्यार्थमेव स्वीकार्यमिति भावः । देहे
चाहंशब्द औपचारिक इत्याह 'अत' इति । अहं गच्छामीत्यादावहं-
शब्द आत्मवति देहे लक्षणिक इति यावत् । देहात्मभ्रमवतां तु शक्ति-
भ्रममूलस्तथा प्रयोग इति बोध्यम् ।

एवं तर्कवत्यादहं जानामीति मानसप्रत्यक्षस्य सावयवदेहव्यति-
रिक्तात्मपरत्वं व्यवस्थापितम् । एवं देहव्यतिरिक्तस्यात्मनो भाने सति कथं
देहाभेदभ्रम उदेतीत्यत्राह 'बाह्ये'ति । सन्निवेशः-आकृतिः-अवयव-
संस्थानम् । स्फुटत्वादित्यस्यानन्तरमभेदभ्रमस्यानुदयेऽपीति शेषः । देहा-
भेदप्रतिभासश्चासौ भ्रमश्चेति कर्मधारयः । भेदकाकाराग्रहादभेदभ्रमो
देहात्मनोरविवेकिनां भेदकाकारग्रहहितानामित्यर्थः । अयमाशयः-
यद्यपि देहतो विभिन्नपरिमाण आत्मा । अथापि तत्परिमाणं न प्रत्य-
क्षम् । ज्ञानसुखादि प्रत्यक्षमपि न यावदेहे तदसंभवग्रहः, तावन्तत्र
भेदकम् । रूपाद्यप्येवमात्मनि तदसंभवग्रहमन्तरा न भेदकम् । सङ्ख्या-
दिस्तु साधारणत्वान्न भेदक इति । बाधकस्य भेदकाकारग्रहस्याभावमुप-
पाद्य ऐक्यभ्रमे साधकं मादृश्यज्ञानं चोपपादयति 'इतश्चे'ति । आत्मे-
च्छानुविधायिस्वव्यापारकत्वं देहस्यात्मना तौल्यमित्यर्थः । 'अभ्यूहति'

यमात्मा । इच्छयैव हि सङ्कल्पयति स्मृत्यभ्युहति च । शरीरमपि तदिच्छानुविधायिशयनात्मनोत्थानादिचेष्टमिति भवत्यभेदभ्रमः; शुक्तिरजतादाविव । प्रणिहितमनसस्तु ज्ञातृतया सिद्ध्यन्तमहमाकारमर्थमनवयवमिदमिति परिस्फुरतः स्थूलादवयविनः शरीरात् पृथगपरोक्षयन्त्येव ।

भवन्ति च—जानामीति प्रत्ययः शरीरविषयो न भवति; अर्थान्तरविषयो वाऽयम्; अप्रकाशमानतदवयवप्रतिभासत्वात्; य एवं-
इति 'उपसर्गादस्यत्यूहोर्वेति वाच्य'मिति वार्तिकेण वैकल्पिकं परस्मै-
यदम् । अभ्यूहनम्—वितर्केणमुत्प्रेक्षणं वा । समानधर्मदर्शनात्प्रसक्त-
स्यैक्यभ्रमस्य भेदकाकारदर्शनतो निवृत्तिं दर्शयति 'प्रणिहिते'ति । प्रणि-
धानम्—अवधानम् । ज्ञातृतया सिद्ध्यन्तं—ज्ञातृत्वैकाकारेण प्रकाश-
मानम् । अनवयवम्—निरवयवम् । आत्मा हि मनोमोचरः, स चेत्
सावयवः, तथा गृह्यते । न च तथा गृह्यते । किन्तु ज्ञातृत्वैकाकारः ।
अतो निरवयवः । एकरूपतयाऽनवयवतया ग्रह एव च भेदकाकारग्रहः ।
अवहितमनसो निरुक्तपरामर्शवतश्च मनसा देहवैलक्षण्येनात्मनः
प्रत्यक्षं भवत्येवेति भावः । प्रणिहितेतिवाक्यं योगिप्रत्यक्षविषयतयापि
योजयितुं शक्यते । एवमहं जानामीति प्रत्यक्षस्य देहानिरिक्तात्मविषयत्वं
तर्कबलेन व्यवस्थापितम् ।

इदमेव प्रयोगास्तु प्रदर्शयति 'भवन्ति चे'ति । प्रयोगा
इति शेषः । प्रथमप्रयोगे शरीरविषयकत्वाभावः, अनन्तरप्रयोगे
शरीरातिरिक्तविषयकत्वं चाहं जानामीत्यपरोक्षस्य प्रदिदर्शयिषितम् ।
उभयत्रापि हेतुरेक एव शरीरावयवाविषयकप्रतिभासत्वरूपः ।
अन्वय्युदाहरणमुभयत्र 'य एवं'मिति । अयमिति प्रतिभासः—घटोऽय-

प्रकारः स तथा, यथाऽयमिति प्रतिभामः । यच्छरीरविषयं, न तत्
तथा; यथोभयसंमतं शरीरज्ञानम् । तथा—शरीरमहंप्रत्ययगोचरो
न भवति, इदमिति गृह्यमाणत्वात्, बाह्येन्द्रियग्राह्यत्वाद्वा, घटादि-
वदिति ।

किं च—अपरार्थं स्वमात्मानमात्मार्थेऽन्यच्च जानतः ।

सङ्घातत्वात् परार्थेऽस्मिन् देहे कथमिवात्मधीः ॥ ५ ॥

सर्वस्य बाह्याभ्यन्तरभोग्यवर्गस्य शब्दमुखादेर्गत्मार्यतां, भोक्तु-
श्चात्मनोऽनन्यार्थतां, सर्वस्य शेषितां प्रत्यक्षतः प्रतिपद्यामहे । न

मित्यादिप्रतिभासः । आद्ये व्यतिरेक्युदाहरणं 'यच्छरीरे'त्यादिना
प्रदर्श्यते । प्रत्यक्षपक्षकमुक्त्वा शरीरपक्षकमन्वयिनमाह 'तथा—शरीर'-
मिति । इदमिति गृह्यमाणत्वं—बाह्यत्वेन गृह्यमाणत्वम् । बाह्यत्वमिति
फलितो हेतुः ।

शरीरपक्षकानात्मत्वसाधकप्रयोगे तृतीयं सङ्घातत्वरूपं हेतुमुपक्षि-
पति 'किं चे'ति । 'अपरार्थ'मिति । अपरार्थ—स्वप्रधानम्, स्वमात्मा-
नम्—अहमर्थभूतमात्मानम्, आत्मार्थे—भोक्तृभूताहमर्थात्मार्थे, अन्यच्च—
परार्थज्ञानं च, जानतः—विदतः, सङ्घातत्वात्—अवयवसन्निवेशव-
त्त्वात्, परार्थे—स्वभिन्नभोक्तृभोगार्थे, देहेऽस्मिन्, आत्मबुद्धिः कथं
जायेतेति श्लोकार्थः ॥ अत्रायं प्रयोगः—देहो नात्मा परार्थत्वाद्वा-
दिवन् । न च स्वरूपासिद्धिः । सङ्घातत्वाद्देहस्य पारार्थ्यसिद्धिरिति
भावः ॥ ५ ॥

आत्मत्वापरार्थत्वयोः परार्थत्वानात्मत्वयोश्च व्याप्यव्यापकभावं
श्लोके पूर्वार्धोक्तं विवृणोति 'सर्वस्ये'ति । आत्मार्थताम्—भोक्त्रात्म-
भोगफलसाधनताम् । अनन्यार्थतया फलितं 'सर्वस्य शेषिता'मिति ।

च शरीरमनन्यार्थम् ; सङ्घातत्वात् । सङ्घाता हि सर्वे परार्था दृष्टाः
अयनासनरथादयः । न च सङ्घाताः संहतशरीराद्यर्था दृश्यन्त
इत्यात्मनोऽपि संहतत्वमापद्यत इति वाच्यम् । तथा सति तस्यापि
परार्थत्वप्रसङ्गात् । अपरार्थश्चायमात्मा प्रत्यक्षतः प्रकाशत इत्युक्तम् ।
योग्यानुपलम्भबाधितं चात्मनि सङ्घातत्वम् । सङ्घातान्तरार्थत्वे च

सर्वस्य भोग्यस्य भोक्तृत्वेन स्वामितां प्रधानतामित्यर्थः । शरीरस्यात्मत्व-
व्यापिकामनन्यार्थतां वास्यति 'नच शरीर'मिति । सङ्घातत्वस्य
पारार्थ्येनाविनाभावग्रहस्थलमुदाहरति 'सङ्घाता ही'ति । परार्थाः-
भोक्तृपरभोगार्थाः । सङ्घातपरस्य संहतत्वदृष्टेः शरीरपरत्वेनानुमितस्या-
ऽऽत्मनोऽपि सङ्घातत्वं स्यादित्याशङ्कामनूद्य प्रतिक्षिपति 'न च
सङ्घाता' इति । 'तथा सती'ति । आत्मा सङ्घातरूपः संहतपरत्वादित्यनुमाने
प्रतिषेधोऽत्र विवक्षितः आत्मा यदि सङ्घातः स्यात्तर्हि
परार्थः स्यादिति । आत्मा न सङ्घातः अपरार्थत्वादिति प्रत्यनुमानं
वा । सङ्घातदेहपरत्वेनानुमितस्याऽऽत्मनः सङ्घातरूपत्वे प्रत्यक्षबाध-
मप्याह 'योग्यानुपलम्भे'ति । यद्वा अनुमानबलात्प्रसक्तमपि सङ्घा-
तत्वमात्मनः प्रमाणान्तरविषयीकारतो निवर्त्यतीत्याह 'योग्यानु-
पलम्भे'ति । शरीरं संहतपरार्थम्, सङ्घातत्वात् खट्वादिवदित्यत्र शरीर-
भिन्नत्वमुपाधिश्च । न च पक्षभिन्नत्वस्योपाधित्वेऽनुमानविलोपप्रसङ्ग
इति वाच्यम् । यत्र पक्षे साध्याभावः प्रमाणान्तरेण निश्चितः तत्र
बह्वेनुष्णत्वानुमान इव पक्षभिन्नत्वस्योपाधित्वसंभवात् । प्रकृतेऽपि
शरीरात्मवादिनां तदतिरिक्तात्मवादिनां वा संहतपरार्थत्वाभाव
एवोपेयते शरीरस्येति तद्विन्नत्वस्योपाधित्वे न दोष इत्यभिमतम् ।
सङ्घातत्वस्य संहतपरार्थत्वेन न व्याप्तिः । अनवस्थापादकत्वादित्याह
'सङ्घातान्तरे'ति । तस्यापि-साध्यघटकस्यापि सङ्घातस्य, तथा-

तस्यापि तथा, ततोऽन्यस्यापि तथेति न व्यवतिष्ठेत । न च व्यवस्थायां सत्यामव्यवस्था युक्ता । न च सङ्घातस्य परार्थत्वे परस्य संहतत्वमपि प्रयोजकम् ; भोक्तृतयैवात्मनः स्वार्थसङ्घातं प्रति परत्वोपपत्तेः । व्याप्त्यनुपयोगिनोऽपि दृष्टान्तदृष्टधर्ममात्रस्यानुरोधेनानुमानमिच्छतः सर्वानुमानोच्छेदप्रसङ्गः ।

सङ्घातान्तरार्थत्वम् । ततोऽन्यस्यापि—साध्यघटकसङ्घातानुमितस्य सङ्घातान्तरस्यापि, तथा—सङ्घातान्तरार्थत्वम् । ‘न च व्यवस्थाया’मिति । सङ्घातत्वस्य परार्थत्वेन व्याप्तौ इष्ट्यमाणायां व्यवस्थायां संभवत्यां संहतपरार्थत्वेन तस्य व्याप्रेराश्रयणमनवस्थाप्रयोजकत्वान्न युक्तमिति भावः । ननु भूयःसहचारदर्शनाधीनो हि व्याप्तिग्रहः । स च संहतपरार्थत्वेनैव सङ्घातत्वस्य भवेत्, खट्वादौ तथा दर्शनादित्यत आह ‘न च सङ्घातस्ये’ति । परस्य संहतत्वमन्तरैव सङ्घातप्रयोज्यनियतभोगरूपातिशयभाक्त्वेन तं प्रति शेषित्वलक्षणं परत्वं—प्राधान्यं संभवतीति परार्थत्वनियमस्य सङ्घात उपपत्तेः सपक्षदृष्टमपि परस्य संहतत्वं नाविनाभावग्रहोपयोगि । संहतपरार्थत्वे साध्ये सङ्घातत्वहेतोरप्रयोजकत्वमिति च भावः । सपक्षे दर्शनमात्रेण व्याप्त्यनुपयोगि-सर्वधर्मोपरागेण साध्यस्य पक्षेऽनुमानेऽनुमानाप्रामाण्यप्रसङ्गश्चेत्याह ‘व्याप्त्यनुपयोगिनोऽपी’ति । पक्षे पर्वते सपक्षदृष्टमहानसीयत्वकारीषत्वाद्युपरक्तवह्नेरनुमानेऽप्रामाण्यप्रसङ्ग इति भावः । धर्ममात्रस्य—कृत्तनस्य धर्मस्य । अनुरोधेन—व्यापकतावच्छेदककोटिघटनेन । अनुमानम्—पक्षे तावदाकारोपरक्तसाध्यानुमानम् । सर्वानुमानोच्छेदप्रसङ्गः—अनुमानमात्रप्रामाण्यविलोपप्रसङ्गः । शिष्टं स्पष्टम् । एवमहं जानामीत्यादेरहंप्रत्ययस्य प्रत्यक्षरूपस्य देहातिरिक्तविषयत्वं व्यवस्थापितं

अस्फुटत्वेऽपि भेदस्य शरीरे तदसंभवात् ।

तद्गुणान्तरवैधर्म्यादपि ज्ञानं न तद्गुणः ॥ ६ ॥

सर्व एव कार्यद्रव्यगतविशेषगुणः कारणगुणपूर्वक इति कथ-
मतत्पूर्वकः शरीरे चैतन्यगुणः संभवेत् ? ।

तर्केण । तथा चाहंप्रत्यय एव देहभेदप्रत्ययरूप इतीदङ्कारगोचरे देहे
आत्मभेदोऽपि प्रत्यक्षसिद्ध इत्यवर्णि ।

अथ देह आत्मभेदस्याप्रत्यक्षत्वेऽपि तस्यानात्मत्वमचेतनत्वलक्षण-
मनुमानात् सेत्स्यतीत्याह 'अस्फुटत्वेऽपी'ति । यद्वा-ननु सङ्घातरूपो-
ऽपि देह एवात्मोपेयते लाघवात् । देहभिन्नसङ्घातत्वमेव भवतु
परार्थत्वव्याप्यमित्यत्राह 'अस्फुटत्वेऽपी'ति । प्रथमावतरणिकायां
भेदस्याऽऽत्मभेदस्य शरीरेऽस्फुटत्वे-अप्रत्यक्षत्वेऽपीत्यर्थः । द्वितीयस्यां
च परार्थत्वेन शरीर आत्मभेदस्याप्रसिद्धत्वेऽपीत्यर्थः । तदसंभवात्-
तस्मिन्-शरीरे असंभवः-उदयायोगः तदसंभवः तस्मात् । यद्वा
शरीर इति मध्यमणिन्यायेनोभयान्वयि । तदसंभवात्-ज्ञानस्यासंभवा-
दित्यर्थः । अत्र च तच्छब्दयोरर्थवैरूप्यं मह्यम् । 'तद्गुणान्तरे'त्यत्र
'तद्गुण' इत्यत्र च तच्छब्देन शरीरस्य परामर्शनीयत्वान् । शरीरे
ज्ञानगुणस्योत्पत्तेरयोगाच्छरीरविशेषगुणान्तरवैधर्म्याच्च न ज्ञानं शरीर-
विशेषगुण इति कारिकार्यः ॥ ६ ॥

शरीरे ज्ञानस्यासंभवं तावदुपपादयति 'सर्व एवे'ति । कारण-
गुणपूर्वकः-स्वसजातीयस्वाश्रयसमवायिसमवेत्तगुणासमवायिहेतुकः ।
'संभवे'दिति । शरीरावयवेषु ज्ञानस्याभावान्, भावे वा एकस्मिन्नेव
देहेऽनेकचेतनप्रसङ्गान् न कारणगुणपूर्वकं शरीरे चैतन्यं भवेत् ।

यत्तु बार्हस्पत्य वचनम्—‘पृथिव्यापस्तेजे वायुरिति तत्त्वानि,
तेभ्यश्चैतन्यम्, किष्वादिभ्यो मदशक्तिवत्’ इति; तदनुपपन्नम् ।
शक्तेरविशेषगुणत्वेन तथोपपत्तेः । सर्वद्रव्येषु तत्तत्कार्यसमविगम्यः
तत्प्रतियोगी शक्त्याख्यो गुणः साधारणः । नैवं चैतन्यम्,
देहैकगुणत्वाभ्युपगमात् । कार्यत्वे सत्येकविधप्रत्यक्षसिद्धतया च

विशेषगुणत्वादकारणगुणपूर्वकत्वमपि देहे ज्ञानस्यासंभवीति भावः ।
‘शक्ते’रिति । सामान्यगुणत्वेन शक्तेरकारणगुणपूर्वकत्वमुपपद्यते ।
सर्वद्रव्यवृत्तित्वाच्च सामान्यगुणत्वम् । दृश्यतत्तत्कार्येणानुमेयः तत्प्रति-
योगी - तत्तत्कार्येण निरूप्यस्वरूपः प्रयोजकत्वेन शक्त्याख्यो गुणः
सर्वस्मिन्नापि द्रव्ये तत्तत्कार्यप्रतिनिधितोऽस्तीति च ‘शक्तयः सर्वभावा-
नामचिन्त्यज्ञानगोचराः’ इति पुराणरत्नवचनतोऽवगम्यत इति भावः ।
‘नैवं’मिति । नैवं—न सामान्यगुणो ज्ञानम् । किन्तु शरीर एवोप-
गमाद्विशेषगुणः । द्रव्यत्वन्यूनवृत्तिगुणत्वं च तत्त्वम् । सिद्धान्तप्रक्रिय-
येदम् । सिद्धान्ते परत्वादि च न गुणान्तरम् । क्षणसंबन्धाधिव्यादिनैव
परत्वादिव्यवहारनिर्वाहादिति भावः । वैशेषिकप्रक्रिययाऽप्याह ‘कार्यत्वे
सती’ति । ज्ञानं विशेषगुणः कार्यत्वे सति एकविधप्रत्यक्षविषयत्वाद्रूपादि-
वत् । सद्ब्रह्मादेर्द्वीन्द्रियप्राप्तत्वात्तत्र व्यभिचारवारणाय एकविधेति प्रत्यक्ष-
विशेषणम् । प्रभामित्तिसंयोगे व्यभिचारवारणाय एकविधप्रत्यक्षविषय-
जातिमत्त्वं वक्तव्यम् । संयोगत्वजातेर्द्वीन्द्रियप्राप्तत्वाच्च दोषः । आत्मनो
मानसप्रत्यक्षविषयत्वात्तत्र व्यभिचारवारणाय कार्यत्वे सतीति । एवमपि
प्रभात्वजातिस्वीकारे प्रभायां, वायोः स्पर्शनोपगमे वा वायौ व्यभिचार-
वारणाय एकविधप्रत्यक्षप्राप्तजातीयगुणत्वादिति वक्तव्यम् । गुणत्व-
प्रवेशे च कार्यत्वे सतीति चिन्त्यप्रयोजनमिति बोध्यम् । विशेषगुण-

विशेषगुणत्वात् । द्रव्यान्तरसंयोगसमाप्तादितमदशक्तिभिरकार्य-
भूतैः परमाणुभिर्निजगुणपुरस्कारेण स्वकार्यद्रव्येषु मदशक्त्युत्पा-
दोऽपि नानुपपन्नः । ताम्बूलरागस्तु पूर्वद्रव्यावयवविभागानन्तरं
द्रव्यान्तरसंयोगजनितरक्तिमगुणैः कारणैः क्रियते । दृश्यते हि
तत्रावयवेष्वपि प्रत्येकं रक्तिमगुणः । नच शरीरावयवेषु प्रत्येकं
चैतन्यगुणः प्रज्ञायते प्रतिज्ञायते वा । तदुपगमे च एकशरीर
एवानेकचेतनापातादङ्गाङ्गित्वाभावः, प्रतिसन्धानव्यवहारलोपश्च;
देवदत्तदृष्ट इव यज्ञदत्तादेः ।

लक्षणे च ज्ञानादिभिन्नत्वं न दातुं शक्यं ज्ञानादेर्विशेषगुणत्वे ग्रामा-
णिके सतीति च भावः । सङ्घातविशेषावयवविवादे तु अवयवेषु चैत-
न्याभावादेव देहस्य चैतन्यं न संभवतीति चानुसन्धेयमत्र । ननु
रसविशेषो गन्धविशेषो वा मादको मदशब्दवाच्यः । स च विशेषगुणो
न कारणगुणपूर्वक इति कार्यद्रव्यविशेषगुणस्य कारणगुणपूर्वकत्वनि-
यमो दुर्वच इत्यत्राऽऽह 'द्रव्यादीना'मिति । किण्वादीनां सम्मर्दनादिना
अणुकर्षयन्तनाशे स्वतन्त्रैः परमाणुभिर्द्रव्यान्तरावयवसंश्लेषजनितमदै-
रारब्धे सुराद्रव्ये कारणगुणपूर्वक एव गुण इति भावः । अथ ताम्बूल-
रसरागेऽनैकान्त्यमुक्तनियमस्य परिहरति 'ताम्बूले'ति । स्पष्टोऽर्थः ।
'न च शरीरे'ति । प्रज्ञायते-उपलभ्यते । प्रतिज्ञायते-साध्यते । देहा-
वयवेषु चैतन्ये साधकाभावमुक्त्वा बाधकमप्याह 'तदुपगम' इति ।
अङ्गाङ्गित्वाभावः-नित्याम्यनियामकभावलक्षणगुणप्रधानभावाभावः ।
एकचेतननित्याम्यत्वे हि शरीरावयवानां व्यवहाराविसंवादो घटते ।
तेषामेव चेतनत्वे तु परस्परानियम्यतया परस्परवार्तानभिन्नतया च
व्यवहाराविसंवादः प्रसज्यत इति भावः । 'प्रतिसन्धाने'ति । यमद्राक्षं

यत्तु—अकारणगुणपूर्वकं चित्ररूपं पटे इति; तन्न । नानारूपता हि चित्रता । सा च नानारूपैः तन्तुभिः क्रियत इति किमनुपपन्नमिति । प्रत्येकमविद्यमानमपि तच्चित्ररूपं तन्तुषु संहतेषु दृश्यत एव चित्रा इमे तन्तव इति । संभूय च तेषां पटारम्भकत्वम् । एवं तत्कारणेष्वपि तदिति न क्वचिद्व्यभिचारः । न चैकरूपनियमाभावेनावयविनोऽचाक्षुषत्वम् ; महत्त्वैकार्थसमवायिना रूपवत्त्वेनैव चाक्षुषत्वसिद्धेः । अस्तु वा चित्रं नामैको रूपविशेषः । स तु रूपैरेव कारणगतैर्नानाविधैरारभ्यत इति दृष्टम् । न चैवमवयववर्तिभिरेव चैतन्यै-

तं स्पृशामीत्यादिप्रतिसन्धानस्य तन्मूलव्यवहारस्य च विलोपः प्रसज्यते । अवयवचैतन्ये द्रष्टुः स्पृष्टुश्चान्वान्वत्वादिति भावः । अन्विष्टापत्तिरिष्टहानिश्चात्रोक्ते पदद्वयेन । नानारूपता—विभिन्नजातीयरूपसमवायिता । विजातीयरूपेषु तन्तुषु संहतेषु चित्रप्रतीतिमाह ‘प्रत्येक’मिति । ‘एव’मिति । तत्कारणेष्वपि—चित्रपटकारणेषु तन्तुष्वपि । तत्—चित्रं रूपम् । ‘एकरूपनियमाभावेने’ति । अव्याप्यवृत्तिनानारूपवति चित्रपटे व्याप्यवृत्त्येकरूपाभावेनेत्यर्थः । ‘महत्त्वैकार्थे’ति । लौकिकविषयतया द्रव्यचाक्षुषे सामानाधिकरण्येन महत्त्वविशिष्टोद्भूतरूपस्य समवायेन हेतुत्वसंभवे हेतुतावच्छेदककोटौ व्याप्यवृत्तित्वविशेषणे प्रयोजनाभावः । तथा च चित्रपटस्य न चाक्षुषत्वानुपपत्तिरिति भावः । रूपस्य व्याप्यवृत्तित्वनियमेऽप्याह—‘अस्तु वे’ति । ‘न चैव’मिति । तन्तुगतविविधरूपैः पटे चित्ररूपारम्भवदवयवगतैरनुद्भूतचैतन्यैर्देहे उद्भूतचैतन्यारम्भोऽस्त्विति च न शङ्क्यम् । चितितन्मात्रस्यैव—चैतन्यसामान्यस्यैव मानाभावेन देहावयवेष्वसंभवात् । शरीरस्य चैतन्ये तदवयवेषु चैतन्यकल्पना, तत्कल्पनायामेव शरीरे चैतन्यसिद्धिरित्य-

रवयविनि शरीरे चैतन्यविशेषारम्भः । चितितन्मात्रस्यैव तेष्वसंभ-
वात् । अतो न देहगुणः चैतन्यम् । एतेन सुखादयोऽपि
शरीरगुणाः प्रत्युक्ताः ।

अपि च दृढ एव शरीरे विरोधिगुणापातमन्तरेण कुसुम-
विलेपनगन्ध इव निवर्तमानः चैतन्यसुखादिर्न तद्गुणो भवितुमर्हति ।
न खलु तद्विशेषगुणा रूपादयस्तथा निवर्तन्ते । आत्मनः परेषां च
शरीरगुणाः प्रत्यक्षयोग्याः, बह्येन्द्रियग्राह्याश्च; न च तथा
ज्ञानादिरिति नासौ तद्गुणः ।

न्योऽन्यसंश्रयाच्चेति भावः । 'एतेने'ति । ज्ञानस्येव सुखादेरपि विशेष-
गुणस्य न शरीरधर्मत्वसंभव इति भावः । एवं 'शरीरे तदसंभवा'दिति
व्याख्यातम् ।

अथ 'तद्गुणान्तरवैधर्म्य'दित्येतद्विवृणोति । 'अपि चे'ति । विरोधि-
गुणापातमन्तरा-पूर्वगुणनिवर्तकगुणप्रसङ्गं विना । कुसुमविलेपनगन्धः-
स्रक्चन्दनगन्धः । 'न खलु त'दिति । अयं भावः-अग्निसंयोगेन रूप-
ष्वरावृत्तावपि तदप्रसङ्गे रूपस्य यावद्द्रव्यभावित्वं दृष्टम् । न च ज्ञानादि
स्थिरमेवम् । न चोत्तरोत्तरविशेषगुण एव पूर्वपूर्वज्ञानादिविरोधीति
वाच्यम् । एवमपि अन्यस्य चिरमवस्थानप्रसङ्गादिति । अयावद्द्रव्यभा-
वित्वं ज्ञानादेः शरीरविशेषगुणान्तरतो वैधर्म्यमित्युक्तं भवति । अथ
वैधर्म्यान्तरं द्विधाऽऽह 'आत्मन' इति । स्वात्ममात्रग्राह्यत्वं मनोमात्र-
ग्राह्यत्वं च ज्ञानादेः शरीरविशेषगुणान्तरवैधर्म्यमिति फलितम् । रूपा-
दयो हि शरीरगुणः स्वपरग्राह्या बहिरिन्द्रियग्राह्याश्च । न च तथा
ज्ञानादीति । अत्र प्रयोगः-ज्ञानं न शरीरविशेषगुणः अयावद्द्रव्य-
भावित्वान्मनोमात्रग्राह्यत्वाद्वा यन्नैवं तन्नैवं यथा रूपादीति । एवं

किञ्च—उत्पत्तिमच्चात् पारार्थ्यात् सन्निवेशविशेषतः ।

रूपादिमच्चाद्भूतत्वाद्देहो नात्मा घटादिवत् ॥ ७ ॥

मच्छिद्रत्वाददेहिवाद्देहत्वान्मृतदेहवत् ।

इत्यादिसाधनैर्न्याय्यैर्निषेध्या वर्ष्मणश्चितिः ॥ ८ ॥

एवं प्रत्यक्षविरोधात्, अन्वयमुखेन साध्यमुपस्थापयद्भिरुदी-
रितमाधनैरपहतविषयतया इन्द्रियाश्रयत्वादिव्यतिरेकिहेतवो न
साध्यमुपस्थापयितुमीशते ।

(इति देहात्मवादनिरासप्रकरणम्)

मन्तु तर्हीन्द्रियाण्येवात्मा । न च तानीदन्तया ग्रथन्ते; येन
देहवदहङ्कारगोचराद्बहिष्क्रियेस्त्वं । नापि तथोद्भूतरूपादिगुणानि

ज्ञानस्य शरीरधर्मत्वाभावसाधनेन शरीरस्यात्मत्वं प्रतिक्षिप्तं भवति ।
यथा—देहो नात्मा अज्ञातत्वाद्घटादिवदिति ।

अत्रैव साध्ये साधनान्तराणि चाह 'उत्पत्तिमच्चा'दित्यादिकारि-
काद्वयेन । पारार्थ्यं भोक्तन्तरार्थत्वम् । तच्च सङ्घातत्वात् । भूतत्वम्—
बहिरिन्द्रियग्राह्यविशेषगुणवत्त्वम् । एतैर्हेतुभिः शरीरे चेतनमिन्नत्वं
साध्यम् । न्याय्यैः—प्रतिज्ञाद्यवयवपञ्चकात्मकन्यायप्रतिपाद्यरूपपञ्चकोप-
सङ्घैः । वर्ष्मणः—शरीरस्य । चितिः ज्ञानम् ॥ ७ ॥ ८ ॥

समर्थितमेतावता देहस्यानात्मत्वं प्रत्यक्षानुमानाभ्याम् । एतद्वाधि-
तत्वमाह देहे आत्मत्वं साधयतां केवलव्यतिरेकिणाम् 'एव'मिति ।
अन्वयमुखेन—अन्वयव्याप्त्या । अपहतविषयतया—बाधितसाध्यकतया,
उपस्थापयितुं—व्यवस्थापयितुम् ।

अथेन्द्रियात्मवादमुपक्षिपति 'मन्तु तर्ही'ति । देहात्मत्वपक्षोक्तानि
दूषणानि नात्र पक्षे प्रसज्यन्त इत्याह 'न च तानी'त्यादिवाक्यद्वयेन ।
साधकाभावमुक्त्वा साधकमप्याह पक्षेऽत्र 'तद्वापारे'ति । ज्ञान-

स्थूलानि; येन तत्प्रतिभास इवेन्द्रियगोचरत्वेऽहंप्रत्ययस्य रूपा-
वयवादिप्रतीतिः प्रसज्येत । तद्व्यापारफलं च ज्ञानं तद्रामि युक्तं
स्नानाध्ययनादिफलवत् । अत एव सत्यतपाः 'द्रष्टुश्चक्षुषः' इति ।
(इतीन्द्रियात्मत्वपूर्वपक्षप्रकरणम्)

तन्न । विकल्पासहत्वात् । तथा हि-किं प्रत्येकमिन्द्रियाणि
चेतनानि, संभूय वा ? । यदि प्रत्येकम्, इन्द्रियान्तरदृष्टस्येन्द्रिया-
न्तरेण प्रतिसन्धानं न स्यात् । अस्ति च तत्-यमहमद्राक्षं तमहं
स्पृशामीति । अत एव न संभूयापि चेतनत्वम् । न हि पञ्चभिरि-
मिन्द्रियधर्मः, इन्द्रियव्यापारफलत्वात्, यद्व्यापारफलं यत् तत्तन्निष्ठम्,
यथा स्नानाध्ययनादिव्यापारफलं शौचाक्षरराशिग्रहणादि स्नात्रध्येतृ-
समवेतमिति प्रयोगो बोध्यः । इन्द्रियस्य व्यापारः-अर्थसन्निकर्षार्थे-
न्द्रियप्रवृत्तिः, अर्थेनेन्द्रियस्य सन्निकर्ष एव वा । हेतौ द्रव्यभिन्नभावत्वे
सतीति विशेषणं देयम् । तेन घटतद्ध्वंसानुकूलव्यापारवतो दण्डा-
देर्घटवत्त्वाद्यभावेऽपि न क्षतिः । इन्द्रियात्मत्वेऽनुमानमुक्त्वाऽऽप्त-
वाक्यमपि संवादरूपं निर्दिशति 'अत एवे'ति ।

इन्द्रियाणामात्मत्वं निरस्यति 'तन्ने'ति । विकल्पासहत्वं नाम
विकल्पधर्मिणः संभावितयावत्कोटिविकल्पने विकल्पितयावत्कोट्यन्यत-
मकोटिसंबन्धस्याप्यनर्हस्वरूपत्वम् । क्षोदक्षमत्वाभाव इति यावत् ।
प्रत्यक्षबाधाभावेऽपि यौक्तिकबाधोऽस्तीन्द्रियात्मत्व इति हार्दम् । प्रत्ये-
केन्द्रियचेतन्यपक्षे नानास्वामिक इव ग्राम एकस्मिन्नेव देहे नानाचे-
तनाधिष्ठानान्नित्यकलहादि प्रसज्यते इति दूषणं हृदि निधाय दूषणा-
न्तरमाह 'इन्द्रियान्तरे'ति । इन्द्रियसङ्घातात्मत्वपक्षेऽपीदं साधारणम् ।
तदाह 'अत एवे'ति । अत एव-निरुक्तप्रतिसन्धानानुपपत्तेरेव ।
अमेवोपपादयति 'नही'ति । इन्द्रियसङ्घातो नानुभविता, नाप्यनुस्मर्ता ।

न्द्रियैः संभूयैकं वस्त्वनुभूयतेऽनुसन्धीयते वा । एकेन्द्रियविगमे च प्रायणप्रसङ्गश्च । इन्द्रियचैतन्ये च तत्तदिन्द्रियापाये तत्तदिन्द्रियार्थस्मरणमपि न भवेत् । न च तद्व्यापारफलतया तत्समवायित्वं ज्ञानस्य । शस्त्रादिव्यापारजन्मनोऽपि पापादेः परसमवायित्वात् । अन्यथा च प्रष्टुर्मृत्युपपत्तिं शरणागतपरित्यागस्य नृशंसतां चाऽऽलोच्य सत्यतपसस्तथा वचनम् ।

(इतीन्द्रियात्मवादनिरासप्रकरणम्)

तथा हि—सङ्घातो यदि संयोगो बहुत्वसङ्घाया वा, तर्हि गुणत्वादेव न ज्ञातृत्वसंभवः । यदि संयुक्तानां बहूनामेव सङ्घातत्वेन विवक्षा, तदापि न बहूनामिन्द्रियाणां चाक्षुषाश्रयता स्पर्शनाश्रयता वा । तथा च द्रष्टुः स्पृष्टृश्चान्यान्यत्वादुक्तप्रतिसन्धानानुपपत्तिरेवेति भावः । इन्द्रियसङ्घातस्याऽऽत्मत्वे दोषान्तरमाह 'एकेन्द्रिये'ति । सङ्घातस्य तावतैव विनष्टत्वान्निरात्मकत्वेन देहस्य मरणप्रसक्तिरिति भावः । प्रत्येकसङ्घातपक्षद्वयसाधारणं दोषान्तरमाह 'इन्द्रिये'ति । द्रष्टुश्चाक्षुषो विनाशे मयेदं दृष्टमिति स्मृतेरनुपपत्तिः । विद्यमानस्याद्रष्टृत्वात् । अन्यदृष्टस्यान्येन स्मृत्ययोगादिति भावः । इन्द्रियचैतन्ये बाधकान्युक्तानि । अथ तत्साधकमनुमानं दूषयति 'न च तद्व्यापारे'ति । पापादेरित्यादिपदेन द्वैधीभावोऽपि ग्राह्यः । तयोश्छेत्तृच्छेद्यगततया शस्त्रेऽसमवेतत्वाद्यभिचार इति भावः । अत्र विपक्षे बाधकविरहादप्रयोजकत्वमपि बोध्यम् । अथ सत्यतपसो वचनं करणे कर्तृत्वोपचारेण प्रवृत्तमन्यपरं नेन्द्रियचैतन्ये प्रमाणमित्याह 'अन्यथा चे'ति । स्वाश्रमप्रविष्टवनमृगान्वेषणप्रवृत्तव्याधकृतप्रश्नोत्तररूपं सत्यतपसो वचनम् 'द्रष्टुश्चाक्षुषो नास्ति जिह्वा' इत्यादि । एतस्मिन्नर्थं श्लोकोऽयमनुगृहीतोऽस्मद्गुरुचरणैः 'या पश्यति न सा ब्रूते

अस्तु तर्हि मन एव चेतनम् । तथा सति हि पूर्वोक्ता दोषाः परिहृता भवन्ति । तद्वि सर्वेन्द्रियाध्यक्षं प्रज्ञायते प्रतिज्ञायते च । उपपद्यते चेन्द्रियान्तरेण प्रतिसन्धानम् ; दर्शनानुसन्धानाधारस्य मनस एकत्वात् । तत्तदिन्द्रियापायेऽपि स्मरणमप्युपपद्यत एव, मनसो नित्यत्वात् ।

(इति मनआत्मत्वपूर्वपक्षप्रकरणम्)

तदपि न; करणत्वाच्चक्षुरादिवत् । बाह्यान्तरसकलविषयसंवेदन-
करणतया हि मनः प्रकल्प्यते । बाह्येन्द्रियेषु यथायथं निजविषय-

या ब्रूते सा न पश्यति । दृष्टिर्वक्ति कथं व्याध वाणी वा वीक्षते कथम् ॥' इति । अनेन प्रष्टा व्याध इति गम्यते । अकथनेऽशनाया-
पीडितस्य व्याधस्य मरणप्रसङ्गं, कथने च शरणागतपरित्यागनिवन्धनं महत्पापं पर्यालोच्य एवं वक्रोक्तिः कृता महर्षिणेति बोध्यम् ।

अथ मन आत्मत्वपक्षमुपक्षिपति 'अस्तु तर्हि'ति । 'तद्वी'ति । मनो हि प्रधानं सर्वेन्द्रियप्रेरकं च गम्यते प्रमाणतो, व्यवहियते च तथेत्यर्थः । इन्द्रियात्मत्वपक्षोक्तानां स्मृतिप्रतिसन्धानानुपपत्तिनानात्मप्रसङ्गादि-
दोषाणां नात्र पक्षे प्रसङ्ग इत्याह 'उपपद्यते चे'त्यादिवाक्यद्वयेन ।

मनस आत्मत्वं दूषयति 'तदपि ने'ति । 'करणत्वा'दिति । सर्वत्र ज्ञाने करणत्वान्मनसो न तत्र कर्तृत्वमाश्रयत्वं संभवति । मनो हि न प्रत्यक्ष-
विषयः । किंतु युगपज्ज्ञानानुत्पत्तिलिङ्गेन सकलज्ञाने करणविशेषत-
याऽनुमीयते । तस्य च न ज्ञातृत्वं चक्षुरादेरिव संभवतीति भावः । एतदेवोपपादयति 'बाह्येन्द्रियेष्वि'ति । यत्साहायकविरहात्-यत्सह-
कारविरहात् । (सहायस्य कर्म-साहायकम्) यत्सन्निकर्षविरहादिति यावत् । तत्तदर्थमग्राहकेन्द्रियस्येति शेषः । एवं बाह्यार्थेषु युगपज्ज्ञा-

सन्निकर्षमागिष्वपि यतो न गुणपदेव सर्वे विषयाः प्रतीयन्ते, अतोऽवमच्छामः—अस्ति किञ्चिदपरमपि साधनम्, यत्साहायक-
विरहान्न सर्वे प्रकलशन्ते, कश्चिदेवैकः प्रतीयते इति । तथा सुखा-
दिसंवेदनान्यपि करणवन्ति, क्रियात्वात्, संवेदनत्वाद्वा, रूपादि-
ज्ञानवदिति । तदेवं ज्ञानकरणतयाऽवगतस्य मनसः कथमिव ज्ञाने
कर्तृत्वम् ? । स्वातन्त्र्यलक्षणं हि तत् । तच्च स्वच्छन्दानुरोधेन साध्य-
सिद्धयनुगुणोपकरणसंपादनसामर्थ्यम् ; स्वसमवेतमेव वा गुणान्तरं
तन्नीकृत्य प्रवृत्तिः । करणत्वं तु पराधिष्ठानाधीनव्यापारतारूपपार-

नानामनुत्पत्तिलिङ्गेन सर्वेन्द्रियसहकारित्वेनाणुभूतस्य मनसः करण-
विशेषस्यानुमानमुक्त्वा आन्तरसुखादिसाक्षात्कारेषु करणतयाऽपि
मनसोऽनुमानमह 'तथा सुखादी'ति । ननु करणतयाऽनुमितस्यैव
मनसो ज्ञानादौ कर्तृत्वमप्यस्तु लाघवादिति चेत्तत्राह 'तदेव'मिति ।
करणस्य कर्तृत्वं न संभवति । करणत्वकर्तृत्वयोर्विरोधात् स्वातन्त्र्यपार-
तन्त्र्यलक्षणयोरिति भावः । कर्तृत्वकरणत्वस्वरूपभेदं विवृणोति 'स्वातन्त्र्ये'-
त्यादिना । कर्तृत्वं नाम स्वेच्छाधीनस्वप्रवृत्तिकत्वरूपस्वातन्त्र्यनियतं
स्वेच्छयैव साध्यसिद्धयौपयिकसामग्रीसंपादनसामर्थ्यम् । करणत्व च
परेच्छाप्रयत्नाधीनस्वव्यापृतिकत्वलक्षणपारतन्त्र्यनियतं परस्य ईप्सित-
क्रियानिष्पत्तौ प्रकृष्टोपकारकत्वलक्षणम् । न चैतयोरेकत्र समावेशः
संभवतीति भावः । यद्यपि चेतनस्यैकत्र कर्तृत्वं करणत्वं च संभवेन्ना-
माऽऽकारभेदतः । अथापि मनसश्चैतन्ये दृढतरप्रमाणाभावात् लोक-
सिद्धव्याप्त्या च चक्षुरादिवत्परस्य चेतनस्य सुखाद्यनुभवकरणत्वयैव
सिद्धेर्ने मनसो ज्ञातृत्वम् । वस्तुतस्तु अत्यन्तातीन्द्रियेष्वर्थेषु आत्ममेव
प्रमाणम् । ततश्च मनो विज्ञानमयस्य जीवस्योपकरणत्वयैव सिद्धवतीति

तद्व्यनियतं साधकतमत्वमिति कथमिवैकत्र मनसि परस्परविरुद्ध-
तदुभयधर्मसंबन्धं प्रतिपद्येमहि ? । अथ तदपि मनः करणान्तरेण
स्मरणादिषु कर्तृभावमनुभवति, तथा सति संज्ञामात्रे विवादः । य एव
हि चक्षुरादिभी रूपादीन् आन्तरकरणेन च सुखादींश्चेतयते, स एवा-
ऽऽत्मा । तस्मिन्नेव चेत् मनःसंज्ञा निवेश्यते, कामं निवेश्यताम् । न नः
किञ्चिद्दीनम् । किन्तु तदा सर्वलौकिकव्यवहारो बाध्येतेत्यलमनेन ।

(इति मनश्चात्मवादखण्डनप्रकरणम्)

आह—किमिदं मनो नाम ? । ननूक्तमान्तरं ज्ञानकरणं
द्रव्यमिति । किं पुनरस्य साधनम् ? । ननूक्तं युगपज्ज्ञानानु-
त्पत्तिर्मनसो लिङ्गमिति । उक्तं नाम; तथापि कथं तच्चान्तरसिद्धिः ? ।

इदम् । ननु रूपसुखादिबाह्यान्तरपदार्थानुभवेषु मन एव कर्तृ ।
आन्तरसुखाद्यनुभवे करणं त्वान्तरमन्यत्कल्प्यत इति शङ्कते 'अथ तद-
पी'ति । परिहरति 'तथा सती'ति । एवं सति अस्मदिष्टस्य ज्ञातर्यन्तः-
करणभेदस्य न काप्यनुपपत्तिः । संज्ञा तु ऐच्छिकीति नार्थे विवाद
इत्यर्थः । ज्ञातुरात्मनो मनःसंज्ञायां व्यवहारविरोधमाह 'किन्तु'इति ।
मन इति नात्मनो व्यवहारो लौकिकानां वैदिकानां च । अतो मनःसंज्ञा-
ऽऽत्मनि व्यवहारविसंवादादपार्थेति भावः ।

अथात्र परमाचार्योऽयं विमर्शकभूमिकामास्थितः प्रसङ्गात् मनस-
स्तत्त्वविचारं प्रक्रमते 'आहे'ति । कश्चिद्विमर्शक इत्यादिः । विमर्शश्चायं
तार्किकाभिमितानां मनःसाधकयुक्तीनां क्षोदक्षमत्वाभावप्रदर्शनार्थः ।
'किमिद'मिति । किमिति स्वरूपप्रश्नः । किंपुनरिति प्रमाणप्रश्नः ।
मनसि प्रमाणमाक्षिपति 'उक्तं नामे'त्यादिना । युगपज्ज्ञानानुत्पत्ति-
लिङ्गेन द्रव्यान्तरमान्तरं करणं न सिद्धयति । अदृष्टादिसहकारविरहेणैव

कल्पयित्वाऽपि हि तत् युगपत्स्मरणानुत्पत्त्युपपत्तयेऽवश्याश्रयणीय-
मेव निमित्तान्तरम् । सन्ति हि युगपदस्य स्मर्तुर्नानार्थानुभव-
भाविताः संस्काराः । अथ च न सर्वे स्मर्यन्ते । किञ्चिदेव कदा-
चित् स्मर्यते । संस्कारोन्मेषहेतूपनिपातक्रमात्तथात्वमिति चेत्, एव-
मपि प्रणिधानमात्रोद्बोधनीयसंस्कारस्य स्मृतियौगपद्यमापद्येत ।
यावदनुभूतमकलविषयमुस्मर्यया सर्वतः प्रत्याहृतचेतसः साधारण्येन
प्रणिदधतोऽपि न सर्व एवार्थाः स्मृतिमधिरोहन्ति । यदि तु
शुभाशुभरूपतया स्मरणानामदृष्टकशास्त्रवस्था, क्रमज्ञानस्वाभाव्याद्वा
आत्मनः; तथा सति बहिरिन्द्रियेषु च यथायथं स्वविषयसंप्रयुक्तेषु
तथैव युगपच्छानानुत्पत्तिरूपपद्यत इति कृतमिन्द्रियान्तरेण ।

युगपच्छानानुत्पत्त्युपपत्तेरिति भावः । युगपत्स्मरणानामनुत्पत्तयेऽदृष्ट-
सहकारविरहोऽवश्यमेव शरणीकरणीयः स्वीकृतेऽप्यान्तरकरण इत्याह
'कल्पयित्वाऽपी'ति । नानार्थानुभवभाविताः—नानार्थानुभवजनिताः ।
'संस्कारे'ति । संस्कारस्योन्मेषहेतुरुद्बोधकः । संस्कारोद्बोधकसमवधान-
क्रमात् स्मृतीनामयौगपद्यम् । उद्बुद्धसंस्कारस्यैव स्मृतिहेतुत्वात् । उद्बो-
धस्य क्रमभावित्वाच्चेति भावः । 'एवमपी'ति । प्रणिधानं—मनसोऽवधानेन
चिन्तनम् । येषामर्थसंस्काराणां साधारणमुद्बोधकं प्रणिधानं कृतमनुभूत-
यावदर्थस्मृतीच्छयैकदैव तदाऽपि न यावदर्थस्मृतयो युगपत् जायन्ते ।
तत्सत्यपि नानार्थस्मृतिषु दृष्टकारणेऽदृष्टसहकारविरहादेव न स्मृतियौ-
गपद्यम्, किन्तु एकस्यैवैकदा भवति स्मृतिरदृष्टसहकारादित्येषितव्यमिति
भावः । शुभाशुभरूपतया—सुखदुःखजनकतया । नवेवमपि सुखहेत्व-
र्थानां शुभादृष्टबलाद्युगपत्स्मरणानि स्युरिति चेत्तत्राह 'क्रमे'ति । क्रमिक-
ज्ञानभाक्त्वलक्षणात्मस्वभावबलाददृष्टसहकारविरहाच्च स्मृतियौगपद्य-

स्यान्मतम्—कादाचित्कस्य सुखादेरात्मसमवायिनो बाह्यविषय-
दृष्टादिनिमित्तकारणस्यासमवायिकारणेन भाव्यम् । तच्चात्ममनः-
सन्निकर्ष इति मनोद्रव्यसिद्धिरिति । तदसत् । सुखदुःखादिपूर्वकाल-
जन्मनोऽभिमतानभिमतविषयसंपर्कजज्ञानस्याऽऽत्मसमवायिन
एवासमवायिकारणत्वात् । तस्य च विषयसंप्रयुक्तेन्द्रियसंप्रयोग
एवाऽऽत्मसमवेतोऽसमवायिकारणम् । तद्वेतुरपीन्द्रियव्यापारः
प्रयत्नमदृष्टं चाऽऽत्मसमवेतमपेक्षमाणादात्मेन्द्रियसन्निकर्षादसम-
वायिकारणात् । प्रयत्नस्य तु स्वपूर्वक्षणवर्ति कर्तव्यताज्ञानम् । प्रयत्न
स्येव बाह्यार्थज्ञानयोगपद्यस्यापि परिहरणसंभवात् नाणुभूतं मनो
बाह्येन्द्रियसहकारि करणान्तरमान्तरं कल्पनीयमिति समुदिताशयः ।

मन्त्रसि प्रमाणान्तरमुपक्षिपति 'स्यान्मत'मिति । अत्र प्रयोगः-
सुखसिद्धिः साऽसमवायिहेतुकं भावकार्यत्वात्कार्यरूपादिवदिति । असम-
वायिहेतुश्च सुखादावात्ममनःसंयोग एव, अन्यस्यासंभवादिति दृढ-
यम् । आत्मेत्यादि बाह्येत्यादि च पृथग्यन्तं पदद्वयं बहुव्रीहिवृत्तं सुखा-
देर्विशेषणम् । पदद्वयेन च सुखादावात्मनः समवायिकारणत्वमदृष्टा-
देर्निमित्तहेतुत्वं चोक्तम् । एतन्निरस्यति 'तदस'दित्यादिना । 'सुखे'ति ।
अनुकूलविषयस्य प्रतिकूलविषयस्य च ज्ञानस्यैवात्मनि नियतपूर्ववृत्तेः
सुखे दुःखे च कारणस्य तत्रासमवायिहेतुत्वं युक्तम् । न तु आत्ममनस्सं-
संयोगस्याप्रसिद्धस्य । तत्तद्विषयसन्निकृष्टेन्द्रियात्मसंयोग एव च तत्त-
न्ज्ञानेऽसमवायिकारणम् । कृतिसाध्यताज्ञानमेव प्रयत्ने तथा चिकीर्षा-
द्वारा । कार्यताज्ञाने च स्मृतिरूपे उद्बुद्धसंस्कारः, अनुभवरूपे च लिङ्ग-
ज्ञानादि तथा । संस्कारे चानुभवः तथा । प्रयत्न एवादृष्टस्याप्यस्म-
वायिहेतुः । इदमुपलक्षणम् । इच्छां प्रति इष्टजातीयत्वस्येष्टसाधनत्वस्य

एव त्वदृष्टस्वापीति नात्मविशेषगुणानां बुद्धिसुखदुःखेच्छादीनाम-
समवायिकारणमापेक्षतयाऽपि द्रव्यान्तरपरिकल्पनं न्याय्यम् ।

यत्तु—नित्यद्रव्यविशेषगुणस्य द्रव्यान्तरसंयोग एवासमवायि-
कारणम्, पार्थिवपरमाणुष्वग्निसंयोगादसमवायिकारणाद्रूपोत्पत्ते-
रिति; तदपि स्ववीयः । पार्थिवपरमाणुषु रूपादयो दहनसंयो-
गादिति कुतोऽवगतम् ? । कार्यद्रव्ये तथा दर्शनादिति चेत्, इह
वा तर्हि किं न दृश्यते इष्टानिष्टप्राप्त्यवगमानन्तरं सुखादिर्जायत

वा ज्ञानं तथा । द्वेषं प्रति चानिष्टत्वस्य तत्साधनत्वस्य वा ज्ञानं तथा ।
आत्मविशेषगुणानां कुत्राप्यसमवायिहेतुत्वं नास्तीति प्रवादस्तु न
श्रद्धेय इति समुदितशयः । इच्छादीनामित्यादिपदैर्न द्वेषप्रयत्नादृष्ट-
संस्काराणां ग्रहणम् । अत्र विषयेन्द्रियसंयोगहेतुभूतस्येन्द्रियव्यापारस्य
प्रयत्नवदात्मसंयोगासमवायिहेतुकत्वकथनं प्रसङ्गात् । कुत्रापि ज्ञानादौ
आत्मविशेषगुणे मनोऽपेक्षा नास्तीति हार्दम् ।

साधनान्तरं मनसि शङ्कते 'यत्तु नित्ये'ति । अत्र प्रयोगः—सुखा-
दिद्रव्यसंयोगासमवायिहेतुकः कार्यत्वे सति नित्यद्रव्यविशेषगुणत्वात्
पाकजपरमाणुरूपवदिति । द्रव्यान्तरसंयोगस्य सुखादौ असमवायि-
हेतुत्वासंभवान्मनःसंयोगस्यैव तथात्वेन परिशेषान्मनसः सिद्धिरिति
भावः । एतदुपयति 'तदपी'ति । स्ववीयः—स्थूलतरम् । अविमृश्यमाषित-
मिति यावत् । अयं भावः—अन्वयव्यतिरेकसहचारदर्शनादेव हि सर्वत्र
कारणत्वाध्यवसायः । पार्थिवाणुरूपादौ दहनसंयोगस्य हेतुत्वमपि ततो
देहावयवादौ रूपादिपरावृत्तेर्दृष्टत्वादृष्टानुसारदेव कल्प्यते । इह चानु-
कूलज्ञानादेरेव सुखादौ हेतुत्वं दृष्टम् । समवायिकारण आत्मनि प्रत्यक्ष-
मन्त्रत्वात्तस्यैवासमवायिहेतुत्वं च युक्तं तत्रेति नादृष्टद्रव्यान्तरसंयोगस्य

इति? । दृष्टकारणव्यभिचारे हि कारणान्तरानुमानावसरः । न चेहास्ति व्यभिचारः । अतः प्रसिद्धकारणभावेष्वेव यत्र कार्यसमवायः तत्र समवायिकारणम्, यत्तु तत्प्रत्यासन्नं तदसमवायि, यदन्यत् तन्निमित्तमिति व्यवस्थाश्रयणमुचितम् । न त्वनपेक्षिताप्रसिद्ध-
द्रव्यान्तरसंयोगाभ्युपगमेन तस्यासमवायिकारणत्वाश्रयणम् । कारणान्तरानुपलब्धेः, दृष्टानुसाराच्चाणुगतरूपादौ तथाऽभ्यु-
पगमः । इह तु तद्विपर्ययः प्रदर्शित एव । एवमपि व्याप्तिवलेन यदि द्रव्यान्तरसंयोगोऽनुमातव्यः, स तर्हि स्पर्शवद्द्रव्यसमवेतो भौतिक एव चोपलब्ध इति प्रसिद्धदेहादिसंयोग एवानुमानपर्यव-
सानाच्च नवमद्रव्यसिद्धिः ।

तथात्वेन कल्पनावसर इति । 'दृष्टकारणे'ति । दृष्टहेतोरभावेऽपि कार्या-
त्यन्तदर्शने हि कारणान्तरकल्पनावसरः । न च दृष्टहेतोर्व्यभिचार इत्यर्थः ।
'अतः' इति । दृष्टहेतुष्वेव तत्तद्वक्षणयोगेन समवायिहेतुत्वादि व्यवस्था-
प्यम् । ज्ञानादिदृष्टहेतुभिन्नस्यानपेक्षितस्याप्रसिद्धस्य द्रव्यान्तरसंयोगस्य
हेतुत्वकल्पनायां तु क्लृप्त्यागोऽक्लृप्तपरिकल्पना च । ज्ञानादेरसमवायि-
हेतुत्वे बाधकस्यानुपलब्धेः तद्विभक्त्यस्यासमवायिहेतुलक्षणे निवेशो-
ऽन्त्यकश्चेति भावः । 'इहे'ति । सुखादौ तु तद्विपर्ययः—कारणान्तरोपलम्भ-
रूपं दृष्टान्ततो वैषम्यं प्रादर्शयति यावत् । एतावता पूर्वोक्तानुमानेऽप्रयो-
जकत्वाद्याप्यत्वासिद्धिरुक्ता । व्याप्तिस्वीकारे चार्थान्तरमित्याह 'एव-
मपी'ति । 'स तर्हि'ति । तर्हि स इत्यन्वयः । दृष्टान्ते सः द्रव्यान्तर-
संयोगः भौतिकः—भूतारब्धः भौतिकप्रतियोगिक एव दृष्ट इति प्रकृतेऽपि
भौतिकदेहादिप्रतियोगिकत्मानुयोगिकसंयोग एवानुमानपर्यवसानाच्च
अज्ञानादभिमतनवमद्रव्यरूपाभौतिकमनःसिद्धिप्रत्याशेत्यर्थः । स्पर्शव-

अथोच्येत—भौतिकत्वे हि मनसः पृथिव्याद्यन्यतमत्वेन भवि-
तव्यम् । तच्चानुमानान्तरैर्व्यतिरेकमापादयद्भिः प्रत्यासिद्धम् ।
तथा हि—न पार्थिवं मनः रसावगमनिमित्तेन्द्रियत्वाद्सनावत् ।
न पाथसीयम्, गन्धग्रहणनिमित्तेन्द्रियत्वात् घ्राणवत् । एवमतै-
जसत्वाद्यपि तत्तदिन्द्रियागोचरग्रहणनिमित्ततया शक्याध्यवसान-
मित्यभौतिकत्वं मनस इति । तदनुपपन्नम् । धर्मिविशेषविपरिस्त-
साधनात् । रसावगमनिमित्तेन्द्रियत्वमपार्थिवत्वमिव पाथसीयत्वमपि
समर्थयति । एवं साधनान्तराण्यपि भूतान्तरव्यतिरेकमिवाऽऽत्मीय-

द्रव्यसमवेत इति निदर्शनाभिप्रायेण । स्पर्शवन्नित्यद्रव्यविशेषगुणं प्रत्येव
कार्यभूतं द्रव्यान्तरसंयोगस्य हेतुत्वं दृष्टानुमारात्कल्प्यम् । न त्वस्पर्श-
नित्यद्रव्यविशेषगुणं प्रत्यपीति व्यज्यतेऽनेन । एवं सुखादावसमवायि-
हेतुत्वेन द्रव्यान्तरसंयोगस्य साधनं न संभवतीत्युक्तम् ।

अथ तत्साधनाभ्युपगमेऽपि विवक्षितमभौतिकं मनस्तत्त्वान्तरं न
सेत्स्यतीति प्रपञ्चयति । तत्र शङ्का 'अथोच्येते'ति । प्रत्यासिद्धम्—प्रति-
पिद्धम् । पाथसीयं—जलीयम् । शक्याध्यवसानं—शक्यनिश्चयम् । मनो
न पार्थिवं तैजसादि वा रसावगमनिमित्तेन्द्रियत्वाद्सनावत् । मनो न
जलीयं गन्धग्राहकेन्द्रियत्वाद्घ्राणवदिति भौतिकत्वनिषेधः । युग्म-
ज्ज्ञानानुत्पत्तिलिङ्गेनाणुत्वेन सिद्धेर्न विमुद्रव्यान्तर्भावः । अतो नवमद्र-
व्यत्वसिद्धिर्मनस इत्यभिमानः । परिहरति 'तदनुपपन्न'मित्यादिना ।

'धर्मी'ति । मनसि पक्षेऽभिमतो यो विशेषोऽभौतिकत्वरूपः, तद्विपरि-
साधकत्वादुक्तहेतूनामित्यर्थः । रसावगमनिमित्तत्वं जलीयत्वं गन्धग्राह-
केन्द्रियत्वादि पार्थिवत्वादि च मनसः साधकविरति मायैव ।

भूतभावमापादयन्ति । अथ शब्दस्पर्शरूपरसगन्धेषु यद्गुणग्राहि
यदिन्द्रियम्, तदेव तद्गुणकभूतारब्धम् ; हन्त तर्हि तदेव तदितर-
भूतव्यतिरेकितयाऽप्यवगतमिति न तदवगमकतामात्रेणाभिमत-
व्यतिरेकसिद्धिः । अपि च शब्दादिगुणावगमसाधारणसाधनतया
शरीरमिव पाञ्चभौतिकम्, एकद्वित्रादिमयं वा इतरभूतसंसृष्टमस्तु
मनः । यथाऽऽप्रायते 'अन्नमयं हि सोम्य मन' इति । तन्न
तत्प्रकृतित्वप्रतिपादनपरम्, अपितु तदधीनवृत्तितामात्रप्रदर्शनार्थम्

'अथ शब्दे'ति । रूपादिषु मध्ये गन्धमात्रग्राहकत्वं पार्थिवत्वसाधकम् ।
एवं रसमात्रग्राहकत्वादि च जलीयत्वादेः । तथा च मनसः पार्थिव-
त्वादिसाधकहेतोरसिद्धिरिति भावः । अत्रोत्तरं 'हन्त तर्हि'ति । यद्भूत-
गुणमात्रग्राहकं यदिन्द्रियं तदेव भूतान्तरव्यतिरेकत्वेन संप्रतिपन्नमिति
भूतान्तरगुणग्राहकतामात्रेण न तत्तद्भूतगुणग्राहकस्य मनसः तत्तद्भूत-
व्यतिरेकसिद्धिरित्यर्थः । गन्धाद्यग्राहकत्वमेवापार्थिवादिसाधकम् । तच्च
मनसोऽभौतिकानुमाने पक्षे मनस्यसिद्धमिति भावः । अपार्थिवत्वाद्य-
नुमाने तत्तद्भूतगुणाग्राहकत्वमुपाधिरिति चोक्तं भवति । एवमभौतिक-
त्वानुमानं प्रदूष्य मनसो भौतिकत्वानुमानमुपस्थापयति 'अपि च
शब्दादी'ति । मनः पाञ्चभौतिकं पञ्चभूतगुणावगमसाधनत्वाद्देहवदिति
प्रयोगः । पञ्चभूतोपादनकत्वे गौरवाज्जातिसाङ्कर्यमीत्या च पक्षान्तरमाह
'एकद्वी'ति । देहस्यैवैकभौतिकस्य भूतान्तरोपष्टब्धत्वाद्भूतान्तरगुणोप-
लम्भसाधनत्वोपपत्तिर्मनस इति भावः । अस्य पार्थिवत्वे श्रुतिमपि
संवादरूपेणोदाहरति 'अन्नमयं ही'ति । श्रुतेरान्यपर्यं शङ्कते 'तन्ने'ति ।
ननु इत्यादिः । तत्-निरुक्तश्रुतिवचनम् । 'तदधीने'ति । अन्नरसा-
प्यायितस्यैव मनसः सङ्कल्पनादिव्यापारक्षमतयाऽन्नमयत्वं श्रूयतेऽन्न-

‘आपोमयः प्राण’ इत्यादिवत् । अतएवापवर्गदशायामपि मनोऽनुवृत्तिः । दर्शितं हि तत्रैवाष्टमे ‘मनसैतान् कामान् पश्यन् रमते’ ‘मनोऽस्य दैवं चक्षुः’रिति । तथा परस्याश्च देवतायाः ‘सोऽन्यं कामं मनसा ध्यायीते’ति महोपनिषदि । ‘मनसैव जगत्सृष्टि’मिति च पुराणे । उच्यते—सत्यमेवम् । द्रव्यान्तरपरिकल्पनातो वरमेवं वाऽऽश्रयणमित्युक्तम् । परमार्थतस्तु न भौतिकम्, नापि नवमं द्रव्यम् । क तर्हीदानीं मनःशब्दः ? । बुद्धावेव । अत एव हि बुद्धिमान् मनस्वीति व्यपदिश्यते । मनसोऽवस्थाभेदाश्च द्रागेवापरोक्ष्यन्ते क्षुभितं मे मनः, प्रसन्नं मे मन

रसपरिपोषितत्वलक्षणम्, कयुविशेषस्य प्राणस्येवाम्मयत्वं जलरसाप्यायितत्वादिति भावः । मनोऽभौतिकत्वे श्रुत्यर्थापत्तिमाग्याह ‘अत एवे’ति । यदि भौतिकं मनः, तर्हि मुक्तौ नानुवर्तेत देहादिवदिति । मुक्तौ मनोऽनुवृत्तौ श्रुतिमाह ‘तत्रैवे’ति । छान्दोग्य एवाष्टमे प्रपाठके । ‘अन्नमयं ही’ति तु षष्ठे । मुक्तस्य मनोयोगमुक्त्वा नित्यमुक्तस्वभावस्येश्वरस्यापि तत्र प्रमाणमुदाहरति ‘तथे’ति । पुराणे—श्रीवैष्णवे पञ्चमेऽंशे । ‘तन्ने’त्यादिनोक्तमाक्षेपमर्थाङ्गीकारेण परिहरति ‘उच्यते’ इति । सत्यमित्यर्थाङ्गीकारे । श्रुतेरान्यपर्येऽभ्युपगमः । मनसोऽतिरिक्ततत्त्वत्वेऽनुपगमः । एवं वाऽऽश्रयणम्—भौतिकत्वाश्रयणं वा । वाक्कारोऽनास्थायाम् । अत एव स्वाशयं प्रकटीकरोति मनोविषये ‘परमार्थतस्तु’ इत्यादिना । ‘बुद्धावेवे’ति । बुद्धावेव मनःशब्दो वाचकत्वेन वर्तत इत्यर्थः । मुक्तस्येश्वरस्य च बुद्धिमत्त्वादेव समनस्कत्ववाचोयुक्तिः । तयोरमनस्कत्ववचनं तु कर्मकृतबुद्धिवृत्तिनिषेधाभिप्रायमिति भावः । बुद्धेरेव मनस्त्वे लौकिकव्यवहारमुक्त्वा लौकिकप्रत्यक्षमपि प्रदर्शयति

इति । एवं च मनसः करणतया व्यपदेशो बुद्ध्यहङ्कारयोरिव वृत्तिभेदप्रदर्शनपरः पूर्वेषामिति ।

उच्यते—यदि बुद्धिरेव मनः; यदि वा द्रव्यान्तरम्; उभय-
धाऽपि तस्य न चेतनत्वमिति किमनेनाप्रतिज्ञातस्वरूपविमर्शेन ।

(इति प्रासङ्गिकमनस्तत्त्वविमर्शप्रकरणम्)

‘मनस’ इति । मनः प्रसन्नमित्याद्यध्यक्षं प्रत्यक्षबुद्ध्यालम्बनमेव संभवति, न त्वतीन्द्रियमनोगोचरमिति भावः । बुद्धिशब्देन ज्ञानं विवक्षितम् । ननु बुद्धेर्ज्ञानस्यैव मनस्त्वेऽन्तःकरणत्वोक्तिस्तस्य कथं सङ्गच्छत इत्यत्राह ‘एवं चे’ति । विषयस्मृत्यादिहेतुभूतव्यापारवत्त्वप्रदर्शनार्थं बुद्धेरन्तःकरणत्वव्यपदेशः, अध्यवसायादिहेतुव्यापारवत्त्वप्रदर्शनार्थं बुद्ध्यादिव्यपदेश इव मनसोऽतिरेकवादेऽपीति भावः । अत्र विमर्शकेन सुखादिसाक्षात्कारकरणत्वेन मनसोऽनुमानं तार्किकाभिसृतं न विमृष्टम् । अयमत्राशयः—इन्द्रियसौष्ठवोपघातयोरेव सुखदुःखरूपत्वान्तयोश्चातीन्द्रियत्वान्न तत्साक्षात्कारकारणतया मनोऽनुमेयम् । यद्वा ज्ञानविशेषरूपत्वान्तयोर्ज्ञानस्वयंप्रकाशत्वबलादेव तत्प्रतिभासोपपत्तिरिति ।

‘आहे’त्यादिना विमर्शकेनातिरिक्तमनोनिरासे कृते सिद्धान्ती स्वाशयमाविष्करोति ‘उच्यते’ इत्यादिना । ‘अप्रतिज्ञाते’ति । मनसोऽनात्मत्वमेव प्रतिज्ञातम्—प्रकृतम् । मनःस्वरूपतत्त्वविचारस्याप्रकृतत्वान्नास्माभिरिदानीमतिरिक्तमनःसाधने प्रवर्त्यत इत्याशयः । अस्तु वा मुक्तानामीश्वरस्य च मनो बुद्धिरूपमेव । बद्धानां तु मन आहङ्कारिकमन्तःकरणं श्रुतिबलाद्भ्युपगन्तव्यमेव । स्मृत्यादिकरणतया च तद्भ्युपगमार्हम् । परं तु तस्य न चेतनत्वं शक्यमध्यवसितुमिति हार्दम् ॥

अस्तु तर्हि प्राण एवाऽऽत्मा, तथा मति तदन्वयिनि शरीरे सात्मकत्वप्रतीतिः, तद्विरहिणि निरात्मकत्वप्रतीतिश्चोपपद्येयाताम् । देहादुत्क्रान्तिर्लोकान्तरगमनं देहान्तरसञ्चारश्चोपपद्यन्तेतराम्, गत्वस्वाभाव्यात् प्राणस्य । इतरथा परममहतो महतश्च स्पर्शविरहिणः परिस्पन्दानुपपत्तेरुत्क्रान्तिगत्यागतिश्रुतयो भाक्ताः स्युः ।

(इति प्राणात्मत्वपूर्वपक्षप्रकरणम्)

इदमप्यसत्; वायुत्वादेव बाह्यवायुवत् प्राणस्य चैतन्यानुपपत्तेः । वृत्तिर्हीनेऽप्यात्मनि सुषुप्तौ प्राणस्य वृत्तिमत्त्वाच्च । तद्वृत्त्या हि सुप्तस्यापि सप्तधातुभावेनाशितपीतद्रव्यपरिणामः; श्वासप्रश्वासौ च । तनुतरतेजोवन्नानुविद्धः कौष्ठ्यमारुतो हि प्राणः । स च कण्ठमुखनासाभ्यन्तरे बहिश्च रेचितः त्वचा स्पृश्यमानो घटादिरिव स्फुटमनात्मतया चकास्ति ।

प्राणात्मवादमुपक्षिपति 'अस्तु तर्हि'ति । प्राणवति देहे जीवतीति, तद्रहिते च मृत इति व्यवहारात्प्राण एव जीवनकर्तृत्वाज्जीव इति भावः । 'इतरथे'ति । परममहतः, अमहतश्च, इति पदच्छेदः । अमहत्त्वमणुत्वम् । निःस्पर्शत्वादात्मनि न क्रिया विभुत्वेऽणुत्वे वा संभवतीति भावः ।

प्रतिक्षिपति वादमेनम् 'इदमप्यस'दिति । अत्र प्रयोगत्रयम्—प्राणो नात्मा, सुषुप्तौ व्यापारवत्त्वरूपादात्मवैधर्म्यात् । प्राणो नात्मा, त्वाचप्रत्यक्षग्राह्यत्वाद्वटादिवत् । प्राणो नात्मा वायुत्वाद्भजनपवनवदिति । 'तद्वृत्त्या' इति । प्राणव्यापारस्य भुक्तपीताहारपरिणामहेतुत्वम् 'अहं वैश्वानरो भूत्वा प्राणिनां देहमास्थितः । प्राणापानसमायुक्तः पचाम्यन्नं चतुर्विधम् ॥' इति गीतास्मृतिसिद्धम् । 'तनुतरे'ति । अल्पतरपृथिवीजलतेजोऽशोत्तम्भितो जठरगतो वायुविशेषः प्राण इत्यर्थः ।

किञ्च—निरस्तो देहचैतन्यप्रतिषेधप्रकारतः ।

प्राणात्मवादो न पृथक् प्रयोजयति दूषणम् ॥ ९ ॥

अविभुत्वेनास्याऽऽत्मनः स्पर्शविरहिणोऽपि प्रयत्नादृष्टप्रेरणानु-
गुण्येन मनस इवोत्क्रान्तिगत्यादयो युज्यन्त इति न तन्निर्देशाना-
ममुख्यार्थता । परिमाणनिरूपणेऽप्येतद्भविष्यतीत्यलमधुना ।

(इति प्राणात्मवादनिरासप्रकरणम्)

भवतु तर्हि संविदेवाऽऽत्मा, अजडत्वात् । जडत्वप्रतिबद्धं
ह्यनात्म्यं घटादिषु दृष्टम् । जडत्वं च संविदो निवर्तमानं तदपि

प्राणात्मवादे देहात्मवाददूषणजातमतिदिशन्नाह 'निरस्त' इति ।
अनिरस्तोऽदूषितो हि प्रतिपक्षितयाऽवस्थितः प्राणात्मवादः निरा-
सकयुक्त्यन्तरापादनप्रयोजकीभावमापद्येत । न तु देहात्मवाददूष-
णैरेव दूषितोऽसत्प्राय इति भावः ॥ ९ ॥

आत्मनो गत्यनुपपत्तिं परिहरति 'अविभुत्वेने'ति । विभुत्वे गतिर्नो-
पपद्येतेति युक्तम् । अणुत्वे तु मनस इव निःस्पर्शस्यापि गतिरात्मन
उपपद्यत एव । न च स्पर्शस्य गतौ हेतुत्वं प्रयत्नादृष्टादिप्रेरणमन्तरेति
भावः । 'परिमाणे'ति । एतदात्मनो गतिमत्त्वमात्मनः परिमाण-
निरूपणप्रकरणेऽपि निरूपितं भविष्यतीति अधुनैतावता गतिमत्त्ववर्ण-
नेनालमित्यर्थः । अलममुनेति पाठान्तरम् ।

अत्र संविदात्मवादी समुत्तिष्ठते 'भवतु तर्हि'ति । संविदात्मा,
अजडत्वादिति प्रयोगः । व्यतिरेकव्याप्तिमाह 'जडत्वे'ति । प्रतिबद्धं—
व्याप्यम् । अनात्म्यम्—अनात्मत्वम् । आत्मनो भाव आत्म्यं तस्याऽ-
भाव इति व्युत्पत्तिः । व्यतिरेकोपनयनिगमने आह 'जडत्वं चे'ति ।
तदपि—अनात्म्यमपि । व्यापकनिवृत्तेर्व्याप्यनिवृत्त्याक्षेपकत्वान् व्यापक-

निवर्तयति । अजडत्वं च संविदः सत्तयैव प्रकाशमानत्वात् । नहि सती संविद्धटादिरिवाप्रकाशमानाऽवतिष्ठते, येन परायत्तसिद्धि-
रास्थीयेत ।

(इति संविदात्मत्वपक्षोपस्थापनम्)

स्यान्मतम्—जातायामपि संविदि विषयमात्रं प्रथते । न खलु नीलमिदमिति प्रतियन्तः तदेवानीलमनिदंरूपमपि संवेदनं प्रतीमः । अतः स्वरूपसत्यैव संविदा इन्द्रियसन्निकर्षेणैव विषयः प्रकाशयते । ततश्च तद्वतागन्तुकप्रकाशातिशयदर्शनेन पश्चात् संवि-
दनुमास्यते इति ।

(इति संविदनुमेयत्वपक्षेण तदजडत्वाक्षेपः)

जडत्वनिवृत्त्या व्याप्यानात्म्यनिवृत्तिः सिद्धयतीति भावः । अजडत्व-
हेतोरसिद्धिं परिहरति 'अजडत्वं चे'ति । स्वसत्तामात्रतः प्रकाशमान-
त्वान् परायत्तप्रकाशत्वलक्षणजडत्वाभाव इति भावः । 'नही'ति ।
परायत्तसिद्धिः—पराधीनप्रकाशा । जडोति यावत् ।

अत्र संविदनुमेयत्ववादिनां भाट्टानां मतमनुवदति 'स्यान्मत'-
मिति । 'विषयमात्र'मिति । न हि नीलोऽयं घट इति ज्ञाने ज्ञानस्य
विषयत्वं संभवति पटादेरिवेति भावः । ननु घटमहं जानामीति ज्ञान-
प्रकाशस्तर्हि कथम् ? तत्राह 'तत्तत्रे'ति । ततः पश्चाच्चेत्यन्वयः ।
चस्यर्थे । अयं भावः—ज्ञानाद्विषये ज्ञातता नाम धर्मो जायते । स
एव प्रकाश इत्युच्यते । स एव ज्ञानकृतोऽर्थस्यातिशयो नाम । स च
प्रत्यक्षो ज्ञातुः । तेन चार्थप्रकाशरूपलिङ्गेनात्मनि तद्वेतुं ज्ञानमनुमिनोति ।
आनुमानिकज्ञानालम्बनश्च घटमहं जानामीति निरुक्तप्रत्ययः । अनु-
मानप्रकारश्च इयं घटत्वप्रकारकज्ञातता घटत्वप्रकारकज्ञानजन्या तथा-

तन्न । ज्ञानव्यतिरेकिणोऽर्थधर्मस्य प्रकाशस्य निपुणमपि निरी-
क्षमाणानां रूपादिवदनुपलब्धेः । उभयाभ्युपेतसंविदैव सकल-
व्यवहारोपपत्तौ च तत्कल्पनानुपपत्तेः । वित्तिवेदितृप्रतिभास-
शून्यायां च विषयवित्तावभ्युपगम्यमानायां घटस्तावदयम्, अहं
तु जानामि न वेति, न ज्ञायते इति च कदाचित्प्रतिभासः स्यात् ।

विधज्ञानतात्वादिति । तद्धर्मप्रकारकज्ञानज्ञाततयोः कार्यकारणभावाच्च
व्याप्तिसिद्धिः ।

एतद्भाट्टमनं प्रतिक्षिपति 'तन्ने'ति । 'ज्ञाने'ति । ज्ञानविषयता हि
ज्ञातता । तद्विषयतयाऽर्थसंबद्धज्ञानव्यतिरिक्ततया विषयधर्मस्यातिशय-
विशेषस्यासिद्धिः । मम घटज्ञानं जातम्, ज्ञातो मया घट इति प्रती-
त्योर्धर्मिधर्मभावव्यत्यासमन्तराऽर्थभेदस्यानानुभाविकत्वादिति भावः ।
प्रत्यक्षासिद्धिमुक्त्वा ज्ञाततारूपातिरिक्तप्रकाशे कल्पनासिद्धिमाह
'उभये'ति । ज्ञानविषयतयैवार्थे ज्ञातव्यवहारोपपत्तेस्तदनुपपत्तिलक्षणं
ज्ञाततायामतिरिक्तायां कल्पकमसिद्धमिति भावः । अर्थज्ञानेषु ज्ञानस्य
ज्ञातुरहमर्थस्यात्मनश्च नियतं भानमिति प्राभाकरप्रक्रियया समर्थयति
'वित्ती'ति । ज्ञानज्ञात्रनवगाहिन्यां ज्ञेयप्रतीतावुपगतायां जातेऽपि
घटज्ञानेऽहं तज्ज्ञानवान् न वेति संशयः, तज्ज्ञानाभाववानहमित्यादि-
विपरीतनिश्चयश्च कदाचिद्वेत्, स्वस्य ज्ञानवत्त्वेनाप्रतिभासात् ।
तत्रितयविषयकत्वं ज्ञानस्यैपितव्यमिति भावः । तथाच स्वप्रकाशत्व-
मिद्वेज्ञानस्य तत एव विषयव्यवहारवत् ज्ञातताव्यवहारोऽपि घटत
इति नार्थान्तरज्ञातताकल्पनावसर इति हार्दम् । अथातीतानागतेष्व-
र्थेषु ज्ञानताया उत्पत्त्यसंभवात्तत्र ज्ञानेनैव ज्ञातताप्रतीतिरुपाद्या,

नचैवमस्ति । अतीतानागतविषयग्रहणस्मरणेषु व्याहारव्यवहारयो-
रभावे, भावेऽपि, ततः प्रागेव विदितत्वप्रतीतेः नानुमानिकी
तत्र विषय(प्रकाश)सिद्धिः, नतरां तत्पूर्विका तत्र बुद्धिसिद्धिः ।
तथाहि—केनचित्प्रेरितः प्रणिधाय स्मृत्वाऽनन्तरमेव प्रतिवदति
स्मृतमद्य मयेति । न चायमेव व्याहारस्तत्र लिङ्गम् ; तत्पूर्वकत्वात्,
अन्योन्याश्रयणापत्तेश्च । स्वव्याहारेण स्वज्ञानानुमानं क इव निर-
पत्रपः प्रतिजानीत ? ।

(इति संविदनुमेयत्वनिरासः)

समैव चेयं रीतिः प्रत्यक्षेऽपीत्याशयेनाऽऽह 'अतीते'ति । अत्र ग्रहण-
मनुमानादिलक्षणम् । व्याहारः—शाब्दो व्यवहारः । व्यवहारः कायिको
हानोपादानादिः । उभौ विदितत्वप्रतीतिमूलवत्र ग्राह्यौ । विदितप्रती-
तिमूलयोस्तयोः सद्भावेऽसद्भावे वा विदितत्वव्यवहारात्पूर्वमेव विदि-
तत्वप्रतीतेस्तन्मूलभूताया उदय इति न तत्र व्याहारलिङ्गेन विदितत्व-
मनुमाय ततो वेदनानुमानम् । किन्तु स्वयंप्रकाशवेदनबलादेव विदि-
तत्वप्रतीतिः अथ च तन्मूलव्यवहार इति भावः । 'आनुमानिकी
तत्र विषयसिद्धि'रिति कचित्पाठेऽयमर्थः—विषयस्य सिद्धिः प्रकाश-
रूपाऽनुमानप्रमाणप्रतिपत्तेरिति । 'विषयप्रकाशसिद्धि'रिति पाठे तु अनु-
मानप्रमाणजनिता विषयप्रकाशानुमितिरित्यर्थः । व्यवहारात्पूर्वमेव
ज्ञातत्वप्रतीतिं स्मृतिस्थले उदाहरति 'केनचि'दिति । स्मरणेनैवार्थस्य
स्मृतत्वमवबुद्ध्य व्याहरति 'स्मृतमद्य मये'ति । यदि लैङ्गिकी स्मृतत्व-
प्रतीतिः, तर्ह्यनेनैव व्याहारेण लिङ्गेन स्वस्यार्थे स्मृतत्वप्रतीतिरानुमानि-
कीति वाच्यम् । तत्र चान्योन्याश्रयणं प्रसज्यते । स्मृतत्वप्रतीत्या तद्व्यव-
हारः, तेनैव च सा स्वस्येति । तथा च ज्ञानस्वप्रकाशत्वनिबन्धनैव
ज्ञातत्वप्रतीतिरेष्टव्येति भावः । 'स्वव्याहारेणैवे'ति । निरपत्रप इव क

अन्यच्च—यत्संबन्धादर्थान्तरे यो व्यवहारः धर्मभेदो वा, स तस्मिन्नुपलभ्यमानस्तत्स्वरूपप्रयुक्तः; न तु तत्संबन्धनिबन्धनः । यथा मत्तासंबन्धात् पृथिव्यादिषु सद्भवहारः, रूपसंबन्धाच्च चाक्षुषत्वं सत्तायां रूपे च । एवं संवित्संबन्धात्प्रवर्तमानो घटादिषु प्रकाशत इति व्यवहारः प्रकाशमानत्वं वा धर्मः संविदि तु परि-

इत्यन्वयः । निरपत्रपः—निर्लेजः । स्वव्याहारेण—अहं जानामीति स्वनिष्ठ-ज्ञानव्यवहारेण, स्वज्ञानानुमानम्—स्वनिष्ठज्ञानप्रतीतिं लैङ्गिकीम् । व्यवहारे व्यवहर्तव्यज्ञानस्य हेतुत्वात् स्वकीयज्ञानव्यवहारेणैव स्वस्य स्वकीयज्ञानानुमानमिति प्रतिज्ञाऽनुपपन्नाऽत्यन्तमिति यावत् । परकीयेन परात्मनो ज्ञानव्यवहारेण तदन्यस्य परात्मनिष्ठज्ञानानुमानसंभवान् 'स्वव्याहारेण स्वज्ञानानुमान'मिति निर्दिष्टम् । एवं ज्ञातताया असिद्धिः; ज्ञात इति प्रतीतिव्यवहारयोः स्वप्रकाशज्ञानत एवोपपत्तेः । ज्ञानस्य स्वप्रकाशत्वं च जाते ज्ञाने स्वात्मनि ज्ञानसंशयज्ञानाभावनिश्चयानुदय-बलान् निश्चयमिति वर्णितम् ।

इदानीमभ्युपगम्यापि विषयनिष्ठं धर्मान्तरं प्रकाशं तद्व्यष्टम्भेनैव ज्ञानस्य स्वयंप्रकाशत्वं समर्थयति प्रकाशानुमेयज्ञानवादनिरासार्थम् 'अन्यच्चे'त्यादिना । अत्र प्रयोगद्वयम्—अनुभूतिरनन्याधीनतद्वर्मा स्वसंबन्धादर्थान्तरे तद्वर्महेतुत्वात् यथा रूपम्, तद्वि स्वसंबन्धाद्घटादौ चाक्षुषत्वे हेतुः स्वस्मिन् रूपान्तरानपेक्षतद्वर्मवत्; अनुभूतिः अनन्याधीनस्वव्यवहारा स्वसंबन्धादर्थान्तरे व्यवहारहेतुत्वात् । यथा सत्ता । सा हि स्वसंबन्धाद्घटादौ सदिति व्यवहारहेतुः स्वीयसद्भवहारे सत्तान्तरानपेक्षा इति । आद्यः प्रयोगोऽत्र ज्ञातनारूपं धर्मान्तरमभ्युपेत्य,

दृश्यमानो न संवित्संबन्धापेक्षः, अपि तु तत्स्वरूपप्रयुक्त इति स्वयंप्रकाशत्वात् सैवाऽऽत्मेति । किंच योऽपि संविदोऽन्यं संवेदितारमभ्युपगच्छति, अभ्युपगच्छत्येवासौ संविदम् । नह्यसत्यामेव संविदि संवेत्तीत्युपपद्यते । एवं चेत्, उभयवादिसंप्रतिपन्नतया सैव वरं वेदित्री भवतु; किमन्येन कल्पितेन ? ।

(इति संविदः स्वयम्प्रकाशत्वात्मत्वसाधनम्)

ननु अहं जानामीति ज्ञानातिरिक्तस्तदाश्रयभृतोऽयमात्मा प्रतीयते । सत्यम्; स तु विकल्परूपतया साक्षात्प्रत्यक्ष इति न

द्वितीयस्तु तदनुपगमेन । हेतुसाध्यनिष्कर्षः श्रुतप्रकाशिकादितोऽनुसन्धेयः । अनेन ज्ञाननिष्ठप्रकाशस्य ज्ञानान्तरानपेक्षत्वसिद्ध्या ज्ञानस्य स्वयंप्रकाशत्वोपपत्तिः । तथा च तस्यैवात्मत्वमित्याह 'स्वयंप्रकाशत्वा'-दिति । अत्रेदमाकृतम्—आत्मनः स्वयंप्रकाशत्वं तावन् 'अत्रायं पुरुषः स्वयंज्योतिर्भवती'त्यादिश्चतिसिद्धम् । ज्ञानस्य स्वयंप्रकाशत्वं च निरुक्तानुमानतः । अतस्तस्यैवात्मत्वं न्याय्यमिति । संविद आत्मत्वे लाघवमप्याह 'किं चे'ति । वेदित्री-ज्ञातृरूपा आत्मेति यावन् । भवत्विति लोढ् कामचाराभ्यनुज्ञायाम् । इतिपदमनुपञ्जनीयम् । संविद एव प्रकाममात्मत्वमित्यभ्यनुज्ञानं श्रेष्ठमित्यर्थः ।

संविद आत्मत्वे बाधकमाशङ्कते 'नन्वह'मिति । प्राधान्यादहमर्थ-स्यैवात्मत्वं प्रतीयते, नतु धर्मतया भासमानायाः संविद इति भावः । अर्थाङ्गीकारेण परिहरति 'सत्य'मिति । ज्ञातृत्वप्रतीतावुपगमः । तस्या-माप्येऽनुपगमः । तदप्रामाण्ये हेतुमाह 'स तु' इति । ज्ञाता तु भेदरूप-तया न साक्षात् प्रत्यक्षप्रमाणसिद्धः, किन्तु भ्रान्तिसिद्धः । स्वलक्षण-वस्तुमात्रावगाहि निर्विकल्पकमेव हि प्रमाणम् । धर्मधर्मिभावादि-

शक्यः संश्रयितुम् । भेदज्ञानसिद्धवत्कारेण पृथग्वस्तुतया गृहीता-
व्यभिचारेण सहोपलम्भनियमेन, अप्रकाशात्मनश्च स्वभावविरो-
धादेव प्रकाशयोगात्, प्रकाशस्वाभाव्ये च संवेदनत्वमित्यादिना

कल्पितभेदावगाहि सविकल्पकं तु भ्रमलक्षणमिति हार्दम् । ज्ञातृभेद-
प्रतीतिः यौक्तिकबाधमप्याह 'भेदज्ञाने'ति । सिद्धवत्कारेणेत्यस्याग्रेऽपीति
योज्यम् । अपृथग्वस्तुतयेति पाठः संभाव्यते । वा अप्रकाशात्मन
इति पदच्छेदः । तथा चायमर्थः—भेदज्ञानसिद्धवत्कारेणापि—कचिद्भेद-
ज्ञानस्य प्रामाण्योपगमेनापि । संवेदनानां भेदस्य सौगतैः तत्त्वतः
इष्ट्यमाणत्वान् । अपृथग्वस्तुतया—अभिन्नवस्तुत्वेन साध्येन, गृहीता-
व्यभिचारेण—गृहीतव्याप्तिकेन, सहोपलम्भनियमेन—ज्ञानज्ञात्रोः सहोप-
लम्भनियमरूपहेतुना, ज्ञातुरप्रकाशस्वभावत्वे प्रकाशयोगः स्वभाव-
विरोधादेव, प्रकाशस्वभावत्वे च संवेदनत्वमेवेत्यादिना वा संविद-
भेदमाधकेन संविद्भेदवाधकेन हेतुना अप्रकाशात्मनः संविद्विन्नस्य
ज्ञातुरहमर्थस्यात्मनः तत्त्वं—स्वरूपं दुरुपगमम्—उपगन्तुमशक्यमित्यर्थः ।
तृतीयान्तद्वयं दुरुपगमित्यनेनान्वितम् । ज्ञाता संविदभिन्नः संविदा
सहोपलम्भ्यमानत्वात् प्रकाशस्वभावत्वाद्वा इति प्रयोगोऽत्र बोध्यः ।
यद्वा पृथग्वस्तुतयेत्येव स्यात्पाठः । अव्यभिचारनिरूपकस्याभेदरूप-
साध्यस्योपस्थितिस्त्वर्थान् । प्रकाशात्मन इत्येव चास्तु पदच्छेदः ।
सहोपलम्भनियमेन, प्रकाशस्वाभाव्ये च संवेदनत्वमित्यादिना वा
हेतुना प्रकाशात्मनः संविदभिन्नस्य सिद्धयत आत्मनः, भेदज्ञान-
सिद्धवत्कारेण—भेदज्ञानप्रामाण्यसिद्धवदङ्गीकरणेन, पृथग्वस्तुतया—

वा प्रकाशात्मनोऽहमित्यंशस्य तत्त्वमेव दुरुपगमम् । ग्राह्यविकल्प-
प्रत्युद्गारेऽप्येष एव प्रकारः । अतो वासनाभिधानमनन्तरप्रत्यय-
सामर्थ्यादनाद्यविद्यावशाच्च समारोपितावास्तवग्राह्यग्राहकविकल्पो-
ल्लेखिनी स्वयंप्रकाशा संविदेव परमार्थसती । सैवाऽऽत्मेति सौगताः
प्रकटाः प्रच्छन्नाश्च ।

यथाऽऽहुः प्रकटाः—“अविभागोऽपि बुद्ध्यात्मा विपर्यासित-
दर्शनैः । ग्राह्यग्राहकसंवित्तिभेदवानिव लक्ष्यते ॥” इति ।

संविद्भिन्नत्वेन तत्त्वम् अस्तित्वं, दुरुपगममित्यर्थः । निरुक्तप्रकारं
ग्राहकभेदनिरासहेतुं ग्राह्यभेदनिरासेऽप्यतिदिशति ‘ग्राह्ये’ति । सहोप-
लम्भनियमान् प्रकाशस्वाभाव्ये च संवेदनत्वमित्यादितो वा संविद-
भिन्नत्वं नीलादेर्विषयस्येति ज्ञानभिन्नत्वेन नीलाद्यर्थभेदस्याप्यसत्त्व-
मित्यर्थः । ननु ग्राह्यग्राहकयोः संविदभेदे ज्ञातृज्ञेयभेदानां ज्ञानतो
भेदेनावभासः कथमित्यत्राह ‘अत’ इति । दोषमूलो ग्राह्यग्राहकभेदाव-
भासो मिथ्या; संविदाभासमात्रं सत्यमिति भावः । तत्र वासना दोष
इति प्रकटानां सौगतानां योगाचाराणां पक्षः । अनाद्यविद्या दोष इति
प्रच्छन्नानां मायावादिनाम् । ग्राह्यग्राहकविकल्पः—ज्ञेयज्ञातृभेदः ज्ञान-
विषयत्वज्ञानाश्रयत्वलक्षणः ।

उक्तार्थे प्रकटानां सौगतानां संमतिं प्रदर्शयति ‘अविभागोऽपी’ति ।
बुद्धिरेवाऽऽत्मा । सा च निर्भेदापि भ्रान्तिज्ञानैः नीलभेदादिग्राह्यभेद-
चैत्रमैत्रादिग्राहकभेदप्रत्यक्षत्वानुमानत्वादिलक्षणज्ञानभेदवतीव प्रतीयत
इति कारिकार्थः । मायिनां संमतिमुपदर्शयति ‘शुद्ध’मिति । भेद-

यथा वा प्रच्छन्नाः—“शुद्धं तत्त्वं प्रपञ्चस्य न हेतुरनिवृत्तितः ।
ज्ञातज्ञेयविभागस्य मायैव जननी ततः ॥” इति ॥

(इति संविदात्मत्वपूर्वपक्षप्रकरणम्)

अत्राऽऽह—क्षणभङ्गिणी प्रतिविषयमन्यान्या च संविच्चकास्ति ।
सैव चेदात्मा, पूर्वद्युर्दृष्टमपरेद्युरहमिदमदर्शमिति कथमिव प्रत्यभि-
जानीयात् ? । न च निरालम्बनप्रतिभाभेदमात्रतयेह समाधेयम् ।
निरालम्बनत्वप्रतिज्ञायाः प्रत्यक्षादिसकलप्रतीतिबाधितविषयत्वात् ।

प्रपञ्चस्य शुद्धं तत्त्वं नोपादानम् । तथा सति परमार्थत्वापत्त्याऽनिवृत्ति-
प्रसङ्गात् । ततस्तस्य प्रपञ्चस्य मायैव—विविधविचित्रमिथ्यार्थप्रति-
भासहेतुः मिथ्याभूताऽनाद्यविद्यैव जननी उपादानमिति कारिकार्थः ।
निर्विशेषसन्मात्रं चिद्रूपं परमार्थः । तत्राधिष्ठाने अपरमार्थनानाभेद-
प्रतिभासो माययेति भावः ।

आत्मनः स्वयंप्रकाशत्वं श्रौतम् । संविदस्तथात्वं च युक्तिसेद्धम् ।
तत्तस्या एवात्मत्वम् । तद्वित्रस्य तु सर्वस्य दोषमूलत्वादाभासमात्रत्व-
मिति संविदात्मत्वं पूर्वपक्षितम् । तत्र चास्ति मतद्वयम् । क्षणिक-
विज्ञानमात्मा, नित्यविज्ञानमात्मेति च । तत्र क्षणिकविज्ञानात्मत्वमतं
प्रकटसौगतात्तां तावन्निरस्यति ‘अत्राऽऽहे’त्यादिना । नित्यात्मवादी
क्षणिकविज्ञानात्मवादे दूषणमाहेत्यर्थः । ‘क्षणभङ्गिणी’ति । क्षणरूपा
विनाशस्वभावा विषयभेदेन नाना च संविदुपलभ्यते । तस्याश्चेदा-
त्मत्वं प्रत्यभिज्ञादिकं नोपपद्यते । अनुसन्धानतुरात्मनः स्थिरत्व एव
तदुपपत्तेरिति भावः । अथ प्रतिभाया इव निर्विषयत्वं प्रत्यभिज्ञायाः
शङ्कते ‘न च निरालम्बने’ति । प्रत्यभिज्ञा निर्विषया प्रतिभात्वात्
मानसकल्पनाविलासवदिति प्रयोगः । अत्र बाधितत्वमाह ‘निरालम्बन-

साधनस्य च सालम्बनत्वे तदविशेषादशेषशेषमुषीणां तथात्वापत्तेः; निरालम्बनत्वे च साधनाभावादेव साध्यासिद्धेः । प्रपञ्चितश्च पूर्वोत्तरमीमांसाभागयोर्निरालम्बनत्वप्रतिषेधः; यथार्थख्यातिसमर्थनेन च शास्त्र इति न व्यावर्ण्यते ।

अत एव न सन्तानांश्रयणेनापि प्रत्यभिज्ञोपपादनं साधीयः । विज्ञानक्षणव्यतिरिक्तस्य स्थायिनोऽनुसन्वायिनः सन्तानस्याभ्युप-
त्वे'ति । ज्ञानसामान्यस्य सविषयकत्वनियमान्निर्विषयकत्वे ज्ञानत्वा-
योगात् ज्ञानविशेषे निर्विषयकत्वसाधनं बाधितविषयमित्यर्थः । प्रति-
भायामपि नात्यन्ताय निर्विषयत्वम् । अन्यत्र सत एवान्यत्र भानात् ।
कचिद्याथार्थ्यस्यापि दृष्टेरिति भावः । ज्ञानसामान्यस्य निर्विषयकत्व-
मिति पक्षे स्वप्रवृत्तिव्याघातमप्याह 'साधनस्य चे'ति । निर्विषयक-
त्वमाधकानुमानस्य सविषयकत्वे तदविशेषेणाशेषज्ञानानां सविषयकत्वं
स्यात् । तस्य निर्विषयकत्वे च न निर्विषयकत्वरूपसाध्यासिद्धिरिति साध-
नार्थप्रवृत्तिवैघट्यमिति भावः । 'प्रपञ्चितश्चे'ति । पूर्वमीमांसाप्रथमा-
ध्यायप्रथमपादे उत्तरमीमांसाद्वितीयाध्यायद्वितीयचरणे च ज्ञाननिरा-
लम्बनत्वमतनिराकरणं सूत्रतद्व्याख्याकर्तृभिः कृतम् । शास्त्रे च न्याय-
तत्त्वाख्ये सर्वविज्ञानयाथार्थ्यसमर्थनेन कृतमित्यर्थः । अत्र पूर्वोत्तर-
मीमांसाभागयोरित्यनेन मीमांसाया विंशतिलक्षण्या ऐकशाख्यं तत्पूर्वो-
त्तरभागरूपत्वं च कर्मब्रह्मविचारयोरभिमतम् ।

ननु विज्ञानं द्विविधं प्रवृत्तिविज्ञानमालयविज्ञानं चेति । तत्राऽऽयं
नीलपीतादिज्ञानम् । अन्त्यं चाहमाकारमात्मरूपम् । क्षणिकत्वेऽप्यु-
भयविधविज्ञानस्याऽऽलयविज्ञानधारानुवृत्त्या प्रत्यभिज्ञोपपद्यत इत्य-
त्राह—'अत एवे'ति । 'विज्ञानक्षणे'ति । विज्ञानमेव क्षणो विज्ञान-

गमे स्वसिद्धान्तत्यागः, परसिद्धान्ताभ्युपगमश्च । अनभ्युपगमे प्रत्यभिज्ञानुपपत्तिः । न ह्यन्येनानुभूतेऽन्यस्य प्रतिसन्धानसंभवः । नच सुसदृशतया भेदाग्रहणेन प्रदीपादाविव प्रमातरि प्रत्यभिज्ञा-
भ्रान्तिः । युज्यते हि तत्रैकस्यैव पूर्वापरव्यक्तिदर्शिनः तुल्यसंस्था-
नतया व्यक्तीनां भेदमविदुषः तथा भ्रमः । इह तु संविद्यक्तयः
परस्परवार्तानभिज्ञा निरन्वयविनाशिन्यश्च सुगतमत इति न तास्वे-
कत्वभ्रमस्याऽऽश्रयता विषयता वा संभविनी । नच सुसदृशत्वेऽपि

क्षणः । अनुसन्धायिनः—पूर्वानुभूतार्थप्रतिसन्धानकर्तुः क्षणिकविज्ञान-
व्यतिरिक्तस्य स्थिरस्योपगमे सर्वं क्षणिकमिति सिद्धान्तत्यागः । प्रका-
रान्तरेण ज्ञानव्यतिरिक्तज्ञात्रभ्युपगमप्रसङ्गश्चेति भावः । ‘अनभ्युप-
गम’ इति । क्षणिकक्रमिकविज्ञानसमुदायलक्षणं सन्तानं समुदाय्यन-
तिरिक्तं चेत्प्रत्यभिज्ञानुपपत्तिरेव, सन्तानान्तर्गतस्य पूर्वस्यानुभवितुर्वि-
नष्टत्वान्, उत्तरस्य चाननुभवितृत्वेन प्रतिसन्धानायोगादिति भावः ।
अत्रेदमनुसन्धेयम्—क्षणिकानां समुदायभावोऽपि न घटते, स्थिरैकदे-
शकालाद्युपाधिक्रोडीकारासंभवात् सौगते नये । एकदुद्धिक्रोडीकार-
स्त्वतिप्रसक्तः । मित्रसन्तानिविज्ञानानामपि तथात्वेन सन्ताननियमा-
नुपपत्त्यापत्तेः । पूर्वपूर्वविज्ञानोपादानकोत्तरोत्तरविज्ञानपरम्परा सन्ता-
नमिति चेन्न । विनष्टस्य कार्यकालेऽसत् उपादानत्वायोगान् । पूर्व-
त्वमात्रस्यातिप्रसक्तत्वाच्च । तत्सन्ताननियमानुपपत्तिरेवेति । नन्वा-
लयविज्ञानस्य सौसादृश्येन ऐक्यभ्रान्त्या प्रतिसन्धानं भ्रमात्मकं
घटत इति शङ्कते ‘न चे’ति । भ्रान्तिरूपा च प्रत्यभिज्ञा न घटत
इत्यर्थः । घटते इति शेषः । दृष्टान्तवैषम्यमुपपादयति ‘युज्यत’ इति ।
दृष्टान्ते भिन्नकालिकदीपकलिकयोः सुसदृशयोः साक्षात्कर्ता स्थिरश्चेतनः

अन्येन कृतमात्मकृततयाऽन्योऽनुमन्धातुमलमित्यागमापायिसंवि-
त्सन्तानाश्रयः प्रत्यभिज्ञानक्षणस्थायी चेतनोऽभ्युपगन्तव्यः ।

(इति क्षणिकविज्ञानात्मवादनिरासप्रकरणम्)

कश्चिदाह—न संविदनित्या, प्रागभावाद्यसिद्धेः । तदसिद्धिश्च
तस्याः स्वतःसिद्धत्वात् । नहि स्वतःसिद्धस्य प्रागभावादयः स्वतोऽ-
न्यतो वा सिद्ध्यन्ति । स्वयं हि स्वाभावमवगमयन् सद्वा असद्वा
साधयेत् । सत्त्वेऽभाव एव नास्तीति कथं साधयेत् ? । असत्त्वादेव
साधकस्य पक्षान्तरे नतरां साधकत्वमिति न स्वतः तावत्तत्सिद्धिः ।

प्रसिद्धो भ्रान्तिभाक्त्वयोग्यः । तत्तत्र भ्रान्तिरूपा प्रत्यभिज्ञा घटते ।
न च तथा प्रकृते संविदां द्रष्टाऽतिरिक्तः स्थिरोऽभ्युपेयते । अतः
संविदेवात्माऽन्येनात्मनाऽभेदं स्वात्मनि भावयेदिति वाच्यम् । परस्पर-
वार्तानभिज्ञत्वान्नान्यस्माद्भेदमभेदं वा स्वात्मनि गृहीतुमलम् । निर-
न्वयविनाशाच्च पूर्वधर्मानुवृत्तिबलादपि पूर्वानुभूतप्रतिसन्धानादि न
घटते इति समुदिताशयः । परस्परवार्तानभिज्ञत्वं—ज्ञानान्तरतद्विषया-
ग्राहित्वम् । निरन्वयविनाशित्वं—ममूलविनाशित्वं स्वरूपतो धर्मतश्च ।
उत्तरोत्तरक्षणेपु पूर्वपूर्वविज्ञानक्षणतो वासनोदयात्प्रतिसन्धानोपपत्ति-
रित्यपि न । अनन्तवासनोत्पत्तिविनाशादिकल्पनायामतिगौरवादिति
दिक् । शिष्टं स्पष्टम् ।

अत्र नित्यात्मवादिना केनचिदुक्तं संविद आगमापायित्वादिक-
ममृष्यमाणोऽद्वैती प्रत्यवतिष्ठते । तदुच्यते 'कश्चिदाहे'ति । स्वस्या-
सत्त्वे ग्राहकाभावान् स्वस्य स्वत्वे ग्राह्याभावाच्च न स्वतः संविदः
प्रागभावग्रहः । संविदो ज्ञानान्तरागोचरत्वेनान्यज्ञानतस्तज्ज्ञानप्राग-
भावग्रहोऽपि न संभवति । ज्ञानविपर्ययाकारमन्तरा तदुपरक्तप्रागभाव-

नाप्यन्यतः; अनन्यगोचरत्वादनुभूतेः । अनुभाव्यत्वे च घटादि-
वदननुभूतित्वप्रसङ्गात् । अतः सा न जायते । जन्माभावादेवेतरेऽपि
भावविकाराः निराकार्याः, तत्प्रतिबद्धत्वात्तेषाम् । अत एव नाना-
त्वमपि संविदि प्रत्युक्तम् ; उत्पत्तिमत्त्वव्यापकनिवृत्त्या तद्व्याप्य-
भूतनानात्वस्यापि निवृत्तिसिद्धेः । नह्यजं विभाग्यस्ति । चेत्यत्वाच्च
भेदेतरेतराभावादयो न तद्वर्माः, रूपादिवत् । अतोऽस्या न
मेयः कश्चिदपि धर्मोऽस्ति । अतो निर्धूतनिखिलभेदविकल्पनिर्ध-
र्मप्रकाशमात्रैकरसा कूटस्थनित्या संविदेवाऽऽत्मा परमात्मा च ।

ग्रहणायोगान् । ज्ञानान्तरगोचरत्वे च घटादिवज्जडत्वप्रसङ्गात् । तत्प्र-
माणाभावात्प्रागभावः संविदो नास्तीति भावः । 'अत' इति । प्राग-
भावाभावादुत्पत्तिर्नास्ति संविदः । प्रागभावस्याप्युत्पादकान्तर्गतत्वा-
दित्यर्थः । 'जन्माभावा'दिति । इतरे भावविकाराः—अस्तित्ववृद्धिपरि-
णामापक्षयविनाशाः । अस्तित्वमत्र स्वोपादानाद्यच्छिन्नस्थितिलक्षणम् ।
उत्पत्तिप्रतिबद्धत्वान्—उत्पत्तिव्याप्यत्वान् । व्यापकनिवृत्त्या व्याप्य-
निवृत्तिरिति भावः । 'अत एवे'ति । उत्पत्त्यभावादेव सजातीयसंविद्वे-
दलक्षणं नानात्वमपि निरस्तमित्यर्थः । 'उत्पत्तिमत्त्वव्यापके'ति ।
कर्मधारयोऽयम् । विभागि-नाना, भिन्नम् । अत्र संविन्न नाना, नापि
विकारवती, अजन्वाद्यत्रैवं तत्रैवं यथा घट इति व्यतिरेकिप्रयोगः ।
संविदि भेदादिनिषेधे धर्मपक्षकमन्वयि च प्रदर्शयति 'चेत्यत्वाच्चे'ति ।
भेदादयो न संविदि अनुभाव्यत्वाद्द्रूपादिवत् । अत्र भेदपदं विकारा-
त्मकोत्पत्त्याद्यवस्थाभेदपरं प्रकरणान् । इतरेतराभावः—सजातीयभेदः ।
विजातीयस्वगतभेदावादिपदग्राह्यौ । यद्वा भेदो विजातीयभेदः ।
इतरेतराभावो यथोक्तरूपः । आदिपदग्राह्याः—उत्पत्त्याद्यवस्थाः स्वग-

यथाऽऽह “याऽनुभूतिरजाऽमेयाऽनन्तात्मा” इति । सैव च वेदान्तवाक्यतात्पर्यभूमिरिति तेषां भाषा । यथाऽऽह तद्वार्तिककारः—“परागर्थप्रमेयेषु या फलत्वेन संमता । संवित् सैवेह मेयोऽर्थो वेदान्तोक्तिप्रमाणतः ॥ अप्रामाण्यप्रसक्तिश्च स्यादितोऽन्यार्थकल्पने । वेदान्तानामतस्तस्मान्नान्यमर्थं प्रकल्पयेत् ॥” इति ।

(इति निर्विशेषनित्यविज्ञानान्मन्त्रमतोपपादनप्रकरणम्)

तभेदाश्च । एतन्मतं क्रोडीकरोति ‘अत’इति । निरस्तनिखिलभेदा सत्त्वप्रकाशत्वादिधर्मरहिता प्रकाशैकस्वरूपा संविदेवाविकारनित्या परमात्मा जीवात्मा च । जीवभेदोऽपि कल्पित इति भावः । उक्तार्थे संवादमुदाहरति ‘याऽनुभूति’रिति । अजत्वम्—अनुत्पत्तिमन्त्रम् । अमेयत्वं—ज्ञानागोचरत्वम् । अनन्तत्वं—विनाशराहित्यम् । आत्मत्वम्—जीवात्मपरमात्मरूपत्वम् । निरुक्तरूपैका संविदेव सर्वव्यापिका परमात्मरूपोपाधिभेदेन नानाजीवात्मरूपा चेति भावः । ‘सैव चे’ति । न वाच्यशक्त्येवं वेदान्तेषु प्रतिपाद्यते । अवाच्यैव सती तात्पर्यवृत्त्या तेषु गम्यत इत्यर्थः । भाषा—परिभाषा, मङ्केत इति यावत् । सङ्केत-बलादेव श्रद्धेयत्वमेतन्मतस्येति हार्दम् । वेदान्तानामेवंभूतायां संविदेव तात्पर्यमद्वैतवार्तिककारवचनेन संवादयति ‘परागर्थे’ति । घटपटादिषु परागर्थेषु या प्रमाणजन्या मितिः फलरूपेण्यते ताद्विकैः सैव मिति-वेदान्तेषु प्रमेयभूता । इतोऽन्यस्मिन् परागर्थे तात्पर्यकल्पने च वेदान्तानामप्रामाण्यमेव स्यात् । परागर्थस्यासत्यत्वादिति श्लोकद्वयार्थः । निर्विशेषनित्यचेतन्यमात्रस्यैव तत्तत्प्रमाणाधीनान्तःकरणवृत्तिप्रतिबिम्बिततया तत्तद्ब्रह्मवच्छिन्नतया वा तत्तदर्थप्रकाशकत्वात्प्रमाण-फलत्वोपचार इति बोध्यम् ।

तदिदमलौकिकमवैदिकं च दर्शनमित्यात्मविदः । तथाहि-
 संविदिति स्वाश्रयं प्रति सत्तयैव कस्यचित्प्रकाशनशीलो ज्ञाना-
 वगत्यनुभूत्यादिपदपर्यायनामा सकर्मकः संवेदितुरात्मनो धर्मः
 प्रसिद्धः । तथैव हि सर्वप्राणभृत्प्रत्यात्मसिद्धोऽयमनुभवः 'अह-
 मिदं संवेद्मी'ति । तस्यास्योत्पत्तिस्थितिनिरोधाश्च सुखदुःखादेरिव
 प्रत्यक्षाः प्रकाशन्ते । स्वापमदमूर्च्छादशासु च योग्यानुपलम्भ-
 निराकृतः तत्सद्भावो नाभ्युपगममर्हति । यदि हि तास्वपि
 दशासु संवेदनमवर्तिष्यत, ततः प्रबोधसमयेऽनुसमधास्यत । न चा-
 ऽनुसन्धीयते । अत एव हि 'इयन्तं कालं न किञ्चिदहमज्ञासिष'मिति

प्रकान्तं मायावादिमतं तावद्विस्तरेण प्रतिक्षेप्तुमुपक्रमते 'तदिद'मि-
 त्यादिना । अलौकिकम्-लौकिकप्रत्यक्षादिप्रमाणविरुद्धम्, अवैदिकं-
 वेदादिसच्छास्त्रविरुद्धम्, लोकवेदाननुगुणं चेदं मायावादिनां दर्शन-
 मित्यात्मतत्त्वमाक्षात्कर्तारो वदन्तीति भावः । संविद्वैते पराभिमतोऽध्य-
 क्षविरोधमाज्ञौ निरूपयति 'तथाही'त्यादिना । परागर्थप्रमितेर्ह्यात्मत्वमुक्तं
 वार्तिककृता । तस्याः स्फुटमेवानात्मत्वमित्याह 'संवि'दिति । ज्ञानादि-
 पदं पर्यायनामेकार्थवाचकं यस्यैवंभूतः आत्मधर्मः कश्चिद्विषयप्रकाशकः
 संविच्छब्दिन इत्यर्थः । 'तस्यास्ये'ति । अन्यधर्मत्वेनानित्यत्वेन च
 प्रत्यक्षसिद्धस्यास्य प्रमाणफलस्य विषयवेदनस्य न नित्यात्मस्वरूपत्वं
 संभवतीति भावः । प्रमाणफलस्य सकर्मकस्यानुभवस्यानित्यत्वं
 प्रकारान्तरेण साधयति 'स्वापे'ति । स्वापादौ सत्त्वे योग्यत्वाद्देदन-
 म्योपलब्धिः स्यात् । अनुपलब्धेश्च न तदा तस्य सत्त्वमिति भावः ।
 सुषुप्तिकालिकं वेदनाभावं सुप्नोत्थितस्य परामर्शेनापि द्रढयति 'अत
 एव ही'ति । ननु संविदः स्वप्रकाशत्वात्स्वापेऽप्यस्त्येवोपलम्भः ।

प्रबुद्धः प्रत्यवमृशति । यावदनुभूतपदार्थस्मरणनियमाभावेऽपि संस्कारविच्छेदनिमित्तप्रायणादिप्रबलहेतुविरहेऽपि नित्यवदस्मरण-मनुभवाभावमेव साधयति । न च सत्यपि संवित्प्रकाशे विषया-वच्छेदविरहादहङ्कारगोचरापायाद्वा तत्स्मृत्यनुदयः; अर्थान्तरा-भावस्य तदग्रहणस्य चार्थान्तरप्रकाशप्रयुक्तकार्यप्रतिबन्धकत्वायो-

अनुभूतमवश्यं स्मर्तव्यमिति नियमाभावाच्च तदननुमन्धानं वदते प्रबोधे । ‘इयन्तं कालं न किञ्चिदहमवेदिष’मिति परामर्शस्तु विषय-प्रकाशकत्वविशिष्टज्ञानाभावगोचरः । स्वापे सतोऽपि हि विज्ञानस्य न विषयप्रकाशकत्वमिति चोद्यमनूद्य परिहरति ‘याव’दिति । नियमा-भावेऽपीत्यन्तेन चोद्यानुवादः । अग्रे परिहारः । प्रायणादेः संस्कार-विच्छेदकरत्वं संवित्सिद्धावभिहितं ‘प्रायणाभ्ररक्केशात्प्रसूतिव्यस-नादपि । चिरातिवृत्ताः प्राग्जन्मभोगा न स्मृतिगोचराः ॥’ इति । प्रायणम्—मरणम् । नित्यवत्—सार्वदिकम् । यद्वा नियमवत् । नियतमिति यावत् । निखिलसंस्कारप्रभोषहेतुप्रबलदुःस्वहेतुविरहेऽपि नियमेनास्मरणं संविदः स्वापेऽप्रकाशमेव साधयेत् । स्वयंप्रकाशस्वभावाद्याश्च तस्या अप्रकाशस्तदा तदभावपर्यवसन्न इति भावः । सिद्धान्ते तु विषय-प्रकाशनवेलायामेव धर्मभूतज्ञानस्य स्वयंप्रकाशत्वोपगमात् स्वापे सतोऽपि तस्याप्रकाशो न क्षतिकर इति बोध्यम् । अत्र शङ्कते ‘न च सत्यपी’ति । विषयावच्छेदविरहात्—विषयसंबन्धविरहात् । अहङ्कार-गोचराभावात्—अहंबुद्धिव्येध्यस्य ज्ञातुरहमर्थस्य विलयान् । अहमर्थो-पश्लिष्टाया विषयान्वयवत्या एव संविदः संस्काराधायकत्वम् । स्वापे तदुभयवैधुर्यात्स्वप्रकाशस्यापि चैतन्यमात्रस्य न संस्काराधायकत्वमिति न तस्य प्रबोधेऽनुसन्धानप्रसङ्ग इति भावः । अत्रोत्तरमाह ‘अर्थान्त-

गात् । त्रितयावभासेऽपि यथास्वमवभासानां स्वगोचरस्मरणहेतु-
त्वात् । न च प्रत्यभिज्ञावललब्धस्थेमाऽहमर्थः स्वापादिदशानु-
निधनमुपगत इति शक्योऽभिधातुम् । अत एव हि 'इयन्तं काल-

रे'ति । तदग्रहणस्य-अर्थान्तराग्रहणस्य । 'त्रितये'ति । ज्ञानज्ञेयज्ञातृ-
त्रितयावभासेऽपि यथायथं तत्तदनुभवस्यैव तत्तत्संस्कारं प्रति हेतुत्वा-
देकाग्रतया संविदनुभवे सति स्वापे ततः तत्संस्कारोत्पादेऽहमर्थविलय-
घटपटाद्यर्थान्तराननुभवयोरप्रतिबन्धकत्वात्संविन्मात्रप्रत्यवमर्शप्रसङ्गो
दुर्वारो भवन्मते प्रबोधसमय इति भावः । ननु ज्ञातुर्विनष्टत्वात्स्वापे
कः स्मरेदित्यत्राह 'न च प्रत्यभिज्ञे'ति । पूर्वदिने कृतस्यापरदिने प्रति-
सन्धानात्पूर्वापरदिनस्थायित्वेन सिध्यतो ज्ञातुरहमर्थस्य मध्यकाले स्वापे
विलयो न घटत इति भावः । एवं स्वापेऽप्यहमर्थस्य सद्भावमुपपाद्य
तदा तद्ज्ञानमपि वर्तत इत्युपपादयति 'अत एव ही'ति । स्वापकालि-
काहमर्थप्रतिसन्धानमिदं तात्कालिकतत्प्रतिभाससमर्थकम् । न चानु-
मितस्वापतनुस्वत्वात्मस्वरूपसत्तागोचरमिदमस्तु, तथा चेदं न स्वापे-
ऽहमर्थप्रकाशस्योपपादकमिति वाच्यम् । स्वापांशेऽनुभितिलक्षणत्वेऽपि
अहमर्थे प्रतिसन्धानरूपत्वस्य 'प्रातस्तत्राहं (न)आस'मित्यादाविव
स्वरमसिद्धस्यानपोद्यत्वान् । प्रातःकालानुभूतात्मस्वरूपपरामर्शित्वा-
दस्यात्मस्वरूपे प्रतिसन्धानरूपत्वोपपत्तिर्यथा, एवं स्वापेऽनुभूतात्म-
स्वरूपपरामर्शित्वादात्मांशे प्रतिसन्धानरूपत्वोपपत्तिरिति भावः । न
च नित्यात्मप्रकाशस्य संस्कारजनकत्वे मानाभावात्कथमहमर्थ आ-
त्मनि प्रतिसन्धानरूपत्वमस्येति वाच्यम् । स्वजन्यसंस्कारवत्त्वेनानु-
भवस्य प्रतिसन्धाने एकहेतुत्वनिर्वाहाय नित्यानुभवस्यापि संस्कारहेतु-
त्वोपगमान् । स्पष्टं चेदं सिद्धान्तसिद्धाञ्जने । स्वापेऽनुभूतात्मांश-
प्रकाशनरूपत्वाद्वा प्रतिसन्धानवाचो युक्तिः । अधिकमन्यत्र । ननु

महमस्वाप्स'मिति प्रबोधे परामर्शः । न च निर्विषया निराश्रया वा संविन्नाम काचित् संभवति, अत्यन्तानुपलब्धेः । संवन्धिश्च शब्दाश्च संविदनुभूतिज्ञानप्रकाशादिशब्दा इति शब्दार्थविदः । न ह्यकर्मकस्य जानात्यादेरकर्तृकस्य वा प्रयोगो लोके वेदे वा ।

सविषयज्ञानस्य नित्यत्वं मास्तु शुद्धसंविदो नित्यत्वाद्युपपन्नमेवेत्यत्राह 'न च निर्विषये'ति । स्वयंप्रकाशसंविदनुभवो हि विषयाश्रयोपश्लिष्टसंविद्विषय एव लोकविदितः 'इदमहं जानामी'ति । केवलसंविदनुभवस्तु न कस्यापि स्वतोऽन्यतो वा प्रसिद्ध इति भावः । ननु सिद्धान्ते ज्ञानस्वरूपस्यात्मनो निर्विषयत्वं निराश्रयत्वं चाभ्युपगतं कथं सङ्गच्छते ? । उच्यते । संविदादिशब्दानां सविषयकज्ञान एव रुढत्वात्तदर्थस्य निर्विषयत्वादिनिषेधोक्तिरुपपन्नैव । धर्मभूतस्य ज्ञानस्य च विषयप्रकाशकस्य न निराश्रयत्वं नित्यात्मस्वरूपाश्रितत्वात् । आत्मस्वरूपज्ञानस्यापि प्रत्यक्त्यानुकूलत्वेकत्वप्रकारतः स्वरूपप्रकाशकत्वान्न निर्विषयत्वं निर्धर्मकत्वं वा । आत्मन्येकत्वानेकत्वाहंत्वानहंत्वादिसंशयस्य कदाप्यनुदयाच्च प्रत्यक्तत्वादिना भानमेष्टव्यम् । निरुपाधिकप्रेमान्पदत्वाच्च सुखत्वेनेति सिद्धान्तेऽभिमतो विशेषः । संविदः सविशेषत्वं संविदादिशब्दानां संवन्धिश्च शब्दत्वप्रसिद्ध्याऽप्युपपादयति 'संवन्धी'ति । नियतसंवन्ध्याकाङ्क्षाशालित्वं संवन्धिश्च शब्दत्वम् । ज्ञानं, संवेदनमित्युक्ते हि कस्य किंविषयकमिति विषयाश्रयाकाङ्क्षा नियता । एतदेव व्यतिरेकनिषेधेन द्रढयति 'न ही'ति । जानात्यादेः ज्ञाधातुप्रभृतेः । ननु 'ज्ञानस्वरूप'मित्यादिषु केवलस्यैव प्रयोगो दृश्यत इति चेन्न । आशयानभिज्ञो हि भवान् । अत्रत्यस्य धर्मिवाचिनो ज्ञानशब्दस्य स्वयंप्रकाशत्वप्रवृत्तिनिमित्तकस्य संवन्धिश्च शब्दाद्धर्मभूतज्ञानवाचिनः शब्दाच्छब्दा-

यत्तु स्वतःसिद्धस्य सत्त्वे तद्विरोधादेव प्रागभावादेः तदानी-
मवस्थानासंभवान्न ततः सिद्धिरिति, तदतिस्थवीयः । नहि संविदा
स्वकालवर्तिन एवार्थाः सिद्धयन्तीत्यस्ति नियमः । अतीतानाग-
तयोगसंवेद्यत्वप्रसङ्गात् । अथ संवित्प्रागभावादेः सिद्धयतः तत्स-
मकालतया भवितव्यमिति; किमेवं कचिद्दृष्टम्? हन्तैवं सति

नरत्वात् चतुष्पाद्वाचिन इव गोशब्दात्किरणादिवाचिनस्तस्य । अस्माकं
संवन्धिशब्दत्वप्रसिद्धिः धर्मभूतज्ञानवाचिनि सावकाशा । भवतां तु
धर्मिणः स्वरूपज्ञानस्य धर्मभूतस्य च विषयज्ञानस्य भेदाभावात्
एकस्यैव चैतन्यस्यात्मरूपस्य निर्विशेषत्वसिद्धान्तात् संवन्धिशब्दत्वप्रथा
नोपपन्ना संविदादिशब्दस्येति । निर्विशेषज्ञप्रमात्रस्य प्रवृत्तिनिमित्ता-
योगेनैव धर्मिवाचिज्ञानशब्दवाच्यत्वमपि न संभवतीत्यप्यनुसन्धेयम् ।

एवं परैरात्मतयाऽभिमतस्य प्रमाणफलस्यागन्तुकत्वादात्मधर्मत्वाच्च
नात्मत्वमित्युक्तम् । अथ तस्य प्रागभावासिद्धिं परोक्तमनुवदति
'यत्तु स्वतः' इति । अन्यतः सिद्धयभावस्फोरकं 'स्वतःसिद्धस्य'
इति । अनुभवस्येति विशेष्यपदमध्याहार्यम् । तद्विरोधादेव—प्रति-
योगिना यौगपद्यावस्थानासंभवलक्षणाद्विरोधादेव । प्रागभावादेः—
संवित्प्रागभावादेः । शिष्टं स्पष्टम् । दूषयति 'त'दित्यादिना । ज्ञान-
सामान्यस्य स्वसमानकालिकार्थग्राहित्वनियमे दोषमाह 'अतीते'ति ।
शङ्कानुवादः 'अथे'ति । इतीत्यनन्तरं मतमिति शेषः । संवित्प्रागभावस्य
स्वसमानकालिकग्रहग्राह्यत्वमेवेति नियम इति शङ्काग्रन्थार्थः । नियम-
मुपगम्याऽऽह 'किमेव'मिति । तत्सिद्धेः—संवित्प्रागभावग्रहसिद्धेः ।
न प्रागभावाद्यसिद्धिः—न संवित्प्रागभावाद्यसिद्धिः । अयं च नियमो
यद्यपि सिद्धान्ते युक्तः, विद्यमानयत्किञ्च ज्ञानप्रागभावस्य विद्यमानेनैव

तत्सिद्धेर्न प्रागभावाद्यसिद्धिः । तत्प्रागभावः तन्ममकाल इत्युन्मत्त-
वचः । ऐन्द्रियिकप्रत्यक्षस्वभावो ह्ययं स्वममकालपदार्थप्रकाशकत्वं
नाम । न ज्ञानमात्रस्य, प्रमाणमात्रस्य वा । एतेन तदपि परा-
कृतम्—“मानं स्वयंप्रकाशत्वात्स्वतःसच्चेत्सदाऽस्त्यतः । तन्मेयं
च मदाऽस्त्येव मानं मेययुगेव हि ॥” इति । नहि मानस्य स्वस-

ज्ञानान्तरेणानुमानादिना ग्रहणात् । अहमिदानीं चाक्षुषाभाववान्
उन्मीलितचक्षुष्कत्वादित्याद्यनुमानसंभवात् । अथापि परमतेऽयं
नियमोऽनुपपन्न इत्याह ‘तत्प्रागभाव’ इति । भवता हि ज्ञानं ज्ञाना-
न्तराग्राह्यमिष्यते । एवं सति तज्ज्ञानप्रागभावस्तेनैव समानकालिकेन
ग्राह्यः स्याद्भवदुक्तनियमानुसारान् । तज्ज्ञानुपपन्नमिति भावः । नन्वत-
एवास्माभिः संवित्प्रागभावासिद्धिरुच्यत इति चेत्तत्राह ‘ऐन्द्रियिके’ति ।
लौकिकप्रत्यक्ष एव समानकालिकपदार्थग्राहित्वमिति नियमः । न तु
ज्ञानसामान्यस्य, प्रमितिसामान्यस्य वा । तथा च प्राकालिकस्य स्वप्राग-
भावस्य तेनैव वर्तमानेन ज्ञानेन ग्रहणे नानुपपत्तिरिति हार्दम् । अग्रे
चैतद्व्यक्तीभविष्यति । प्रमाणस्य प्रमेयाविनाभूतत्वात्प्रमाणज्ञानस्य स्वयं-
प्रकाशत्वेन नित्यत्वात्तत्प्रमेयमपि नित्यमिति मत्वं निराकरोति ‘एतेने’ति ।
एतेन—प्रमाणज्ञानमात्रस्य समानकालपदार्थग्राहित्वनियमाभावेन ।
निरसनीयमतानुवादः ‘मान’मिति । स्वयंप्रकाशत्वात्, मानं—प्रमितिः,
स्वतः सन्—अनन्यापेक्षसत्ताकं सदाऽस्त्येव । एवं चेत्, अतो वक्ष्य-
माणाद्धेतोः तन्मेयं च वस्तु सदाऽस्त्येव । हि—यतः, मानं—प्रमाणज्ञानं,
मेययुगेव—प्रमेयाऽविनाभाव्येवेत्यर्थः । स्वयंप्रकाशस्यापि प्रमाणज्ञानस्य
प्रमाणजन्यत्वादेवानित्यत्वम् । तत्प्रागभावग्रहोऽपि स्वतः परतो वा
संभवेदेव । अतो मितिनित्यत्वमुपजीव्य मेयनित्यत्वव्यवस्थापनमयुक्तम् ।

त्ताकालेऽर्थाविनाभावो मेययोगः । किंतु यदेशकालादिमत्तया मेयमवभासते तादृशतद्रूपमिथ्यात्वविरोधित्वम् । अत एव 'स्मृतिर्न बाह्यविषया, नष्टेऽप्यर्थे स्मृतिदर्शना'दित्यपि प्रलापः ।

अथ संवित्प्रागभावादेरवर्तमानतया न प्रत्यक्षत्वम् । लिङ्गाद्य-
भावाच्च न प्रमाणान्तरतः सिद्धिरिति । यद्येवम्, अकारणं तर्हि
स्वतःसिद्धत्वं प्रागभावाद्यसिद्धेः । प्रमाणाभाव एव हीदानीं वाच्यः ।
न च तदभावः शक्योऽभिधातुमित्युक्तमेव । योग्यानुपलब्ध्यैवा-
भावस्य समर्थितत्वात् ।

प्रमाणज्ञानस्य समानकालार्थग्राहकत्वनियमाभावाच्चेति पराकरणप्रकारो
बोध्यः । नन्वसदर्थग्राहित्वे मितेः कथं प्रमेयाविनाभावो घटते ? ।
तत्राह 'न ही'ति । यदा प्रभितिस्तदा प्रमेयमिति न प्रमेयाविनाभावः
प्रमितेः । किंतु यदेशकालसंबन्धित्वेन यादृशाकारवत्त्वेन च यद्भासते
प्रमितौ, तस्य तत्प्रकाराभावाभावपर्यवसितं प्रमेययोगित्वम् । अतद्रू-
पानवगाहित्वं मेये, तद्वन्नि तत्प्रकारकत्वमेव च तदिति भावः । स्मृतेर-
प्रामाण्यमनमपि प्रतिक्षिपति प्रसङ्गतः 'अत एवे'ति । प्रलापः—
प्रलापमात्रम् । निरर्थकं वचनमिति यावत् । अतीतमपि बाह्यमर्थं
तथात्वेनैवावगाहिन्याः स्मृतेर्न निर्विषयता, मेयव्यभिचारो वा ।
प्रमेययोगित्वस्य तद्वति तत्प्रकारावगाहित्वरूपत्वादेवेति भावः ।

'अथे'त्यादिः शङ्कानुवादः । उच्येतेति वा, मतमिति वा शेषः
पूरणीयः । परिहारो 'यद्येव'मित्यादिः । स्वतःसिद्धत्वान् संविदः प्राग-
भावाद्यसिद्धिरिति वदता प्रमाणाभावस्येदानीं तद्वेतुत्वेनाभिधाने हेत्व-
न्तरम् । प्रमाणाभावोऽप्यसिद्ध इति भावः । 'समर्थितत्वा'दिति । अभि-
हितं हि पूर्वमेव "स्वापमदमूर्च्छादशासु च योग्यानुपलम्भनिराकृतः

अपिच प्रत्यक्षसंवित् स्वसत्ताकाले स्वविषयस्य सद्भावं साधयन्ती
यत्तस्य न सर्वदा सत्तां साधयति, तदवसीयते अहमिदानीमेवास्मि
नान्यदेति कालविशेषावच्छिन्नैव सा चकास्तीति । इतरथा घटादे-

तत्सद्भावो नाभ्युपगममर्हती”ति । अत्रेदं बोध्यम्—अप्रकाशेऽपि
संविदः स्वापेऽहं न जानामीति तदभावप्रत्यक्षमात्मनि तदा न घटते
यद्यपि । स्वापस्य व्याघातान् । सविषयकज्ञानसामान्याभावो हि सः ।
अथापि स्वयंप्रकाशस्वभावायाः संविदोऽप्रकाशात्स्वापेऽभावः सिद्धः ।
तत्प्रतीतिस्त्वानुमानिकी प्रबोध एवास्मरणनियमानुमितेन स्वापकालिक-
संविदननुभवलिङ्गेन योग्यानुपलब्धिलक्षणेन । इदमेव चानुमानं
ज्ञानत्वसामान्येन स्वापे स्वस्याप्यभावं विषयीकरोतीति सिद्धं स्वप्राग-
भावग्रहः स्वेनैवेति ।

प्रकारान्तरेणाप्यनित्यत्वं संविदां साधयति ‘अपि चे’ति । न साधयति-
न प्रकाशयति । तत्—तस्मात् । कालविशेषावच्छिन्नैव—कादाचित्कैव ।
कादाचित्कतया प्रत्यक्षप्रकाशस्याभिनयः ‘अहमिदानीमेवास्मि ना-
न्यदा’ इति । चेतनसमाधारोपेणैवं व्यपदेशः । यद्वा प्रमाणफलस्यैवात्म-
त्वस्वप्रकाशत्वयोः परैरुपगमात्तन्मत एवमेव प्रकाशः प्रमितेः स्यादित्या-
कृतम् । ‘इतरथे’ति । प्रत्यक्षस्य समानकालीनार्थप्रकाशकत्वस्वाभाव्येन
तस्य नित्यत्वे तद्विषयस्य घटादेरपि नित्यत्वप्रसङ्ग इति यावत् । याव-
त्स्वसत्तं घटादिर्नाध्यक्ष्यते, किंतु सन्नपि कदाचिदेव, तथाच घटाद्यध्य-
क्षस्य कादाचित्कत्वं न विषयासत्त्वप्रयुक्तम्, किंतु स्वस्य कादाचित्कत्व-
प्रयुक्तमेवेति भावः । अत्र प्रयोगः—प्रत्यक्षसंवित् स्वविषयकाला-
व्याप्तिनी, समानकालीनार्थभासकत्वे सति यावदर्थसत्तं तदप्रकाशक-

रपि नित्यत्वप्रमङ्गात् । एवमनुमानादिसंविदोऽपि । नच प्रत्यक्षानु-
मानादिभेदशून्या निर्विषया निराश्रया धीः संभवतीत्युक्तमेव ।

न चान्याविषयत्वात् संविदोऽन्यतः तत्प्रागभावाद्यसिद्धिः ।
अज्ञासिषमिति प्राक्तनसंविदोऽद्यतनधिया विषयीक्रियमाणत्वात् ।
प्रतिकूलानुकूलविषयनियतहानोपादानादिलिङ्गावगम्यत्वाच्च पर-
संविदः । तदनभ्युपगमे च शब्दार्थग्रहणासंभवेन वैदिकलौकिक-

त्वादिति । प्रत्यक्षवदनुमानादिसंविदामप्यनित्यत्वं साधयति 'एव'मिति ।
'कादाचित्कतयैव चकासती'ति शेषः । लिङ्गपरामर्शादिसापेक्षाणां तासां
न हि नित्यत्वं संभवति । अन्वग्नित्वम्, अशाद्वयमित्यादिप्रतीत्यश्च का-
दाचित्कतां गमयन्ति । समानकाळार्थग्राहित्वनियमरहितानामप्येतासां प्र-
तीतं कादाचित्कत्वं न विषयास्तत्त्वौपाधिकम्, किंतु स्वरूपप्रयुक्तमेवेति
भावः । ननु सविषयकज्ञानानामनित्यत्वेऽपि निर्विषयं ज्ञानमात्रं नित्यमिति
चेत्तत्राऽऽह 'नचे'ति । प्रत्यक्षानुमानपदे भावप्रधाने । धीसंविदादिपदानां
सविषयकज्ञान एव स्वारसिकः प्रयोगः । तदर्थस्य च साश्रयत्वनियम
एव । उपलम्भबलाच्छास्त्रबलाच्च स्वरूपज्ञानस्यापि न निर्विशेषत्वमिति
भावः । एतेन चैतन्यमात्रं नित्यमिर्विशेषस्वप्रकाशरूपं सत् । तस्यैवान्तः-
करणवृत्त्यवच्छिन्नस्य विषयप्रकाशकत्वम् । वृत्त्यवच्छेदकादाचित्कतया
विशिष्टस्य तस्यानित्यत्वप्रतीतिः । अन्तःकरणावच्छिन्नं तदेव ज्ञात्रित्यपि
परास्तम् । अन्तःकरणस्य वृत्तिः किं व्यापारलक्षणा उत परिणामलक्षणा ।
नाद्यः, तावन्मात्रेण ज्ञानव्यापारमन्तरा विषयप्रकाशाभावात् । 'इन्द्रि-
याणां हि चरतां यन्मनोऽनुविधीयते । तदस्य हरति प्रज्ञाम्' 'तेनास्य
क्षरति प्रज्ञा' इत्यादिपु मनश्चन्द्रियद्वारकज्ञानप्रसरणत एवार्थप्रकाश-
व्यवस्थापनान् । कचित्प्रज्ञामनसोरभेदोपदेशस्तु ज्ञानव्यापारानुगुण-

ममस्तव्यवहागभावप्रसङ्गः । गुरुपसर्पणाद्यनुपपत्तिश्च; ज्ञानवच्चेन तस्याप्रतीतेः ।

न चान्यविषयत्वेऽननुभूतित्वम् । स्वाश्रयस्य ममत्तयैव प्रकाशमानत्वं, स्वविषयमाधनत्वं वा ह्यनुभूतित्वम् । ने च संविदन्तर-

व्यापारवत्त्वान्मनसो भाक्तो ज्ञेयः । न द्वितीयः, मनसो विषयाकार-परिमाणे दृढतरप्रमाणाभावान् । चैतन्यस्य निर्विशेषत्वे च न प्रमाणम्; येन तस्यैवौपधिकभेदरूपत्वकल्पनं ज्ञात्रादेः साधीयो भवेत् । निरुपाधिकज्ञातृज्ञेयज्ञानभेदप्रतिपादकावाधितप्रत्यक्षशास्त्रादिप्रमाणवाधितं चेदमित्यलमधुना ।

एवं स्वेनैव स्वप्रागभावसिद्धिमुक्त्वाऽन्यतोऽपि तामाह 'न चान्ये'ति । अतीतस्य स्वकीयज्ञानस्य स्मृत्यादिग्राह्यत्वमुक्त्वा परकीयज्ञानस्यापि ज्ञानान्तरग्राह्यत्वमाह 'प्रतिकूले'ति । परकीयस्य विषयविशेषेऽनुकूलत्वज्ञानस्य प्रतिकूलत्वज्ञानस्य वा तदीयदानोपादानादिप्रवृत्तिरूपहेतुदर्शनानुमेयत्वादिति यावत् । ज्ञानस्य ज्ञानान्तरग्राह्यत्वानुपगमे बाधकमाह 'तदनुपगमे चे'ति । परज्ञानानुमानानुपगमे व्यवहाराच्छक्तिग्रहस्य परज्ञानानुमानसापेक्षत्वाच्छक्तिग्रहस्यैवासंभवेन तन्मूलस्य व्यवहारस्य विलोपप्रसङ्ग इत्यर्थः । यद्वा शब्दार्थसंबन्धस्य बोध्यबोधकभावस्य बोधघटितस्य ज्ञानस्य ज्ञानान्तरग्राह्यत्वानुपगमे व्याकरणादिना प्रतिपादनासंभवात्समस्तशब्दव्यवहारविलोपप्रसङ्ग इत्यर्थः । शब्दार्थग्रहणासंभवेन-शब्दार्थसंबन्धग्रहणासंभवेन । परकीयज्ञानानुमानानुपगमे गुरुपसर्पणादेरप्यनुपपत्तिरित्याह 'गुरुपसर्पणे'ति । तस्य-गुप्तेः ।

अथानुभाव्यत्वस्यानुभूतित्वविरुद्धत्वं प्रतिक्षिपति 'नचान्यविषयत्व' इति । स्वाश्रयस्येत्युभयत्र संबध्यते । स्वाश्रयाय स्वयमेव प्रकाशमानत्वम्,

विषयभावेऽपि स्वानुभवसिद्धे न भ्रश्यत इति कथमननुभूतित्व-
प्रसङ्गः ? । घटादेस्तु तथास्वाभाव्याभावादेवाननुभूतित्वं, नानु-
भाव्यत्वात् । अपि चाननुभाव्यत्वेऽपि ममानः तत्प्रसङ्गः, गगन-
कुसुमवत् । न चात्मनोऽनुभूतित्वम्, अनुभवितृत्वात् । नाप्यसाव-
ननुभाव्यः, अनुभवस्यैव स्वतःसिद्धयतोऽप्यस्य स्वरसंवेद्यत्वाभ्यु-
पगमात् । वेद्यत्वेऽनात्मत्वापादनमवेद्यत्वेऽपि समानं पूर्ववत् ।
यदि तु गगनकुसुमस्यासत्त्वमेवानात्मत्वाननुभूतित्वप्रयोजकमास्थी-
येत; आस्थीयतां तर्हि घटादेरपि असंविदाश्रयत्वाज्ञानाविरोधित्व-

स्वाश्रयाय स्वविषयप्रकाशकत्वं वा स्वसत्ताकाले संविदो विद्यत एव । उभ-
यविधं चेदमनुभूतित्वं स्वसत्ताकाले स्वाश्रयायाऽप्रकाशमानत्वे स्वविष-
याप्रकाशकत्वे वा न घटेत । न तदस्ति । अतीतत्वदशायां स्वाश्रयाय
वर्तमानदशायां वा पुरुषान्तराय ज्ञानान्तरेण भासमानत्वेऽपि तस्या न
निरुक्तानुभूतित्वभङ्गप्रसङ्ग इति भावः । अनुभाव्यत्वस्याननुभूतित्वेऽ-
प्रयोजकत्वं चाह 'घटादे'रिति । तथास्वाभाव्याभावादेव—निरुक्तोभय-
विधानुभूतित्वविरहादेव । अननुभूतित्वम्—अनुभूतिभिन्नत्वम्, अनुभू-
तिपदावाच्यत्वं वा । साहचर्यमात्रेणानुभाव्यत्वस्याननुभूतित्वप्रयोजकत्वे
प्रतिबन्धुपक्षेपः 'अपि चे'ति । तत्प्रसङ्गः—अननुभूतित्वप्रसङ्गः । असतो
दृष्टान्ततया निर्देशः परप्रक्रियया । एवं संविदोऽनुभाव्यत्वं समर्थ्याऽऽत्म-
नोऽपि तत्, संविद्विन्नत्वं च समर्थयते 'न चात्मन' इति । अनुभूतित्वं—
विषयधीरूपत्वम् । अनुभवितृत्वात्—विषयव्यधिकरणत्वात् । 'नाप्यसा'
विति । ज्ञानान्तरनिरपेक्षप्रकाशस्यापि निजात्मस्वरूपस्य श्रवणादिज्ञान-
ग्राह्यत्वात्, परात्मनोऽपि तच्छरीरगतचेष्टादिनाऽनुमेयत्वादात्मनोऽननु-
भाव्यत्वं श्रुतियुक्तिविरुद्धमनुपपन्नमित्यर्थः । 'आस्थीयता'मिति । घटादेः

योरेव तत्प्रयोजकत्वम् । अथ ते अपि विषयन्वे स्यातामिति चेत्, अविषयन्वेऽपि तथैवेत्यलमप्रतिष्ठितकुतर्कापहमनेन । यदपि जननविग्रहादनुभूतेर्विकारान्तरनिगमनम्, व्यभिचरति तदपि प्रागभावे । जन्माभावेऽपि तस्य विनाशदर्शनान्न । भावविशे-

ज्ञानानाश्रयत्वमेवानात्मत्वेऽज्ञानाविरोधित्वमेवाननुभूतित्वे प्रयोजक-
मिष्यतां नानुभाव्यत्वमित्यर्थः । गङ्गाऽत्र 'अथे'ति । ते-ज्ञानानाश्रयत्वा-
ज्ञानाविरोधित्वे । विषयत्वे-अनुभाव्यत्वे । परिहारः 'अविषयन्वेऽपी'ति ।
तथैव ते स्यातां गगनकुसुमवदिति यावत् । असत्त्वमेव तयोः प्रयोजकं
नाननुभाव्यत्वमिति चेत् अननुभाव्यत्वेऽसत्त्वमपि प्राप्तं तद्वदेव । अप्र-
योजकत्वमिति चेत्तुल्यमनुभाव्यत्वेऽपीति हार्दम् । 'इत्यल'मिति ।
व्याख्याभासमूलत्वात्कुतर्कत्वम् । अत्र एवाप्रतिष्ठितत्वं सिपाध्यपिनार्थ-
सिद्धिपर्यवसानविरह इति बोध्यम् । एव मनुभाव्यत्वमर्थनेन परतोऽपि
संविदः प्रागभावसिद्धिरभिमतता । सिद्धान्ते धर्मभूतज्ञानस्य नित्यत्वेऽपि
विषयप्रकाशोपयोग्यवस्थाविशेषविशिष्टस्यानित्यत्वादीष्टमेवेति ध्येयम् ।

स्वप्रकाशत्वासंविदो न प्रागभावसिद्धिः । प्रागभावाभावाच्चानुत्पन्नत्वं,
तत एव भावविकाररहितत्वं चोक्तमन्यैः । तत्र संवित्प्रागभावसिद्धिसम-
र्थनेनानुत्पन्नत्वहेतोः स्वरूपासिद्धि सिद्धवत्कृत्य विकारान्तरनिरासकानु-
मानेऽनैकान्त्यमाह 'व्यभिचरती'ति । सप्रम्या अवच्छेदकत्वमर्थः । तस्य
व्यभिचारपदार्थेऽन्वयः । अनुत्पन्नत्वं प्रागभावावच्छेदेनाऽविनाशित्वरू-
पसाध्यव्यभिचारीत्यर्थः । तदधिकरणस्यैव तन्निष्ठधर्मावच्छेदकत्वात्प्राग-
भावस्य हेतुनिष्ठव्यभिचारावच्छेदकस्य हेतुमत्त्वं साध्याभाववत्त्वं च सि-
द्ध्यति । 'भावे'ति । भाववृत्तित्वस्यानुत्पन्नत्वहेतुविशेषणत्वेऽपि पराभि-
तायामनादिसान्ताविद्यायां व्यभिचार इत्यर्थः । व्यभिचारेऽवच्छेदकस्या-

पणोपादानेऽपि भवदभिमतविद्ययाऽनैकान्त्यम् । सा ह्यनादिरपि विविधविकारवती विनाशवती च तत्त्वज्ञानोदयात् । अपरमार्था-
स्तद्विकाराः मन्तीति चेत्, परमार्थाश्च ते किं विकाराः सन्ति?,
जन्मवन्तो वा परमार्थाः; येन पारमार्थ्येन विशेषणं साध्यस्य
साधनस्य वाऽर्थवत्तामश्रुवीत । तथाच सति साधु समर्थितं तर्क-
कुशलेनेत्यलमनेन ।

यदपि नह्यजं विभाग्यमस्तीति; तदपि न; अजस्यैवात्मनो देहे-

ज्ञानस्य तद्वन्तुत्वविवक्षातोऽविद्ययेति तृतीया । अनैकान्त्यं परिहर्तुं शङ्कते
'अपरमार्था' इति । परमार्थविकारराहित्यं साध्यम् । तदभावश्च परमार्थ-
विकारो नाविद्यायामिति न व्यभिचार इति भावः । प्रतिवक्ति 'पर-
मार्थाश्चे'ति । ते-नव । मते इति पूरणीयम् । साध्यस्य-साध्यघटकविका-
रादेः । साधनस्य वा-साधनघटकोत्पत्तेर्वा । अर्थवत्तामश्रुवीत-अन्वि-
तार्थकं भवेत् : व्यभिचारस्यासिद्धेश्च वारकतया सप्रयोजनं वा । संवि-
दोऽपि कल्पितोत्पत्तिमत्त्वसंभवेन स्वरूपासिद्धिवारणाय साधनस्य वेत्यु-
क्तम् । अयं भावः—परमार्थविकारादेः परमार्थोत्पत्तेर्वाऽनुपगमाद्भवतां
साध्यहेत्वोः पारमार्थ्यविशेषणं न घटते । साध्यसाधनव्यतिरेकव्याप्ती-
नामप्रसिद्धिप्रसङ्गान् । अविशेषणे च व्यभिचारस्य स्वरूपासिद्धेर्वा न
परिहारसंभव इति । 'तथा च सती'ति । उपहासगर्भमुपालम्भवचन-
मिदम् । तथा च सति-विशेषणदाने सति च । व्यभिचारवारकं विशेषणं
विवक्षताऽसिद्धौ दृष्टिर्न विधीयत इति भावः ।

अनुत्पन्नत्वान्निर्भेदत्वं संविद् इति चानूद्य प्रतिक्षिपति 'यदपी'ति ।
'तदपि ने'ति । सजातीयविजातीयस्वगतभेदानामबाधिताध्यक्षादिसिद्ध-
त्वाद्बाधितविषयं तन्निषेधानुमानमिति भावः । विभाणि-भेदयोगि ।
विजातीयभेदनिषेधेऽनुत्पन्नत्वेन सिपाधयिषितेऽनैकान्त्यमाह 'अजस्यैवे'-

न्द्रियादिभ्यो विभागस्य समर्थितत्वात् । अनादित्वेनाभ्युपगतस्या-
ज्ञानस्याऽऽत्मनो व्यतिरिक्ततावश्याश्रयणीयत्वात् । अपरमार्थः
स विभाग इति चेत्, परमार्थभेदः किं जन्मप्रतिवद्धः क्वचिद्दृष्टः ?
निर्बाधप्रतीतिसिद्धश्च दृग्दृश्यभेदः परमार्थ एवेत्यनन्तरमेवोपपाद-
यिष्यामः ।

ति । पराभिमानेऽज्ञानेऽपि तदाह 'अनादित्वेने'ति । आत्मानात्मभेदस्या-
परमार्थत्वात्परमार्थभेदस्य निषेधे नानैकान्त्यमित्यभिमानेन शङ्कते 'अपर-
मार्थ' इति । अभिमानं निराकरोति 'परमार्थभेद' इति । जन्मप्रतिवद्धः—
उत्पत्तिमत्त्वव्याप्यः । यत्परमार्थभेदवत्तदुत्पन्नमिति हि व्यतिरेकव्याप्ति-
र्वाच्या । सा च न; परमार्थभेदस्यैव भवन्नयेऽप्रसिद्धः । तथा च विशेषण-
दानेऽसिद्धिप्रसङ्गः । विशेषणादाने चानैकान्त्यं दुष्परिहरमिति भावः ।
नच परमार्थत्वरूपव्यधिकरणधर्मावच्छिन्नभेदनिष्ठप्रतियोगिताकाभावः
साध्यते. तथा च न दोष इति वाच्यम् । एवमपि भवन्मते हेतुसाध्ययोः
साहचर्यग्रहोपयोगिपक्षातिरिक्तस्थलान्तराभावाद्याप्यत्वासिद्धिरेव ।
व्यधिकरणाधर्मावच्छिन्नप्रतियोगिताकाभावस्य केवलान्वयितया व्यति-
रेकव्याप्तेरपि दुर्वचत्वात् । नच शास्त्रत एव संविन्मात्रस्य नित्यत्वं निर्भेदत्वं
च सिध्यतीति वाच्यम् । शास्त्रस्यापि भवन्मतविप्रतीपत्वात् । नित्यानां
चिदचिदीश्वरादीनां परमार्थतो भेदो हि शास्त्रेषु वर्ण्यत इत्यन्यत्र विस्तरः ।
अग्रे च व्यक्तीभविष्यति । संविदि सजातीयभेदनिषेधे साध्यमाने
प्रत्यक्षबाधमाह 'निर्बाधे'ति । दृग्दृश्यभेदः—दृशां, दृश्यानां, दृग्-
दृश्यानां च मिथो भेदः ।

संविदः स्वगतभेदनिषेधानुमानेऽपि दूषणमाह 'तदपी'ति । संवि-
द्वर्माणां प्रमाणासिद्धत्वकथनेन संविदि धर्मनिषेधसाधनस्य काला-
त्ययापदिष्टत्वं फलितम् । अत एव संवित्पक्षके व्यतिरेकिणि धर्मपक्षके

यदपि नास्या मेयो धर्मोऽप्यस्ति; चेत्यानां न चिद्धर्मत्वमिति च; तदपि शास्त्रानुमानादिप्रमाणसिद्धैः स्वयंप्रकाशत्वमित्यत्वादि-धर्मैः स्वयमभ्युपगमैर्गनैकान्तिकम् । न च ते चितिमात्रमिति वान्यम्; तन्मिद्वावपि तेषु विमतिदर्शनात् । अभ्युपगम्यैव हि संवेदं तदनुमेयत्वक्षणिकत्वादि प्रतिजानते वादिनः । स्वरूपभेदाच्च । स्वाश्रयं प्रति मत्तयैव कस्यचित् प्रकाशनं हि संवेदनम् । स्वयंप्रकाशता तु मत्तयैवाऽऽत्मने प्रकाशमानता । प्रकाशश्च चिद-चिदशेषपदार्थमाधारणो धर्म इति संवित्सिद्धावेव साधितम् ।

चान्वयिनि संविद्धर्मनिषेधानुमाने पक्ष एव व्यभिचारोद्भावनं घटते । ननु संविद्धर्माणां संविदभिन्नतया भिन्नधर्मनिषेधानुमाने न क्षतिरित्य-त्राह 'तत्सिद्धावपी'ति । विवादविषयाणां धर्माणां संप्रतिपन्नसंवि-त्स्वरूपता न घटत इति भावः । घटपटयोरिवाकारभेदाच्च संवि-त्तद्धर्मयोर्नैक्यमित्याह 'स्वरूपभेदाच्चे'ति । स्वरूपभेदमेवोपपादयति 'स्वाश्रय'मित्यादिना । कस्यचित्-किञ्चिदर्थस्य । प्रकाशनं-प्रकाशा-पादनम् । संवेदनमिति भावप्रधानो निर्देशः । संवेदनत्वमिति यावत् । यद्वा प्रकाशनं-प्रकाशकम् । आत्मने-स्वस्मै, स्वाश्रयाय वा । स्वाश्रयाय स्वविषयप्रकाशकत्वं संवेदनस्य संवेदनत्वम्; स्वयंभासमानत्वं च संवेदनस्य स्वयंप्रकाशत्वमित्येनयोर्धर्मयोः स्वरूपभेदो बोध्यः । संवे-दनत्वस्वयंप्रकाशत्वशरीरानुप्रविष्टं प्रकाशपदार्थमाह 'प्रकाशश्चे'ति । प्रकाशोऽयं ज्ञाततापरपर्यायो धर्मविशेषः । अयं च न जडमात्रस्य, किंतु चित्पदार्थस्यापि । तदुच्यते 'चिदचिदशेषपदार्थसाधारण' इति । 'संविन्मिद्वावेवे'ति । संविदः स्वप्रकाशत्वसाधन इत्यर्थः । यद्वा संवित्सिद्धिनामके प्रकरण एवेत्यर्थः । एतेनाऽऽत्मसिद्धेः

तदनभ्युपगमे तु व्यवहारानुगुण्यवचनः प्रकाशशब्दः । नित्यता
तु सर्वकालवर्तमानता । एकसङ्ख्यावच्छेद एकत्वमिति । नच जड-

पूर्वमेव संवित्सिद्धेः कृतत्वं ज्ञायते । यद्यपि उपलभ्यमाने संवित्सिद्धि-
ग्रन्थभागे प्रकाशपदार्थनिरूपणं नोपलभ्यते । अथापि संवित्सिद्धो
भूयासो भागा आदावन्ते मध्ये च विलुप्ताः । तत्रैतत्संभवतीति ध्येयम् ।
धर्मान्तरप्रकाशानभ्युपगमेऽप्याह 'तदनभ्युपगम' इति । व्यवहारा-
नुगुण्यमेव ज्ञानार्थिनं प्रकाशशब्दितम् । अव्यवहियमाणस्यापि ज्ञानतो
व्यवहारयोग्यताऽक्षुण्णैवेति भावः । एकसङ्ख्यावच्छेदः—एकत्वसङ्ख्या-
वत्त्वम् । शङ्कते 'नच जडत्वे'ति । जडत्वाभावः स्वप्रकाशत्वम्,
देशकालापरिच्छिन्नत्वे विभुत्वनित्यत्वे । बहुत्वाभाव एकत्वम् । न त्वेतानि
भावरूपाणि । अभावस्य चाधिकरणात्मकत्वान्न संविदः सधर्मत्वं प्रम-
जर्तानि भावः । परिहरति 'तथाभूतैरपी'ति । अभायानामतिरिक्तत्व-
मधिकरणवृत्तिधर्मान्तररूपत्वं वा । आधाराधेयभावप्रतीतिस्वारस्यादित्य-
भावरूपैरपि सधर्मत्वमवर्जनीयमित्यर्थः । यस्मिन् प्रतीते निषेध्यबुद्धि-
नेदिति तस्यैवाभावरूपत्वम् । प्रतीयमानायामपि संविदि अनित्यत्वा-
दिसंशयोदयाच्च न तदभावरूपत्वं तस्याः । किंतु सर्वकालसंवन्धित्वादि-
विरोधिधर्मान्तरलक्षणमेव नित्यत्वादीति भावः । 'संविदी'ति । विरोधि-
धर्मवत्तावोधनमन्तरा जडत्वादिनिषेधकत्वानुपपत्तिः प्रतिज्ञायाः ; तद्वो-
धने च सधर्मत्वसिद्धिरवर्जनीयेति भावः । नच जडत्वादिविरोधिस्व-
रूपत्वमेव प्रतिज्ञया बोध्यते संविदो न विरोधिधर्मवत्त्वमिति वाच्यम् ।
सर्वाभ्यासाधिष्ठानभूतायास्तस्याः सर्वविरोधित्वासिद्धेः । नच शुद्धा सा
तथेति वाच्यम् । तस्याः सर्वविशेषप्रत्यनीकत्वोपगमे जडत्वादिप्रत्य-
नीकतेवाजडत्वादिप्रत्यनीकताऽपीति जडाजडविलक्षणत्वादिप्रसङ्गान् ।

त्वकालदेशनानात्वाद्यवच्छेदशून्यतारूपत्वात्तेषां न यथोक्तदोष इति युक्तम् । तथाभूतैरपि तैः चित्तिधर्मभूतैरनैकान्त्यस्यापरिहार्यत्वात् । संविदि च निषेध्यत्वाभिमतजडत्वानित्यत्वनानात्वादिविरुद्धविविधधर्माभावे निषेधोक्तिरुक्तिमात्रमेव । चेत्यं चाज्ञानमात्मनि दृष्टमिष्टं च भवताम् । अपि चास्या इति षष्ठ्याऽनुभूतेः संवन्धमभिधाय निर्धर्मत्वं प्रतिज्ञायमानं वन्ध्यात्वमिव जनन्या विरुद्धार्थमापद्येत ।

सिद्धिश्चेदभ्युपेयेत संविदः स्यात् सधर्मता ।

न चेत्तुच्छत्वमेवोक्तं भवेच्छशविषाणवत् ॥ १० ॥

अजडत्वाद्यभावेऽपि अजडादिस्वरूपैव सेति चेद्धर्मत्वाभावेऽपि धर्मस्वरूपैव सा किं न स्यादिति दिक् । भेदादिधर्मपक्षकचित्संबन्धित्वाभावसाधनेऽनैकान्त्यमप्याह 'चेत्य'मिति । चेत्यम-अनुभाव्यम् । आत्मनि-चिन्मात्र आत्मनि । किञ्च चिद्धर्मत्वाभावसाधनमनुपपन्नम् । प्रतियोग्यप्रसिद्धेः । धर्मा न चित इत्यपि न साधीयः । षष्ठ्यर्थस्य संवन्धस्य चित्पदार्थेनानन्वयाद्भवतामित्याह 'अपि चे'ति । प्रत्ययानां प्रकृत्यर्था-न्वितस्वार्थबोधकत्वव्युत्पत्तेः चितो विभक्त्यर्थसंवन्धित्वं सिद्धमिति तत्र विशेषसामान्यनिषेधप्रतिज्ञा व्याहृतार्थेति भावः ।

प्रकारान्तरेणापि संविदः सधर्मकत्वं साधयति 'सिद्धिश्चे'दिति । सिद्धिः प्रकाशः । तदुपगमे तेनैव संविदः सधर्मता स्यात् । तदनुपगमे तु शशविषाणादिवदप्रकाशमानाया असिद्धयन्त्यास्तस्यास्तुच्छत्वमेव प्रसज्यत इति कारिकार्थः ॥ १० ॥

ननु सिद्धिरेव मा । कस्य भोः ? यदि न कस्यचित् , न तर्हि सिद्धिरेव । सा हि पुत्रत्वमिव कस्यचित् किञ्चिन्प्रति । आत्मन इति चेत् . कः पष्ठ्यर्थः ? तदेवं व्योमागविन्दमदृशवपुषि यथो-
दितदृशि वेदान्ततान्पर्यवर्णनं वेदान्तायैव स्यात् ।

अपि च नित्यत्वेऽप्यनुभूतेः प्रत्यभिज्ञानुपपत्तिमदवस्थैव । ना हि

अत्र शङ्कते 'ननु सिद्धिरेवे'ति । न प्रकाशाश्रयः, किन्तु प्रकाश-
स्वरूपैव संविन् । तन्न तुच्छत्वं सधर्मकत्वं वेति भावः । आक्षिपति
'कस्य भो'रिति । सविशेषत्वप्रसङ्गाद्धीतः पर आह 'न कस्यचि'दिति ।
प्रतिवक्ति सिद्धान्ती 'न तर्ही'ति । प्रकाशो हि धर्मो विना धर्मिणा न
घटत इति भावः । सिद्धेः ससंवन्धिकत्वं व्युत्पादयति 'मा ही'ति ।
पितुर्हि पुत्रः । पुत्रत्वमिवानुयोगिप्रतियोगिसापेक्षा सिद्धिरिति भावः ।
अनन्यगतिकतयाऽऽह 'आत्मन'इति । आत्मानुयोगिकात्मप्रतियोगिकैव
सिद्धिः संविद् इत्यर्थः । आत्मशब्दोऽत्र स्वरूपवाची । एवं चेत्
सधर्मत्वमायात्येव संविद् इत्याह 'क'इति । पितरं प्रति पुत्रस्य पुत्रत्व-
मिवात्मप्रतियोगिकः प्रकाशो धर्मः संविदात्मनः सिध्यतीत्यर्थः । एवं
कारिकार्थ आक्षेपपरिहारपदकैः कतिभिश्चिद्विवृतः । एवं संविदो
निर्विशेषत्वं निरस्य निर्विशेषसंविदि वेदान्ततान्पर्यवर्णनं वेदान्तानाम-
प्रामाण्यपर्यवसायीत्याह 'तदेव'मिति । वेदान्ताय—वेदविनाशाय ।
वेदप्रामाण्योच्छिद्यै इति यावत् ।

क्षणिकविज्ञानात्मवादे स्मरणाद्यनुपपत्त्या निरस्ते हि नित्यविज्ञाना-
त्मवादिन उत्थानम् । एतत्पक्षेऽपि तामाह 'अपि चे'ति । ज्ञातुर्नित्यत्व
एवाहमिदमन्वभवमित्यादेरुपपत्तिः; नतु ज्ञाननित्यत्वमात्रेणेति भावः ।

अनुभवितारं पूर्वापरकालावस्थायिनमुपस्थापयति अहमिदमन्वभव-
मिति । अनुभूतिस्त्वनुभूतिरेव भवताम्, न तां प्रति सा कर्त्री कर्म वा ।
(इति मायावाद्यभिमतमित्यविज्ञानात्मन्वनिरासप्रकरणम्)

यद्युच्येत- परमार्थतः तथाभूतापि भ्रान्त्यानुभवितृतया परि-
स्फुरति रजततयेव शुक्तिः । न हि तथ्यमनवलम्ब्य मिथ्यावभास-
म्योन्यानमितिः तन्न । तथा सति अनुभवममानाधिकरणतयाऽनु-

पतदेव विवृणोति 'अनुभूति'रिति । एवकारार्थमाह 'न ता'मिति ।
यद्यपि सिद्धान्तेऽपि नानुभवितृत्वमनुभूतेः । अथाप्यनुभाव्यत्वमिष्यते ।
ज्ञानुश्चाहमर्थस्यात्मनो नित्यत्वम् । तथाच पूर्वानुभूतानुभूत्यादिप्रति-
मन्धानं घटते । परमते त्यननुभाव्यत्वादननुभवितृत्वाच्च संविदात्मनो
निरुक्तप्रतिमन्धानानुपपत्तिरेवेति भावः । तदेवं प्रतिमन्धानवला-
ज्ज्ञानुरेवात्मत्वं न ज्ञानमात्रस्येति स्थितं हृदि । एतदेव समर्थयिष्य-
त्यग्रिमग्रन्थसन्दर्भेण ।

तत्रादौ ज्ञानुत्वप्रतीतिभ्रान्तिरूपतां पराभिमतामनुवदति 'यद्यु-
च्येते'ति । संविन्मात्र परमार्थः । स एवात्मा । अस्मिन्नधिष्ठाने
ज्ञानुरहमर्थस्य भ्रान्तिः शुक्ताविव रजतस्य । भ्रमोपपत्त्यर्थमधिष्ठान-
संविन्मात्रपारमाथ्यमभ्युपेयमिति परेषामाशयः । दूषयति 'तन्ने'ति ।
'नथा मर्ती'ति । अयमाशयः—धर्मिणि धर्म्यन्तरारोपे आरोप्याधिष्ठा-
नयोः समानाधिकरण्येन (अभेदेन) भानं भवेदिदं रजतमिति यथा ।
अन्यत्रान्यधर्मारोपे चारोप्यधर्मवता तथा भानं दृष्टं शङ्खः पीतवान्,
मुख दर्पणस्थं, चन्द्रौ द्वाविति । न चैवमत्रानुभूतिरहमिति वा अहं-
वतीति वा भानमस्ति । तन्न संविदि अहमर्थारोप इति युक्तमिति ।
अहमर्थं संविदारोपोपगमस्तु न घटते परेषां सत्यालम्बनत्वनियमा-
दारोपस्य. अहमर्थस्य चासत्यत्वादिति ध्येयम् । 'पृथ'गिति । पृथग-

भविताऽहमर्थः प्रकाशेत अनुभूतिरहमिति, पुरःस्थितभास्वरद्रव्य-
शङ्खमुखचन्द्रादेराकारतयेव गजतपीतमुकुरस्थताद्वित्वादि । पृथग्-
वभासमान एव तु अयमनुभवो दण्ड इव देवदत्तमर्थान्तरमहमर्थं
विशिषन् आलक्ष्यते अनुभवाम्यहमिति । तदेवमनुभवविशिष्टम-
स्मदर्थमवभासयन्नयमहंप्रत्ययः कथमिव विशेषणभूतानुभूतिमात्रा-
वलम्बनः प्रतिज्ञायेत, दण्डमात्र इव दण्डी देवदत्त इति प्रत्ययः ।

कुतश्चैष निश्चयः—अध्यस्तं ज्ञातृत्वमिति ? । स्थूलोऽहमिति-
वत् देहात्माभिमानवतः प्रतिभामनादिति चेत् ; नन्वात्मतयाऽभि-
मताऽनुभूतिरपि तद्वत एवावभातीति सापि तथा स्यात् । तच्च-

वभासमानत्वं प्रकारतया प्रकारिणो विलक्षणत्वेन भानमानत्वम् । अहं
दण्डीति प्रतीतितुल्यत्वादहं जानामीति प्रतीतेरहमर्थं ज्ञानधर्मवत्तावगा-
हित्वमेवेति यावत् । 'तदेव'मिति । दण्डमात्रे इति विषयसप्रसी ।
दण्डमात्रालम्बन इत्यर्थः । यथा दण्डी पुरुष इत्यत्र दण्डमात्रस्य
सत्यत्वं पुरुषस्यारोपितत्वं च न, एवमहं जानामीत्यत्रापि न ज्ञानमात्रस्य
सत्यत्वं ज्ञातुर्मिथ्यात्वं च । किंतु ज्ञातुरहमर्थस्य सत्यत्वमेव युक्तम-
भ्युपगन्तुं बाधकानुपलब्धेरित्याशयः ।

ज्ञातृत्वप्रतीतेर्भ्रान्तिर्वेऽनुयुक्ते किं नियामकमिति 'कुत'इति । पूर्व-
पक्षी तत्प्रतिवक्ति 'स्थूल'इति । भ्रान्तैर्गृह्यमाणत्वाज्ज्ञातृत्वमध्यास-
लक्षणमिति भावः । नेदमध्यस्तत्वसाधकं बाधितत्वेन सोपाधिकत्वा-
दित्याशयमन्तर्निधाय प्रतिवर्न्दीमाह 'नन्वात्मतये'ति । देहात्मभ्रमवता
गृह्यमाणाया अपि संविदोऽवाध्यत्वान्न मिथ्यात्वमिति समाधिं वाचयति
पूर्वपक्षिमुखतः 'तच्चज्ञानोदया'दिति । तुल्यमिदं ज्ञातृत्वस्यानध्य-

ज्ञानोदयात् परतोऽपि तदनुवृत्तेर्न तथा सेति चेत् ; किं भोः ! तच्चज्ञानान्तरमवोद्धेवायमात्मा ? हन्तैवं वरमितोऽतच्चवेदित्वम् ; आन्त्यापि हि तत्र बहु भद्रं पश्यतीति ।

ननु ज्ञातृत्वं ज्ञानक्रियाकर्तृत्वं विक्रियात्मकं जडमहङ्कारग्रन्थि-
स्थम् । तत्फलभुगकर्ताऽविक्रियः साक्षी प्रकाशमात्र आत्मा ।
कर्तृत्वादिर्हि दृश्यत्वाद्द्रष्टादिवन्मात्मधर्मः । कर्तृत्वे ह्यात्मनोऽहं-
प्रत्ययगोचरत्वेऽपि देहसेवानात्मत्वपरार्थत्वजडत्वादिप्रसङ्गो दुर्नि-
वारः । दृष्टं च लौकिकैर्दिककर्मसु कर्तृतया प्रसिद्धादेहात्तत्क्रि-
याफलभुजः प्रमातुः अहंप्रत्ययिनः पृथक्त्वम् । तथेहापि प्रमातु-

स्तत्त्वं इत्याह 'किं भो'रिति । तच्चज्ञानफले मोक्षेऽपि ज्ञातृत्वमनुवर्तत
इत्यबाधितत्वमित्याशयः । मोक्षे ज्ञातृत्वस्य निवृत्तावेनर्थं प्रसज्यति
'हन्तैव'मिति । दुःखनिवृत्त्या मुक्तेः पुमर्थत्वमिति चेदानन्दानुभव-
निवृत्त्याऽनुभवित्रहमर्थनिवृत्त्या चापुमर्थत्वं प्रसज्यते इति भावः ।

ज्ञातृत्वादेरनात्मधर्मत्वात्तन्निवृत्तावपि न पुमर्थतोपघातो मुक्तेरिति
शङ्कते 'ननु ज्ञातृत्वं'मिति । अहङ्कारोऽन्तःकरणम्, तदेव दुर्मोचत्वा-
द्ग्रन्थिः, तन्निष्ठमेव ज्ञातृत्वं ज्ञानात्मना परिणामलक्षणं विक्रियात्मकं
जडपरिणामत्वाज्जडं चेत्यर्थः । आत्मनः स्वरूपमाह 'तत्फले'ति । कर्तृ-
त्वस्य फलभोक्ता, अविक्रियत्वादकर्ता, प्रकाशमात्रस्वरूपतया साक्षी
चात्माऽस्तीत्यर्थः । प्रकाशः मात्रा यस्य सः प्रकाशमात्रः । 'कर्तृत्वे'-
इति । आत्मा न कर्ता नाप्यहमर्थः, आत्मत्वादनन्यार्थत्वाद्जडत्वाद्-
विक्रियत्वाद्वा तन्नैवं यन्नैवं यथा देह इति प्रयोगा अत्र गर्भिताः ।
कर्तृभिन्नस्य भोक्तृत्वं कथम् ? तत्राह 'दृष्ट'मिति । एतद्वृत्तयति 'नैव'-
मिति । ज्ञातृव्यतिरिक्तस्य प्रकाशमात्रस्यात्मनोऽनुपलम्भबाधमुक्त्वा

रहमर्थाद्विलक्षणः साक्षी प्रत्यगात्मेति युक्तम् । नैवं युक्तम् । अहं
जानामीति ज्ञातृतया सिध्यतः प्रत्यगात्मनो व्यतिरेकेण साक्षिणो
नाम प्रकाशमात्रस्याऽऽत्मनोऽनुपलब्धेः । देहेन्द्रियमनःप्राणवि-
ज्ञानेभ्यो ज्ञानाश्रयतया विविच्यमाने प्रतीपमञ्चतीव निर्भासमा-

प्रत्यक्त्वबलादेवाहमर्थत्वमात्मन एपितव्यमित्याह 'देहेन्द्रिये'ति । ज्ञा-
नस्य देहादावसंभवाद्धि तद्वैलक्षण्यमात्मनः साधितम् । तज्ज्ञातृत्व-
मात्मन एष्टव्यम् । देहादिश्चेदङ्कारगोचरः । तत्राहङ्कारस्वाभिमानिक
एव । तदहंभावस्य देहादिगतेदम्भावतः प्रतीपत्वं विरुद्धत्वम् । प्रतीप-
मञ्चतीति च प्रत्यक् अहङ्कारगोचरः । तत्प्रत्यक्त्वादहंत्वमात्मन आप-
तति । देहादेर्दृश्यादिदङ्कारगोचराद्द्रष्टव्यत्वेन प्रतीपं विरुद्धमार्गं गच्छ-
तीवेत्युत्प्रेक्षा । मूले अञ्चतीति सप्रम्यन्तम् । स्थिते आत्मनीति शेषः ।
'साक्षिन्वमपी'ति । 'साक्षाद्द्रष्टरि संज्ञाया'मित्यनुशासनादिति भावः ।
सर्वं च ज्ञेयं ज्ञात्वात्मन एव भासते न ज्ञानमात्राय । ततश्च ज्ञातु-
रेवात्मत्वं न ज्ञानमात्रस्येत्याह 'सर्व'मिति । चकासते इति चतुर्थ्य-
न्तम् । अतश्च न ज्ञानमात्रस्य साक्षित्वं संभवति, किन्तु ज्ञातुरेवेति
तस्यैवात्मत्वं न ज्ञानमात्रस्येति हार्दम् । यत्तु ज्ञातृत्वं विक्रियात्मक-
मिति; तन्न । न हि कापिलमत इव ज्ञानपरिणामित्वं ज्ञातृत्वमिष्यते
श्रुत्यन्तहार्दाभिज्ञैः । किन्तु अर्थप्रकाशनोपयोगिव्यापारवद्धर्मभूतज्ञाना-
श्रयत्वमेव । सविषयके धात्वर्थे कर्तृताया आश्रयत्वरूपत्वात्, कर्म-
त्वस्य विषयतारूपत्ववत् । यदपि कर्तुरन्यस्य भोक्तृत्वमिति, तदपि
वार्तम् । उपादानादिकायिकक्रियानुगुणज्ञानेच्छापूर्वकान्तरप्रयत्नाश्रय-
त्वरूपस्य मुख्यकर्तृत्वस्यात्मन्येवोपपत्तेः । 'शास्त्रफलं प्रयोक्तारि' 'कर्ता
शास्त्रार्थवत्त्वा'दिति हि वेदवेदान्तहार्दाभिज्ञाः । यदपि कर्तृत्वादित्दृश्य-

नोऽहंभाव एव हि प्रत्यक्तत्वं नाम । साक्षित्वमपि तस्य साक्षा-
ज्ज्ञातृत्वम् । न ह्यज्ञानं माक्षीत्यपदिश्यते । सर्वं च प्रकाशमानं
ज्ञात्रेऽहमिति चकाशते प्रकाशत इति प्रत्यात्मसिद्धोऽयमनुभवः-
अहं जानामि, मह्यं प्रकाशत इति ।

(इति ज्ञानुग्रहमर्थस्य प्रत्यगात्मत्वनिरूपणम्)

न चाव्याकृतपरिणामभेदस्याहङ्कारनाम्नो बुद्धिनामधेयस्य वा
ज्ञातृत्वम् : देहस्येवाचेतनत्वपरिणामित्वजडत्वपरार्थत्वादिहेतुभि-
स्तदनुपपत्तेः । न च चित्तिच्छायापत्त्या तयोस्तत्संभवः । अचाक्षुषस्य
छायाऽदर्शनान् । न च ज्ञातृत्वं चित्तावपि ते वास्तवमस्ति, येनाग्निसंप-
र्कादयः पिण्ड इवौष्ण्यं तन्मपकर्मादर्थान्तरे ज्ञातृत्वं जायेत ज्ञायेत वा ।

(इत्यहङ्कारस्य ज्ञातृत्वकप्रतीत्यनुपपत्तिनिरूपणम्)

त्वान्नात्मधर्म इति, तदपि मन्दम् । दृश्यत्वं चेद्वाह्येन्द्रियग्राह्यत्वं तद-
सिद्धमान्तरप्रयत्नाधारत्वलक्षणे पक्षे । अनुभाव्यत्वं चेत्तत्, तर्ह्यप्रयो-
जकत्वं हेतोः । यदपि कर्तृत्वादौ अनात्मत्वाद्यपादानम्, तदपि भग्न-
मूलम् । अमुख्यस्यैव तस्यानात्मत्वादिव्याप्यत्वान् मुख्यकर्तृत्वाहंप्रत्य-
याम्पद आत्मन्यनात्मत्वाद्यप्रसक्तेरिति सङ्क्षेपः ।

एवमात्मन एव ज्ञातृत्वमहंत्वं च मुख्यमित्युक्त्वा प्रकृतिपरिणाम-
विशेषे बुद्ध्याख्ये महत्तत्वे तत्कार्येऽहङ्कारे वा ज्ञातृत्वमनुपपन्नमित्याह
'न चाव्याकृतं'ति । अचेतनत्वम्-अनात्मत्वम्, न त्वज्ञातृत्वम् ।
साध्यहेत्वोरैक्यप्रसङ्गान् । महानहङ्कारो वा न ज्ञाता अनात्मत्वान्
परिणामित्वाजडत्वात्परार्थत्वाद्वा देहवदिति प्रयोगः । ननु ज्ञातृत्वस्या-
संभवेऽपि चिच्छायापत्त्या चित्संपर्काद्वा तत्र ज्ञातृत्वप्रतीतिरस्त्वित्यत्राह
'न च चित्ता'ति । अरूपत्वाच्चित्तो न प्रतिबिम्बो बुद्ध्यादौ संभवति ।
येन स्फटिके लोहितप्रतिभासवत्तत्र चैतन्यप्रतिभासो भवेत् । न च

यद्युच्येत—ज्ञप्तिमात्रमेवाऽऽत्मानमभिव्यञ्जन् अचेतनोऽप्य-
हङ्कारः स्वाश्रयतया तमभिव्यनक्ति । स्वभावो व्ययं व्यञ्जकानाम्—
यदात्मस्थतयाऽभिव्यङ्ग्यमभिव्यञ्जन्ति, दर्पणजलखण्डमुण्डादय
इव मुखमिहिरविम्बगोत्वादीन् । तत्कृतश्चायमहं जानामीति भ्रमः ।
अत एव खलु अहमुल्लेखविगमे सुषुप्तिमुक्तयोः स्वाभाविकविशदानु-
भवमात्ररूपेणाऽऽत्मनः प्रकाशः । तत एव चानात्मत्वमहमर्थस्य ।
तथा च मौर्येण वचः—

“आत्मनश्चेदहं धर्मो यायान्मुक्तिसुषुप्तयोः ।

यतो नान्वेति तेनायमन्यदीयो भवेदहम् ॥” इति ।

(इति अहङ्कारस्य संविदभिव्यञ्जकत्वपूर्वपक्षोपपादनम्)

चित्तौ ज्ञातृत्वमस्ति । येन तत्संपर्कान्नत्र ज्ञातृत्वं तत्प्रतिभानं वा भवेत्
अग्निसङ्गादग्निसि औष्ण्यभानवदिति भावः । सांसर्गिको गुणो दोषो
वा तत्र नव जायते ज्ञायते चेति जायेत ज्ञायेत वेत्युक्तिः ।

अथ ज्ञातृत्वप्रतीतेर्निर्वाहाय पराभिमतमहङ्कारस्य संविदभिव्यञ्ज-
कत्वपक्षमनुवदति ‘यद्युच्येते’त्यादिना । अभिव्यञ्जयन्—प्रकाशयन् ।
स्वाश्रयतया—स्वाश्रितया । बहुव्रीहेस्तलु । खण्डमुण्डादयो गोव्यक्ति-
भेदाः । मिहिरविम्बं—सूर्यविम्बम् । शिष्टं स्पष्टम् । ‘तत्कृतश्चे’ति ।
संविदभिव्यञ्जकत्वप्रयुक्तश्चाहङ्कारस्य संविदाश्रयत्वप्रतिभासो मुखाद्य-
भिव्यञ्जकत्वप्रयुक्त इव दर्पणादेर्मुखवत्त्वादिति प्रतिभास इत्यर्थः । अहं-
भावः प्रकृतिपरिणामविशेषस्यैव, न त्वात्मन इत्याह ‘अत एवे’ति ।
यतो ज्ञातृत्वप्रतीतिर्भ्रान्तिः, अत एव चैतन्यमात्रतयाऽऽत्मनः स्वापे
मुक्तौ च भानम् । न तु तदाऽहम्भावभानमिति भावः । ‘अत एवे’ति ।
सौषुप्तिकमौक्तिकात्मानुभवनोऽहम्भावानुल्लेखादेवाहमर्थस्यानात्मत्वमि-

तदिदमसंबद्धम् । यतः—

शान्ताङ्गार इवादित्यमहङ्कारो जडात्मकः ।

स्वयंज्योतिषमात्मानं व्यनक्तीति न युक्तिमत् ॥ ११ ॥

आत्मत्वाभिमतजडानुभवार्थीना हि सर्वपदार्थाभिव्यक्त-
योऽभिप्रेयन्ते । तादृशमशेषार्थसाधकमुदयास्तमयविपरिवृत्ति-

त्यर्थः । अत्र संवादतया सुरेश्वराचार्यवचनमुपादत्ते 'आत्मन' इति
अहम्भाव आत्मधर्मश्चेत्सुषुप्तिमुक्तयोर्यायात्-अन्वियात् । यतो नान्वेति
ततोऽयमनात्मधर्म एवेत्यर्थः ।

पक्षमेनं प्रतिक्षिपति 'तदिदं' मिति । अहङ्कारस्य जडस्य स्वयंप्रकाश-
चैतन्यप्रकाशकत्वमनन्वितमनुपपन्नत्वादित्याह 'शान्ते'ति । शान्ता-
ङ्गारः—जलनिर्वापिताग्निपिण्डः । अप्रकाशस्वरूपस्य तस्य प्रकाशनया-
दित्यप्रकाशकत्वमिवाप्रकाशस्वरूपस्य जडस्य प्रकृतिपरिणामविशेषस्य
स्वप्रकाशसंविदात्मस्वरूपप्रकाशकत्वमनुपपन्नमित्यर्थः ॥ ११ ॥

इममेवार्थं प्रपञ्चयति 'आत्मत्वे'त्यादिना । सर्वार्थप्रकाशकं कदा-
चित्प्रकाशतेऽथ न, पुनः कदाचित्प्रकाशते इत्युदयास्तमयपर्यायवृत्तिरहित-
नित्यप्रकाशस्वरूपमनुभवात्मानं नियमेन तदधीनप्रकाशो जडोऽहङ्कारो-
ऽभिव्यनक्तीति विप्रतीपवचनमिदं समीपस्थानामपि आत्मतत्त्वविदा-
मुपहासास्पदमित्यर्थः । न खलु सर्वं साधयतः स्वतःसिद्धस्य च
सदाऽनुभवात्मनः प्रकाशकान्तरापेक्षा । नच जडस्य नियमेन तदा-
भास्यस्याहङ्कारस्य तत्प्रकाशनसामर्थ्यम् । येनानुभवस्याहङ्काराभिव्य-
ञ्ज्यत्ववचनमुपपन्नं भवेदिति भावः ।

अस्तु वाऽनुभवस्य केनचिद्व्यञ्ज्यत्वम् । अस्तु वाऽहङ्कारस्य किञ्चि-
दभिव्यञ्जकत्वम् । परं तदभिव्यञ्ज्यैकस्वभावस्याहङ्कारस्य तदभिव्यञ्ज-

शून्यप्रकाशस्वभावं तमनुभवं तदर्धानमिद्विद्वद्भङ्गागोऽभिव्य-
नक्तीन्युपहास्यमिदमात्मविदाम् ।

किञ्च—व्यङ्ग्यव्यञ्जकतन्वमन्योन्यं न च स्यात्प्रातिकूल्यतः ।

व्यङ्ग्यत्वेऽनुभूतित्वमात्मनि स्याद्यथा घटे ॥ १२ ॥

दिनकरकग्व्यङ्ग्यकगतलं तदभिव्यञ्जकं दृष्टमिति मा वोचः ।

कत्वमनुपपन्नमित्याह 'किञ्चे'ति । 'व्यङ्गे'ति । अनुभवात्माहङ्कारयोः
परस्परं व्यङ्ग्यव्यञ्जकभावोऽनुपपन्नः । प्रातिकूल्यतः—स्वभावविरोध-
लक्षणादुक्तात्प्रातिकूलभावत इत्यर्थः । नियमेन तद्व्यङ्ग्यस्वरूपस्य तद्व्य-
ञ्जकत्वं हि विरुद्धमिति प्रोक्तम् । अहङ्कारस्य संविदधीनव्यक्तेरेव तद्व्य-
ञ्जकत्वं स्यात् । मिथ्यापदार्थस्य प्रतिभासाधीनसत्ताकस्य प्रतिभासाभावे
सत्ताया एव दुर्लभत्वान् । संविच्च स्वयं भासमानेवाहङ्कारं व्यञ्जेत् ।
अन्यथा जडत्वप्रसङ्गान् । तथाच स्वप्रकाशसंविदधीनप्रकाशाहङ्कारा-
धीनप्रकाशत्वं संविद् उक्तं भवेत् । तथा चाऽन्योन्याश्रयः—संवित्प्रका-
शाधीनोऽहङ्कारप्रकाशः अहङ्कारप्रकाशाधीनश्च संविद्ः प्रकाश इति ।
उक्तलक्षणात्प्रातिकूल्याद्वाधकोपनिपातान्न सिधौ व्यङ्ग्यव्यञ्जकत्वं संविद्-
हङ्कारयोः संभवतीति च तात्पर्यान्तरं वर्णितं श्रीमन्निगमान्तगुरुचरणै-
स्तत्त्वटीकायाम् । परमते संविदोऽहङ्कारव्यङ्ग्यत्वे दूषणान्तरमाह
'व्यङ्ग्यत्वे' इति । अन्याधीनप्रकाशत्वेऽनुभूतेरनुभूतित्वप्रसङ्गो
घटादेरिवेत्यर्थः ॥ १२ ॥

तद्व्यङ्ग्यस्यापि तद्व्यञ्जकत्वे न विरोधः, दृष्टत्वादिति शङ्कामपनुदति
'दिनकरे'ति । हस्ततलस्य वातायनविवरप्रविष्टसूर्यकिरणानां गतिप्रति-
रोधेन संहतिमात्रहेतुत्वम् । संहतानां च तेषां स्फुटप्रकाशः स्वत

करतलस्य तद्वाहुल्यमात्रहेतुत्वात् । तथाभूताश्च दिनकरमरीचयः स्फुटमुपलभ्यन्त इति न करतलव्यङ्ग्यत्वम् ।

अपि च केयमभिव्यक्तिः? याऽनुभूतिरूपस्यात्मनोऽहङ्कारेण क्रियत इत्युच्यते । न तावत्तन्मिद्धिः, तस्य स्वतःसिद्धत्वेनानन्याधीनसिद्धित्वाभ्युपगमात् । नापि तद्विषयज्ञानम्, ज्ञानान्तराननुभाव्यत्वात् । अनुभाव्यत्वे हि वटादिवदननुभूतित्वप्रसङ्गः । अत एव न ज्ञानकरणानुग्रहः । स हि वेद्यगतज्ञानोदयप्रतिबन्धकापन-
एवेत्याह 'करतलस्ये'ति । गतिप्रतिरोधनापि संवित्स्फुटप्रकाशहेतुत्वं करतलस्येव दुर्घटमहङ्कारस्यामूर्तस्येति हार्दम् ।

एवमहङ्कारव्यङ्ग्यत्वं संविदात्मनोऽनपेक्षितमनुपपन्नं चेत्युक्तम् । अभिव्यक्तिप्रकाराणां संभावितानां प्रकृतेऽनुपपत्तेरपि नाहङ्कारस्य तदभिव्यञ्जकत्वमित्याह 'अपि चे'त्यादिना । तत्सिद्धिः—संविदात्म-
प्रकाशः । स्वप्रकाशत्वेनान्यापेक्षप्रकाशत्वाभावोपगमात् संविदप्रकाश-
हेतुत्वमहङ्कारस्य । संविदो ज्ञानान्तरागोचरत्वेन तद्विषयकज्ञानजन-
कत्वमपि तदभिव्यञ्जकत्वमहङ्कारस्य नेति प्रकाशनप्रकाशकज्ञानजन-
कत्वरूपाभिव्यञ्जकत्वप्रकारद्वयं दूषितम् । 'अत एवे'ति । अननुभाव्य-
त्वादेवानुभवस्य तद्विषयकानुभवकरणस्याऽप्रसिद्ध्या तदनुग्रहलक्षणा-
भिव्यक्तिप्रकारोऽपि न संभवतीत्यर्थः । अस्तु वा तज्ज्ञानकरणं किञ्चित् ।
तदनुग्रहप्रकाराः प्रकृते न संभवन्तीति वदन् अनुग्रहं विकल्पयति
तावत् 'स ही'ति । सः—अनुग्रहः ग्राहकस्य सहकारिसम्पत्त्यापादन-
लक्षणः । 'वेद्यगते'ति । वेद्यगतज्ञानोत्पत्तिप्रतिबन्धकनिरसनेन तज्ज्ञान-
करणानुग्रह आद्यः कल्पः । द्वितीयमाह 'वेद्ये'ति । करणस्य ग्राह्य-
सन्निकर्षप्रयोजकत्वेनेति यावत् । व्यक्तिर्हि स्वद्वारा चक्षुरादेर्वेद्य-
जात्यादिसन्निकर्ष संपादयति । दर्पणादिश्च चाक्षुषरश्मिगतिपरावर्तनेन

यनेन वा दीपेनेव सन्तमसनिरसनेन चक्षुषः; वेद्यमन्निकर्षोपाधित्वेन वा व्यक्तिदर्पणादेरिव जातिनिजमुखादिबोधकस्य नयनादेः; वेत्तृगतकलङ्कक्षालनेन वा शमदमादिनेव परावरात्मतत्त्वज्ञानोपायस्याऽऽश्ममादेः । न तावदनुभवगतमहङ्कारापनेयमस्ति किञ्चित् ज्ञानोदयपरिपन्थि । अज्ञानं तु ज्ञानसमानाश्रयविषयतया न तदुभयभावविरहिणि भवदभिमतसाक्षिणि निक्षेपमर्हति । न खलु ज्ञानप्रसक्तिशून्यो घटादिरज्ञानीत्युच्यते । तथैव न जातुचित् ज्ञातृत्वं ज्ञानमात्रम्येति न तस्याप्यज्ञानं भवेत् । भवदपि वा तदहङ्कारापनेयं नेष्यते; ज्ञानैकनिवर्त्यत्वादज्ञानस्य, तथाऽभ्युपगमाच्च । ज्ञानं च

मुखादिसन्निकर्षं चक्षुषः । तृतीयमाह 'वेत्तृगते'ति । कलङ्कः-ज्ञानोत्पत्तिविरोधी पापादिः । 'नाविरतो दुश्चरिता'दित्यादिना च शमादेस्तत्त्वज्ञानजनकशास्त्रसहकारित्वं ज्ञायते । निष्कामकर्मणा शमादिना चापाकृतपापरागादिदोषस्य शुद्धचित्तस्यैव हि शास्त्रेण तत्त्वज्ञानोत्पत्तिः । प्रकृते प्रथमानुग्रहकल्पस्यानुपपत्तिमाह 'न ताव'दिति । नन्वज्ञानमेव ज्ञानोत्पत्तिविरोधि वेद्येऽनुभवात्मनि वर्तत इति चेत्तत्राह 'अज्ञान'-मिति । ज्ञानेन समानावाश्रयविषयौ यस्यैवंभूतमज्ञानम्, ज्ञानसमानाश्रयं ज्ञानसमानविषयं चेति यावत् । तदुभयभावविरहिणि-ज्ञानाश्रयत्वज्ञानविषयत्वरहिते । निक्षेपं-पदन्यासम्, संबन्धमिति यावत् । अज्ञानं हि ज्ञानप्रागभावरूपं तत्समानयोगक्षेमं वान्यत् ज्ञातृत्वप्रसक्तिशून्ये भवदभिमतेऽनुभवात्मनि न घटते घटादाविवेति भावः । 'भवदपी'त्यभ्युपगम्य वादः । आत्मश्रितत्वेऽप्यज्ञानस्याहङ्कारेण निवर्त्यत्वाभावाद्देयदोषापनायकत्वरूपमभिव्यञ्जकत्वं न तस्येति भावः । पराभिमतेऽनुभवात्मनि अज्ञानस्योपगमेऽनिष्टं चाह 'ज्ञानं चे'ति ।

स्वविषय एवाज्ञानं निवर्तयति । न च तद्विषयत्वमात्मतयाभिमत-
स्यानुभवस्येप्यत इति तत्रत्यमज्ञानं न केनचित्कदाचिदुच्छिद्येत ।
ज्ञानप्रागभावरूपं चाज्ञानं न ज्ञानोत्पत्तिप्रतिबन्धकमिति शक्यं
व्यपदेशुम् । भावरूपमज्ञानमनिर्वचनीयं जगदुपादानमित्यादि
प्रलापमात्रमिति संबन्धनिरूपणे प्रतिपादयिष्यते । अतो न वेद्य-
दोषापनयनरूपा अहङ्कारेणानुभवाभिव्यक्तिः ।

करणानामभूमित्वान्न तत्संबन्धहेतुता ।

अहमर्थस्य बोद्धृत्वान्न स तेनैव शोध्यते ॥ १३ ॥

आत्मनिष्ठमात्मविषयं चाज्ञानमात्मनोऽनुभाव्यत्वाज्ज्ञानानिवर्त्यं नित्यं
प्रसज्यते, समानाश्रयविषयत्वेनैव ज्ञानाज्ञानयोर्बाधकवाध्यभावादिति
भावः । आत्मविषयकज्ञानोपगमश्चापसिद्धान्तपराहतः । एतेनान्तः-
करणवृत्तिव्याप्यत्वमेवेप्यते आत्मनः । नतु तद्वच्छिन्नचैतन्यव्याप्य-
त्वम् । येन जडत्वादि प्रसज्येत । आत्माकारान्तःकरणवृत्तयैवात्माज्ञान-
निवृत्तिरित्यपि निरस्तम् । वृत्तेर्जडभूताया अज्ञाननिवर्तकत्वायोगान् ।
ज्ञानमेव ह्यज्ञानस्य निवर्तकम् । तद्वच्छिन्नचैतन्यनिवर्त्यत्वे तु ज्ञेयत्वा-
द्यात्मनोऽवर्जनीयमेवेति दिक् । अज्ञानं च किं ज्ञानप्रागभावरूपम् ;
आहोस्विद्भावरूपमिति विकल्प्य दूषयति 'ज्ञाने'त्यादिवाक्यद्वयेन ।

द्वितीयेऽनुग्रहकल्पे दूषणं 'करणाना'मिति । अभूमित्वात्-अविषय-
त्वान् । इन्द्रियाग्राह्यत्वादात्मनो नात्मेन्द्रियसन्निकर्षोपाधित्वेनाभिव्यञ्ज-
कत्वमहङ्कारस्य संभवतीत्यर्थः । तृतीये दूषणं 'अहमर्थस्ये'ति । स्वगत-
कल्मषस्य स्वेनैव केवलेन निवर्तनायोगान्न तृतीयोऽपि कल्पः कल्पत
इत्यर्थः ॥ १३ ॥

न च स्वाश्रयतयाऽभिव्यङ्ग्यप्रकाशनमभिव्यञ्जयितुः स्वभावः;
प्रदीपादावदर्शनात् । यथावस्थितवस्तुप्रकाशानुकूलस्वभावत्वाच्च
ज्ञानतत्साधनतदनुग्राहकाणाम् । तच्च स्वतःप्रामाण्यन्यायात् ; तदन-
भ्युपगमे च सर्वत्रानाश्रामप्रसङ्गात् । व्यक्तेस्तु जातिराकार
एवेति तथा प्रत्यायनम् ; न व्यञ्जकत्वप्रयुक्तम् ; उक्तादेव व्यभि-
चारात् । दर्पणादिस्तु नायनमहःप्रतिफलनलक्षणदोषहेतुर्नाभि-
व्यञ्जको वदनादेः । व्यञ्जकस्त्वालोकादिरेव । व्यञ्जकत्वेऽपि

एवं व्यञ्जकत्वं निरस्य पराभिमतं व्यञ्जकस्वभावमपि निरस्यति
'नचे'ति । प्रदीपो हि घटादेः प्रकाशको न स्ववृत्तितया तं प्रकाशयति ।
न खल्वेवं प्रतीतिः प्रदीपे घट इति, प्रदीपो घटवानिति वा । किन्तु
यथावस्थितवेपेणैव भूतले घट इतीति भवदुक्ते नियमेऽनैकान्त्यमिति
भावः । ज्ञानार्दानां यथावस्थितवस्तुप्रकाशहेतुत्वमेवेत्यत्र युक्तिमाह
'तच्चे'ति । प्रामाण्यस्वतस्त्वात्मकयुक्तेरित्यर्थः । ज्ञानसामग्रीप्रयोज्यत्वं
ज्ञानभासकसामग्रीभास्यत्वं च प्रामाण्यस्योत्पत्तौ ज्ञप्रौ च स्वतस्त्वम् ।
ननु स्वतःप्रामाण्ये कचिज्ज्ञाने विपरीताकारावगाहनं कुतः ? ज्ञान-
सामग्र्यामतिरिक्तदोषसंवलनादेव । स्वतःप्रामाण्यग्रहेऽप्यनभ्यासदशा-
पन्नज्ञाने प्रामाण्यसंशयश्च दोषमूलत्वसंशयादेवेति च बोध्यम् । प्रामा-
ण्यस्य स्वतस्त्वानुपगमे बाधकमाह 'तदनभ्युपगम' इति । सर्वज्ञानेऽपि
अप्रामाण्यशङ्काप्रसक्तेः प्रामाण्यस्य स्वतस्त्वानुपगमे स्वतस्त्वमेष्टव्यम् ।
अन्यथा तु जातेऽपि प्रामाण्यनिश्चयेऽप्रामाण्यशङ्का निरर्गलप्रसरा
भवेद्देव । निष्कम्पप्रवृत्तिश्च कुत्रापि न घटेतेति भावः । 'व्यक्ते'रिति ।
व्यक्तेर्नाभिव्यञ्जकत्वप्रयुक्तं स्वाश्रिततया जातेः प्रकाशनम् । किन्तु
व्यक्त्यपृथक्सिद्धप्रकारत्वरूपवस्तुस्वभावादेव । व्यञ्जकस्त्वालोका-

प्रतीपगमनदोषप्रयुक्तस्तत्रान्यथावभासः । न चेह तथाऽहमर्थस्य तादृशदोषापादकत्वं स्वभावः । तथा सति सर्वस्यापि प्रत्यक्षादेर-
प्रामाण्यप्रसङ्गान्न किञ्चित्त्वं स्यात् । तस्माज्ज्ञातृतया सिद्धयन्न-
हमर्थ एव प्रत्यगात्मा; न ज्ञप्तिमात्रम् ।

(इत्यहङ्कारस्य संविदभिव्यञ्जकत्वनिराकरणप्रकरणम्)

यत्तु सुषुप्तिमुक्तयोर्ज्ञप्तिमात्रतया स्फुरणम्, अहमिति तु न प्रति-
भातीति; तत्र सुषुप्तां तथावस्थितिः पुरस्तादेव निरस्ता । अहमित्येक-

दिरेव । व्यक्तेर्व्यञ्जकत्वमपि न संप्रतिपन्नमिति भावः । 'दर्पणादि'-
रिति । दर्पणादिप्रतिहतगतेश्चाक्षुषतेजसः प्रतिनिवृत्य मुखाभिमुखतया
प्रसरणमेव मुखस्यान्यथाप्रतीतौ दोषरूपं प्रयोजकम् । प्रतिलोमगति-
रूपदोषप्रयोजकस्य दर्पणादेर्व्यञ्जकत्वं भवतु, मा वा । न व्यञ्जकत्व-
प्रयुक्तमन्यथाभानमिति भावः । 'न चेहे'ति । तादृशदोषापादकत्वम्-
ज्ञानकरणानां विपरीतग्रहणोपयोगिव्यापृतिरूपदोषापादकत्वम् । 'तथा
सती'ति । प्रमाणाधीनप्रमितावहमर्थस्यापि हेतुत्वात् प्रमाणदोषसंपा-
दकत्वे तस्य न किञ्चिदपि यथार्थज्ञानं संभवेत्प्रमाणजन्यमित्यर्थः ।
'तस्मा'दिति । ज्ञातृत्वप्रतीतेर्निरुक्तदिशा भ्रान्तित्वायोगाज्ज्ञातृतया सि-
द्धयन्नहमर्थ एवात्मा । न ज्ञप्तिमात्रमिति भावः । अत्रायं प्रयोगः-ज्ञानं
नात्मा धर्मतया प्रमितत्वाद्रूपादिवदिति । एवं ज्ञातुरहमर्थस्यात्मत्वं
समर्थितम् ।

अथ स्वापे मुक्तौ चाहमर्थस्य भानं नास्ति, तन्नाहमर्थस्यात्मत्वं
युक्तमिति परमतमनूद्य निरस्यति 'यत्तु सुषुप्ती'त्यादिना । तत्र-सुषुप्ति-
मुक्तयोः । घटकत्वं सप्तम्यर्थः । तस्य सुषुप्तावन्वयः । तथावस्थितिः-
अहंभावविगमेन ज्ञप्तिमात्रतयात्मनोऽवस्थितिः, पुरस्तादेव निरस्ता,

रूपेण आप्रबोधात्तत्राप्यात्मनः स्फुरणात् । यदि परं परागर्थाननुभवात्तमोगुणाभिभवाच्च न विविच्य स्फुटं चकास्ति; भवदभिमताऽनुभूतिरपि तदानीं तथैव हि प्रथत इति वाच्यम् । नाहमहम्, नाप्यर्थान्तरम्, अपि त्वनुभूतिमात्रमज्ञानसाक्षितयाऽवतिष्ठत इत्येवंविधं स्वाप्समयभवमनुभवं नहि सुप्तोत्थितः कश्चित् परामृशन्नपलब्धचरः । एतावन्तं कालं न किञ्चिदहमवेदिपमिति परामर्शनादेव तथात्वं लभ्यत इति चेत् ; कथमिव ? न किञ्चिदिति निर्देशादिति चेत् ; नन्वेवमनुभूतिप्रतिभासोऽपि प्रत्याख्यातः स्यात् ।

प्रतिसन्धानवलात्स्वापेऽहमर्थसद्भावतत्प्रतीतिसमर्थनवलादिति भावः । 'यदी'ति । उच्येतेति शेषः । तत्तत्परागर्थानुभविवृत्तेन स्फुटं ज्ञानज्ञेयतो विविच्याऽऽत्मनो भानं स्वापे नास्तीति परं यद्युच्येतेत्यर्थः । परागर्थाननुभवाद्विविच्य भानं न, तमोगुणाभिभवाच्च स्फुटं तन्नेति अनुसन्धेयम् । परमतेऽपि तत्समानमित्याह 'भवदभिमते'ति । विशदभानाभावेऽपि सूक्ष्मतयाऽहमर्थस्य भानं पराभिमतसंविद इव स्वापेऽस्तीति च हार्दम् । 'नाहमह'मिति । इदानीमहन्त्वेन भासमान आत्मा स्वापे तथा नास्तीत्यर्थः । एकमहमित्यधिकं पतितं वा । एतावन्तमित्यादिप्रतिसन्धानमज्ञानसाक्षितयाऽहमर्थस्यैव स्वापे सत्त्वेऽनुगुणमिति भावः । शङ्कते 'एतावन्त'मिति । तथात्वम्—संविन्मात्रस्य भासमानत्वम् । प्रत्यवतिष्ठते सिद्धान्ती 'कथ'मिति । प्रतिवक्ति शङ्किता 'न किञ्चि'दिति । आक्षिपत्येनं 'नन्वेव'मिति । किञ्चिदित्यहमर्थस्येवासङ्कोचात्संविदोऽपि क्रोडीकारात् संविन्मात्रस्यापि भानं भवतां तदाऽभिमतं न सिद्ध्येदित्यर्थः । ननु किञ्चिदिति जडमात्रस्य परामर्श इति चेत्तर्ह्यहमर्थस्यापि न निषेधः प्रत्यक्त्वेनाजडत्वादिति भावः । यद्वा ज्ञेयमात्रस्य किञ्चिदिति

अपि च मुपुत्तिममयसिद्धमात्मानमहमिति परामृश्य न किञ्चिद-
वेदिषमिति तस्य वेदने प्रतिपिष्यमाने तात्कालिकीं वित्तिसिद्धि-
महमर्थस्य चासिद्धिमभिदधानोऽनुभवविरोधमपि न जानाति
देवानां प्रियः । निर्विषया निराश्रया च वित्तिर्नास्तीत्युक्तमेव ।

ननु मामप्यहं न ज्ञातवान् प्रसुप्त इत्यस्ति हि प्रबोधे प्रत्ययः ।
सत्यम्; म तु वर्णाश्रमादिविशिष्टतया प्रबोधसमयसंवेद्यमानं
देहिनं मामित्यादाय स्वाप्ययावस्थाप्रसिद्धाविशदस्वानुभवैकताना-
हमर्थस्य तेन रूपेणाज्ञातत्वं प्रज्ञापयति, न पुनर्ज्ञस्वभावस्याहमर्थ-

परामर्शो न ज्ञानस्येति चेत्तुल्यनयेन ज्ञातुरपि न परामर्श इति भावः ।
परपक्षे प्रतिसन्धानविरोधमाह 'अपि चे'ति । देवानां प्रियः—मूर्खः ।
तथाहि निपातनम् । अनुभवप्रकारानभिज्ञत्वं च मौर्ख्यम् । न हि
भूतले घटो नास्तीत्यस्य घटसद्भावभूतलनिषेधविषयकत्वं कस्यचिन्म-
तम् । किन्तु घटनिषेधभूतलास्तित्वविषयकत्वमेव । तत्तुल्या चैतावन्त-
मितिप्रतीतिर्ज्ञाननिषेधज्ञातृसद्भावविषयैवेति भावः । ननु सविषयसंविन्नि-
षेधेऽपि निर्विशेषसंवित्प्रकाशे न विरोध इत्यत्राह 'निर्विषये'ति ।
निर्विषयमपि साश्रयमेव ज्ञानं मतं स्वापे । तच्च धर्मभूतं नैव तदा प्रका-
शत इति तु सिद्धान्तिनः ।

स्वापेऽहमर्थाननुभवे प्रतिसन्धानान्तरं प्रमाणत्वेन शङ्कते 'ननु मा'-
मिति । परिहरति अर्धाङ्गीकारेण 'सत्य'मिति । प्रतीतावभ्युपगमः । स्वापे
सर्वथाऽहमर्थाननुभवेऽनभ्युपगमः । 'स्वाप्यये'ति । स्वापकालिका-
विशदस्वप्रकाशैकाश्रयस्येत्यर्थः । तेन रूपेण—वर्णाश्रमादिविशिष्टरूपेण ।
ज्ञस्वभावस्य-ज्ञातृस्वरूपस्य । स्वापे न ज्ञानस्य प्रकाशः, किन्तु ज्ञातृस्व-

स्यापि । एवमिव खल्वयमनुभवः—अत्र सुप्तोऽहमीदृशश्चेत्येवं मामपि न ज्ञातवानहमिति । अपि च, आत्मा सुषुप्तौ अज्ञानसाक्षित्वेनाऽऽस्त इति हि यौष्माकी स्थितिः । साक्षित्वं च साक्षाज्ज्ञातृत्वमित्युक्तम् । न चायं जानामीति प्रतिभाममानोऽस्मदर्थ एवेति कथमिव तदानीमहमर्थो न प्रथेत । स्वस्मै प्रकाशमानोऽहमित्येव हि प्रकाशत इति । तत्सिद्धं स्वापादिदशास्वप्यात्मा प्रकाशमानोऽहमित्येव प्रकाशत इति ।

(इति स्वापेऽहमर्थभानसमर्थनप्रकरणम्)

यत्तु मुक्तावहमर्थो नोपावर्तत इति; तद्वार्तम् । यतस्तथा मतिर्यैनाशिकदर्शन इवात्मनाश एवापवर्गः प्रकारान्तरेण प्रतिज्ञातः स्यात् । नो खलु अहमिति धर्ममात्रम्, येन तदपगमेऽप्यविद्यानिवृ-

रूपस्यैवेति द्योतनायेदमुक्तम् । प्रतीतेरर्थमभिलषति 'एवमिवे'ति । इवशब्दोऽवधारणे । अज्ञानसाक्षित्वेनाऽऽत्मा स्वापे प्रकाशत इति परपक्षरीत्यापि तदाऽहमर्थस्य भानमवर्जनीयमित्याह 'अपि चे'ति । 'साक्षाद्द्रष्टरि संज्ञाया'मिति साक्षात्कर्तृत्वेव हि साक्षिशब्दोऽनुशिष्टः । स च ज्ञातृत्वेन प्रतीतोऽहमर्थ एवेति अहमज्ञ इत्यज्ञानसाक्षितया स्वापेऽहमर्थभानं सेत्स्यत्येवेति भावः । प्रत्यक्त्वस्याहंबुद्धिव्यवस्थाप्यत्वादपि आत्मनोऽहन्त्वमेपितव्यमेवेत्याह 'स्वस्मै' इति । स्वापेऽहमर्थभानसमर्थनमुपसंहरति 'तत्सिद्ध'मिति । स्वापादीत्यादिपदेन मोहाद्यवस्था ग्राह्या ।

अथ मुक्तावहमर्थनिवृत्तिमनूद्य दूषयति 'यत्तु' इति । 'तद्वार्त'मिति । वार्त—फल्गु । तदिदं मतं क्षुद्रमित्यर्थः । 'यत'इति । यैनाशिकदर्शनं—बौद्धदर्शनम् । प्रकारान्तरेण—अहम्भावानुवृत्तिकथनमुखेन । 'येने'—

स्यामिवात्मनः स्वरूपेणावतिष्ठत इत्युच्यते । अहमित्येव हि तस्य स्वरूपम् । ज्ञानमपि हि तद्गर्मत्वेन तस्यैव प्रकाशते ज्ञानं मे जातमिति । का कथा पुनरर्थान्तरस्याऽऽत्मत्वे ? ।

अन्यच्च-यः मांसारिकदुःखैः दुःखित्वेनाऽऽत्मानं तत्त्वतो भ्रान्त्या वा ग्रन्थेति दुःख्यहमिति, सः सर्वमिदमनिष्टजातं कथमहमपुनरुदयमपनुद्याव्याकुलः स्वस्थो भूयासमिति सञ्जातमुमुक्षुः तन्माधने प्रवर्तते । स यदि साधनानुष्ठानादहमेव न भविष्यामीत्यवगच्छति, अपगच्छेदमौ मोक्षकथाप्रसङ्गादपि । ततश्चासम्भव-
दधिकारितया सर्व एव वेदान्तविधयः सर्वाणि च मोक्षशास्त्राणि प्रामाण्यादेव प्रच्यवेरन् । अहमुपलक्षितः प्रकाशोऽपवर्गोऽवस्थास्यत
ति । आत्मन इत्यस्याप्रे आत्मा इति पूरणीयम् । अहमर्थस्य धर्ममात्रत्वे तन्निवृत्तावपि मुक्तौ आत्मा अनुवर्तते इति भवत्कथनं साधीयो भवेत् । न तु धर्ममात्रं सः । किन्तु स एवात्मेति पिण्डितार्थः । ज्ञानमात्रस्यात्मत्वं प्रतिक्षिपति 'ज्ञानमपी'ति । धर्मतया प्रमीयमाणस्य ज्ञानस्य न स्वतन्त्रात्मत्वं संभवतीति भावः । अन्तरङ्गस्य ज्ञानस्यैवाऽऽत्मत्वासम्भवे वहिरङ्गस्येन्द्रियादेः सुतरां न सम्भावितमात्मत्वमित्याह 'का कथे'ति । ज्ञातृतया प्रमीयमाणादहमर्थादन्यस्य न कस्याप्यात्मत्वं युक्तमिति भावः ।

मुक्तावहंभावनिवृत्तौ दूषणान्तरमाह 'अन्यच्चे'ति । सुखदुःखभोक्तृत्वं दुःखत्रयाभिधातान् मुमुक्षुत्वं च ज्ञातुरहमर्थस्यैव, स चेत् स्वस्यैव विनाशं मुक्तौ जानीयात् न तस्यै स्पृहयेत् । तथाच तस्या अपुरुषार्थत्व-
प्रसक्तिः । नापि मोक्षसाधनज्ञानानुष्ठानयोः प्रवेतैतत्वं जानन् । तथाच ज्ञापकतयाऽनुष्ठापकतया च प्रामाण्यं भजतां मोक्षशास्त्राणां प्रामाण्यं भज्येतेति भावः । 'नही'ति । यथा देहगेहाद्युपलक्षितः पृथिवीभागः

इति चेत्, किमतः ? न हि मयि नष्टेऽपि कोऽपि प्रकाशः
स्थास्यतीति कश्चिन्प्रेक्षावान् प्रयस्यति ।

एतेन तदपि परास्तम्, अस्मत्प्रत्यये योऽनिदमंशः चिदेकरसः
प्रकाशः स आत्मा । तस्मिन्तद्वलनिर्भासिततया लक्षणतो युष्म-
दर्थ एवाहं जानामीति सिध्यन्नर्थ इति । प्रत्यक्षविरोधान् । अहं
जानामीति मिध्यंश्चेतनो युष्मदर्थ इति माता बन्ध्येतिवच्चाहतार्थ

स्थास्यतीति स्वदेहगेहनाशे न प्रवर्तेत स्वयमेव कश्चिन् प्रेक्षापूर्वकारी,
एवमहमर्थोपलक्षितः प्रकाशः स्थास्यतीति बुद्ध्या न स्वनाशाय मोक्षाय
ज्ञाताहमर्थः प्रवर्तेतेति भावः ।

चित्त्वात् स्वयंप्रकाशत्वम्, ततः प्रत्यक्त्वं, ततश्चात्मत्वं चित्तो
ज्ञानस्यैव, न तु तद्विन्नस्याहमर्थस्येति पक्षं प्रविक्षिष्यति 'एतेने'ति ।
अहं जानामीति प्रत्यये चैतन्यैकरूपः पराग्भिन्नः प्रत्यक् यः जाना-
मीति प्रतीयते, सः प्रकाश एवात्मा । तस्मिन्नविष्टाने भासमानः तद-
धीनप्रकाशः अहमर्थो युष्मदर्थलक्षण एव—परागर्थस्वरूप एव, तन्नात्मे-
त्यर्थः । तस्मिन्नित्यनेन चिद्विन्नत्वं, तद्वलनिर्भासिततयेति अस्वप्रकाशत्वं,
लक्षणतो युष्मदर्थ एवेति पराक्त्वं चाहमर्थस्यानात्मत्वे लिङ्गमुक्तम्
लक्षणतः—स्वरूपतः; यद्वा अस्वयंप्रकाशत्वलिङ्गात् । ज्ञानं स्वप्रकाशं
ज्ञानत्वात्, ज्ञानं प्रत्यक् स्वयंप्रकाशत्वात्, ज्ञानमात्मा प्रत्यक्त्वादिति
प्रयोगत्रयम्, अहमर्थो न स्वयंप्रकाशः चिद्विन्नत्वात्, अहमर्थः पराक्
अन्याधीनप्रकाशत्वात्, अहमर्थो नात्मा पराक्त्वादिति प्रयोगत्रयं चात्र
गम्यते । अस्य प्रतिक्षेपयुक्तिः 'प्रत्यक्षविरोधा'दिति । चित्तो ज्ञानस्या-
ऽऽत्मत्वे धर्मिग्राहकमानबाधोऽत्र विवक्षितः । प्रत्यक्षेण तस्य धर्मत्वेनैव
प्रसीयमाणत्वात् । अहमर्थो युष्मदर्थ इति प्रतिज्ञावाक्ये विरोधमाह

वचः । न चासौ अन्याधीनावभासः, चैतन्यस्वभावतया स्वयंज्योति-
ष्ठात् । प्रकाशश्च प्रकाशत्वादेव कस्यचिद्भवेदीपादिप्रकाशवदिति
नात्मा भवितुमर्हति । अतो ज्ञातृतयाऽहमिति सिद्धचक्षर्थ एवाऽऽत्मा ।

स च मुक्तावप्यात्मनेऽहमित्येव प्रकाशते, स्वस्मै प्रकाशमान-
त्वात् । यो यः स्वस्मै प्रकाशते स सर्वोऽहमित्येव प्रकाशमानो
दृष्टः, यथा तथावभासमानत्वेनोभयवादिसंमतः संसार्यात्मा । यः
पुनरहमिति न चकास्ति नासौ स्वस्मै प्रकाशते, यथा घटादिः ।
स्वस्मै प्रकाशते चायं मुक्तात्मा । तस्मात् सोऽहमित्येव प्रकाशते ।

‘अह’मिति । माता वन्ध्येति प्रतिज्ञातुल्येयमिति यावत् । ननु युष्मदर्थ
इति लक्षणिकं पराकत्वपरम् । नातो विरोधः । पराकत्वं चाहमर्थस्य
चिदधीनप्रकाशत्वादित्यत्राऽऽह ‘न चासा’विति । अत्र प्रयोगः—अह-
मर्थोऽनन्यापेक्षप्रकाशः चैतन्यधर्मकत्वात्, यन्नैवं तन्नैवं यथा घट इति ।
प्रात्यक्षिकी धर्मत्वेन प्रमितिश्चैतन्यस्याऽऽत्मत्वे पूर्वं बाधकत्वेनोक्ता ।
अथाऽऽनुमानिकीं तां तथात्वेनाऽऽह ‘प्रकाशश्चे’ति ।

मुक्तावहमर्थस्य सद्भावे पूर्व तर्क उक्तः । अथ तदा मुक्तस्याह-
न्त्वेन भानेऽनुमानं समग्राङ्गकन्यायमुखेन प्रपञ्चयति ‘स चे’ति ।
‘न चैव’मिति । एवं भासमानत्वे—अहन्त्वेन भासमानत्वे मुक्तस्य
संसारिण इवाज्ञत्वादि नापादयितुं शक्यते, मुक्तत्वविरोधात्—शास्त्र-
सिद्धमुक्तिदशाभाव्यज्ञाननिवृत्त्यादिविरोधादित्यर्थः । मुक्तात्मा अज्ञा-
नवान् संसरणधर्मवान् वा अहन्त्वेन भासमानत्वात् संसार्यात्मवदिति
अनुमानं मुक्तविशेषप्रतिपादकशास्त्रबाधितमिति भावः । ननु नास्मा-
भिरज्ञत्वादि मुक्तस्य साध्यते । किन्तु अहन्त्वेन भासेत यदि मुक्तात्मा,
तर्ह्यज्ञानादिमान् स्यादिति प्रसञ्जनमेव क्रियत इति चेत्तत्राप्याह

न चैवं प्रकाशमानन्वे मुक्तस्याज्ञानित्वसंसारित्वादिप्रसङ्ग आपादनीयः । मुक्तत्वविरोधात् । अतदुपाधित्वाच्च तत्प्रत्ययस्य । न ह्यज्ञानोपाधिरहंप्रत्ययः । ब्रह्मात्मापरोक्षज्ञानक्षपितनिखशेषाविद्यानामपि वामदेवादीनाम(मे)तत्प्रत्ययदर्शनात् । श्रयते हि 'तद्वैतत्प्रत्ययन् ऋषिर्वाग्देवः प्रतिपेदे अहं मनुरभवं सूर्यश्च' 'अहमेव च वर्तामि भविष्यामी'त्यादि । तथा कथञ्चिदप्यविद्यादिक्लेशैर्लेशनोऽपि जातुचिदपगमृष्टस्य परमपुरुषस्याप्यहमित्यात्मपरामर्शः प्रज्ञायते 'हन्ताहमिमास्मिन्त्रो देवताः'

'अतदुपाधित्वा'दिति । तत्प्रत्ययस्य—अहमितिप्रत्ययस्य, अतदुपाधित्वाच्च—अज्ञानकारणकत्वाभावाच्चेत्यर्थः । आपाद्यापादकयोर्व्याप्यव्यापकभावे सति ह्यापादनं युज्यते । नात्र मोऽस्मि तन्निग्रामकहेतुहेतुमद्भावाद्यभावादिति भावः । अज्ञानोपाधिरिति बहुव्रीहिः अज्ञानमुपाधिः प्रयोजकं यस्येति । वामदेवादीनामित्यादिपदेन महादेवादिर्ग्राह्यः । अतत्प्रत्ययेतिप्राचीनमुद्रितपाठस्त्वशुद्धः । एतत्प्रत्ययेति वा, अहंप्रत्ययेति वा पाठः संभाव्यते । 'अहमेव चे'ति रुद्रवाक्यमथर्वशिरसि । निवृत्तसवासनाविद्यादोषाणामपि अहंप्रत्ययदर्शनात् नास्याज्ञानोपाधित्वं संभवतीति भावः । 'अहमन्न'मित्यादिमुक्त्वानुसन्धानवाक्यमप्यत्रानुसन्धेयम् । नन्वेतेषां वाधितानुवृत्तिरूपोऽहंप्रत्यय इत्यत्राप्याह 'तथे'ति । अविद्यास्मितारागद्वेषाभिनिवेशाः पञ्च क्लेशाः । क्लेशग्रहणं कर्मविपाकाशयानामुपलक्षणम् । 'क्लेशकर्मविपाकाशयैरपरामृष्टः पुरुषविशेष ईश्वर'इति हि योगतन्त्रे प्रसिद्धम् । सर्वदा सर्वथाऽविद्यारहितस्येश्वरस्याहमिति स्वात्मनि प्रत्ययो नाविद्यादिमूलः संभवेदिति हार्दम् । सृष्टिप्राक्कालेऽहङ्काराद्युपाधेरभावात्तदानीन्तनोऽहंप्रत्ययो

‘बहु स्यां प्रजायेय’ ‘स ईक्षत लोकान्नु सृजा इति’, तथा-
 ‘यस्मात् क्षरमतीतोऽहमक्षरादपि चोत्तमः । अतोऽस्मि
 लोके वेदे च प्रथितः पुरुषोत्तमः ॥’ ‘तेषामहं समुद्धर्ता’
 ‘अहं बीजप्रदः पिता’ ‘वेदाहं समतीतानि’ इत्येवमादिभिः ।

एवं च साक्षादहमर्थादात्मनो विलक्षणेऽपि देहे येनाऽऽव्य-
 क्तिकपरिणामभेदेनाहमिति भ्रमः, तदभिप्रायोऽहङ्कारस्य क्षेत्रान्त-
 र्भावोपदेशो भगवतः ‘महाभूतान्यहङ्कार’ इति । बहुमन्त-

नेश्वरस्य परोपाधिप्रयुक्तः, किन्तु स्वरूपप्रयुक्त एवेति प्रदर्शनाय सृष्टि-
 सङ्कल्पवाक्योपादानम् । चिदचिदन्तर्यामिस्वरूपपरामर्शी ‘हन्ताऽहं’-
 मित्यहंशब्दः । मुक्तप्राप्यपरस्वरूपवाची ‘यस्मा’दिति गीतावाक्ये
 भगवतोऽहंशब्दः । नच सोपाधिरीश्वरोऽन्तर्यामी मुक्तप्राप्यो वा भव-
 तीति भावः । तथा मृत्युसंसारसागरतारकं शुद्धमेव स्वरूपं भगवतो-
 ऽहमिति निर्दिष्टं ‘तेषामहं’मित्यत्र । नहि स्वयं सोपाधिरितरोपाधि-
 मोचनसमर्थ इति भावः । पितृत्वरक्षकत्वाद्यभिप्रायं च ‘अहं बीजप्रदः
 पिते’ति । अहंशब्दितं जगत्कारणस्वरूपं नाज्ञानोपहितं, न वा ज्ञानमात्रम्,
 किन्तु सर्वज्ञमिति ज्ञापनाय चोपात्तं ‘वेदाहं’मिति वचनम् । न चैषां
 निष्कृष्टस्वरूपविषयाणामहंशब्दानां बहूनाममुख्यत्वं युक्तम् । किन्तु
 प्रत्यक्त्वप्रवृत्तिनिमित्तकत्वान्मुख्यत्वमहन्त्वेन स्वरूपभानप्रयुक्तत्वमेव
 चेति भावः ।

नन्वेवमहम्भावस्याऽऽत्मस्वरूपत्वेऽहङ्कारस्य क्षेत्रान्तर्भाववचनं
 त्याज्यत्वप्रतिपादनं च गीतास्थं कथमित्यत्राऽऽह ‘एवं चे’ति । आव्य-
 क्तिकपरिणामभेदेन-प्रधानपरिणाममहत्परिणामेनाहङ्कारेण । अनहमहं
 क्रियतेऽनेनेत्यहङ्कारः । करणं च मानसम् । तथा चानहमि देहेऽहमभि-
 मानहेतुरनात्मनि आत्मभ्रमहेतुरहङ्कारः क्षेत्रान्तर्गतत्वेनोपदिष्ट इति

व्यजनावधीरणहेतुश्चासौ गर्वापरपर्यायः तत्र तत्र शास्त्रेषु प्रायशो हेयतयोपदिश्यते । तस्मादहमिति मतिर्वाधकापेता साक्षादात्मगोचरैव । अनात्मनि तु शरीरे भवन्ती अविद्येति युक्तम् । उक्तं च 'श्रूयतां चाप्यविद्यायाः स्वरूपं कुलनन्दन । अनात्मन्यात्मबुद्धिर्या' इति महर्षिणा वासिष्ठनन्दनेन । नच ज्ञप्तिमात्र-

फलितम् । अथ 'अहङ्कारं बलं दर्प'मिति त्याज्यत्वेनोक्तस्याहङ्कारस्याभिजनादिनिमित्तदुरभिमानमूलगर्वरूपत्वमाह 'बहुमन्तव्ये'ति । अनहमहं क्रियत इति चात्र व्युत्पत्तिः । प्रशस्तकुलीनदेहादावात्माभिमान इत्यर्थः । सचायं पूज्यावमाननहेतुगर्वहेतुत्वाद्गर्व इत्युच्यते इति भावः । च्यवर्थमन्तर्भावोभयत्र व्युत्पत्तिः । च्यवर्थमनन्तर्भाव्य तु व्युत्पन्नोऽहङ्कार इति आत्मनि अहंबुद्धिर्वाचीति विवेकः । 'तस्मा'दिति । अवाधिताहंबुद्धिर्मुख्याऽऽत्मगोचरैव । देहादौ तु सा भ्रान्तिलक्षणैवेति भावः । अत्र संवादिपुराणरत्नवचनं 'श्रूयता'मिति । 'आत्मन्येष न दोषाय शब्दोऽहमिति यो द्विज । अनात्मन्यात्मविज्ञानं शब्दो वा भ्रान्तिलक्षणः ॥' इति च तत्रत्यमत्रानुसन्धेयम् । आत्मविज्ञानम्-अहम्बुद्धिः । शब्दोऽहंशब्दः । वासिष्ठनन्दनेन-वासिष्ठपुत्रस्य शक्तेः पुत्रेण भगवता पराशरेण । देहात्मभ्रमाकारपरीक्षातोऽपि स्वीकार्यमहमर्थत्वमात्मन इत्याह 'न च ज्ञप्ती'ति । अनात्मबुद्धिः-अनात्मन्यात्मबुद्धिः । तथैव पाठः स्यादिति संभाव्यते । ज्ञप्तिमात्रस्यात्मत्वे स्थूला संविदित्येव देहात्मभ्रमस्याऽऽकारः स्यात् । नतु स्थूलोऽहमिति । अतोऽप्यात्माऽहमर्थ एव । यस्मिन् सति अहमिति बुद्धिर्देहे उदेति । अपक्रान्ते च न । सोऽयमात्माऽहमर्थ एवेति च युक्तमभ्युपगन्तुमिति भावः ।

प्रतिभासः कस्यचित् शरीरेऽस्ति । येन तन्मात्रात्मवादिनोऽप्यनात्म(न्यात्म)बुद्धिरुपपद्येत ।

अतः प्रत्यक्षसिद्धत्वादुक्तन्यायागमान्वयात् ।

अविद्यायोगतश्चात्मा ज्ञाताऽहमिति भासते ॥ १४ ॥

(इति ज्ञानुरात्मनो मुक्त्यादौ सर्वदाप्यहंभावभानसमर्थनप्रकरणम्)

यदुक्तम्-अजडत्वाद्वित्तिरेवाऽऽत्मेति; तत्रेदं वाच्यं किमिदमजडत्वं नामेति । यद्युच्येत-सदपि यन्न प्रकाशते तज्जडम्, तद्विपरीतमव्यभिचरितप्रकाशसत्ताक्रमजडमिति; तथा सति सुखा-

अहमर्थस्याऽऽत्मत्वं निगमयति 'अत' इति । जानाम्यहमिति ज्ञानधर्मित्वेन प्रत्यक्षसिद्धत्वादहमर्थस्यैवाऽऽत्मत्वम् । अहन्त्वेन तस्य मुक्तावपि भानेऽनुमानमुक्तमागमश्च । प्रत्यक्तवान्यथानुपपत्तिलक्षणस्तर्कोऽप्युक्त आत्मनोऽहमर्थत्वव्यवस्थापकः । स्थूलोऽहमिति देहात्मभ्रमरूपाविद्यासङ्गतेश्च ज्ञाताऽहमर्थ एवात्मा, स च सर्वदाऽहमिति भासते इति कारिकार्थः । आत्मा ज्ञातैवेत्यत्रापि प्रत्यक्षादिकमस्तीति गर्भितमत्र । प्रत्यक्षं चाहं जानामीत्यादिकं प्रसिद्धमेव । ज्ञानस्य देहादिधर्मत्वनिषेधेन परिशेषानुमानमपि सिद्धम् । शास्त्रवचनानि चाग्रे मूल एव निर्देक्ष्यन्ते । ज्ञानसमानाश्रयत्वादज्ञानस्याज्ञातृत्वे आत्मनोऽविद्यान्वयायोग इति तर्कोऽप्युक्तप्राय इति । एवं ज्ञानुरहमर्थस्यात्मत्वं व्यवस्थापि ॥ १४ ॥

अथ ज्ञानस्याऽऽत्मत्वे साधकत्वेन परैरूपन्यस्तमजडत्वमपि विकल्प्य दूषयति 'यदुक्त'मित्यादिना । तद्विपरीतमित्यस्य विवरण- 'मव्यभिचरिते'त्यादि । अव्यभिचरितः-नियतः प्रकाशो यस्याः, एवंभूता सत्ता यस्य, तदजडमित्यर्थः । स्वसत्ताव्यापकप्रकाशत्वमजडत्वमिति यावत् । 'तथा सती'ति । अनात्मसु सुखादिष्वपि निरुक्ता-

टिप्पण-१ तत्र तत्र सम्भाव्यमानः पाठः () चिह्नान्तः प्रदर्शितः ।

दिभिर्व्यभिचारी हेतुः । न खलु सुखदुःखेच्छादयो विद्यमाना अपि कदाचिदनवभासमाना भवन्ति । स्वसत्ताप्रयुक्तप्रकाशत्वमपि दीपादिभिर्नैकान्तिकम् । ज्ञानव्यतिरिक्तप्रकाशानङ्गीकाराच्चासिद्धता, विरुद्धता च । यदि मतम्—अव्यभिचरितप्रकाशोऽपि सुखादिरन्यस्मै प्रकाशत इति घट इव जडतां नातिवर्तते, तेनानान्मेति; ज्ञानं वा किं स्वस्मै प्रकाशते ? अन्यस्यैव हि तदपि जानतोऽहमर्थस्य प्रथतेऽहं जानामीति, अहं मुखीतिवत् । तेन स्वस्मै प्रकाशमानत्वमभिप्रेत्य प्रयुज्यमानोऽजडत्वहेतुरसिद्धः संविदि । अतः सत्तयैव स्वमात्मानं प्रति सिध्यन्नजडोऽहमर्थ एवात्मा । तत्संवन्धायत्ता तु ज्ञानस्यापि प्रकाशता । अत एव हि स्वाश्रयचेतनं

जडत्वस्य सत्त्वान् व्यभिचार इत्युक्तं भवति । अजडत्वप्रकारान्तरं दूषयति 'स्वसत्ते'ति । यस्य स्वसत्तयैव प्रकाशः, तत्त्वसत्ताप्रयुक्तप्रकाशम्, तत्ता जडत्वमित्यपि प्रदीपादौ व्यभिचारि । दीपस्य प्रकाशे हि न दीपान्तरापेक्षा । ननु चक्षुरादेरपेक्षास्त्येव तत्रेति चेत्; अस्तु नाम; तावता स्वसत्ताप्रयुक्तताया अनपायान् । स्वसत्तामात्रप्रयुक्तत्वविवक्षा तु न संभवति, संविद्यसिद्धेः । विजातीयात्मापेक्षत्यात्तत्प्रकाशस्य । एतच्चानन्तरमेव स्फुटीभविष्यति । दूषणान्तरमप्याह 'ज्ञाने'ति । ज्ञानतो धर्मोऽतिरिक्तः प्रकाशो नाम नाभिमतः । ज्ञानमेव तु प्रकाशरूपम् । तत् स्वसत्ताप्रयुक्तप्रकाशत्वरूपो हेतुरसिद्धः पक्षे ज्ञाने । तत्प्रकाशं नित्यमभ्युपगच्छतः तस्य स्वसत्ताप्रयुक्तत्वकीर्तनं विरुद्धं च । यद्वा प्रकाशवत्त्वस्य संविद्युपगमेऽभिमतनिर्विशेषत्वविरोध इति भावः । स्वस्मै स्वयं भासमानत्वरूपमजडत्वमात्मत्वे साधकं तु स्वरूपासिद्धमित्याह 'यदि मत'मिति । ज्ञानप्रकाशस्य तदाश्रयनिबन्धनत्वमाह

प्रति प्रकटता, इतरं प्रत्यप्रकटता च ज्ञानस्य सुखदुःखादेरिव । नचैवमात्मान्तरसंबन्धमर्थान्तरं वाऽपेक्ष्यायमात्माऽऽत्मने प्रकाशते । एतच्चात्मान्तरमेवोपपादयिष्यते ।

(इति ज्ञानात्मत्वसाधकाजडत्वदूषणम्)

न च ज्ञानेन सहोपलम्भनियमोऽहमर्थस्यार्थान्तरतां वारयति, ज्ञानस्यापि तथात्वप्रसङ्गात् । तदपि हि तेन नियतेन सहोपलम्भमित्यहमर्थादनर्थान्तरं मिथ्यारूपमेवाऽऽपद्येत । असिद्धश्च संविद्धि-

‘तत्संबन्धे’ति । प्रकाशता-ज्ञानरूपता, प्रकाशमानता वा । स्वाश्रयाय स्वविषयप्रकाशकत्वरूपं ज्ञानत्वं, प्रकाशमानता चात्मधर्मताहेतुके एव । नहि स्वाश्रयादन्यस्मै स्वविषयं प्रकाशयति ज्ञानं, स्वयं वा प्रकाशते इति भावः । ‘अत’इति । स्वस्मै स्वयं भासमानत्वमहमर्थस्यैवेति स एवात्मेत्यर्थः । प्रकटता-प्रकाशमानता । आत्मान्तरसंबन्धम्-आश्रयान्तरसंबन्धम् । अर्थान्तरं-ज्ञानादि । ‘एतच्चे’ति । ‘अनन्यसाधन’इत्येतद्विवरण इति भावः ।

संविद आत्मत्वसाधकमजडत्वं प्रदूष्य ज्ञानादेः संविदभेदसाधकं प्रकटसौगताभिमतं सहोपलम्भनियमं दूषयति ‘नच ज्ञानेने’ति । ‘ज्ञानस्यापी’ति । मिथ्याभूतेनाहमर्थेन सहोपलम्भनैयत्यतौल्यात्संविदस्तदभेदात् मिथ्यात्वप्रसक्तिरिति भावः । अभिमतविरुद्धापादकत्वाद्धेतोर्भवदीयस्य विरुद्धत्वमिति हेतुदोष उद्भाविता भवति । अहमर्थेन सहैवोपलम्भं संविद उपपादयति ‘तदपी’ति । नियतेन-स्वप्रकाशव्यापकप्रकाशवत्ता । तेन-अहङ्कारेण । सहोपलम्भो यस्य तत् सहोपलम्भम् । किञ्च, तदुपलम्भव्याप्योपलम्भवत्त्वरूपो हि सहोपलम्भनियमः परैः तदभेदसाधको मतः । स चायमहमर्थस्य संविदभेदसाधने पक्षेऽसिद्ध

शेषैः सहोपलम्भनियमः, प्रत्येकं व्यभिचारदर्शनात् । न च विशेष-
मात्रं निर्धृतनिखिलविषयविशेषोपश्लेषं वा वित्तिमात्रमस्ति, येन
सहोपलम्भनियमः संवेदितुरभिधीयेत । सामान्यं तु सदपि सौगतेन
वस्तुतयाऽऽस्थीयते । समस्तवृत्तिप्रत्यस्तमयेऽपि स्वयंज्योतिरय-
मात्माऽवतिष्ठत इति च वक्ष्यामः । स्ववाग्विघातश्च—एकं द्वाविति
निर्देशात् । द्वयोर्द्वैकक्रियानुप्रवेशे सहशब्दः, शिष्येण सह गच्छत्या-
चार्य इति यथा । अपि च नीलतद्वियोरिति द्वे उपादाय अमेद

इत्याह 'असिद्धश्चे'ति । अत्र विकल्पः—किं ज्ञानविशेषेण तेन तेन
सहोपलम्भनियमोऽहमर्थस्य विवक्षितः, उत ज्ञानविशेषमात्रेण, आहो-
स्वित् ज्ञानमात्रेणेति । तत्राद्येऽसिद्धिः, चाक्षुषादिज्ञानप्रकाशमन्त-
रापि अहमर्थस्य ज्ञानान्तरप्रकाशे प्रकाशमानत्वादिति 'प्रत्येकं व्यभि-
चारदर्शना'दित्युक्तम् । द्वितीयतृतीयकल्पयोर्दोषमाह 'न च विशेषे'ति ।
'न निर्विशेषं सामान्य'मिति न्यायाच्चाक्षुषादिव्यतिरिक्तं ज्ञानविशेष-
मात्रं ज्ञानमात्रं वा नास्ति । तत्तद्विशेषप्रकाशव्यभिचारश्चाहमर्थ-
प्रकाशस्योक्त एव तत्तद्विशेषप्रकाशाभावेऽप्यहमर्थप्रकाशत इति भावः ।
नन्वेवमपि ज्ञानत्वावच्छिन्नप्रकाशेनाव्यभिचार एव । अहमर्थ-
प्रकाशे ज्ञानत्वावच्छिन्नप्रकाशध्रौव्यादित्यत्राह 'सामान्य'मिति ।
अनुवृत्तसामान्यानुपगमात्सौगतैरेवं हेतुस्तेषां दुर्वच इति भावः । विनापि
ज्ञानप्रकाशेनाहमर्थप्रकाशोऽस्तीत्याह सिद्धान्तरीत्या च 'समस्ते'ति ।
'स्ववा'गिति । साहित्यस्य भेदनियतत्वात्सहैवोपलम्भमानत्वहेतुव्यपदेश
एव भेदव्यपदेशरूप इति तेन संविदहमर्थयोरैक्यसाधने प्रतिज्ञाहेतु-
वाक्ययोर्विरोध एकं द्वित्वादितिवदिति भावः । प्रतिज्ञाहेतुघटकपदयो-
र्विरोधमुक्त्वा प्रतिज्ञाघटकपदयोस्तमाह 'अपि चे'ति । 'सहोपलम्भनि-
सिद्धिः

इत्येकत्वविधिः सवित्रीवन्ध्यात्वविधिरिव । अनेकान्तश्च संविदि
 प्रतिषिध्यमानैर्जडत्वादिभिः; सर्वज्ञज्ञानेन सहोपलम्भनियमभा-
 गिभिः संसारिज्ञानैश्च । तेषामभेदाभ्युपगमे ज्ञानस्य जडत्वमूर्तत्वादि,
 बुद्धस्य बद्धत्वमित्यापद्येत । नियमेनैकज्ञानसिद्धत्वमप्युक्तप्रकारेण
 प्रत्युक्तम् । विपक्षव्यतिरेकश्चासिद्धः । भवतु नियमेनैकज्ञानसिद्धत्वं
 यमादभेदो नीलतद्विद्यो'रित्येवं हि तेषां प्रतिज्ञा । द्वित्वविशिष्टेऽत्रै-
 कत्वविधिर्जननीवन्ध्यात्वविधिरिव व्याहृत इति यावत् । ज्ञानज्ञात्रोर-
 भेदसाधनदूषणप्रसङ्गेऽस्मिन् ज्ञानज्ञेययोरभेदसाधकप्रयोगदूषणादि
 साधनदूषणप्रकारसाम्यादिति ध्येयम् । शब्ददोषमुक्त्वाऽर्थदोष-
 मन्यमाह 'अनेकान्तश्चे'ति । संविदः स्वयंप्रकाशत्वाज्जडत्वादि-
 प्रकाशकाले ज्ञानप्रकाशोपि नियतः । तथा च संविदा सहोपलम्भनियम-
 भाजां जडत्वमूर्तत्वादीनां संविदभेदे संविदो जडत्वमूर्तत्वादिप्रसङ्गः ।
 धर्मधर्मिभेदानुपगमात्, अभेदेऽप्याधाराधेयभावप्रतीत्युपगमाच्च । एवं
 सर्वज्ञस्य बद्धज्ञानानामुपलम्भे नियमेन बुद्धज्ञानमप्युपलभ्यते, तेषां
 बुद्धज्ञानसहोपलम्भानां बुद्धज्ञानाभेदे बुद्धस्य बद्धत्वापत्तिः । तत्र
 तत्राभेदानुपगमे चानैकान्त्यं हेतोरिति भावः । अभेदसाधकं हेत्वन्तरमपि
 तुल्यरीत्या निरस्यति 'नियमेनैके'ति । एकज्ञानसिद्धत्वम्-एकज्ञाने द्वयोः
 प्रकाशमानत्वम् । निरासप्रकारश्च-एकज्ञानविषयत्वेनाहमर्थे संविद-
 भेदस्य साधने तुल्यनयेनाहमर्थाभेदोऽपि संविदि प्रसज्येत । चाक्षुषादि-
 ज्ञानविशेषेणैव सिद्धत्वं चाहमर्थस्यासिद्धम् । ज्ञानान्तरतोऽपि सिद्धेः,
 स्वापे स्वतः सिद्धेश्चेति । अप्रयोजकत्वमप्याह 'विपक्षे'ति । विपक्षव्यति-
 रेकः-विपक्षे बाधः । तदसिद्धिमेवोपपादयति 'भव'त्विति । साध्या-
 मावयति हेतोर्वृत्तावापाद्यमानायां बाधकस्तर्को नास्ति । अतोऽप्रयोजको
 हेतुरिति भावः ।

ज्ञानज्ञेयज्ञादणाम्, मा च भूदभेदः; को विरोधः ? ।

किमप्रकाशरूपत्वात् प्रकाशमनुरुध्यते ।

व्यवहाराय नीलादिराहोस्वित्तदभेदतः ॥ १५ ॥

इति सन्दिग्धमानत्वान्नाभेदः शक्यनिर्णयः ।

बोध्यस्थश्चैष नियमो न पुनर्बुद्धिवोद्भूतः ॥ १६ ॥

अप्रयोजकत्वमेवोपपादयति 'कि'मित्यादिना साधकश्लोकेन । किं नीलादिर्विषयोऽस्वयंप्रकाशत्वात्स्वव्यवहाराय प्रकाशं—स्वप्रकाशकं ज्ञान-माकाङ्क्षते, उताहो तदभेदतः—संविदभिन्नत्वात् प्रकाशमनुरुध्यते इति संदेहात्नीलतद्वियोरभेदोऽशक्यनिर्णय इत्यर्थः । संविदनुरोधित्वं नीलादेः संविदा सहैवोपलभ्यमानत्वलक्षणम् । इदं च किं संविदभेदप्रयुक्तमुत स्वप्रकाशे नीलादेर्जडस्य स्वप्रकाशसंविदपेक्षाप्रयुक्तमिति विशये याव-दभेदप्रयुक्तत्वनिर्णयो न भवति, न तावदस्याभेदसाधकत्वम् । अभेद-प्रयुक्तत्वनिर्णायकं च नास्ति । तथा चाप्रयोजकत्वमिति भावः । स्याद्वा सहोपलम्भनियमो बोध्ययोरेवाभेदसाधकः, न तु बुद्धिवोध्ययो-र्बुद्धिवोद्भोर्वेत्याह 'बोध्यस्थ'इति । बुद्धीनां बोद्धृणां वा सहोपलभ्यमानानां नाभेदः । बुद्धस्य बद्धत्वापातान् । नापि बुद्धिवोध्ययोर्बुद्धिवोद्भोर्वा, बुद्धेर्जडत्वादिप्रसङ्गात् सत्यमिथ्यार्थयोरैक्यप्रसङ्गाच्च । किन्तु बोध्ययो-रेव तथाभूतयोरभेद इष्यतां गुणगुणिप्रभृत्योः कथञ्चिदित्यर्थः । 'बुद्धि-वोद्भूत'इति तु प्रकृताभिप्रायेण । यद्वा बोध्ययोरेव सहोपलम्भनियमः संभवति । न पुनर्बुद्धिवोद्भोः । बुद्धिमन्तरापि बोद्धुः प्रकाशात् स्वापादा-वित्यर्थः ॥ १५ ॥ १६ ॥

स्पष्टश्च प्रत्यक्षवाचः, सर्वज्ञानेषु वेद्यादिव विचेरपि वेदितुर्भेद-
स्यापरोक्षत्वात् । नच प्रतियोगिनः प्रत्यक्षत्वं दृश्यत्वं वा भेदस्या-
ऽऽपरोक्ष्ये त्वपेक्षितव्यम्, सिद्धिमात्रेण तदुपपत्तावप्रयोजकत्वेन
तद्विशेषस्यानार्थेपात् । अनवभासमानेऽपि प्रतियोगिनि भावाः
स्वरूपत एव विलक्षणाः प्रत्यक्ष्यन्त इति सर्वलोकस्वसाक्षिकमेतत् ।

ज्ञानज्ञात्रोरभेदसाधने प्रत्यक्षवाधितत्वमप्याह 'स्पष्टश्चे'ति । घटमहं
जानामीति हि स्फुटो ज्ञेयज्ञातृज्ञानानां भेदप्रतिभासः । तद्वाध इत्यर्थः ।
शङ्कते 'न चे'ति । प्रत्यक्षज्ञानविषयत्वं, ज्ञानविषयत्वं वा प्रतियोगिनः
तद्भेदप्रत्यक्षे कारणत्वेनाऽपेक्षितम् । प्रकृते संविदो ज्ञानान्तरागोचरत्वेन
स्वयंप्रकाशत्वात्तद्भेदप्रत्यक्षं ज्ञातरि न संभवतीति शङ्कितुराशयः । परिहृति
'सिद्धिमात्रेणे'ति । प्रतियोगिनः संविदः सिद्धिमात्रेण-प्रकाशमात्रेण,
तदुपपत्तौ-संविद्भेदप्रत्यक्षोपपत्तौ, अप्रयोजकत्वेन-प्रत्यक्षादिज्ञानान्त-
राधीनतत्प्रकाशस्य भेदप्रत्यक्षेऽहेतुत्वेन, तद्विशेषस्य-प्रकाशविशेषस्य
प्रत्यक्षादिज्ञानान्तराधीनस्य अनाक्षेपात्-आक्षेपायोगादित्यर्थः । अयं
भावः-अन्योन्याभावप्रत्यक्षेऽधिकरणस्य प्रत्यक्षमेवापेक्षितम्, प्रतियो-
गिनः प्रकाशमात्रं च । नतु प्रतियोगिनः प्रत्यक्षम् । स्तम्भे पिशाच-
भेदस्याप्रत्यक्षत्वापत्तेः । प्रतियोगिनः प्रकृते वेदनस्य प्रकाशस्तु स्वत
एवास्ति । तत एव वेदितरि तद्भेदप्रत्यक्षे नानुपपत्तिरिति । वस्तुतस्त-
त्तदसाधारणाकार एव । इतरतादात्म्यधीविरोधित्वेन तस्य तस्येतरस्मा-
द्भेदरूपः । स च प्रतियोग्यनवभासेऽपि भासत एवेत्याह 'अनवभास-
मान' इति । तथा च ज्ञातुरहन्त्वेन भानमेव संविद्भेदग्रहणमिति भावः ।
तद्विभक्त्यव्यवहारे पुनः प्रतियोगिपरामर्शसहकृतमसाधारणाकारज्ञानं
हेतुरिति बोध्यम् । 'सर्वलोके'ति । एतेन भेदस्य प्रत्यक्षं न संभवति ।

ननु जीवतो भेदप्रत्यक्षस्य शिरसि पदनिधानेन सहोपलम्भ-
नियमस्याभेदेन प्रतिबन्धग्रहणमिति कथमिव ततस्तद्बाधसंभवः ।
तथासति हि ज्वालाभेदानुमानमपि तदेकत्वप्रत्यभिज्ञयाऽपोद्येत ।
अविशेषज्ञो देवानां प्रियः । तत्र हि कृत्कारणदोषानुवृत्तौ सत्यां

क्षणिकस्य प्रत्यक्षस्य प्रतियोगिग्रहणपूर्वकभेदग्रहणपर्यन्तमनवस्थानान् ।
युगपत्प्रतियोग्यभावाधिकरणग्रहे तु समूहालम्बनवदुपश्लेषविशेषासिद्धि-
प्रसङ्गात् । अतो भ्रमरूप एव भेदग्रह इत्यपास्तम् । तत्तदसाधारण-
धर्मस्यैवेतरभेदरूपत्वात्तस्य च धर्मिणि प्रथमक्षणे एव गृहीतेः । अत्र
एवापूर्ववस्तुदर्शने विलक्षणोऽयं कश्चन पदार्थ इति भेदप्रतीतिर्लोक-
सम्पत्ता स्मानुभवसिद्धा च नापह्नवार्हा इति 'सर्वलोकस्वसाधिक'-
मित्युक्तम् ।

शङ्कते 'ननु जीवत' इति । शिरसि पदनिधानेन—तिरस्करणेन ।
प्रतिबन्धग्रहणं—व्याप्तिग्रहणम् । ततः—भेदप्रत्यक्षतः । तद्बाधसंभवः—
अभेदानुमानबाधसंभवः । तथासति—प्रत्यक्षस्यानुमानबाधकत्वे । अपो-
द्येत—बाध्येत । 'अयं भावः—भिन्नत्वेन गृह्यमाणयोरेव हि सहोपलम्भ-
नियमोऽभेदव्याप्यत्वेन गृहीतः । तेन चाभेदानुमाने प्रत्यक्षे भेदग्रहणांशो
भ्रमलक्षण इति निश्चीयते । न चोपजीव्यविरोधः । प्रत्यक्षसिद्धवस्तु-
स्वरूपस्य व्याप्तिग्रहोपयोगिनोऽभ्युपगमात् । भेदस्य च व्याप्तिग्रहानुप-
युक्तत्वादिति । परिहरति 'अविशेषज्ञ' इति । दृष्टान्तदार्ष्टान्तिकयोर्वै-
षम्यं न जानासीत्यर्थः । तदेवोपपादयति 'तत्रे'ति । न प्रत्यक्षत्वमनु-
मानत्वं वा बाध्यत्वे बाधकत्वे वा प्रयोजकम् । किन्तु दोषमूलत्वम-
दोषमूलत्वं चैव तथा । तथा च यथा ज्वालाभेदानुमानमदोषमूलं
बाधकम्, ज्वालादेव्यप्रत्यक्षं तु सादृश्यदोषमूलं बाध्यं भवति; तैवं प्रकृते

जायमानोऽपरोक्षावभासो न निरवद्यप्रत्यक्षपूर्वकमनुमानं बाधितु-
मर्हति । तथाहि—अचिरनिर्वापितारोपितेष्वेकवर्तिभागवर्तिषु बहुषु
दीपेषु तद्धेदादर्शिनः सुसदृशतया स एवायमिति स्मृतिरुपजायते
इति दृष्टम् । अतोऽन्यत्राप्यप्रतिबन्धपुष्कलकारणक्रमोपनिपाता-
दवयवविश्लेषाच्च सुसदृशनिरन्तरप्रवृत्तप्रदीपप्रवाहालम्बनैव तथा
मतिरिति निश्चीयते । तथैकनानात्वप्रत्ययः स्वतःप्राप्तेन्द्रियवृत्तिविप-
र्ययप्रयुक्तः समसमयोपजायमानानेकानवद्यप्रत्यक्षप्रतिक्षिप्तविषयश्च

ज्ञातृज्ञेयज्ञानभेदग्रहस्य दोषमूलत्वमिति समुदिताशयः । ज्वालैक्यप्रत्यक्षे
कृतकारणदोषानुवृत्तिमुपपादयति 'तथाही'त्यादिना । अचिरप्रशमितत्व-
पुनरुदीपितत्वोक्त्या ज्वालयोर्वास्तवभेदो ज्ञाप्यते । तददर्शनमेकवर्ति-
वृत्तित्वज्ञानं चैक्यभ्रमे तयोर्हेतुरित्युक्तं भवति । निर्वापणपुनरुदीपनद्रष्टुश्च
ज्वालयोर्भेदप्रत्यक्षं वर्तत इति तेन बाधितत्वमपि निर्वापणाद्यद्रष्टृनिष्ठ-
ज्वालैक्यप्रत्यक्षे विवक्षितम् । निरुक्तं भ्रमहेतुमनिर्वापितस्थलेप्युपपादयति
'अत' इति । तैलवर्त्यवयवाग्निसंयोगस्य दीपहेतोरन्यान्यतया ज्वाला-
भेदोऽङ्गीकार्योऽनिर्वापणस्थलेऽपि । कारणधारानुवृत्तिवलाच्च कार्य-
धारानुवृत्तिः । पूर्वपूर्वज्वालायास्तु कारणनिवृत्त्या निवृत्तिरेव । तद्धेतुर्हि
तैलवर्त्यवयवविशेषाग्निसंयोगः । अग्रेराश्रयाशित्वाद्वर्त्यवयवविशेषनाशो
तदग्निसंयोगस्य नाशो ह्यावश्यकः । एवं पूर्वोत्तरदीपज्वालयोर्भेदे सिद्धे
सजातीयदीपधारायां भेदाग्रहात्सादृश्यरूपदोषदर्शनाच्चैक्यभ्रम इति
भावः । नानाभूते ऐक्यभ्रमं प्रत्यक्षरूपमुदाहृत्यैकस्मिन्नानात्वभ्रममपि
प्रत्यक्षरूपमुदाहरति 'तथैके'ति । स्वाभाविकचाक्षुषरश्मिप्रसरणस्य
विपर्ययो द्वैतीभावोऽङ्गुल्यवष्टम्भादिप्रयुक्तश्चन्द्रद्वित्वभ्रमे दोषः । अस्य
च निर्दोषपुरुषीयचन्द्रैक्यप्रत्यक्षबाधितत्वं 'समसमये'त्यादिनोच्यते ।

द्विचन्द्रादौ दृष्ट इति नासौ तत्रैकत्वानुमानमभिमविति प्रभवति । न चैवमिह ज्ञातृज्ञानज्ञेयविवेकसाक्षात्कारी प्रत्यय इति प्रतिरुणद्धे-
वायमिहाभेदानुमानोदयप्रसक्तिम् । न चोपलब्धिसाहित्यनियमा-
देव तथात्वमत्रानुमेयमिति युक्तम्, विपक्षे बाधकानुपलब्धेः ।
संविदधीनसिद्धितयाऽपि तथा नियमोपपत्तेः । अनैन्द्रियिकत्वेन
च तद्वृत्तिविपर्ययस्याकिञ्चित्करत्वात् । योग्यानुपलम्भपराकृतत्वाच्च
बाधकप्रत्ययस्य । अपि च विषयसिद्धिर्हि संवित् । सा च स्वयं-
प्रकाशेत्यविवादः । तेनावर्जनीयस्तथा नियमः । नच भेदोऽपि

दृष्टान्तितात् दार्ष्टान्तिके वैषम्यमुपपादयति 'न चैव'मिति । ज्ञातृज्ञान-
ज्ञेयभेदनिरूपितलौकिकविषयिताशाली घटमहं जानामीति साक्षात्कारः
दोषमूलः, अभेदप्रत्यक्षबाधितो वा नैव दृश्यते । तदभेदानुमानबाधकत्वं
सुस्थितमिति भावः । विपरीतं कस्मान्न भवतीत्यत्राह 'न चोपलब्धी'ति ।
तथात्वं—ज्ञानाभिन्नत्वं ज्ञातृज्ञेययोः । पूर्वोक्तमप्रयोजकत्वं स्मारयति
'विपक्ष' इति । विपक्षे बाधकर्तृकविरहाद्याप्त्यसिद्धयाऽसिद्धमभेदानुमानं
न ज्ञानज्ञातृज्ञेयभेदप्रत्यक्षे बाधकत्वेन शक्यशङ्कमिति भावः । ज्ञानादि-
भेदग्रह इन्द्रियवृत्तिप्रसृतिभेदरूपदोषमूलो भवेदित्यत्राह 'अनैन्द्रियिक-
त्वेन'ति । बाह्येन्द्रियाग्राह्यत्वेन ज्ञानज्ञातोस्तद्वेदग्रहस्य नेन्द्रियवृत्ति-
भेदप्रयुक्तत्वं संभवतीत्यर्थः । अत्र बाधकप्रत्ययोऽपि नास्ति चन्द्रद्वित्व-
भ्रम इवेत्याह 'योग्यानुपलम्भे'ति । 'न चैवमिहे'ति वाक्याभिप्रेतमनेन
वाक्यद्वयेन विवृतम् । 'संविदधीने'तिवाक्योक्तं प्रपञ्चयति 'अपि
चे'ति । तथानियमः—संविदा सहोपलम्भनियमः । अवर्जनीयः—अभेद-
स्याऽनुपगमेऽपि दुर्वारः । ननु संविदमन्तरापि विषयादिः सिध्यत्वित्य-
त्राह 'न च भेदोऽपी'ति । भेदः—ग्राह्यग्राहकभेदः । सिद्धिः—ज्ञानम् ।

सिद्धिमन्तरेण सिध्येदित्यनुन्मत्तेन युक्तमापादयितुमित्यलमनेना-
नुभवपराहतमतातिव्याकुलीकरणेन ।

(इति सौगताभिमतग्राह्यग्राहकविकल्पप्रत्युद्धारनिराकरणम्)

अप्रकाशात्मनश्च नीलादेः प्रकाश इत्यनुभवसिद्धत्वान्न समर्थ-
नान्तरं प्रार्थयते । आत्मा तु प्रकाशस्वभाव एव । न च तावता
ज्ञानत्वम्, स्वतन्त्रत्वात् । परतन्त्रमागन्तु यावदर्थेन्द्रियसन्निकर्षादि-

अपसिद्धान्तश्चैवं कथन इति भावः । यद्वा सहोपलम्भनियमस्याभेद-
साधकत्वे स्वव्याघातमप्याह 'न च भेदोपी'ति । भेदप्रतिभासोऽपि
संविदैव वाच्य इति निरुक्तहेतोर्भेदस्यापि संविदभेदे भेदघटितो
हेतुरपि न सिध्येदिति यावत् । यद्वा भवदभिमतः संविदां भेदोपि न
सिध्येदिति भावः ॥

एवं प्रकटसौगताभिमतं संविदभेदसाधकं सहोपलम्भनियमं प्रदूष्य
प्रच्छन्नसौगताभिमतं प्रकाशस्वभावत्वमपि दूषयति 'अप्रकाशे'ति ।
अप्रकाशात्मनः—अप्रकाशस्वभावस्य ज्ञानभिन्नस्य च । अनेन ज्ञेयस्य
ज्ञानाभेदानुमाने प्रत्यक्षबाधो, हेतोः पक्षेऽसिद्धिश्च प्रादर्शिषाताम् ।
यद्यपि जडत्वान्न प्रकाशस्वभावत्वं ज्ञेयस्य, अथाऽपि स्वयंप्रकाश-
ज्ञानसंबन्धात्कादाचित्कप्रकाशो घटते घटादेरिति भावः । ज्ञाता ज्ञान-
भिन्नः प्रकाशस्वभावत्वादित्यत्र तु हेतुरुपगम्यते, न साध्यमित्याह
'न च तावते'ति । ज्ञानत्वं—विषयप्रकाशकधीत्वम् । ज्ञातात्वर्थस्य हि
कर्तृधर्मत्वं ज्ञानस्य । आत्मनस्तु धर्मित्वान्न तथात्वमिति भावः । ज्ञान-
स्वभावं तावदाह 'परतन्त्र'मिति । प्रकारतैकस्वभावत्वं, कादाचित्कत्वं,
विषयावगाहित्वं चेति ज्ञानधर्माः । अवतिष्ठमानम्—अनुवर्तमानं
बारावरूपतया । 'धाराबाहिकविज्ञानमेकं ज्ञानं मतं हि नः' इति पक्षे तु

कारणसन्निधानमवतिष्ठमानमर्थावच्छिन्नरूपं ज्ञानमिति प्रागेवावो-
चाम । आत्मा तु स्वतन्त्रो ज्ञाता अहमिति प्रत्यात्मं प्रथते । यदि
पुनरीदृशोऽप्ययमनन्याधीनसिद्धितया ज्ञानमभिलप्यते, अभिल-
प्यतां कामम् । तथापि ज्ञानवदेवेदं ज्ञानम्, न ज्ञप्तिमात्रतया ।

(इत्यद्वैत्यभिमतग्राह्यग्राहकविकल्पप्रत्युद्धारनिराकरणम्)

अत एव हि च्छन्दोगाः—‘अथ यो वेदेदं जिघ्राणीति स
आत्मा’ इत्याद्यामनन्ति । तथा ‘कतम आत्मा’ इति प्रश्नपूर्वक-
मिदमेव लक्षणमामनन्ति वाजसनेयिनः ‘योऽयं विज्ञानमयः

स्वरूपत एवानुवर्तमानं यावद्विषयान्तरसंचारमिति विवेकः । आत्म-
स्वभावमाह ‘आत्मे’ति । धर्मित्वं ज्ञातृत्वमहन्त्वेन भानं चात्मनो
धर्माः । नन्वेवं ज्ञानभिन्नत्वे आत्मनो ज्ञानमिति व्यपदेशः कथं घटत
इत्यत्राह ‘यदी’ति । अनन्यत्-स्वम् । आत्मनि ज्ञानशब्दो ज्ञानसादृ-
श्यात् । तच्च स्वाधीनप्रकाशत्वरूपं स्वयंप्रकाशत्वं स्वरूपितविषयताव-
त्त्वतादात्म्योभयसंबन्धेन किञ्चिद्विशिष्टत्वलक्षणमिति भावः । ‘तथापी’-
ति । ज्ञानशब्देनाभिलप्यमानमात्मस्वरूपं ज्ञानतुल्यमेव, न तु ज्ञप्ति-
मात्रतया मुख्यं ज्ञानमित्यर्थः । यद्वा ज्ञानायतनमेव मन्तव्यं नतु
ज्ञप्तिमात्रतयेति । मन्तव्यमिति शेषः । ततश्च ज्ञातुरात्मनो ज्ञानाभेदा-
नुमानं पराभिन्नं प्रबलप्रत्यक्षवाधितमिति भावः ।

प्रत्यक्षतर्कसिद्धमात्मनो ज्ञातृत्वमागतोऽपि प्रतिष्ठापयति ‘अत
एवे’ति । ‘अथे’त्यादिवाक्यं ज्ञात्रहमर्थात्मत्वपरम् । ‘योऽयं’मिति ऐन्द्रि-
विकज्ञानप्रचुरस्येन्द्रियाधिष्ठानुरात्मनो हृदयान्तःस्थत्वस्वप्रकाशत्वपरम् ।
इन्द्रियादिप्रवृत्त्यनुगुणसङ्कल्पप्रयत्नवत्त्वरूपाधिष्ठानलभ्यं कर्तृत्वं, ज्ञातृ-
त्वं च स्वयंप्रकाशत्वाज्ज्ञानशब्दितस्यात्मनः प्रतिपादयद्वाक्यम् ‘एष ही’-
त्यादि । सुमुक्षुभिर्ज्ञेयमात्मस्वरूपं ज्ञातृत्वविशिष्टमिति प्रतिपादयद्वाक्यं

प्राणेषु हृद्यन्तर्ज्योतिः पुरुषः' इति । अत्र हि योऽयं सर्व-
 लोकानुभवसिद्धो विविधविषयवेदनप्रचुरः प्राणेषु प्रेरकतया स्थितो
 हृदयायतने अन्तर्ज्योतिः अहमिति प्रत्यक्त्वेन प्रकाशते, स पुरुष
 इति यथोदितमेवात्मस्वरूपमुपदिश्यते । 'एष हि द्रष्टा श्रोता
 घ्राता रसयिता मन्ता बोद्धा कर्ता विज्ञानात्मा पुरुषः'
 इत्याथर्वणाः । तथा 'विज्ञातारमरे केन विजानीयादिति'
 'न पश्यो मृत्युं पश्यति न रोगं नोत दुःखताम्' 'स
 उत्तमः पुरुषः × × × × नोपजनं स्मरन्निदं शरीरम्'
 'एवमेवास्य परिद्रष्टुरिमाः षोडशकलाः पुरुषायणाः पुरुषं
 प्राप्यास्तं गच्छन्ति' 'तस्माद्वा एतस्मान्मनोमयादन्योऽ-
 न्तर आत्मा विज्ञानमयः' इत्याद्याः ।

‘सत्यं ज्ञान’मित्यत्रापि ब्रह्मलक्षणनिर्देशे ज्ञानशब्दो न ज्ञान-
 ‘विज्ञातार’मिति । विज्ञातृजीवात्मशरीरकं परमात्मानमित्यर्थः । मुक्तौ
 ज्ञानवत्त्वपरं ‘न पश्य’ इति । पश्यः—सर्वदर्शी मुक्तात्मा । मुक्तिदशायां
 ज्ञानाभावश्रुतिर्देयदर्शनाभावपरेति ‘न पश्य’ इत्यादि व्यवस्थापयति ।
 दुःखतां—कुत्रापि वस्तुनि प्रतिकूलत्वम् । भगवद्विभूतितया हि सर्वस्य
 स्वानुकूलत्वेन दर्शनं तदा । ‘सर्वं ह पश्यः पश्यति’ इत्युत्तरार्धमप्यत्रो-
 दाहार्यम् । एतद्विवरणरूपं ‘स उत्तम’ इत्यादि । ‘स तत्र पर्येती’त्यादि
 ‘नोपजनं स्मरन्’ इत्यन्तमत्रोदाहार्यम् । कलाषोडशकस्य निवृत्तावपि
 मुक्तौ स्वरूपनिरूपकधर्मभूतज्ञानानिवृत्तिपरम् ‘एवमेवे’ति । ज्ञानवत्त्वे-
 नात्मनो देहेन्द्रियमनप्राणविज्ञानवैलक्षण्यपरं च ‘तस्माद्दे’तीति विवेकः ।

एवं ज्ञातृत्वमात्मनो व्यवस्थाप्य परमात्मनोऽपि तद्व्यवस्थापयति
 ‘सत्य’मिति । तद्वचनः—ज्ञानवद्वाची । तद्वचनत्वे—ज्ञानवाचित्वे ।

मात्रवचनः; अपि तु तद्वचनः । तद्वचनत्वे 'लिति' इति आद्यु-
दात्तत्वप्रसक्तेः । अन्तोदात्तश्चायं ज्ञानशब्दः । मत्वर्थीयाप्रत्यया-
न्तत्वे तथात्वं घटते; नान्यथेत्येतत् परमात्मनिरूपणे अतिनिपुणमुप-
पादयिष्यामः । ऐतरेयोपनिषदपि 'प्रज्ञानं ब्रह्मे'त्युक्त्वा 'स
एतेन प्राज्ञेनात्मना' इति प्रकृष्टज्ञानवन्तमेवेश्वरं दर्शयति ।
तत् सिद्धं ज्ञातैवाऽयमात्मेति ॥

(इति देहादिविलक्षणप्रत्यगात्मस्वरूपनिरूपणप्रकरणम्)

किं पुनरस्मिन् देहादिव्यतिरेकिणि चेतने प्रत्यगात्मनि प्रमा-
णम् ? अनुमानमिति नयविचक्षणोऽक्षपादः । यदाह "इच्छाद्वेष-
प्रयत्नसुखदुःखज्ञानान्यात्मनो लिङ्ग"मिति ।

ज्ञानवाची भावत्युदन्तो ज्ञानशब्दो लिट्स्वरेणाद्युदात्तो भवेत् । अयं
तु अन्तोदात्तः । तदप्रत्ययान्तोऽयं ज्ञातृवाची स्वीकार्य इति भावः ।
'ऐतरेये'ति । प्रकरणबलात् प्रज्ञानशब्दः प्रज्ञानवत्पर इति भावः ।
प्राज्ञेन-प्रज्ञ एव प्राज्ञः । स्वार्थेऽण् । तेन । सर्वज्ञेन परमात्मनेत्यर्थः ।
'देहेन्द्रियमनःप्राणधीभ्योऽन्य'इति प्रतिज्ञातात्मस्वरूपनिरूपणमुप-
संहरति 'तत्सिद्ध'मिति ॥

अथ 'अनन्यसाधन' इति प्रतिज्ञातं स्वयंप्रकाशत्वमात्मनः समर्थ-
यितुं प्रमाणपरीक्षामुपक्रमते 'किं पुन'रित्यादिना । 'अनुमान'मिति ।
यद्यप्यहं जानामीति प्रत्यक्षमेव तत्र प्रमाणं सम्भवति । तस्य देहादि-
विषयत्वायोगात् । अथापि विलक्षणात्मविषयत्वं प्रत्यक्षस्येदं प्रमाण-
मत्रैवं प्रवर्तितुमर्हतीत्येवं सामग्रीनिरूपणाद्यात्मकेन तर्केणैव व्यवस्थाप्य-
मित्याशयः । 'यदाहे'ति । इच्छादि विलक्षणात्मनोऽनुमापकं यदाह,
अतोऽनुमानमेव प्रमाणं तत्रेत्यक्षपादाशयो विज्ञायत इत्याशयः ।

किममीषामात्मनाऽविनाभावो धूमध्वजविशेषेणैव धूमविशेषस्य दृष्टः ? हन्तैवं तत एव तत्प्रमितेः किमनुमानेन ? । माभूद्विशेषः तोदर्शनम् ; सामान्यतस्तु भविष्यति । तथाहि-इच्छादयः कार्यत्वा-नित्यत्वगुणत्वादिभिः शब्दादय इवाऽऽश्रिततयाऽनुमीयन्ते । यत्रैषामाश्रयः स आत्मा । गुणत्वं च परिशेषात् । न सामान्य-विशेषसमवायाभावाः अनित्यत्वात् । न द्रव्यं कर्म वा, व्यापकद्रव्य-

चोदयति 'किममीषा'मिति । धूमध्वजः-अग्निः । अयं भावः-व्याप्तिग्रहस्य सहचारदर्शनमूलकत्वेन विलक्षणात्मना सहचारदर्शने इच्छादीनां प्रत्यक्षेणैव तस्य सिद्धेः कृतमनुमानेन । सहचारादर्शने च कथं तेन व्याप्तिर्गृह्येत । अगृहीतव्याप्तिकेन चेच्छादिना कथन्तरां तदनुमानमिति । परिहरति 'माभू'दित्यादिना । सिषाधयिषितसाध्यः विशेषेणेच्छादिविशेषस्य सहचारग्रहो मास्तु । आश्रयित्वगुणत्वाभ्यां सहचारदर्शनादेवात्मानुमानं प्रवर्तते । एतच्च सामान्यतो दृष्टमिति भावः । एतदेवोपपादयति 'तथाही'ति । कार्यत्वम्-उत्पत्तिमत्त्वम् । अनित्यत्वं-विनाशित्वम् । गुणत्वं-गुणत्वजातिमत्त्वम्, विशेषणतैक-स्वभावत्वं वा । एतानि व्याप्यान्याश्रितत्वस्य । इच्छादय आश्रिताः गुणत्वादूपवदित्यनुमानमत्र विवक्षितम् । अत्र हेतुं साधयति 'गुणत्वं चे'ति । पदार्थत्वेन द्रव्याद्यन्यतमत्वे प्राप्ते द्रव्यादिभेदकानुमानतो द्रव्यत्वादिब्युदासे द्रव्यादिभेदविशिष्टं पदार्थत्वमेव परिशिष्यमाणं गुणत्वं व्यवस्थापयतीत्यर्थः । इतरभेदानुमानान्याह 'न सामान्ये'ति । अभावभेदसाधने अनित्यत्वमुत्पत्तिविनाशवत्त्वरूपं वाच्यम् । नातः प्रागभावे प्रध्वंसे वा व्यभिचारः । 'व्यापके'ति । विभुसमवेतत्वादि-त्यर्थः । नैयायिकमतेनायं हेतुः सिद्धः । न कर्म, संयोगविभागयोरन-

ममवायादिति । विशेषगुणत्वं चानित्यत्वे सत्यस्मदाद्येकेन्द्रियग्राह्य-
त्वनियमात् रूपादिवत् । एवमाश्रयमात्रमुपस्थापयन्तोऽन्वयव्यतिरे-
किणो हेतवः द्रव्यान्तरगुणत्वं च प्रत्याचक्षाणैः केवलव्यतिरेकि-
साधनैरात्मगोचरतया नियम्यन्ते । तथा हि भवति-इच्छादयो न
महाभूतगुणाः, स्वात्मन एव प्रत्यक्षत्वात् ; अवाह्येन्द्रियग्राह्यत्वाद्वा ।
ये भूतगुणास्ते स्वात्मपरात्मप्रत्यक्षाः बाह्यकरणप्रत्यक्षाश्च, यथा

पेक्षकारणत्वाभावान्, न द्रव्यं असंयोगित्वादिति वा हेतुर्वाच्यः ।
गुणत्वं प्रसाध्य, विशेषगुणत्वं प्रसाध्यति 'विशेषे'ति । रूपत्वादौ
व्यभिचारस्य वारणायाऽनित्यत्वे सर्तीति । संयोगादौ तद्वारणाय विशेष्य-
दलम् । एवमपि प्रभायां व्यभिचारः स्यान्, चक्षुर्मात्रग्राह्यत्वात्तस्याः ।
अतो गुणत्वे सर्तीति वाच्यम् । एवमपि प्रभाभित्तिसंयोगे तत्प्रसङ्गः ।
अत एकेन्द्रियमात्रग्राह्यजातिमत्त्वं विशेष्यं वक्तव्यम् । एवं चाऽनित्यत्व-
विशेषणस्य वैयर्थ्यम् । गुणत्वदलस्यापि । प्रभात्वजातौ मानाभावात्,
तेजस्त्वादेश्च द्वीन्द्रियग्राह्यत्वात् । परंतु प्रभात्वजातेः प्रामाणिकत्वे बायोः
स्पर्शनोपगमे वा गुणत्वदलमावश्यकमेवेति बोध्यम् । योगिनां मनसा-
ऽपि रूपादेर्ग्रहादस्मदादीति विशेषणम् अयोग्यभिप्रायम् । सामान्यतो-
दृष्टानुमानस्याश्रयविशेषपर्यवसानसिद्धये परिशेषानुमानान्याह 'एव'-
मिति । प्रत्याचक्षाणैः-प्रतिक्षिपद्भिः । सामान्यतोदृष्टमन्वय्यनुमानमेवे-
तरभेदानुमानसहकृतं विशेषानुमापकमित्येकः पक्षः । सामान्यतोदृष्टे-
तरभेदानुमानतोऽग्रे प्रसिध्यन् विशिष्टहेतुः केवलव्यतिरेकिरूपस्तथेति
चापरः । अनेन च वाक्येनाद्यः पक्षः स्फोर्यते । 'ये भूतगुणा' इति ।
अत्र योग्या इत्यप्यनुसन्धेयम् । व्यतिरेक्युपनयनिगमने 'न तथे'ति ।

रूपादयः । न तथेच्छादय इति न तद्गुणाः । दिक्कालमनांसि पुनः न विशेषगुणवन्ति; नापि तद्गुणानां प्रत्यक्षत्वमिति न तेषामपि गुणाः । अकारणगुणपूर्वत्वात् अयावच्छरीरभावित्वादित्यादयः शरीरविशेषगुणत्वप्रतिषेधहेतवः प्राचीनाश्चात्रानुक्रष्टव्याः । तेनेच्छादयो न शरीरगुणाः तद्गुणभावापवादकप्रमाणवच्चे सति गुणत्वात् । ये यथोक्तसाध्या न भवन्ति, ते यथोक्तसाधना अपि न भवन्ति; यथा रूपादयः । यथोक्तसाधनाः पुनरिच्छादय इति यथोक्तसाध्या एवेति । विमतिपदास्पदेभ्यः शरीरादिभ्योऽर्थान्तरगुणा इच्छादय इति वा प्रतिज्ञा । यथोक्त एव हेतुः । उदाहरणं च प्रयोक्तव्यम् । सामान्येन वाऽन्वयः प्रदर्शनीयः—यो यद्गुणभावापवादकप्रमाणवच्चे

‘दिक्काले’ति । इच्छादयो न दिक्कालमनोगुणाः, विशेषगुणत्वात्, प्रत्यक्षत्वाद्वा; ये पुनर्दिगादिगुणाः सङ्ख्यादयः, न ते प्रत्यक्षाः, विशेषगुणा वा । ‘अकारणे’ति । अनुक्रष्टव्याः—अनुकर्षणीयाः । नानानुमानफलितं सामान्यप्रयोगमाह ‘तेनै’ति । पक्षान्तरमपि प्रतिपादयति ‘विमतिपदे’ति । विमतिपदम्—विप्रतिपत्तेः स्थानम्—निमित्तं—नानावादः, तदास्पदेभ्यः—तद्विषयेभ्य इत्यर्थः । अत्रायं प्रयोगः—इच्छादयः तदाश्रयत्वेन विप्रतिपन्नशरीरादिव्यतिरिक्तगुणाः तद्गुणत्वबाधकप्रमाणविषयगुणत्वादिति । ‘उदाहरणं चे’ति । व्यतिरेकीत्यादिः । प्रसिद्धद्रव्यभिन्नस्याद्रव्यस्य प्रसिद्धावपि तद्गुणत्वस्याऽप्रसिद्ध्या नान्वय्युदाहरणं सम्भवति । न चैवं साध्यव्यतिरेकस्याप्यनुमानात्पूर्वमप्रसिद्ध्या व्यतिरेक्युदाहरणं वा कथं घटत इति वाच्यम् । प्रसिद्धद्रव्यव्यतिरिक्तसमवेतत्वस्यैव साध्यत्वान् तद्व्यतिरेकस्य रूपादौ प्रसिद्धिसम्भवाच्चेति हृदयम् । अन्वयव्याप्तिर्वा सामान्यमुखी सम्भवतीत्याह ‘सामान्यतो वे’ति ।

सति गुणः, स ततोऽर्थान्तरस्य गुणः; यथा पृथिव्यादिभ्यः शब्द इति आकाशसिद्धिवदात्मसिद्धिरिति ।

(इति विलक्षणात्मन आनुमानिकत्वपक्षनिरूपणम्)

इदमपि न समीचीनमित्येके । तथाहि—अन्वयव्यतिरेकिहेतु-भिर्देहादिसाधारणमाश्रयमात्रमवगमितम् । न च तावताऽऽत्म-सिद्धिः । केवलव्यतिरेकी तु साधनदशमेव नासादयति, सपक्ष-ान्वयविरहात्, असाधारणवत् । नचैवं केवलान्वयिनो विपक्षव्यति-

विलक्षणशब्दाश्रयसिद्धयुपजीवनेनेदम् । तदनुमाने च गन्धाद्यन्तर्भावेण व्याप्तिग्रहणमिति भावः । एवं च केवलव्यतिरेक्यनुपगमेऽपि न क्षति-रिति ध्येयम् ।

नैयायिकाभिमतं विलक्षणात्मसिद्धिमानुमानिकं प्रतिक्षिपन्ति श्रोत्रियाः ‘इदमपी’ति । अन्वयिनाऽश्रयमात्रस्य सिद्धावपि केवल-व्यतिरेकिणाऽऽश्रयविशेषः सेत्स्यतीत्यत्राह ‘केवले’ति । साधनदशाम्-अनुमापकत्वावस्थाम्, नासादयति न प्राप्नोति, सपक्षान्वयविरहात्-साध्येन सहचारदर्शनस्थलसम्बन्धाभावादित्यर्थः । ‘असाधारणव’-दिति । पक्षमात्रवृत्तिहेतोरसाधारणस्य साध्यसहचारग्रहविरहादगृहीत-व्याप्तिकस्य यथा न गमकत्वम्, एवं केवलव्यतिरेकिणोऽपि व्याप्ति-ग्रहायोगात् न गमकत्वमिति भावः । ननु सति सपक्षे हेतोरवृत्तेरसा-धारणस्य सदोषत्वम् । केवलव्यतिरेकिणि तु-सपक्षस्यैव विरहान्न दोष इति चेत्; मैवम्; केवलव्यतिरेकिणि साध्यस्य प्रसिद्धिरस्ति न वाऽनु-मानात्पूर्वम् । अस्ति चेच्चत्र प्रसिद्धिः तत्र हेतोः सत्त्वेऽन्वयित्वम्, असत्त्वे तु असाधारणत्वमेव । नास्ति चेत् साध्यव्यतिरेकस्याप्य-प्रसिद्धेः केवलव्यतिरेकित्वमपि दुर्घटमिति दिक् । विस्तरस्तु न्यायपरि-

रेकदर्शनविकलतया साधारणवदसाधनत्वम् । देशकालादिशङ्कितोपाधिविगमेऽप्यन्वयदर्शनेन साध्यान्वितस्वभावतया परिनिश्चितत्वात् । नच साधनाभावे साध्याभावदर्शनमात्रेण साध्यान्वितस्वभावत्वं शक्यं निश्चेतुम् । अभावस्याऽनन्तदेशव्यापितयाऽनवयवेन ग्रहणस्यैव दुष्करत्वात्, कलयाप्यन्यत्रवृत्तौ संबन्धे नियमासंभवात् । सन्देहग्रस्तत्वाच्च—किं साधनाभावप्रयुक्तः साध्याभावः,

शुद्धयादावनुसन्धेयः । शङ्कते 'न चैव'मिति । विपक्षव्यतिरेकः—विपक्षासत्त्वम् । साधारणवत्—पक्षत्रयवृत्तिहेतुवत् । साधारणे यथा विपक्षे सत्त्वाद्धेतोरसाधकत्वम्, केवलान्वयिन्यपि विपक्षस्यैवाप्रसिद्धेः तत्सत्त्वाभावस्याप्यप्रसिद्धेस्तथाऽगमकत्वं स्यादित्यर्थः । अन्वयव्यतिरेकिणि छभयविषसहचारदर्शनाभ्याप्तिग्रहस्य दृष्टेः साध्यहेत्वोः सहचारादर्शनात्केवलव्यतिरेकिणोऽसाधकत्वं चेदभिमतम्, तर्हि साध्याभावसाधनाभावयोः सहचारादर्शनात्केवलान्वयिनोऽप्यसाधकत्वं स्यादिति चाकृतम् । परिहरति 'देशकालादी'ति । कस्मिंश्चिद्देशे काले वा हेतुः साध्यमन्तराणि प्रयोजकान्तरात् स्यादिति देशकालविशेषान्तर्भावेण शङ्कितोपाधेरनुकूलतर्केण निवर्तने सति साध्यहेत्वोः सहचारदर्शनमात्रतोऽपि अन्वयव्याप्तिर्निश्चीयत इत्यर्थः । अपिभिन्नक्रमः । अन्वयदर्शनेनेत्यनन्तरं योज्यः । साध्यान्वितस्वभावतया—साध्यव्याप्यतया । व्यतिरेकव्याप्तिग्रह एव व्यतिरेकसहचारग्रहस्यापेक्षया केवलान्वयिनि अन्वयव्याप्तिग्रहस्य व्यतिरेकाप्रसिद्धावपि नानुपपत्तिरिति च भावः । विपक्षसत्त्वस्यैवाऽप्रसिद्धयैव रूपपञ्चकसम्पत्तिः केवलान्वयिन इति चाशयः सिद्धान्तिनाम् । नन्वेवं साध्यसाधनव्यतिरेकयोः सहचारदर्शनत एव व्यतिरेकव्याप्तिग्रह उपपद्यत इति शङ्कते 'न च साधनाभाव' इति । साध्यान्वित-

किं वा निमित्तान्तरप्रयुक्त इति । पृथिव्यादिभ्योऽर्थान्तरगुणत्व-
प्रतिज्ञाऽपि द्रव्यान्तराप्रसिद्धेर्प्रसिद्धविशेषणा ।

(इति नैयायिकाभिमतानुमाननिरासः)

स्वभावान्वयम्—साधनान्वय साध्यनिरूपितव्यतिरेकव्याप्तिमत्त्वं साध्याभाव-
व्यापकाभावप्रतियोगित्वलक्षणम् । व्याप्तिनिश्चयायोगे हेतुमाह 'अभाव-
स्ये'ति । व्यतिरेकिणोः साध्यसाधनयोरधिकरणापेक्षया तदभावाधिक-
रणात्तानुमानान्वयान् कलयांऽंशेन कचिदपि साध्याभाववति हेतुवृत्तौ
व्यतिरेकसाध्याचर्यनियमलक्षणव्यतिरेकव्याप्तेरन्वयसम्भवादित्यर्थः । व्यतिरे-
किसाध्यसाधनयतः परिमितत्वेन कचित्कात्स्न्येन ग्रहणमपि सम्भवेदिति
च हार्दम् । ननु यावत्सु प्रत्यक्षेष्वधिकरणेषु व्यतिरेकयोः सहचारदर्शनेन
एव व्याप्तिनिश्चीयेतेत्यत्राह 'मन्देहे'ति । व्यतिरेकव्याप्तिर्हि साध्याभावे
हेत्वभावव्याप्तिगमिता । साध्याभावोऽस्तु, हेत्वभावो नास्त्विति शङ्कायां
च न साधनाभावव्याप्यत्वं साध्याभावे गृह्येतानुकूलतर्कविरहे । साध्यस्य
साधननिमित्तत्वसाधननियतस्वभावत्वाद्यन्यथानुपपत्तिलक्षणतर्कवला-
च्छङ्कानिवारणं च साध्यसाधनयोः सहचारदर्शनमूलहेतुहेतुमद्वा-
द्यवधारणमन्तरा न घटत इति केवलव्यतिरेक्यसिद्धिरिति च हार्दम् ।
विशिष्टहेतुना पृथिव्यादिव्यतिरिक्तगुणत्वानुमाने च साध्याप्रसिद्धिमाह
'पृथिव्यादिभ्य' इति । अर्थान्तरस्य गुणादेः प्रसिद्धावपि तद्वृत्ति-
गुणत्वलक्षणं साध्यमप्रसिद्धमेव । न च पृथिव्याद्यर्थान्तरसमवेतत्वमेव
साध्यते । तच्च रूपत्वादौ प्रसिद्धमेवेति वाच्यम् । निरुक्तसमवेतत्वस्य
गुणक्रियाभिन्न एव प्रसिद्धेर्गुणे ज्ञानादौ तत्साधनायोगः । अर्थान्तर-
द्रव्यसमवेतत्वं चानुमानात्प्रागप्रसिद्धमेवेति हार्दम् ।

एतेन साङ्ख्योदीरितसाधनभेदा अप्यपोदिता वेदितव्याः
सङ्घातपरार्थत्वादयः । तथा च तानेव तावदादितो व्याकुर्महे—

“सङ्घातपरार्थत्वात्रिगुणादिविपर्ययादधिष्ठानात् ।

पुरुषोऽस्ति भोक्तृभावात् कैवल्यार्थं प्रवृत्तेश्च ॥”

अयमर्थः—देहेन्द्रियादयः परार्थाः सङ्घातत्वाच्छयनासनशरणा-
दिवत् । प्रत्यक्षं च शरीरस्य सङ्घातत्वं, भूतानां च । अव्यक्तमहद-
हङ्कारेन्द्रियाणां च सुखदुःखमोहात्मतया तथात्वमनुमेयं तद्वदेव ।
न चेन्द्रियाणामाहङ्कारिकत्वस्याऽभ्युपेतस्य, साध्यत्वाभिमतपारा-

नैयायिकोक्तात्मानुमानदूषणानि साङ्ख्योक्तात्मानुमानेष्वप्यतिदिशति
‘एतेने’ति । ‘तथा चे’ति । विलक्षणात्मसाधकत्वेन साङ्ख्याभिमतानेव
हेतून् प्रथमं विवृणुमहे शिष्यवैश्याय क्षेपसौकर्याय चेति भावः ।

‘सङ्घातपरार्थत्वा’दित्यादिः साङ्ख्यकारिका । एनां व्याख्याति ‘अय-
मर्थ’ इत्यादिना । शरणं गृहम् । सङ्घातत्वम्—अवयवसमुदायात्मक-
त्वम् । भूतानां—पञ्चानां महाभूतानाम् । ‘अव्यक्ते’ति । सुखदुःख-
मोहात्मत्वं सुखादिस्वरूपत्वम्, सुखादिजनकत्वरूपं वा । तेन तथा-
त्वं—सत्त्वरजस्तमोरूपगुणत्रयसङ्घातात्मकत्वम् अनुमेयं कार्यरूपेण
शरीरादिवदेत्यर्थः । सङ्घातत्वहेतोर्विरुद्धत्वं शङ्कते ‘न चेन्द्रियाणा’-
मिति । उभयविशेषविरुद्धत्वम्—पक्षसाध्ययोरभिमतविशेषविरुद्धा-
कारापादकत्वम् । अनाहङ्कारिकत्वेन सङ्घातत्वस्य भूतभौतिकेषु, संहत-
परार्थत्वेन च गेहशय्यादिषु भूयःसहचारदृष्टेर्व्याप्रेर्गृहीततया पक्षान्त-
र्गतेन्द्रियाणामभिमताहङ्कारिकत्वविरुद्धस्यानाहङ्कारिकत्वस्य, साध्यघट-
कस्य च परस्याऽभिमतासंहतत्वविरुद्धस्य संहतत्वस्याऽऽपादकत्वाद्वि-
रुद्धत्वं सङ्घातत्वहेतोरिति भावः । हेतोरुभयविशेषविरुद्धत्वं च नेत्य-

व्यर्थधर्मस्य चासंहतपरार्थत्वस्यान्यथात्वापादनादुभयविशेषविरुद्धत्वं हेतोः; अहङ्कारान्वयव्यतिरेकानुविधानेन “देवा वैकारिकाः स्मृताः” इत्याद्यागमबलेन प्रकाशलाघवगुणान्वयेन च वैकारिकाभिधानमात्त्विकाहङ्कारभेदयोनित्वस्येन्द्रियाणां प्रमाणसिद्धस्यापवादानुपपत्तेः । आत्मनस्तु सङ्घातत्वे तस्यापि सङ्घातान्तरार्थतयाऽनवस्थापन्या निष्प्रमाणकानेककल्पनाप्रसङ्गात्, अप्रयोजकत्वाच्च सङ्घातत्वस्य शेषित्वे, दृष्टान्तदृष्टाशेषधर्मोपस्थापनेऽनुमानग्रामाण्य-

न्वयः । अविरुद्धत्वमुपपादयति ‘अहङ्कारे’त्यादिना । अहङ्कारवृत्तौ सत्यामेवेन्द्रियाणां मनःपर्यन्तानां वृत्तेर्दर्शनात्तदभावे च स्वापेऽदर्शनादाहङ्कारिकत्वं तेषामवसीयते । तत्रापि सत्त्वकार्यलाघवप्रकाशयोगात्सात्त्विकाहङ्कारकार्यत्वमिति भावः । आगमश्च “देवा वैकारिका दश, एकादशं मनश्चे”ति स्मृतिरूपः । देवाः—इन्द्रियाणि प्रकाशयोगाद्देवाधिष्ठितत्वाद्वा । वैकारिकस्य सात्त्विकाहङ्कारस्येमे कार्यभूता इति वैकारिकाः । अपवादानुपपत्तेः—बाधनानुपपत्तेः । सङ्घातत्वस्याऽनाहङ्कारिकत्वेन न व्याप्तिः । त्रैगुण्यात्मकस्येन्द्रियजातस्याऽऽहङ्कारिकत्वेन प्रमाणप्रतिपन्नत्वेनानैकान्यादिति भावः । पक्षविशेषविरुद्धत्वं परिहृत्य साध्यविशेषविरुद्धत्वं परिहरति ‘आत्मनस्त्वि’ति । ‘अप्रयोजकत्वाच्चे’ति । असंहतस्याप्यात्मनश्चेतनत्वादेव भोक्तृत्वस्योपपत्तेः भोक्तृत्वलक्षणे परत्वे प्राधान्ये सङ्घातत्वस्याप्रयोजकत्वमिति भावः । यदि सङ्घातत्वस्य परत्वे प्रयोजकत्वं स्यात्तर्हि संहतपरार्थत्वेन व्याप्तिः सम्भवेन्नाम सङ्घातत्वस्य । व्याप्तिवलादनेकसङ्घातकल्पनाऽपि सोढव्या भवेत् । न चैवम् । तथा च संहतपरार्थत्वे सङ्घातत्वस्य व्याप्यत्वासिद्धत्वमिति हार्दम् । सङ्घातपरत्वेनानुमितस्यात्मनः सङ्घातत्वं योग्यानुपलब्धि-

सैवामम्भवापत्तेः तदसङ्घातत्वस्य चाऽप्रचालयत्वात् । नच प्रमाणान्तर्गलेनानाहङ्कारिकत्वसङ्घातान्तर्गत्ययोर्वाधेऽवाधितेन सङ्घातपरार्थत्वेनापि न भवितव्यम् । एवं च संहतत्वव्यापकावरुद्ध-त्रैगुण्यादिरहितोऽसंहत आत्मा मिद्वः ।

तथा देहादयः सुखदुःखमोहात्मकतया परेणाधिष्ठीयन्ते, यत्रादिभिरिव ग्यादयः । अपि चानुकूलप्रतिकूलवेदनीये सुखदुःखे भृत्यभ्रातृव्यवदनुकूलनीयप्रतिकूलनीयवती । दृश्यत्वाद्देहादयो

वाधितश्चेति बोध्यम् । सङ्घातत्वस्य परार्थत्वेन व्याप्तिस्तु प्रमाणान्तर-विरोधाभावात्प्रसेत्स्यतीत्याह 'न च प्रमाणान्तरे'ति । सङ्घातपरार्थत्वानुमानेनात्मसिद्धिं निगमयति 'एवं चे'ति । सङ्घातत्वव्यापकपरार्थत्ववत्सत्त्वादिगुणत्रयतत्कार्यरहित इति 'संहतत्वे'त्यादेरर्थः । परस्य संहतत्वेऽनवस्थाप्रसक्तेः त्रैगुण्यविपर्ययः अत्रैगुण्यात्मकत्वरूपो मन्तव्य इत्युक्तम् 'असंहत' इति । त्रिगुणादिविपर्ययादित्यन्तः कारिकांशो विवृतः ।

अथाऽधिष्ठानादित्यंशं विवृणोति 'तथा देहादय'इति । सुखदुःख-मोहात्मकतया—सुखाद्यात्मकसत्त्वादिसङ्घातरूपतया । परेण-स्वभिन्नेन चेतनेन । अधिष्ठीयन्ते—कार्यानुगुणतया प्रेर्यन्ते । यत्रादिभिः सारथि-प्रभृतिभिः । भोक्तृभावादित्येतद्विवृणोति 'अपि चानुकूले'ति । अनुकूलनीयः—अनुकूलबुद्धिभाक् । अनुकूलवेदनीयः—अनुकूलत्वप्रकारकबुद्धि-विषयः । एवं प्रतिकूलनीयप्रतिकूलवेदनीयावूढौ । भ्रातृव्यः—शत्रुः । भोक्तृभावादित्यस्य द्रष्टृत्वपरतया योजनान्तरं 'दृश्यत्वा'दिति । 'अधिष्ठातु'रित्यादि । सङ्घातप्रवृत्तेरधिष्ठानन्तराधीनतयाऽधिष्ठातुः सङ्घातत्वे तत्प्रवृत्तेरप्यधिष्ठानन्तराधीनत्वं स्यात्, एवमग्रेऽपीत्यनवस्थाप्रसङ्गाद-धिष्ठातुरसङ्घातत्वमेष्टव्यम् । एवं सुखेनाऽनुकूलनीयस्य दुःखेन प्रतिकू-

वदादय इव विलक्षणद्रष्टृका इति । अधिष्ठातुर्गुणकूलप्रतिकूलवेदकस्य
द्रष्टुः त्रैगुण्यादिविपर्ययः पूर्ववेदेव निर्णेतव्यः । तथा देहादेरव्यक्ता-
न्तस्य कृत्वन्तस्य त्रिगुणात्मकतयाऽत्यन्तदुःखोपशमनलक्षणमोक्ष-
दशानुपपत्तेः तदर्थं च शास्त्राणां महाधियां च प्रवृत्तेरस्ति देहादि-
व्यतिरिक्तोऽसंहतः त्रैगुण्याद्यमम्पृष्टः पुरुष इति ॥

(इति साङ्ख्यसिद्धिर्मानुमाननिरूपणम्)

अत्रापि सङ्घातपाराध्यादिभिर्यद्यपि परः कोऽप्यधिष्ठाता द्रष्टा
सिद्धः, तथापि न तस्यासंहतत्वात्रिगुणत्वादिरभिमतविशेषः
शक्यनिश्चयः । तथाहि—सङ्घातस्य सङ्घातान्तरार्थत्वनियमदर्शन-
बलादापतन्ती परापरा सङ्घातकल्पना न दोषाय, कार्यतयेवानादि-

लनीयस्य वा भोक्तुः त्रिगुणत्वे तस्यापि अनुकूलप्रतिकूलवेदनीयत्वस्य
प्राप्तेरनुकूलनीयप्रतिकूलनीयान्तरापवादकत्वादनवस्थाप्रसङ्ग इत्यत्रिगुण-
त्वमेष्टव्यम् । देहादिविलक्षणद्रष्टृनुमानेन चात्मनो देहादिवैलक्षण्य-
मपि सिद्धमिति भावः । 'कैवल्यार्थं प्रवृत्तेश्चैत्यं विवृणोति 'तथा
देहादे'रिति । अत्रायं प्रयोगः—कैवल्यसाधनप्रवृत्तिः कैवल्यदशाप्राप्ति-
योग्यात्मतत्त्वज्ञानपूर्विका, कैवल्यसाधनप्रवृत्तित्वात्, या या फलविशे-
पसाधनप्रेक्षावत्प्रवृत्तिः सा सा तत्तत्फलप्राप्तियोग्यात्मतत्त्वज्ञानपूर्विका,
यथा स्वर्गसाधनप्रवृत्तिरिति । देहादेः प्रधानपर्यन्तस्य परिणामस्वभावस्य
त्रिगुणस्य कैवल्यानुपपत्तिज्ञानाच्च विलक्षणात्मसिद्धिरिति भावः ॥

विलक्षणात्मसाधकतया साङ्ख्यैरुपक्षिप्तं सङ्घातपरार्थत्वानुमानं
तावद्दूषयति 'अत्रापि'त्यादिना । 'परापरे'ति । अन्याऽन्येत्यर्थः ।
पूर्वापरीभूतेति वा । परापरसङ्घातेति वा समस्तपाठः स्यात् ।
'कार्यतयेवे'ति । कार्यात्कारणमनुमेयम् । कारणस्यापि कादाचि-

कारणपरम्परापरिकल्पना । न चाप्रयोजकत्वमपि; असङ्घातस्या-
सङ्गस्याशेषविक्रियाशून्यस्यानाधेयातिशयकूटस्थचितिमात्रवपुषः पु-
रुषस्य सङ्घातं प्रति परत्वानुपपत्तेः । तद्वि तस्य शेषि भवति, तच्च
तदर्थम्; यद्येनोपक्रियते क्रियते वा, यच्चोपकरोति करोति वा ।
न च तथा साङ्ख्यपुरुष इति कथं तस्य सङ्घातं प्रति परत्वम् ?
कथन्तरां च सङ्घातस्य तादर्थ्यम् ? । अनुपकार्योऽप्युपकार्यतयाऽऽ-
त्मानं मन्यत इति चेत्; कामं मन्यताम्; किमायातमुपकार्य-

कत्वेन कार्यत्वात्तत्कारणमप्यन्यत्, एवमुपर्युपरीति कारणपरम्परा-
कल्पना यथा ग्रामाणिकी न दोषाय, एवमविनाभावबलादापतन्ती
सङ्घातपरम्पराकल्पनाऽपीति भावः । ननु सङ्घातत्वस्य भोक्तृत्वलक्षणे
परत्वेऽहेतुत्वान्न सङ्घातपरार्थत्वेन सङ्घातत्वस्य व्याप्तिग्रह इत्यत्राऽऽह
'न चे'ति । सङ्घातपरत्वं तदधीनातिशयभाजि सम्भवेत् । तदधीनाति-
शयश्चासंहते निर्लेपे निर्विकारेऽत एवातिशयाधानानर्हे साङ्ख्याभिमत
पुरुषे न सम्भवतीति संहतस्यैव कस्यचित्सङ्घातशेषिणोऽनुमानेन
सिद्धिर्नासंहतस्य साङ्ख्यमतपुरुषस्येति भावः । भोगरूपोऽप्यतिशयो न
साङ्ख्यपुरुषस्य सम्भवेदिति हार्दम् । एतेन 'पुरुषोऽस्ति भोक्तृभावा'-
दित्यपि परास्तम् । दृश्यते च खट्वादेः शरीरार्थत्वम्, शरीरस्य च
शरीरान्तरार्थत्वम् । अतस्तदधीनातिशयभाक्त्वरूपे तत्परत्वे सङ्घातत्वस्य
प्रयोजकत्वेन तदवच्छिन्नपरार्थत्वेन व्याप्तिग्रहः सम्भवत्येवेति चाभि-
मतम् । 'तद्वी'ति । यद्येनोपक्रियते क्रियते वा तत्तस्य शेषि प्रधान-
मङ्गि भवति, यत्तूपकरोति करोति वा तत्तदर्थं तच्छेषः तदङ्गमित्य-
न्वयार्थः । उपक्रियते—अतिशयवान् क्रियते, सक्चन्दनादिनेव देहादिः,
प्रयाजादिनेव च यागादिः । क्रियते—निष्पाद्यते, दण्डादिनेव घटादिः,

न्वस्य ? । न खलु बालास्तलमलिनतादिमत्तया गगनमभिमन्यन्त
इति तस्य तथान्वं भवति ।

अपि च तथाविधभ्रमोऽपि कस्य कथमुदयत इति विवेचनीयम् ।
न तावच्चितिशक्तेः; सर्वविक्रियाशून्यतयाऽतिविशुद्धायामशुभशत-
निदानभूतभ्रमपरिणामासम्भवात् । अन्तःकरणं तु बुद्ध्यपरपरि-
भाषाभिधानमचेतनतया तनुरिव न भ्राम्यति । अचिदपि स्वच्छ-
तया चितिच्छायापन्नं चेतनायत इति चेत् ; न; नीरूपायाः चित्ते-
वृद्धेश्च छायातद्रहणानुपपत्तेः । छायेव छायेति चेत् ; कः खलु
पुरोडाशादिनेव च यागादिः । तत्र उपक्रियमाणं क्रियमाणं वा अङ्गि,
उपकारकं कारकं वा अङ्गमिति विवेकः । 'न च तथे'ति । तथा-
अतिशयाधानार्हः । साद्व्यपुरुषः—कापिलाभिमत आत्मा ।

नन्यनुपकार्यत्वेऽप्यात्मन एतैरुपकृतोऽहमित्युपकृतत्वभ्रमलक्षण एवो-
पकारो देहादिभिः माध्य इति तत्परत्वमुपपद्यत इति चेत्तत्राह 'अपि
चे'ति । चितिशक्तेः—चैतन्यस्वरूपस्य पुरुषस्य । शक्तिशक्तिमतोरभेदा-
भिप्रायेणैवमुक्तिः । बुद्ध्यपरपरिभाषाभिधानम्—बुद्धिरित्यपरं स्वीय-
तन्त्रतङ्केतितं यस्य नाम तदित्यर्थः । 'न भ्राम्यती'ति । अन्तःकरणं न
भ्रमाश्रयोऽचेतनत्वाद्वटादिवदिति यावत् । 'अचिदर्पी'ति । अचेतनमपि
चैतन्यप्रतिविम्बाश्रयतया चेतनयद्भातीत्यर्थः । चिचेतनशब्दौ स्वयम्प्र-
काशाभिप्रायावत्र । 'नीरूपाया' इति । छायायाः कान्तिलक्षणाया
उज्ज्वलरूपवद्धर्मभूताया नीरूपे चैतन्येऽसम्भवानीरूपे चान्तःकरणे
तत्प्रतिफलनलक्षणसङ्क्रान्तेरयोगादित्यर्थः । रूपवत्येव हि स्फटिकादौ
जपाकुसुमलोहितादिप्रतिफलनं दृष्टमिति भावः । शङ्कते 'छायेवे'ति । न
छायाशब्देन मुख्या कान्तिर्विवक्षिता । अपि तु सादृश्यम् । चित्सादृश्या-

इवार्थः ? चितिमरूपत्वमिति चेत् ; हन्तैवमशेषविकाररहितचिति-
मरूपतापत्तावन्तःकरणमपि प्रत्यस्तमितममस्तवृत्तिकमापद्यत इति
दुरुपपादतरोऽयं भ्रममुखदुःखादिविकारयोगः प्रत्यात्मसिद्धः ।
चेतनत्वेन सरूपत्वमिति चेत् ; न ; चितिरेव हि ते पुरुषः, न
चेतयिता । यथाऽऽह तत्रभवान् पतञ्जलिः “यदा चितिरेव
पुरुषः किमत्र केन व्यपदिश्यत” इति । अजडायमानत्व-
मिवार्थ इति चेत् ; अजडत्वमपि न ज्ञातृत्वातिरिक्तं किञ्चिदित्युक्त-

पत्तिश्चेतनायमानत्वमिति चेदित्यर्थः । प्रतिवक्ति ‘कः स्व’ इति ।
सादृश्यं केनाकारेणेत्यर्थः । अत्राऽऽह ‘चितिसरूपत्व’मिति । वृत्ति-
परिणामसामान्याभाववत्त्वेन सादृश्यमित्यर्थः । दूषयति ‘हन्तैव’मिति ।
भ्रमादयो हि वृत्तयोऽन्तःकरणस्य निर्वृत्तिकत्वे नोपपद्यन्त इत्यर्थः ।
भ्रमोपपादनार्थं हि परिष्क्रियते चेतनायमानत्वम्, तच्चेन्नैवृत्तिकत्व-
रूपम्, नैव प्रसङ्गो भ्रमाशुदयस्य, तथा च यदर्थमयमारम्भः तत्कार्य-
मवसादितमिति भावः । प्रकारान्तरं शङ्कते ‘चेतनत्वेने’ति । ज्ञातृत्वेने-
त्यर्थः । प्रकारान्तरम् ‘अजडायमानत्व’मिति । परिहरति ‘अजडत्व’-
मिति । ज्ञातुरहमर्थस्यात्मन एवेतरानपेक्षप्रकाशत्वलक्षणमजडत्वं सम्भ-
वतीति ज्ञात्रात्मसमर्थनावसरे प्रोक्तम् । तथा चैवंविधाजडत्वस्य ज्ञातृ-
त्वसमानाश्रयत्वाज्ज्ञातृत्वेनैव ज्ञातृत्वसमर्थनं कृतं भवेदिति भावः ।
‘तेनैवे’ति । ज्ञातृत्वैकाश्रयेणाऽजडत्वेनैवैत्यर्थः । एतत्-अजडाय-
मानत्वम्, न किञ्चित्-नार्थसाधकम्, विवक्षितभ्रमवत्तोपपादकं
न भवति । असिद्धमसिद्धेन साध्यत इति यावत् । यद्वा न किञ्चि-
देतत्-अनतिप्रसक्तं प्रकृतार्थोपपादकं दुर्निरूपमिति भावः । अन्तः-

सेव । तेनैव तद्विवर्णमिति च न किञ्चिदेतत् । अपि च चित्तिमन्निधानाधीनां बुद्धिमिद्धिमभिधानः कथमिव तदजडिमानं प्रतिजानीयात् ? न च चित्तिम्वान्तयोर्विम्बप्रतिविम्बाधागभिमतयो-
रन्यतरगमिन्नप्यविद्यमानस्य विषयविशेषोपरक्तज्ञातृत्वलक्षणधर्म-
भेदस्य प्रतिविम्बे सम्भवः । प्रत्युक्तथायं प्रतिविम्बवादः प्रच्छन्न-
वाद्यमतप्रत्यादेशे ।

यदुच्यते-निर्विकारायापि पुंमे तन्मन्निधिमहिमसमुत्थापित-
प्रमाणविपर्ययादिविचित्रवृत्तिभेदं स्वान्तमेव स्ववृत्तिं विषयविशे-
पांश्चोपदर्शयति, मामन्तचक्रमिव पगक्रमीयः प्रतिबलविलोलनादि-
करणस्याजडत्वोपगमे साङ्ख्यस्यापसिद्धान्तं चाह 'अपि चे'ति । तन्व-
न्तःकरणस्य चित्तिमाह्वयसम्भवेऽपि तन्निन् चित्तिप्रतिविम्ब एव
ज्ञातृत्वादिनानस्तु इत्यत्राह 'न च चिती'ति । विम्बत्वेनाऽभिमतता
चित्, प्रतिविम्बाधारत्वेनानिमित्तमन्तःकरणम् । द्वन्द्वस्याऽभिमतशब्देन
कर्मधारयः । विम्बगतस्य वक्रतादेः प्रतिविम्बाधारगतस्य वा मालिन्यादेः
प्रतिविम्बे आरोपसम्भवः । न च ज्ञातृत्वं भ्रमो वा प्रकृतेऽन्यतरस्मिन्न-
प्यस्ति, यस्य चित्प्रतिविम्बे आरोहः स्यादिति भावः । 'प्रत्युक्तश्चे'ति ।
न्यायतत्त्वशास्त्रादाविति शेषः ।

तन्वन्तःकरण एव विषयाकारपरिणामलक्षणज्ञानवृत्तेरुपगमादन्य-
तरस्मिन्नप्यवृत्तित्वमसिद्धम् । ततश्च चित्तिबुद्ध्योर्विवेकाग्रहाञ्चिति
ज्ञातृत्वप्रतिभासो युज्यत एवेति शङ्कते 'यदुच्यत' इत्यादिना । निर्वि-
काराया अपि चित्तिशक्तेः सन्निधानबलादेवान्तःकरणस्य प्रत्यक्षादि-
प्रमाणज्ञानध्रान्त्यादिलक्षणा वृत्तिभेदाः समुदयन्ते । प्राधान्यात् चित्तेः
तासां साक्षित्वं भोक्तृत्वं च, यथा निश्चेष्टस्यापि सार्वभौमस्य प्राधा-

वृत्तीः स्वामिने, ततः साक्षी भोक्ता चापदिश्यते, राजेति विक्रमी विजयी चेति; तदनुपपन्नम् । द्रष्टृ हि दर्शनीयं दृश्यते । न च दृशिमात्रात्मवादिनां सांख्यानां तदुपजीविनां च प्रच्छन्नानां द्रष्टृत्वं वास्तवमस्ति । न च काल्पनिकेन शेषित्वसम्भवः । कल्पनाऽपि न सम्भवतीत्युक्तमेव । राजा तु सामान्यतो विशेषतो वा तेषु कर्मस्वमात्यान् नियुञ्जानः तत्फलमैश्वर्यादि चाश्रुवानः स्वस्वामिभावहेतुक्रयप्रतिग्रहजननादिव्यापारयोगी न निष्क्रियस्यानाधेयातिशयस्य पुंसो निदर्शनमिति यत्किञ्चिदेतत् ।

(इति कापिलाभिमतत्मानुमाननिरसनम्)

न्यान् प्रबलसामन्तचक्रकर्तृकयुद्धपराक्रमविजयभाक्त्वं तद्वदिति शङ्कि-
तुराशयः । पराक्रमीयः—अतिशयेन पराक्रमवान् । परिहरति 'तदनुपपन्न'-
मिति । साक्षित्वं हि न चैतन्यमात्रत्वम्, किन्तु साक्षाद्रष्टृत्वम् । न
तच्चित्तेः, द्रष्टृत्वं कल्पितमिति चेत् निर्विकारे निर्धर्मके कूटस्थे चैतन्ये
द्रष्टृत्वभ्रमोऽपि न सम्भवतीत्युक्तमेव । दृष्टान्ते तु न निर्व्यापारत्वं
सार्वभौमस्य निर्धर्मकत्वं वा । स्वस्वामिभावे हेतवश्च क्रयप्रतिग्रहोत्पा-
दनभरणादयः प्रसिद्धाः । राज्ञश्च भरणादिहेतुकं स्वामित्वमुपपन्नम् ।
न तु साङ्ख्याभिमतस्य पुरुषस्येति समुदिताशयः । ननु साङ्ख्याभिमत-
स्यात्मनोऽनुमानासम्भवेऽपि नैयायिकादिभिराधेयातिशयत्वेन भोक्तृत्वेन
चाभिमतस्यात्मनः सङ्घातपरार्थत्वानुमानेन साधनं स्यादिति चेत्, न ।
सङ्घातस्य संहतपरार्थत्वेन व्याप्रेरसंहतस्य परस्य सिद्धेरयोगात् । न च
भोक्त्रर्थत्वेनैव सङ्घातत्वस्य व्याप्तिरस्तु । तथा चासंहतात्मसिद्धिरप्रत्यू-
हेति वाच्यम् । शरीरस्यापि शरीरान्तररूपभोक्त्रर्थत्वसाधनपर्यवसाना-
द्विवक्षितासिद्धेः । शरीरादिव्यतिरिक्तस्य भोक्त्रनुमानात्पूर्वमसिद्ध्या च
विलक्षणभोक्त्रर्थत्वेन व्याप्रेरग्रहाद्विलक्षणात्मसाधनायोग इति दिक् ।

स्थूलोऽहं, गच्छाम्यहमित्यादिप्रत्यक्षमृदितविषयतया प्रसिद्धे-
वातीतकालता व्यतिरेकानुमानभेदानामित्यानुमानिकीमप्यात्म-
मिद्धिमश्रद्धानाः श्रौतीमेव तां श्रोतियाः मङ्गिरन्ते ।

श्रुतयो हि साक्षादेवात्मनः शरीरादिव्यतिरेकमादर्शयन्ति —

‘स एष नेति नेति’ ‘अकायमव्रणमस्नाविरं शुद्धमपाप-
विद्धम्’ ‘योनिमन्ये प्रपद्यन्ते शरीरत्वाय देहिनः । स्थाणु
मन्ये’ ‘न जायते म्रियते वा कदाचित्’ ‘जीवापेतं वाव
क्लिष्टदं म्रियते’ ‘न ह वै सशरीरस्य सतः प्रियाप्रिययो-
रपहतिरस्ति । अशरीरं वाव सन्तं न प्रियाप्रिये स्पृशतः’
इत्याद्याः । कालान्तरभाविस्वर्गादिसाधनविधयश्चाऽऽक्षिपन्ति देहा-

आत्मनि देहादिभेदसाधकानुमानानां प्रत्यक्षबाधमप्याह ‘स्थूलो-
ऽहं’मिति । प्रत्यक्षमृदितविषयतया-प्रत्यक्षबाधितसाध्यकतया । अतीत-
कालताबाधितहेत्वाभासता । व्यतिरेकानुमानभेदानां—विलक्षणात्मानु-
मानानां कापिलनैयायिकाभिमतानाम् ।

देहादिभेदे आत्मनः श्रुतिमेव प्रमाणतयोपन्यस्यन्ति श्रोत्रियाः
‘स एष’ इति । ‘नेतिनेती’त्यात्मनः शरीरादिगतप्रकारनिषेधः । शरीर-
भिन्नं शरीरधर्मव्रणादिरहितं चात्मस्वरूपमित्यक्कायमित्यादेरर्थः । ‘योनि’-
मिति । अत्र शरीरप्रापकयोनिसम्बन्धप्रतिपादनेनात्मनः शरीरभिन्नत्वं
सिध्यति । शरीरत्वाय—शीर्यमाणत्वाय । इदं च न स्वरूपेण, किन्तु शरीर-
विशिष्टवेपेण । तथाच देहादेरेवोत्पत्त्यादि नात्मन इत्यत्र श्रुतिर्न जायत
इति । शरीरभिन्नत्वमुक्तमात्मनः । शरीरसंमृष्टत्वमप्यौपाधिकमेव, मुक्तौ
त्वशरीरत्वमेवेत्यत्र श्रुतिमुपादत्ते ‘न ह वै’ इति । श्रुतिं प्रमाणमुक्त्वा
विलक्षणात्मनि श्रुत्यर्थापत्तिमपि प्रमाणमाह ‘कालान्तरे’ति । ‘तदनु-

दिव्यतिरिक्तं नित्यं चेतनमिति श्रुतितदनुपपत्तिप्रमाणकोऽयं
प्रत्यगान्मेति ।

(इति विलक्षणात्मनः शास्त्रैकप्रमाणकत्वपक्षनिरूपणम्)

ननु हिताहितप्राप्तिपरिहारमात्रपरस्याऽऽम्नायस्य शिरसि कि-
मिति महानयं भारः प्रक्षिप्यते ? अनुमानानामाद्यशेषप्रमाणमूलभूतेन
प्रत्यक्षेणैव ह्येनं प्रतिपद्यामहे । ममेदं शरीरम्, इदमहं जानामीति
घटादिदृश्येभ्य इवायं द्रष्टा देहादपि पृथग्भूतः प्रत्यक्षं परिस्फुरति ।

(इत्यात्मनः प्रत्यक्षत्वपक्षोपक्षेपः)

पपत्ती'ति । श्रुत्यर्थान्यथानुपपत्तीत्यर्थः । विध्यन्यथानुपपत्तीति वा ।
देहविनाशोर्ध्वमाविस्वर्गादिस्साधनकर्मानुष्ठानं तद्विधानं वा भोक्तृरात्मनो
देहातिरेकं नित्यत्वं च विना हि न घटते । नन्वेवं देहव्यतिरेके सिद्धे-
ऽपीन्द्रियादिभेदो न सिध्यतीति चेत् ; अत्रोच्यते—गोलकातिरिक्तेन्द्रिय-
स्यापि न शास्त्रमन्तरा सिद्धिः । शास्त्रतस्तु विलक्षणात्मन उपकरण-
त्वेनैव तत्सिद्धिरिति विलक्षणात्मसिद्धिः शास्त्रतो निष्प्रत्यूहेति ।

विलक्षणात्मनि अनुमानैकप्रमाणकत्वमागमैकप्रमाणकत्वं च मत-
भेदेनोपपाद्य प्रत्यक्षत्वं मीमांसकमतेन निरूपयितुमुपक्रमते 'ननु हिता-
हिते'ति । हितं बलवदनिष्ठाननुबन्धीष्टसाधनं शास्त्रैकसमधिगम्यम् ।
अहितं-बलवदनिष्ठाननुबन्धि । हिताहितप्रवर्तननिवर्तनैकपरस्य शास्त्र-
स्योपरि तत्त्वपरत्वस्यापि परिकल्पनं महाभारतक्षेपलक्षणमेव । संकृत-
वाऽनन्यलभ्ये तत्त्वांशेऽपि कार्योपयोगिनि शास्त्रस्य तात्पर्यकल्पनम् ।
न त्वन्यलभ्ये । देहादिविलक्षणश्चात्मा प्रत्यक्षेणैव स्फुटमधिगम्यत इति
नात्र पुरोवादितालक्षणं प्रामाण्यं शास्त्रस्य सम्भवतीति श्रोत्रियोपरि
प्रत्यवस्थानं मीमांसकस्य ।

मैवं वोचः । इन्द्रियार्थमधिकरंजं हि विज्ञानं प्रत्यक्षम् । न चेन्द्रियाणि रूपादिव्यतिरेकिणि निरतिशयसूक्ष्मे प्रतीचि परागर्थ इव सन्निकर्षेण ज्ञानं जनयितुमर्हन्ति । यथा आम्नायने 'पराञ्चि खानि व्यतृणत् स्वयंभूः' इति ।

अचित्त्वप्रतिबद्धश्च सर्वोऽपीन्द्रियगोचरः ।

तेन नैन्द्रियिकं ज्ञानमात्मानं स्पृष्टुमर्हति ॥ १७ ॥

स्यान्मतम्—भौतिकत्वाद्बहिरिन्द्रियाणि मा नामात्मनि प्रवर्ति-
यत । मनस्तु प्रवर्तिष्यते अभौतिकत्वादिति; तन्न; तस्यापीन्द्रि-

आत्मन इन्द्रियाग्राह्यत्वं शङ्कतेऽत्र श्रोत्रियः 'मैवं वोच' इत्यादिना । रूपादिव्यतिरेकिणि—रूपस्पर्शरहिते । द्रव्यप्रत्यक्षे हि उद्भूतरूपस्पर्शान्य-
तरस्य कारणत्वम् । तदभावान्नात्मनः प्रत्यक्षत्वं सम्भवति । निरतिशय-
सूक्ष्म इत्यनेन इन्द्रियग्रहणायोग्यत्वं विवक्षितम् । योग्य एव हि प्रत्यक्षं
प्रभवति नायोग्य इति भावः । इन्द्रियाग्राह्यत्वे आत्मनः श्रुतिमुदाहरति
'पराञ्ची'ति । परागर्थमात्रग्रहणसमर्थानीन्द्रियाणीत्यर्थः ।

युक्तिमप्युपन्यस्यति 'अचित्त्वे'ति । अचित्त्वप्रतिबद्धः—अचित्त्व-
व्याप्यः । आत्मा नैन्द्रियग्राह्यश्चेतनत्वान्, यन्नैवं तन्नैवं यथा घटादीति
चात्र प्रयोगः ॥ १७ ॥

अत्र भाट्टमतमुपक्षिपति 'स्यान्मत'मिति । श्रोत्रियो दूषयति
'तन्ने'ति । गन्धादिमत्त्वादेव हि घ्राणादेर्गन्धादिग्राहकता व्यवस्थिता ।
तथा च भौतिकत्वं घ्राणादेः स्थितम् । तन्निर्दर्शनेन च मनसोऽपि
भौतिकत्वं सेत्स्यति । तथा चाभौतिकत्वात्पराग्राहकत्वं घ्राणादेरिव मनसो-

यत्वे भौतिकत्वस्यापरिहार्यत्वात् । यथाऽऽम्नायते ‘अन्नमयं हि सोम्य मनः’ इति । प्रपञ्चितं चैतन्निरूपणे ।

(इत्यात्मनोऽप्रत्यक्षत्वशङ्का)

अथोच्येत—अस्ति तावदहमित्यपरोक्षावभासः प्रत्ययः । न चैन्द्रियिकत्वमन्तरेणासौ सम्भवति । कृप्तं च बहिरिन्द्रियागोचरेऽपि सुखादौ स्वान्तःस्वातन्त्र्यमिति तन्निमित्त एवायमहंप्रत्ययो युक्तः । प्रयोगश्च भवति—आत्मा मानसप्रत्यक्षग्राह्यः बहिरिन्द्रियायोग्यत्वे सति प्रत्यक्षत्वान्सुखादिवत् इति ।

(इति भाट्टमुखेनात्मनो मानसप्रत्यक्षत्वानुमानोपक्षेपः)

तन्नः संवेदनेन व्यभिचारात् । न च तदप्रत्यक्षम् । जानामीत्यनन्योपाधिकतया प्रतिभानात् । अप्रत्यक्षत्वे च संवेदनस्यासिद्धिरेव

ऽपि स्यादिति भावः । भौतिकत्वे मनसः श्रुतिमप्याह ‘अन्नमय’मिति ।

भाट्टः प्रतिवक्ति ‘अथोच्येते’त्यादिना । अपरोक्षावभासः—परोक्ष-प्रतीतिभिन्नः, लौकिकविषयितावानिति यावत् । सुखादौ मनसः स्वातन्त्र्यं च बहिरिन्द्रियानपेक्षप्रत्यक्षजनकत्वम् । मानसप्रत्यक्षग्राह्यः—मानसप्रत्यक्षनिरूपितलौकिकविषयतावान् । शिष्टं स्पष्टम् ।

प्रकृतमनुमानं दूषयति गुरुमुखेन ‘तन्ने’त्यादिना । साध्याभाववति हेतोः सत्त्वं हि व्यभिचारः । तत्र संविदि हेतौ विशेषणांशस्य सिद्धत्वा-द्विशेष्यांशं तावत्साधयति ‘न च तदि’ति । अनन्योपाधिकतया—लिङ्गपदज्ञानादिकारणानपेक्षतया । प्रतिभानात्—प्रकाशात् । ननु ज्ञात-तयैव ज्ञानानुमानमित्यनन्योपाधिकत्वं ज्ञानप्रतिभासस्यासिद्धमित्यत्राह ‘अप्रत्यक्षत्वे चे’ति । ज्ञानातिरिक्तायां ज्ञाततायां ज्ञानलिङ्गत्वेनाभिमतयां प्रमाणाभावात्, सत्या अपि तस्या अतीन्द्रियत्वेन ज्ञानस्य तेना-

स्यादित्युक्तमेव । नच तदपि मानमप्रत्यक्षतया मपक्षे निक्षेपमर्हति;
विमर्दामहत्वात् । यदा खलु कुतश्चिदात्ममनःसंयोगाद्विषयसंवित्
उदयमामादयति, तदैव किं तत एव तद्गोचरमपि वेदनं जन्यते,
उतान्यदाऽन्येनेति वाच्यम् । नच युगपदुभयजननं सम्भाव्यते ।
तथा हि मति परापरतत्तद्गोचरनिर्वधिकधीनिकुरुस्वजन्म तत्काल-
मेवापद्येत । नच तदस्ति । युगपदुत्पत्तौ विषयविषयित्वनियमश्च
निनिवन्धनः । अमममयजन्मना ज्ञानेन वेद्यत्वे न प्रत्यक्षत्वं;
क्षणिकत्वेनाग्रिमज्ञानस्य आग्राहकज्ञानोदयमवस्थानाभावात् । भावे

विनाभावग्रहायोगात्, ज्ञानजनकसामग्र्या ज्ञातताया एव साक्षाज्जनन-
सम्भवादन्तरा ज्ञानकल्पनाया अवार्थत्वाच्चासिद्धिरेव स्याज्ज्ञानस्या-
प्रत्यक्षत्व इति भावः । संवेदने माध्यस्यापि सत्त्वमाशङ्कते 'न च
'तदपी'ति । विकल्पासदृश्वान्मानमप्रत्यक्षत्वं संविदो निरस्यति 'विम-
र्दे'ति । विकल्पयति 'यदा' इति । 'तथासती'ति । विषयज्ञानस्यो-
दयकाल एव तद्गोचरज्ञानस्यापि आत्ममनःसंयोगरूपकारणबलादुत्पत्ति-
स्वीकारे पूर्वोत्तरीभूतविषयज्ञानज्ञानज्ञानज्ञानज्ञानज्ञानादीनां समुदा-
यस्य यौगपद्यप्रसङ्ग इत्यर्थः । निकुरुस्वम्—समुदायः । विषयज्ञान-
ज्ञानज्ञानयोर्यौगपद्ये दूषणान्तरमाह 'युगप'दिति । प्रत्यक्षे विषयस्य
हेतुत्वात्पूर्वज्ञानजनितस्योत्तरज्ञानस्यानुव्यवसायरूपस्य पूर्वज्ञानविषय-
कत्वमुपपद्येत क्रमभावित्वे न तु यौगपद्य इत्यर्थः । अस्तु तर्हि क्रमिकत्वं
विषयज्ञानतदनुव्यवसाययोरित्यत्राह 'अममे'ति । ज्ञानस्य क्षणिकत्वा-
दुत्तरज्ञानोत्पादकाले पूर्वज्ञानस्यासत्त्वान्न प्रत्यक्षत्वं सम्भवेत्पूर्वज्ञाने
ज्ञानान्तरवेद्यत्वोपगमेऽपीत्यर्थः । ज्ञानस्य क्षणिकत्वानुपगमे दोषमाह
'भावे चे'ति । ननु न क्षणिकत्वम्, नापि स्थिरत्वम् । किन्तु स्वकार्येणैव

च सर्वज्ञानानां सर्वदाऽवस्थानप्रमङ्गात् । कार्यविरोधित्वे चानन्तरमेव संस्कारोदयान्न कालान्तरे स्थितिरिति संनिदो न मानसप्रत्यक्षवेद्यत्वम् । न चाप्रत्यक्षा संविदिति स्फुटो व्यभिचारः । ऐन्द्रियिकत्वस्यानात्मत्वप्रतिवद्धत्वाद्विरुद्धता च । साध्यविकलश्च दृष्टान्तः, सुखदुःखयोः प्रत्यक्षत्वानभ्युपगमात् । अनभ्युपगमश्चेन्द्रियबौष्क-
 निवृत्तिरिष्यते ज्ञानस्येति चेत्तत्राऽऽह 'कार्ये'ति । कार्यस्य विरोधित्वं नाशकत्वलक्षणं चेद्विक्षणावस्थायित्वं स्याज्ज्ञानस्य । सहानवस्थानलक्षणं चेदेकक्षणमात्रवृत्तित्वम् । अत्र तु सहानवस्थानलक्षण एव विरोधो विवक्षितः । द्विक्षणावस्थायित्वे तु नैयायिकप्रक्रियया मानसप्रत्यक्षोप-
 पत्तेस्तन्निषेधानुपपत्तेरिति बोध्यम् । नैयायिकमतेऽपि द्वितीयतृतीयादि-
 ज्ञानविषयकज्ञानाधारानुवृत्तिप्रमङ्गो बोध्यः । अत्मनो मानसप्रत्यक्षत्वानुमाने विरोधमप्याह 'ऐन्द्रियिकत्वस्ये'ति । अनात्मत्वव्याप्यत्वा-
 द्दैन्द्रियिकत्वस्य व्यापकनिवृत्त्याऽऽत्मनि निवृत्तिरवर्जनीया । तथा च पक्षतावच्छेदकात्मत्वविरुद्धं साध्यमिति भावः । बाह्येन्द्रियग्राह्यत्व-
 स्यैवानात्मत्वव्याप्यतेत्याग्रहेऽपि दूषणान्तरमाह 'साध्यविकलश्चे'ति । साध्यशून्योऽन्वयदृष्टान्त इत्यर्थः । साधनविकलत्वमपि यद्यपि फलति
 उपपादनप्रकारेण; अथापि सिद्धान्तप्रक्रियया ज्ञानावस्थारूपत्वात्सुखादेः ज्ञानस्य च स्वयंप्रकाशत्वात्स्वयंप्रकाशत्वं सुखादेर्हृदि निधाय साध्य-
 विकलत्वमेव कीर्तितम् । अन्वयदृष्टान्ते साध्यस्य साधनस्य वा विरहे न तदवच्छेदेन साध्यव्याप्तिग्रहो हेतौ सम्भवतीति व्याप्यत्वासिद्धिर्विव-
 क्षिता । ननु सुखदुःखयोरप्रत्यक्षत्वे प्रत्यक्षवदवभासस्तयोः कथम् ? तत्राह 'इन्द्रिये'ति । यथाऽतीन्द्रियत्वेऽपीन्द्रियाणां ममेदं चक्षुः, अहं
 चक्षुष्मान् पश्यामीति प्रत्यक्षवदवभासश्चक्षुरादेः कदाचिच्चाक्षुपादिवृत्ति-

ल्यनाशयोरेव सुखदुःखत्वात् । न हि तस्मिन्नप्रत्यक्षे तत्पौष्कल्यं वैकल्यं वा प्रत्यक्षं भवति । इन्द्रियस्वरूप इवाभ्यामपाटवानयोरप-
रोक्षत्वाभिमानः, मनोज्ञस्थाभेदेष्विव चाऽनुमेयमनोवादिनाम् ।

यस्तु सुगतमतावलम्बी विज्ञानाभिन्नहेतुजतया तयोरपि तदन्त-
र्भावमभिमन्यते; कृणभक्षपक्षाश्रयणेन वा तयोरात्मविशेषगुणत्वम् ;
ताभ्यां सुखदुःखाधिकरणं व्याचक्षीत; स्वतःसुखीत्येतद्विमर्शं वाऽ-
त्रत्यम् । रागद्वेषादयस्तु चैतन्यस्यैवावस्थाविशेषास्तद्वदेव प्रत्यक्षीभ-

कालं नानाचक्षुरादिवृत्तिप्रतिसन्धानवतश्चेतनस्येन्द्रियविषयसंस्कार-
प्राचुर्यप्रयुक्तः, तद्वदिन्द्रियावस्थारूपसुखदुःखपरामर्शोऽपि प्रत्यक्ष-
समानाकारस्तदभ्यासबाहुल्यादित्यर्थः । अत्र निदर्शनं 'मनोज्ञे'ति ।
अनुमेयमनोवादिनः बुद्धिव्यतिरिक्तं मनोऽनुमानेन साधयन्तः । काम-
सङ्कल्पादीनां मनोवृत्तिरूपत्वं 'कामः सङ्कल्पः—सर्वं मन एव'ति श्रुत्या
प्रतीयते । तेषां च प्रत्यक्षत्वावभासः तद्विषयानुभावाभ्यासप्राचुर्यदेवेति
वक्तव्यं यथा अनुमेयमनोवादिभिः, तथेति भावः ।

सुखदुःखयोरात्माभिन्नत्वम्, आत्मन आगन्तुकधर्मरूपत्वं च
मतभेदेन प्रसिद्धमनुवदति 'यस्तु सुगते'ति । अत्राऽऽह 'ताभ्या'मिति ।
चतुर्थीद्विवचनम् । बौद्धप्रक्रियया काणादप्रक्रियया वा क्षणिकात्मा-
नन्यत्वं, नित्यस्यात्मन आगन्तुकधर्मरूपत्वं वा मन्यमानाभ्यां न्याय-
तत्त्वशास्त्रस्थं सुखदुःखाधिकरणम्, एतत्प्रकरणस्थं स्वतः सुखित्वविचारं
वा प्रकीर्तयेदित्यर्थः । ननु सुखदुःखयोः मानसप्रत्यक्षत्वे विवादेऽपि
रागद्वेषावेव निदर्शने भविष्यत इत्यत्राह 'सुखे'ति । सुखत्वप्रयुक्तं
विषयीकरणमुपादेयताप्रकाशनं यतः तज्ज्ञानमेव रागः सुखगोचरो-
पादेयताबुद्धिलक्षण इति यावत् । तस्य सुखस्य विरोध उपघातो येन

वन्तीति न तन्निदर्शनेनानुमानोदयः । मुखप्रयुक्तविषयीकारचैतन्यं रागः, तद्विरोधप्रयुक्तविषयीकारं तदेव द्वेषः, भूतदुःखज्ञानेन चेतश्चलनं शोकः, आगामितज्ज्ञानेन चेतश्चलनं भयमित्यादि लक्षणग्रन्थादेवावगन्तव्यमित्यलं प्रविस्तरेण ।

(इति गुरुमुखेनात्मनो मानसप्रत्यक्षत्वानुमानदूषणम्)

एकस्य चात्मनो निरंशस्य न स्वापेक्षया ग्राह्यग्राहकभावः, विरोधादित्यप्युक्तमेव । अंशभेदाश्रयणे तन्निद्वये चांशान्तरमाश्रयितव्यम्, तथा तत्र तत्रेत्यनवस्था; सङ्घातत्वं चात्मनः ।

(इति चात्मनो ग्राह्यग्राहकभावे विरोधोद्भावनम्)

तद्गोचरत्याज्यताप्रकाशकज्ञानमेव च द्वेषः । तयोश्च ज्ञानवदेव प्रकाश इति न साध्यान्वय इति भावः । शोकभययोरपि न निदर्शनत्वं सम्भवतीत्याह 'भूते'ति । तच्चलनमिति मुद्रितपाठस्तु न साधुः । अतीतदुःखानुसन्धानप्रयुक्तश्चित्तविक्षोभः शोकः । आगामिदुःखहेतुपरामर्शाधीनश्चित्तसङ्क्षोभश्च भयम् । तयोश्चान्तःकरणधर्मत्वादेव न प्रत्यक्षत्वमिति दृष्टान्तत्वायोग इति भावः ।

आत्मनो मानसप्रत्यक्षत्वे साधकस्यासम्भवमुक्त्वा बाधकमप्याह 'एकस्ये'ति । एकस्यैकदैवैकक्रियायां कर्तृकर्मभावासम्भवलक्षणो विरोधोऽत्र विवक्षितः । उक्तविरोधपरिहारायात्मनि अंशभेदाश्रयणे दोषमाह 'अंशभेदे'ति । ग्राहकात्मांशान्तरस्यापि प्रमाणसिद्धत्वावश्यम्भावेन तद्ग्राहकांशान्तरमेष्टव्यम्, एवमुपर्युपरीत्यनवस्थेत्यर्थः । कदाचिदेकांशेनान्यांशग्रहणम्, अन्यदा चांशान्तरेणैतदंशग्रहणमिति कालभेदेनोपपत्तेर्नानवस्थेति चेत्तत्राप्याह 'सङ्घातत्वं चे'ति । आत्मनो निरंशत्वविरुद्धं च सांशत्वमेवं सति प्रसज्यत इत्यर्थः । सांशत्वे चानित्य-

ननु च ग्राहकावभासः श्रुत्या, स्वसिद्धान्तश्रद्धाविप्रलब्धबुद्धि-
भिर्गमिहितः; इन्द्रियादिप्रत्यासन्नतत्तत्पदार्थमात्रस्फुरणात् । तादृ-
शोऽपि कचिदस्तु नाम प्रत्ययः । स त्वागन्तुकान्तप्रतियोगिक-
प्राकट्यप्रकाशादिपदाभिधेयार्थधर्मानुमितज्ञानविशिष्टमानमप्रत्यक्ष-
सिद्धात्मनिबन्धनः ।

(इति प्राभाकरमते भाट्टस्यापि प्रत्यवस्थानम्)

त्वादि आपादनीयम् । अत्रेदं बोध्यम्—गुरुर्ज्ञातुरात्मनो ज्ञानविषयत्वं
नानुमन्यते । किन्तु विषयज्ञानकालेषु ज्ञातृत्वबलात्प्रकाशमात्रं मनुते ।
ज्ञानस्यापि तथैवेति ।

एवं प्राभाकरेण दूषिते स्वपक्षे भाट्टस्तन्मतमपि दूषयति ‘ननु चे’ति ।
श्रुत्येत्यनन्तरं ‘तन्न, सतु’ इति पूरणीयम् । अत्र ‘न च ग्राहकाभासः’
इति पाठः सम्भाव्यते । श्रुत्येत्यनन्तरं ‘सिद्धयती’ति शेषः । स्वसिद्धान्त-
न्तेत्यतः पूर्वं ‘स तु’ इति योज्यम् । स्वसिद्धान्ताभिनिवेशवशीकृतचेतसा-
मभिमानमूलको ग्राहकावभासवादो न श्रुतिप्रमाणेन सिध्यतीति
भावः । ग्राहकावभासो नाम सर्वज्ञानेष्वश्रयतयाऽऽत्मनः स्फुरणम् ।
श्रुत्याऽस्याऽसिद्धौ हेतुमनुभवविरोधमभिप्रेत्याऽनुभवप्रकारमाह ‘इन्द्रि-
यादी’ति । अनुभवविरुद्धं हि न श्रुतिः प्रतिपादयेदिति हार्दम् ।
श्रुत्येत्यत्रान्यथा पाठः स्याद्वा । स्वसिद्धान्ताभिमानिभिः प्राभाकरैर-
भिहितो ग्राहकावभासो न मन्तव्यः प्रतीतिविरोधान् । प्रतीतिर्हि
तत्तत्पदार्थमात्रं प्रकाशयतीति समुदिताशयः । ननु घटादिप्रत्यक्षे
ग्राहकाभासाभावे घटमहं पश्यामीत्याद्यनुभवः कथम् ? तत्राऽऽह
‘तादृशोऽपी’त्यादिवाक्यद्वयेन । यस्य यद्विषये ज्ञानं जातं तस्यैव
सोऽर्थः प्रकाशत इति प्राकट्यस्याऽऽत्मप्रतियोगिकत्वमर्थधर्मस्य ।
तद्विज्ञकं ज्ञानानुमानमेव च कादाचित्कम् । ततश्चानुमितज्ञानोपर-

उच्यते । अहो खलु स्वानुभव एव विभ्रमः परीक्षकाणाम्, यन् विषयानुभवसमये पूर्वावस्थितो न कंचिद्विशेषमयमात्मनोऽवबुध्यत इति । उक्तं ह्येतत्-ईदृश एवायमर्थः, ज्ञायते न वेति न विद्वः, मम वा प्रतिभासते परस्य वेत्यपि न विद्व इति न जातुचिदेवं प्रतीतिरस्ति, ज्ञानज्ञात्रोरनवभासे तादृश्यपि प्रतीतिरापद्येत ; इति । सोऽयं परसंचेतितात् स्वसंचेतितस्यातिशयः सर्वत्र परिस्फुरन्नसति ग्राहकावभासे नोपपद्येत । अनुमितज्ञानालम्बनत्वे चाज्ञासिप-

क्तात्ममानसरूपो निरुक्तानुभवश्च कादाचित्क एव, नायं घटचाक्षुषरूपः । येन विषयवित्तिषु प्रकाशेताऽऽत्मेति भावः । अत्र च मानसप्रत्यक्षे ज्ञानवत्त्वेन विषयत्वं देहादिमत्तया चाश्रयत्वमिति कर्मकर्तृविरोधपरिहारोऽभिमतो भाट्टानाम् ।

अत्र प्राभाकरस्य प्रत्यवस्थानम् 'उच्यत' इत्यादिना । 'स्वानुभव-एवे'ति । ज्ञाने जाते तद्वत्त्वेनात्मोपलम्भोऽप्यनुभवसिद्धः । तत्रैव विभ्रमो नास्तिताभ्रम इत्यर्थः । स्वानुभवमप्यजानतः परीक्षकत्वं शोभनमित्युपालम्भः । विषयवेदनकाले ज्ञानस्य ज्ञातुश्चावभासाभावे दोषं पूर्वोक्तं स्मारयति 'उक्त'मित्यादिना । ज्ञानस्य प्रकाशाभावे ज्ञायते न वेति संशयादिप्रसङ्गः । ज्ञातुः प्रकाशाभावे मम ज्ञायतेऽन्यस्य वेति संशयादिप्रसङ्ग इति भावः । 'सोऽय'मिति । संचेतितम्-ज्ञातम् । अतिशयः-स्वात्मने प्रकाशमानत्वलक्षणोऽनुभूयमानः । 'अनुमिते'ति । जानामीत्यादिप्रतीतेर्ज्ञाततालिङ्गानुमितज्ञानोपनीतभानात्मकात्ममानसप्रत्यक्षरूपत्वेऽतीतज्ञानालम्बनत्वादज्ञासिपमित्येवाभिलापः स्यात्, न तु जानामीति ज्ञाने वर्तमानत्वोद्देश इत्यर्थः । नन्वतिशैव्यात् क्षणभेदाग्रहनिवन्धनो वर्तमानत्वांशे भ्रमलक्षणो जानामीति प्रत्यय इति शङ्कायां

मित्येव प्रतिभासः स्यात्, न जानामीति; ज्ञानजन्यार्थातिशयदर्शन-
तद्व्याप्त्यनुसन्धानानुमानोदयसमयेऽनुमित्सितज्ञानस्यातिवृत्तत्वात् ।
ज्ञानानुमानासम्भवः पूर्वमेवोक्तः । मानसप्रत्यक्षत्वं चात्मग्राह्यधी-
निर्गमम् । तथासति हि स्वपरवेद्ययोरनतिशयः स्यात् ।

(इति प्राभाकरीयं स्वपक्षसाधनम्)

ननु कथमिव ग्राहकानवभासे स्वपरवेद्ययोरनतिशयप्रमङ्गः ?

तन्मते दूषणान्तरमपि संस्फोरयति 'ज्ञाने'ति । स्वज्ञानव्यवहारहेतुकमेव
स्वज्ञानानुमानमिति न सम्भवतीत्युक्तमेव प्राक् । ज्ञाततालिङ्गकमपि
ज्ञानानुमानं ज्ञानेन ज्ञातताया अविनाभावग्रहासम्भवाज्ज्ञानसामग्र्यै-
वान्यथासिद्धत्वाच्च ज्ञातताया दुःस्थमेवेति हार्दम् । विषयज्ञान एव
ज्ञातुः प्रकाशं साधयितुं तस्य मानसप्रत्यक्षं च निरस्यति 'मानसे'ति ।
आत्मन इत्यादिः । मानसप्रत्यक्षत्वमित्यत्र बहुव्रीहेः त्वप्रत्ययः । आत्म-
ग्राह्यत्वं धियः स्वयंप्रकाशत्वम् । तच्च ज्ञानस्य मानमप्रत्यक्षानुमाना-
योगप्रतिपादनान् सिद्धम् । आत्मनो मानसप्रत्यक्षत्वं च व्यभिचारा-
त्साधकत्वाभिमतस्य निरस्तं साधकाभावादित्यर्थः । धीनिरस्तम्—व्यभि-
चारनिरूपिकया धिया निरस्तम् । व्यभिचारनिरूपकत्वोपपादकमात्म-
ग्राहेति धीविशेषणम् । अत्राऽऽत्मग्राह्यधीव्यभिचारनिरस्तमिति वा
अन्यथा वा मूलपाठः सम्भाव्यते । एवं ग्रहग्राहकयोः प्रकारान्तरेण
भानासम्भवमुपपाद्य तदनवभासे विषयवित्तौ पूर्वोक्तातिशयासम्भवं
निगमयति 'तथासती'ति । अनतिशयः—अविशेषः । स्वस्मै ज्ञायमानत्वेन
भानमभानं चार्थस्येति वैलक्षण्यस्य विरहः स्वपरवेद्ययोः प्रसज्यते
विषयवित्तौ ज्ञानज्ञात्रोरभाने हीत्यर्थः ।

भाट्टः प्रतिक्षिपति 'ननु कथं'मिति । स्वस्मै भास्मानत्वरूपो
विशेषोऽर्थस्य तज्ज्ञानस्य स्वनिष्ठत्वादेव घटते तज्ज्ञाने स्वस्याऽभानेऽपि ।

नहि ग्राहकसिद्धिनिबन्धनः स्वपरवेद्यविशेषः; स्वसमवेतविषयबोध-
जन्मना परसमवेतबोधजन्मना च तद्विशेषोपपत्तेः । स्वपरसम्बन्धि-
बोधविशेषोदयव्यवस्थाऽपि स्वीयपरकीयेन्द्रियार्थसन्निकर्षादिज्ञान-
हेतुसामग्रीभेदनिबन्धना । न चात्मसिद्धिरपि तत्सामग्र्यनुप्रवेश-
मर्हति; इन्द्रियादेरिवानवभासमानस्यैव हेतुत्वसम्भवात् । नच
विषयबोध एवात्मबोध इति साम्प्रतम् । न ह्यर्थान्तरसिद्धिरर्थान्त-
रस्य सिद्धिर्भवति, अतिप्रसङ्गात् । अपि च यदधीना भावानां
रूपभेदव्यवस्था, तदपि हि संवेदनं तदानीं निलीनरूपमेवेन्द्रिया-

विषयबोधाश्रयत्वमेव स्वस्यातिशयोऽपूर्वो विषयवित्तिकाल इति च
भावः । नच वित्तिवेदित्रोरग्रहे पूर्वोक्तः संशयस्तदवस्थ इति वाच्यम् ।
स्वज्ञानजार्थधर्मप्रकाशस्य स्वं प्रति प्रत्यक्षत्वादेव मम प्रकाशते न वेति
संशयस्यानवकाशात् । ज्ञानफलप्रकाशेन झटित्येव ज्ञानस्यानुमानाच्च मम
ज्ञानं जातमन्यस्य वेत्यादेरप्यप्रसक्तेः । नैयायिकप्रक्रियया तु कार्यनाश-
त्वाज्ज्ञानस्य द्विक्षणावस्थायित्वादनुव्यवसायबलादेव न निरुक्तसंशयादि-
प्रसङ्गो ज्ञानज्ञात्रोरनवभासेऽपि विषयवित्ताविति च बोध्यम् । आत्मनि
बोधोदये आत्मप्रकाशस्य हेतुत्वं निरस्यति प्रसङ्गतः 'न चात्मे'ति । ननु
आत्मसिद्ध्यघटिताऽपि विषयबोधसामग्र्येवात्मप्रकाशेऽपि हेतुरस्त्वित्य-
त्राह 'न च विषये'ति । इन्द्रियार्थसन्निकर्षार्थयोग्यतादिघटिता विषय-
बोधसामग्री नायोग्यात्मबोधेऽपि समर्थेत्यर्थः । अतिप्रसङ्गात्-पटबोध-
सामग्र्या घटादिवोधप्रसङ्गात् । विषयबोधे बोधस्याप्यप्रकाश इत्याह
'अपि चे'ति । मानाधीना हि मेयसिद्धिः । तत् पदार्थानां जातिगुणादि-
विशेषव्यवस्था यदधीना तदपि संवेदनं विषयप्रकाशकालेऽप्रकाशमान-
स्वरूपं स्वरूपसदेव चक्षुरादिवदित्यर्थः । स्वरूपसज्ज्ञानेनैव विषयविशेष-

दिवत् । कुतस्तु पुनः तदाश्रयस्यात्मनः प्रतिभासप्रसक्तिः ? यदाहुः—
इदमहं जानामीति त्रितयावभासः सार्वत्रिकः, इति, तदप्यनुभवाना-
रूढमेवानन्तरमेव प्रतिक्षिप्तमिति ।

(इति भाट्टेन प्राभाकरमतदूषणम्)

अस्तु तर्हि ग्राहकतयैव सर्वार्थग्रहणममयेष्वात्मसिद्धिः । अभ्यु-
पगन्तव्या हि संविदः स्वतःसिद्धिः, सर्वप्रकारसाधनान्तरनिराकर-
णान् । सत्याश्च तस्याः कदाचिदनवभासादर्शनाच्च । यथा च संविदः
प्रकाशाव्यभिचारः, तथा प्रपञ्चितं प्रथमाधिकरण इति नात्रोप-
क्षिप्य प्रतिक्षेप्तव्यम् । सतोऽपि प्रमेयजातस्य स्वापादिसमयेऽनुप-

सिद्धिवन् स्वरूपसञ्ज्ञात्रैव स्ववेद्यविषयातिशयसिद्धिरिति भावः ।
प्राभाकराणां मतमनुवदति 'यदाहुः'रित्यादिना । सार्वत्रिकः—प्रत्यक्षानु-
मानादिसर्वविषयज्ञानव्यापी । तत्प्रतिक्षिपति 'तदर्पी'ति । अनुभवाना-
रूढमिति साधकाभाव उक्तः, अनन्तरमेव प्रतिक्षिप्तमिति च बाधकम् ।

ज्ञानस्यैवायं स्वभावः—यन् स्वविषयस्येव स्वस्वाश्रयप्रकाशहेतुत्वम-
पीति पुनः प्राभाकरः शङ्कते 'अस्तु तर्हि'नि । ग्राहकतयैव—ज्ञानाश्रय-
तयैव । विषयबोधसामग्र्या विषयज्ञानमेव जातम् । तच्च ज्ञानं स्वसा-
मर्थ्यादेव अविषयमपि स्वं स्वाश्रयं च प्रकाशयतीति भावः । ज्ञानस्य
स्वयंप्रकाशत्वं तावत्साधयति 'अभ्युपगन्तव्ये'ति । 'सर्वप्रकारे'नि ।
भासप्रत्यक्षस्य ज्ञाततादिलिङ्गकानुमानस्य च निराकरणादित्यर्थः ।
'कदाचि'दिति । विद्यमानत्वे प्रकाशमानत्वनियमाच्चेत्यर्थः । 'प्रपञ्चित'-
मिति । न्यायतत्त्वशास्त्रे इति शेषः । 'नात्रे'त्यादि । प्रकाशाव्यभि-
चारित्वमतमुपक्षिप्य ज्ञानस्य तन् नात्र निराकरणीयमित्यर्थः । एवं
स्वप्रकाशत्वमुक्त्वा ज्ञानस्य विषयप्रकाशहेतुत्वं च साधयति 'सतो-

लब्धेरभ्युपगतं तावत् संविदः तत्साधकत्वम् । अतः क्लृप्तार्थान्तर-
साधनभावया तयैवाऽऽत्मनोऽपि सिद्धिरभ्युपगन्तुं न्याय्या ।

(इति पुनः प्राभाकरेण स्वमतस्थापनम्)

यत्तु विषयवित्युपरमेऽपि स्वापसमयेऽयमात्मा प्रकाशत
इति, तत् उपपत्तिभिरुपपद्यमानमपि यथाप्रतीति व्यवहरतां न
चित्तमनुरञ्जयति ।

अपवृक्तस्य तु ज्ञानं हेत्वभावान्न संभवि ।

नित्यत्वे नित्यमुक्तिः स्यादर्थवादास्तथोक्तयः ॥ १८ ॥

ऽपी'ति । सतोऽपि विषयस्य स्वापेऽप्रकाशो ज्ञाननिवृत्त्येति ज्ञानस्य
विषयप्रकाशकत्वसिद्धिरिति भावः । 'अत' इति । परप्रकाशकत्वेनैष्ट-
व्यायाः संविद एव प्रमात्रवभासकत्वमपि युक्तमिति नात्मनः स्वयं-
प्रकाशत्वमपि कल्पनीयमिति भावः ।

स्वापेऽप्यात्मनो ज्ञानमस्तीति मतमनूद्य खण्डयति 'यत्तु' इति ।
'त'दिति । सुखमहमस्वाप्समित्यादिप्रतिसन्धानस्य स्वापे आत्मप्रकाश-
मन्तराऽनुपपद्यमानत्वलक्षणयुक्तियुक्तमपि स्वापे आत्मनः प्रकाशमानत्वं
नानुभवमात्रशरणानां हृद्यं भवतीत्यर्थः । उपपद्यमानमपीत्यपिनोपपत्ति-
रपि नैव । प्रतिसन्धानस्याऽन्यथैवोपपत्तेरिति स्फोर्यते । अन्यथासिद्धिरप्ये-
प्रपञ्चयिष्यते मूल एव ।

स्वाप आत्मनः प्रकाशं निषिध्य मुक्तावपि तं निषेधति 'अपवृक्त-
स्ये'ति । अपवृक्तस्य—मुक्तस्य । मुक्तज्ञानस्य नित्यत्वमस्त्विति चेत्तत्राह
'नित्यत्वे' इति । संसरणाभावप्रसङ्गः फलितोऽत्र । ननु तर्हि मुक्तौ
सार्वज्ञ्यपरश्रुतीनां का गतिः ? तत्राह 'अर्थवादा' इति । अज्ञानकार्या-
भावनिमित्तका मोक्षसाधनप्रशंसापराः सार्वज्ञ्यादिश्रुतय इत्यर्थः ॥ १८ ॥

निर्धूतनिखिलकरणकलेवरज्ञानकर्मवामनानुबन्धस्यापवृक्तस्य न खलु स्वपरसंवेदनोदयनिबन्धनं किञ्चित् सम्भाव्यते । नच मनसो नित्येन्द्रियत्वेन तत्संयोगादेव तदा ज्ञानं जन्यत इति युक्तम् ; स्वरूपतो गगनवत् नित्यस्यापि सतस्तस्येन्द्रियभावेन ज्ञानोत्पादकत्वस्य धर्माधर्मावरोधनिबन्धनत्वात् ।

धर्माधर्मावरुद्धं सन्मनो ज्ञानस्य साधनम् ।

मति नित्येन्द्रियत्वेऽपि श्रोत्रवत् करणत्वतः ॥ १९ ॥

नच योगजधर्मानुगृहीततत्संयोगस्य साधनत्वम् ; 'क्षीयन्ते चास्य कर्माणि' 'तदा विद्वान् पुण्यपापे विधूय निरञ्जनः'

श्लोकार्थमेव प्रपञ्चयति 'निर्धूते'त्यादिना । ज्ञानवासना, कर्म-वामना चाऽनुबन्धः । निरस्तसमस्तदेहेन्द्रियवामनानुबन्धस्येत्यर्थः । 'स्वपरे'ति । स्वस्वरूपविषयकस्याऽर्थान्तरविषयकस्य वा ज्ञानस्योत्पादकमित्यर्थः । 'धर्माधर्मे'ति । अदृष्टसहकाराधीनत्वादित्यर्थः ।

एतदेवोपपादयति 'धर्माधर्मे'तिकारिकया । धर्माधर्मावरुद्धम्-पुण्यपापलक्षणादृष्टनिबन्धनोपकरणत्वावस्थाविशिष्टम् । 'श्रोत्रव'दिति । कर्णाशष्कुल्यवच्छिन्नाकाशस्यैव श्रोत्रत्वम् । तस्य चादृष्टसहकारे सत्येव शब्दग्रहकरणत्वम्, न तद्विरहे इति यथाऽदृष्टनिबन्धनः श्रोत्रस्येन्द्रिय-भावः तथेति यावत् । तथा चादृष्टविरहान्मुक्तौ मनसो नेन्द्रियत्वमिति भावः ॥ १९ ॥

शङ्कते 'न च योगजे'ति । मनस्संयोगस्य योगजधर्मानुगृहीतत्वम्-योगजधर्मसहकृतत्वम् । योगजधर्मप्रभावान्मुक्तावपि मनस इन्द्रिय-भावोऽनुवर्तत इति मानसमात्मज्ञानं तदा सम्भवतीति भावः । मुक्तौ

इत्यादिशुक्लेतरसकलकर्मप्रक्षयश्रुतिविरोधात् । धर्मफलत्वे चाप-
वर्गस्य पुनरावृत्तिप्रसङ्गः । 'नास्त्यकृतः कृतेन' 'तद्यथेह
कर्मचितो लोकः क्षीयते एवमेवामुत्र पुण्यचितो लोकः
क्षीयते' इत्यादिश्रवणाच्च । न चात्मसत्तयैव तदानीं तज्ज्ञाननिमित्त-
मिति वाच्यम् । क्लृप्तत्यागाक्लृप्तकल्पनप्रसक्तेः । तन्मात्रनिमित्तत्वे
च सर्वदा आत्मस्वरूपवत्तदपि विद्यत इति संसारानवतारप्रसङ्गात्,
बन्धमोक्षावस्थयोरविशेषापत्तेश्च । न च देहेन्द्रियादिप्रतिबद्धतया

योगजधर्मानुवृत्तौ श्रुतिविरोधमाह 'क्षीयन्ते' इति । शुक्लेतरेति । पुण्य-
पापरूपेत्यर्थः । ननु श्रुतेर्योगजधर्मव्यतिरिक्तसकलकर्मनिवृत्त्यभिप्राय-
कत्वमिति चेत्तत्राह 'धर्मफलत्वे चे'ति । मोक्षकाले ज्ञानस्यात्मविषयकस्य
सर्वविषयकस्य वा धर्मजन्यत्वे जन्यभावस्य विनाशित्वनियमात्पुनर-
ज्ञानादिप्रसङ्ग इत्यर्थः । कर्मफलस्यानित्यत्वे श्रुतिमुदाहरति 'नास्त्य-
कृत' इति । ननु मोक्ष आत्मैव ज्ञानहेतुरस्तु । तत्राह 'न चात्मे'ति ।
आत्मा सत्तयैव मूलपाठः स्याद्वा । 'क्लृप्ते'ति । ज्ञानकारणतयाऽभि-
तस्येन्द्रियादेः त्यागः, अक्लृप्तस्यैव केवलस्यात्मनः ज्ञानकारणत्वेन
कल्पनं च प्रसज्यत इत्यर्थः । दोषान्तरमप्याह 'तन्मात्रे'ति । आत्म-
स्वरूपमात्रनिमित्तत्वे मुक्तिकालीनस्य ज्ञानस्य सर्वदैव तत् भवेदिति
संसारानवतारप्रसङ्गः, ज्ञानस्याज्ञानतन्मूलसंसारणप्रतिबन्धकत्वादिति
भावः । विशदतत्त्वसाक्षात्काररूपज्ञानभावेऽपि संसारोपगमे च दोष-
माह 'बन्धे'ति । मुक्तिकालज्ञानस्य संसारकालेऽपि सत्त्वे संसारा-
पेक्षया मोक्षे वैलक्षण्यं न स्यादित्यर्थः । ननु दुःखध्वंसादिरेव मोक्षे
विशेष इति चेत्, तर्हि तावन्मात्रमेव भवेन्मोक्ष इति कृतं ज्ञानादिना-

इदानीं तदभाव इति वाच्यम् । तत् खलु प्रतिबन्धकम्, यत् मति
पुष्कलकारणे कार्योदयं निरुणद्धि । न चाद्याप्यात्मनः तत्पुष्कल-
कारणत्वं सिद्धम् ; शरीरेन्द्रियवतामेव ज्ञानदर्शनात् । क्लृप्तज्ञान-
कारणभावस्य तस्यैव तद्वन्धकत्ववचनमुन्मत्तवचः । अतो नास्त्यप-
वर्गदशायां ज्ञानम् । तात्कालिकज्ञानसुखादिवादास्त्वात्मज्ञानविधि-
शेषतया गुणवादेन नेतव्याः । अतो विषयवित्तिसमय एवात्म-
सिद्धिनियमाद्यथोक्तनीत्या अर्थवित्तिषु वेदितृत्यैवात्मसिद्धिरिति ।

(इति विषयवित्तिकालेष्वेवात्मनो भानमिति गुरुमतोपपादनम्)

इदमप्यात्मतत्त्वापरिज्ञानोल्लसितपरिमितमतिविकल्पजल्पित-
मिति न रोचयन्ते त्रय्यन्तविदः । विषयवित्तिर्हि विषयवित्तिरेव ।
न हि तया आत्मवित्तिः स्वरूपं वा सेद्गुमर्हति, अतद्विषयत्वात् ।

ऽपार्थेनेति भावः । आत्मनो मुक्तिकालीनज्ञाने हेतुभूतस्य नित्यत्वेऽपि
न संसारे तत्प्रसङ्गः । देहादेः प्रतिबन्धकत्वादिति शङ्कते 'न चे'ति ।
परिहरति 'तत् खलु' इति । प्रतिबन्धकत्वस्यासम्भवमुपपाद्य तत्र विरोध-
मप्याह 'क्लृप्तज्ञाने'ति । तस्यैव-देहेन्द्रियादेरेव । 'अर्थवादास्तथोक्तय'
इत्युक्तं विवृणोति 'तात्कालिके'ति । दुःखनिवृत्तिपरा मुक्तौ सुखवादाः,
ज्ञानप्रागभावनास्तिताऽभिप्रायकाश्च ज्ञानवादाः । ते चात्मज्ञानप्रशंसा-
मात्रपरास्तद्विविशेषभूता एवेत्यर्थः । प्राभाकरमतोपसंहारः 'अत'-
इति । यथोक्तनीत्या-विषयप्रकाशकस्य ज्ञानस्यैव स्वस्वाश्रयप्रकाशकत्वं
न्याय्यमित्युक्तनीत्या ।

प्राभाकरमतं प्रतिक्षिपति सिद्धान्ती 'इदमप्यात्मे'त्यादिना ।
आत्मतत्त्वाज्ञानकार्या आत्मप्रकारेष्वयथाप्रतिपत्तिभेदा येषां, तेषा-
मिदं निरर्थकं वचनमित्यर्थः । कथं निरर्थकत्वं गुरुतेः ? तत्राह 'विष-
ये'ति । 'न ही'ति । आत्मवित्तिः-आत्मधर्मभूतं ज्ञानम् । स्वरूपम्-

यो हि यत्संविद्विषयो न भवति, नासौ तथा सिध्यति रूपसंविदेव रसः । अविषयौ च विषयवित्तेर्बुद्धिबोद्धाराविति तावपि न तथा सिध्यतः ।

ननु वेद्यस्वभावोऽयम्, यत्स्वविषयसंविदा सिध्यतीति । वित्तिस्तु वित्तिरेव, वेदिता च वेदितैवेति कुतस्तयोर्वेद्यस्वभावानु-
प्रवेशः । उक्तं हि तयोर्मानसप्रत्यक्षागोचरत्वम्, अनुमेयत्वा-
सम्भवश्च । कुतस्तर्हि वित्तिसिद्धिः ? स्वत एव । स्वयंप्रकाशा हि संवित् ।

मैवम् । साऽपि हि विषयवदेवान्यस्यैव प्रकाशमानतया न स्वतःसिध्यति । स्वतःसिध्यन्ती च सा किमिति कश्चिदेव प्रति

आत्मस्वरूपम् । अत्र 'आत्मा वित्तिस्वरूपं वा' इति पाठः स्याद्वा ।
सेद्धुम्—प्रकाशितुम् । अतद्विषयत्वात्-विषयवित्तिविषयत्वाभावात्तयोः ।

अविषययोरपि ज्ञानज्ञात्रोर्ज्ञानबलत एव सिद्धिरिति शङ्कते गुरुः
'ननु वेद्ये'ति । वित्तिरेव, न तु वित्तिविषयः, विषयवज्जडा वा ।
वेदितैव, न तु वेद्यः, वेद्यवदज्ञाता वा । तथा च विलक्षणस्वभाव-
त्वाद्भावानामविषययोरपि तयोः सिद्धिर्ज्ञानबलतः सेत्स्यतीत्यविषयत्वे-
नासिद्धिर्विषयवत्तयोर्दुर्भणैर्मिति भावः । ननु ज्ञानान्तरविषयत्वेनैव
तयोः प्रकाशोऽस्त्वित्यत्राह 'उक्तं ही'ति । स्वबलत एव वित्तेः सिद्धिः
शङ्कासमाधानमुखेनाह 'कुत' इति । 'स्वत एवे'ति । विषयज्ञानकाले-
ऽविषयस्यापि तस्य ज्ञानस्य प्रकाशो भवतीत्यनायत्या स्वीकरणीयम्,
तदाश्रयत्वेनात्मनश्चेति हार्दम् ।

तत्र स्वप्रकाशत्वमाक्षिपति गुरुक्तं संविदः सिद्धान्ती 'मैव'मित्या-
दिना । स्वाश्रयात्माधीनप्रकाशत्वादेव तस्मा एव प्रकाशमानत्वं संविदो
घटत इति स्वतःसिद्धत्वासिद्धिरिति भावः । अत्र परः परिहारं शङ्कते

चकास्ति, न सर्वान् प्रति । तत्समवायादिति चेत्—यत्समवायिनी हि या संविन् तस्यैव सा चकास्ति, नेतरस्य, तदसमवायादिति; यद्येवम्, आश्रितस्तर्हि आत्मसंबन्धनिबन्धन एव संविदः प्रकाशः, तद्भावाभावानुविधानात् । यद्युच्येत—प्रकाशस्वभावाया एव सत्याः प्रतियोगिविशेषावच्छेदायैव तदपेक्षा, न स्वरूपसिद्धय इति; कुतः स्वत्वयं निश्चयः ? यदि हि प्रतियोगिनिरपेक्षैव कदाचिदात्मस्वरूपमिव संविन् प्रकाशेत, तत एवमध्यवस्थेमापि । न च तथास्ति ।

‘तत्समवायादिति चे’दिति । स्वयमेव स्वोक्तिं विवृणोति ‘यत्समवायिनी’ति । स्वयंप्रकाशाऽपि संविदात्मापृथक्सिद्धत्वादात्मन एव प्रकाशत इति भावः । प्रतिक्षिपत्याक्षेप्ता ‘यद्येव’मिति । ‘तद्भावे’ति । आत्मसंबन्धान्वयन्यतिरेकानुविधायन्यन्यतिरेकत्वात्संवित्प्रकाशस्याऽऽत्मसंबन्धहेतुकत्वं सिध्यतीत्यर्थः । पुनः परः शङ्कते ‘यद्युच्येते’ति । प्रतियोगी—विषयः, स एव विशेषः—विशेषणम्, तदवच्छेदायैव—तत्संबन्धायैव, विषयप्रकाशकत्वायैवेति यावत् । तदपेक्षा-आत्मसंबन्धापेक्षा । न तु स्वप्रकाशाचेत्यर्थः । परिहरति ‘कुतः’ । एवं निश्चयो न संभवतीति यावत् । निश्चयासंभवमेवोपपादयति ‘यदि ही’ति । प्रतियोगिनिरपेक्षैव विषयनिरपेक्षैव । एवम्—विषयप्रकाशनायैवात्मसंबन्धापेक्षा संविदो न स्वप्रकाशं प्रतीयेवम् । ‘न च तथे’ति । विषयप्रकाशकाल एव स्वाश्रयायैव प्रकाशमानायाः संविदः स्वप्रकाशे विषयात्मसंबन्धस्तापेक्षत्वमेपित्यमिति भावः । अतीतादिविषयज्ञानेऽपि विषयेण संबन्धो ज्ञानस्य विषयविषयिभावलक्षणो विलक्षणः स्वरूपसंबन्धविशेषोऽस्त्येवेति हार्दम् । ननु निर्विषया निराश्रया च संविन् । अन्तःकरणतद्बुत्तुप-

आश्रयप्रतियोगिमापेक्षेव संयोगपुत्रत्वादेरिव तस्याः स्वरूपसत्तेति न पृथक्सिद्धद्युत्प्रेक्षावकाशः । सत्याः संविदः प्रकाशव्यभिचाराभावात् स्वरूपप्रयुक्तः प्रकाश इति चेत्, सत्याः किं तस्या आत्मसंबन्धव्यभिचारोऽस्ति ? । अपि चैवं सुखदुःखादयोऽपि त्वन्मते स्वतःसिद्धाः स्युः । न हि तेऽपि सन्तो न प्रकाशन्ते ।

अथार्थान्तरसाधकतया सर्ववादिसंमतायाः संविद एव परं स्वयंप्रकाशत्वमाश्रितम् । तयैव तथाभूतया तदितरबाह्याभ्यन्तरसकलपदार्थसिद्धद्युपपत्तेः किमनेकस्वयंप्रकाशभावाभ्युपगमेनेति भावः ?

धानौपाधिकं केवलं तस्याः साश्रयत्वादिप्रतीतिमात्रमित्यत्राह 'आश्रये'ति । भूतले घटसंयोगस्याश्रयो भूतलम्, प्रतियोगी घटः । पुत्रत्वस्याऽऽश्रयः पुत्रः, प्रतियोगी पिता । ज्ञानस्य प्रतियोगी विषयः, आत्माऽऽश्रयः । सिद्धिः-स्थितिः प्रकाशश्च । निर्विषयत्वेन निराश्रयत्वेन च स्थितिः प्रकाशो वा संविदो नास्त्येव । संविन्मात्रानुभवश्चानुपलम्भवाधितः । तथा च संवित्प्रकाशे आत्मसंबन्धापेक्षाऽपि दुर्वारैवेति भावः । स्वसत्ताव्यापकप्रकाशत्वेन स्वप्रकाशत्वं स्यात्संविद इति पुनः शङ्कते 'सत्या' इति । परिहरति 'सत्या' इति । तदा चात्मसम्बन्धस्य नियतपूर्वभाधित्वाद्पेक्षितत्वाच्च संवित्प्रकाशे हेतुत्वमेष्टव्यमेवेति भावः । निरुक्तहेतुना स्वयंप्रकाशत्वसाधने दोषं चाह 'अपि चैव'मिति । सुखादिष्वनैकान्त्यं हेतोरिति भावः ।

ननु विषयसंबन्धस्येवात्मसंबन्धस्यापि संवित्प्रकाशेऽस्तु हेतुत्वम् । तावता न स्वयंप्रकाशत्वस्य हानिः । स्वसजातीयज्ञानान्तरानपेक्षप्रकाशत्वात्तत्सिद्धेः । आत्मनस्तु न स्वयंप्रकाशत्वमेष्टव्यं विषयस्येव । किन्तु बाह्यार्थप्रकाशकत्वेनेष्टस्य ज्ञानस्यैवाऽऽत्मप्रकाशकत्वमपि कल्पनीयं

तथा सति—

सर्वस्यार्थस्य तद्वित्तेः साक्षी सर्वत्र संमतः ।

आत्मैवास्तु स्वतःसिद्धः किमनेकैस्तथाविधैः ॥ २० ॥

किंच—यो यस्य साक्षी तेनैव तस्य सिद्धिर्न लौकिकी ।

अर्थस्येवार्थवित्तेरप्यात्मा साक्षी हि लक्ष्यते ॥ २१ ॥

मन्तु नामार्थवित्तयः स्वतःसिद्धाः, तथापि न ताभिरयमात्मा प्रत्यक्षीभवति, तत्साक्षित्वात् । यत्साक्षी स्वत्वयं पुरुषः, न तेनासौ प्रत्यक्षः, घटसाक्षात्कारीव घटेन । अर्थसंविदां च साक्षात्कारी चेतन इति सोऽपि न ताभिरपरोक्षीभवति ।

(इति सिद्धान्तिना गुरुमतखण्डनम्)

लाघवादिति पुनः शङ्कते गुरुः ‘अथार्थान्तरे’ति । परिहरति ‘तथासती’ति ।

‘सर्वस्ये’ति । नानास्वयंप्रकाशकल्पनायां गौरवे सति सर्वार्थानां सर्वज्ञानानां च साक्षात्कर्तृरात्मन एव स्वप्रकाशत्वं कल्पनीयम् । नतु ज्ञानानामित्यर्थः । विषयाणामिव ज्ञानानामप्यात्मने प्रकाशमानत्वादात्मैकः स्वप्रकाशो भवतु । अन्ये सर्वे भवन्तु तदधीनप्रकाशा एवेति भावः ॥ २० ॥

एवं संविदोप्यात्मायत्तप्रकाशत्वान्न मुख्यं स्वप्रकाशत्वमित्युक्तम् । ज्ञानान्तरानपेक्षप्रकाशत्वेन भवतु नाम ज्ञानस्य तत्कथञ्चित् । अथापि न ज्ञानाधीनप्रकाश आत्मेत्याह—‘किञ्चे’ति । यो ‘यस्ये’ति । साक्षी द्रष्टा, प्रकाशकः । सिद्धिः प्रकाशः । न लौकिकी—नानुभवसिद्धा । लक्ष्यते—दृश्यते ॥ २१ ॥

श्लोकं व्याख्याति स्वयमेव ‘सन्तु नामे’ति । उक्तनीत्या संवित् आत्मप्रकाशानुपपत्तेस्वयंप्रकाशत्वमात्मन एष्टव्यमेवेति भावः ।

सजातीयस्वसाध्यार्थनिरपेक्षात्मसिद्धयः ।

सर्वे पदार्थास्तेनात्मा निरपेक्षस्वसिद्धिकः ॥ २२ ॥

न हि कश्चित्पदार्थः स्वप्रकाशायासाधारणसजातीयार्थान्तरापेक्षो दृष्टः । न खलु घटः स्वसिद्धये घटान्तरमपेक्षते; अपेक्षते तु विजातीयमालोकादि । एवमालोकोऽपि प्रकाशमानो नालोकान्तरमपेक्षते; नापि स्वापेक्षप्रकाशं घटादिकमपेक्षते; अपेक्षते तु विजातीयमिन्द्रियम् । एवमिन्द्रियमपि नेन्द्रियान्तरं स्वापेक्षप्रकाशमालोकादि घटं वाऽपेक्षते; अपेक्षते तु विजातीयं संवेदनम् । एवं संवेदनमपि संविदन्तरं स्वाधीनसिद्धिकमिन्द्रियादिकं वा नापेक्षते स्वसिद्धौ; अपेक्षते तु विजातीयं स्वाश्रयभूतं स्वतन्त्रमात्मानम् । एवमात्माऽप्यात्मान्तरं स्वाधीनसिद्धिं संविदिन्द्रियादिकमपि स्वापरोक्षे नापेक्षत इत्यनन्यापेक्षा ह्यात्मस्वरूपसिद्धिः ।

(इति सिद्धान्तिनाऽऽत्मनः स्वप्रकाशत्वसमर्थनम्)

संविदधीनप्रकाशत्वे बाधकमुक्त्वाऽऽत्मनः स्वप्रकाशत्वे साधकमप्याह 'सजातीये'ति । सर्वे हि प्रकाशमानाः पदार्थाः सजातीयं—स्वात्यन्तसजातीयम्, स्वसाध्यं—स्वाधीनप्रकाशं चार्थमनपेक्ष्यैव प्रकाशमाना इति आत्माऽपि प्रकाशमान आत्मान्तरं स्वापेक्षप्रकाशं ज्ञानादि चानपेक्ष्यैव प्रकाशत इत्यनुमन्तव्यम् । तथाच स्वयंप्रकाशत्वं तस्य फलतीति भावः ॥ २२ ॥

श्लोकार्थस्य प्रपञ्चनं 'नहि कश्चिदित्यादि । अत्रायं निष्कर्षः—स्वविषयकज्ञानान्तरानपेक्षप्रकाशत्वलक्षणं स्वयंप्रकाशत्वं ज्ञानात्मनोः समानम् । स्वेतरसकलनिरपेक्षप्रकाशत्वलक्षणं तु तदात्मस्वरूपस्यैवेति ।

एवं वित्तिवेद्यत्वं निरस्यात्मनः स्वयंप्रकाशत्वं समर्थितम् । अथैवं-भूतस्यात्मन एव न साक्षाद्विषयप्रकाशकत्वम् । किन्तु स्वधर्मभूतज्ञान-

तदेवं चित्स्वभावस्य पुंसः स्वाभाविकी चितिः ।

नानापदार्थसंसर्गात्तत्तद्वित्त्वमश्रुते ॥ २३ ॥

यथैव खलु सूर्यालोकस्तेन तेनार्थभेदेन संसर्गात्तत्प्रकाशो भवति घटप्रकाशः पटप्रकाश इति, एवमात्मनः प्रकारभूतं चैतन्यमर्थविशेषसंसर्गाद्वटसंवित्पटसंविदित्यादिप्रत्ययोपाख्ये प्रतिपद्यते । ते च चैतन्यस्य दशाविशेषाश्चेतयितुरात्मनो धर्मविशेषत्वादेव तस्यापरोक्षा भवन्ति कादाचित्कबोधवादिनामिव बोधस्य विषयभेदावच्छेदादयः ।

(इत्यात्मधर्मभूतज्ञानस्य नित्यत्वोपक्षेपः)

द्वारैव । तच्चात्मनः स्वाभाविकमेव, नत्वागन्तुकमिति समर्थयितुमुपक्रमते 'तदेवं'मिति । चित्स्वभावस्य—स्वयंप्रकाशस्वरूपस्य । चितिः—धर्मभूतं ज्ञानम् । ननु आत्मभावानुबन्धित्वेन यावदात्मभावित्वे ज्ञानस्य घटज्ञानं मे जातं, पटज्ञानं विनष्टमित्यादिप्रतीतिव्यवहारौ कथं घटेयातामित्यत्राह 'नाने'ति । इन्द्रियद्वारा तत्तदर्थसंसृष्टं ज्ञानमेव तत्तज्ज्ञानत्वेनोच्यते । तत्तदर्थसंसर्गस्याऽऽगन्तुकत्वादेव तद्विशिष्टस्योत्पत्त्यादिप्रतीतिव्यवहारोपपत्तिरिति भावः ॥ २३ ॥

उत्तरार्धं विवृणोति 'यथैवे'त्यादिना । अर्थभेदेन-अर्थविशेषेण । प्रत्ययोपाख्ये—प्रतीतिव्यवहारौ । 'ते चे'ति । विषयप्रकाशोपयुक्ता दशाविशेषा ज्ञानस्य विकासलक्षणाः धर्मविशेषत्वात्—स्वधर्मनिष्ठाकारत्वादात्मनोऽपरोक्षा एवेत्यर्थः । अत्र निर्दर्शनं 'कादाचित्के'ति । यथा तार्किकाणां ज्ञाननिष्ठघटादिविषयकत्वाकारा अनुव्यवसायग्राह्या अभिमताः, तथा विषयसंसर्गावस्थाभेदा ज्ञानस्य प्रत्यक्षा एव सिद्धान्तिनामिति भावः ।

ननु आत्मनश्चैतन्यमागन्तुकमिति न्यायवैशेषिकविदः, तन्म-
तोपजीविनश्चाभिनवमीमांसकाः; अर्थेन्द्रियसन्निकर्षाद्यन्वयव्यतिरे-
कानुविधानात्, गच्छाम्यागच्छामीत्यादिवत् जानाम्यज्ञासिष-
मित्यादिकालावच्छेदप्रतीतेः; स्वापतुरीयादिदशासु च बोधाधारत्वे
सुप्तप्रबुद्धबद्धमुक्तादिव्यवस्थाभावप्रसङ्गाच्च । नित्यस्य च ज्ञानस्या-
त्मसमवायिनः प्रतिकर्मव्यवस्थाऽपि दुरुपपादैव । तदा हि प्रकाश-
नशीलतया तस्याः, एकस्यां संविदि सर्वमेव प्रकाशेत, न वा
किञ्चित्, अविशेषात् । अन्यदा तु यदर्थसन्निकर्षजुपेन्द्रियलिङ्गा-
दिना या धीर्जन्यते तदीयैव सेति व्यवस्था युक्तिमती ।

(इति धर्मभूतज्ञानस्याऽनित्यत्वमतोपस्थापनम्)

स्थूणानिखननन्यायेन ज्ञाननित्यत्वमाक्षिप्य प्रतिष्ठापयितुमादौ पूर्व-
पक्षमाह ‘नन्वात्मन’ इत्यादिना । अभिनवमीमांसकाः—भट्टानुयायिनो
मिश्रप्रभृतयः । ‘अर्थेन्द्रिये’ति । अन्वयव्यतिरेकाभ्यामिन्द्रियार्थसन्नि-
कर्षलिङ्गज्ञानादेः तत्र तत्र ज्ञाने हेतुत्वप्रतीतेः कालपरिच्छिन्नत्वप्रती-
तेश्च ज्ञानस्यानित्यत्वमेव मन्तव्यमित्यर्थः । अनित्यत्वे ज्ञानस्य युक्ति-
रुक्ता । नित्यत्वे बाधकं चाह ‘स्वापे’ति । तुरीयदशा-मोक्षः । मूर्च्छा-
ऽऽदिपदग्राह्या । जागरणसुषुप्त्योर्भेदो ज्ञानभावाभावाभ्यामेव संभ-
वति । नित्यत्वे ज्ञानस्य स्वापादावपि सत्त्वप्रसङ्गात्सुप्तप्रबुद्धव्यवस्था
न घटत इति भावः । नित्यत्वे ज्ञानस्य सदा सर्वार्थभानप्रसङ्गमप्याह
‘नित्यस्य चे’ति । आत्मसमवायिनः आत्मसमवेतस्य । प्रतिकर्मव्यवस्था—
विषयभेदनियमः इदं ज्ञानं घटविषयकं न पटादिविषयकमित्येवंरूपः ।
प्रतिकर्मव्यवस्थाया अनुपपत्तिमेवोपपादयति ‘तदा ही’ति । नित्यत्वे
ज्ञानस्य विषयप्रकाशनस्वाभाव्यादपेक्षणीयान्तराभावाच्च युगपदेव सर्वा-
नप्यर्थान् प्रकाशयेत् । न प्रकाशयति चेत्कमपि न प्रकाशयेत् । तथाच

स्यान्मतम्—इन्द्रियादिप्रणाडिकया चैतन्यमेव तेन तेनार्थेनानुरज्यमानं तत्प्रकाशतया तदीयत्वेन व्यवतिष्ठते । अनुरागस्य चागन्तुकतया इन्द्रियाद्यनुविधानं कालावच्छेदः स्वापादिव्यवस्था चोपपद्यत इति; तदमत्; अर्थान्तरसन्निकर्षेऽर्थान्तरस्यानुगगासंभवान् । चैतन्यमपि तथा निष्क्रम्य सन्निकृष्यत इति चेन्न, अमू-
कदाचित् कञ्चित्प्रकाशयति कञ्चिन्नेति व्यवस्था दुर्घटेति भावः । 'अन्यदा' त्विति । अन्यदा—अनित्यत्वे ज्ञानस्येष्ट्यमाणे तु तदर्थसन्नि-
कृष्टेन्द्रियादिजनितं ज्ञानं तदर्थविषयकमिति व्यवस्था घटत इत्यर्थः । अर्थसन्निकर्ष इन्द्रियस्य संयोगादिलक्षणः, लिङ्गस्याविनाभावः, पदस्य च शक्त्यादिः ।

अत्र नित्यत्वेऽपि ज्ञानस्येन्द्रियादेर्ज्ञानप्रसरणोपयोगित्वं कालावच्छे-
दप्रतीतिः तत्प्रसरणकादाचित्कत्वनिवन्धनत्वं च सिद्धान्त्यभिमतं दूषयितु-
मनुवदति पूर्वपक्षी 'स्यान्मत'मिति । चैतन्यम्—ज्ञानम् । अनुरज्यमानं-
संवध्यमानम् । तत्प्रकाशतया—तत्प्रकाशकतया । तदीयत्वेन—तद्विषयक-
त्वेन । व्यवतिष्ठते—प्रतिविषयं व्यवस्थितं भवति । 'अनुरागस्ये'ति ।
इन्द्रियार्थसन्निकर्षाद्यन्वयव्यतिरेकानुविधानं ज्ञानस्यार्थसंवन्धनिष्पादने
उपक्षीणम् । संवध्यैव हि विषयप्रकाशकत्वम् । संवन्धस्य कादाचित्कतया
च तद्विशिष्टस्य ज्ञानस्यार्थप्रकाशकस्यातीतत्वादिप्रतीत्युपपत्तिः । सतोऽपि
ज्ञानस्यार्थसंवन्धाभावेनार्थाप्रकाशादेव स्वापाद्युपपत्तिरित्यन्यथासिद्धत्वं
ज्ञानानित्यत्वसाधकानामिति भावः । दूषयति 'तदस'दित्यादिना ।
'अर्थान्तरे'ति । प्रसरणेनेन्द्रियस्यार्थेन सन्निकर्षे संभवत्यपि ज्ञानस्यार्थेन
सन्निकर्षस्यायोगादित्यर्थः । शङ्कते 'चैतन्यमपी'ति । इन्द्रियद्वारा
चैतन्यमपि निष्क्रम्यार्थेन सन्निकृष्यत इति शङ्कितुराशयः । परिहरति
'अमूर्तस्ये'ति । अमूर्तस्य—अस्पर्शस्य । अमूर्तस्याप्यविभुत्वान्निष्क्रमणादि

तस्याकाशस्येव निष्क्रमणप्रवेशाद्यनुपपत्तेः । गुणश्च चैतन्यं गुणिन-
मपहाय कथमन्यतो यास्यति? न चार्थोऽन्तः प्रविशति । स हि
बहिर्देशसंबद्धः सर्वलोकप्रत्यक्षः । जात्यादिषु चानुपपत्तिः तुल्यैव ।

(इति ज्ञाननित्यत्वपक्षे ज्ञानार्थवन्निकर्षानुपपत्तिनिरूपणम्)

अथोच्येत—द्वेधा खल्वयं प्रत्यगर्थोऽवतिष्ठते बहुलो विरलश्च ।
तत्र बहुलः प्रत्यक्चेतनक्षेत्रज्ञादिपदपर्याय आत्मा । विरलस्तु चैतन्य-
ज्ञानादिपदाभिधेयः प्रत्यगर्थतन्त्रतया गुण इत्युपचर्यते तेजोवत्,
यथा बहुलं तेजः प्रदीपोऽग्निरिति, विरलं तु प्रभा ज्योतिरिति ।
अतो विरलात्मप्रदेशतया चैतन्यस्यालोकस्येव गमनं संयोगादिक-
मुपपद्यत इति; इदमनुपपन्नम् ; निरवयवस्यामूर्तस्यासङ्गस्याऽऽत्मनो

घटते ज्ञानस्य । आकाशस्य तु विभुत्वान्नेति चेत्तत्राह 'गुणश्चे'ति ।
गुणत्वादगुणिनमात्मानमन्तःस्थमपहाय बहिर्निष्क्रमणं ज्ञानस्य न घटत
इत्यर्थः । ननु जातिर्यथा गोत्वादिर्गवि कस्यांचिन्नष्टायां ततो निष्क्रम्य
अन्यां चोत्पद्यमानामभिसङ्गच्छते धर्मभूताऽपि, एवं ज्ञानमपि बहिः
संबध्यतामित्यत्राह 'जात्यादिषु चे'ति । जात्यादिष्वित्यादिपदेन गन्धा-
दिर्ग्राह्यः । गन्धस्याश्रयं विना न प्रसरणम् । जातौ त्वसामञ्जस्यमेव
पराभिमतायामिति भावः ।

अथात्र कस्यचिन्मतमुपक्षिपति 'अथोच्येते'ति । बहुलः—निविडाव-
यवसंश्लेषवान् । विरलः—शिथिलावयवसंश्लेषवान् । प्रत्यगर्थतन्त्रतया—
प्रत्यगर्थैकदेशत्वेन प्रत्यगर्थाधीनस्थितिकत्वेन प्रत्यगात्मपरतन्त्रतया ।
विरलात्मप्रदेशतया—विरलो य आत्मप्रदेश आत्मांशस्तस्य भावस्तत्ता,
तया । आत्मप्रदेशतया नात्मविच्छेदः । विरलतया च प्रसरणाद्युपपत्ति-
रिति भावः । एतन्मतं प्रतिक्षिपति 'इद'मिति । 'निरवयवस्ये'ति । सावय-

बहुलविरलतादिधर्मानुपपत्तेः । यदि हि मावयवत्वमूर्तत्वानित्यत्व-
संमर्गित्वादिकमपि धर्मजातमात्मन्यनुमन्वीमहि, तत एवमङ्गीकुर्वी-
महि । नच तदनुमन्तुमुचितम्, अचेतनत्वापातादित्यलमनेनाऽऽर्ह-
तमतानुकारदूषितेनाऽऽत्मवादेन ।

(इति ज्ञानस्यात्मविरलप्रदेशत्वमतदूषणम्)

अथ मतम्—आत्माऽयमनवयवेन सर्वतः सर्वार्थावभासनममर्थ-
चेतन्यानुबन्धः सर्वव्यापी । अथ च न सर्वमस्य परिस्फुरति, तमो-
गुण—प्रतिबन्धात् । सत्त्वोत्कटैस्तु करणैः स्वकस्वकपाटवानुसारेण
पाटिते तु तमसि ते तेऽर्थाः प्रतिभासन्ते । अतोऽन्तरेणापि ज्ञानार्थयो-

वत्वमन्तरा बहुलत्वं विरलत्वं च न घटते । सावयवत्वे च स्पर्शवत्त्वस-
लेपव्यविकारित्वानित्यत्वाचेतनत्वानि शरीरवदात्मनः प्रमज्जन्त इति
भावः । ‘आर्हते’ति । जैना हि सत्त्वासत्त्वादिविरुद्धजातमेकस्मिन्नैक-
दैवाभ्युपगच्छन्ति । तदनुकरणात्तन्मतदूषणमेवात्राऽपि । जैनानुकरणं
चात्मनि बहुलत्वविरलत्वादिविरुद्धधर्मद्वयसमावेशोपगमादिति बोध्यम् ।

मतान्तरमुत्थापयति ‘अथ मत’मिति । आत्मनः सदा सर्वभासक-
ज्ञानस्य विभुत्वमेतन्मते । ज्ञानत एव प्रकाशसंभवादात्मनः स्वप्रकाशत्वे
चानादरः । अनवयवेन—कात्स्न्येन सदा सर्वार्थप्रकाशनसमर्थज्ञानवान्
विभुरात्मेत्यर्थः । तर्हि कुतो न सदा सर्वभानम् ? तत्राह ‘अथ चे’ति ।
‘तमोगुणे’ति । यथा चक्षुरुद्धाटितमपि नान्धतमसे घटादि प्रकाशयति,
एवं सद्यपि चैतन्यं तमोगुणावृतमर्थं न प्रकाशयतीत्यर्थः । नन्वेवं
कस्याप्यर्थस्य कदापि भानं न स्यादिति चेत्तत्राह ‘सत्त्वोत्कटैस्त्वि’ति ।
प्रदीपादिनाऽन्धकारस्येव सत्त्वोद्विक्तैरिन्द्रियैः सत्त्वोद्भवतारतम्येन
महत्यल्पे वा तमसि निरस्ते ज्ञानं तं तमिन्द्रियार्थं प्रकाशयत्यल्प-

निष्क्रमणप्रवेशावुपपद्यत एवार्थविशेषोपरागः संविद इति । एव-
मप्यर्थातिशयमात्रहेतुत्वादिन्द्रियलिङ्गादेर्ज्ञानस्येव ज्ञापकत्वं न
स्यात्, ज्ञानहेतुत्वाभावात् । न चार्थप्रकाशस्य ज्ञानत्वम्, प्रकाशमान-
तयाऽर्थस्यापि ज्ञातृत्वप्रसङ्गात् । यदाहुः 'आत्मधर्मस्य चैतन्यस्य
विषयेण संयोगो ज्ञानमित्युच्यते' इति; तत्रापि संयोग-
स्योभयनिष्ठतया स एव प्रसङ्गः । अनुभवविरोधश्च-अहमिदमिदानीं
जानामि, नेदानीमित्यात्मसमवायिनोरेव ज्ञानभावाभावयोरनुभ-

मधिकं वेत्यर्थः । गाढान्धकारे चक्षुषो न सत्त्वोक्तकर्ममिति च फल-
चलात्कल्पनीयमिति हृदयम् । मतमेतन्निरस्यति 'एवमपी'ति । अर्थगत-
प्रकाशलक्षणातिशयमात्रे ज्ञानस्येवेन्द्रियादेर्हेतुत्वं स्यात्, नार्थज्ञाने,
ज्ञानस्य नित्यत्वात् । प्रकाशहेतुत्वमपि साक्षात् ज्ञानस्यैव । प्रतिबन्धक-
निरसनेन कथञ्चिदेवेन्द्रियादेः । तथा च पक्षेऽत्र ज्ञानकरणत्वं भज्येते-
न्द्रियादेरिति भावः । नन्वस्त्वर्थनिष्ठः प्रकाश एव ज्ञानम् । तद्वेतुत्वा-
ज्ज्ञापकत्ववाचोयुक्तिरिन्द्रियादेरिति शङ्कते 'न चार्थे'ति । खण्डयति
प्रकाशमानतये'ति । प्रकाशस्य ज्ञानत्वे तदाश्रयस्य घटादेर्ज्ञातृत्वप्रसङ्ग
इत्यर्थः । प्रसङ्गान्मतान्तरमप्युपक्षिपति 'यदाहु'रिति । चैतन्यस्यात्म-
धर्मस्यार्थेन संयोगो ज्ञानम् । स चेन्द्रियाधीन इति ज्ञापकत्वमिन्द्रियादे-
रुपपद्यत इति हार्दम् । अत्रापि पूर्वपक्षोक्तदूषणमतिदिशति 'तत्रापी'ति ।
संयोगस्य द्विनिष्ठतया चैतन्यसंयोगस्य ज्ञानत्वे तदाश्रयस्य घटादेरपि
ज्ञातृत्वप्रसङ्ग इत्यर्थः । प्रकाशस्यार्थनिष्ठस्य चैतन्यार्थसंयोगस्य वा
ज्ञानत्वे दूषणान्तरमाह 'अनुभवे'ति । ज्ञानतदभावयोरानुभूततयैवानु-
भववलात्तु विषयसंबद्धं नित्यं चैतन्यमेव ज्ञानमित्येष्टव्यम् । सत्येवं
ज्ञापकत्वमिन्द्रियादेर्न स्यादिति दूषणं स्थितमेव पक्षेऽत्र । न च मास्तु

वान् । अविकृतप्रकाशहेतुकिरणसंहतावप्यहिममहसि प्रकाशकत्व-
प्रग्व्योपागव्यानवदुपपद्यत इति मा वोचः । तत्र हि गभस्तीनां द्रव्य-
नयाऽऽकुञ्चनप्रमाणद्रव्यान्तरसंयोगविभागादेः संभवादुपपद्यते
व्यवस्थोपलब्धिः । चैतन्यं तु गुण इति न तथा व्यवस्थामहति ।

(इति नित्यसर्वगतज्ञानवदान्मवादनिरासः)

अथोच्येत—द्विधा हि ज्ञानमात्मनः, स्वस्मिन्नन्यत्र च । तत्राद्य-
मुद्यात्ममयगहितमात्मस्वरूपप्रयुक्तमनवरतमनुवर्तते । इतरत्तु तत्त-
दर्थमन्वन्धीन्द्रियाद्यागन्तुकहेतुभेदायत्तात्मलामं तत्तद्भावाभावानु-
विधायि तत्तदर्थप्रकाशतयोदीयते लीयते च । तदपेक्षयैव स्वाप-

ज्ञापकत्वं तस्येति वाच्यम् । इन्द्रियसन्निकर्षादिनैवार्थप्रकाशोपपत्तेर्मास्तु
चैतन्यमित्यपि प्रसङ्गान् । अनुभवानुरोधाज्ज्ञानमेष्टव्यमिति चेत्तुल्यम् ।
इन्द्रियादेर्ज्ञापकत्वमपि ह्यनुभवसिद्धमिति भावः । ननु सर्वदा सर्वार्थ-
प्रकाशनसमर्थकिरणमालिनि दिनकरे इदानीमिदं प्रकाशयति, न
नदानीमिति कादाचित्कप्रकाशकत्वप्रतीतिव्यवहारवन्नित्यचैतन्यवत्यात्म-
न्यपि प्रकाशकत्वव्यवस्थोपपद्यत इति शङ्कामनुवदति ‘अविकृते’ति ।
परिहरति ‘तत्र ही’ति । द्रव्यभूतस्य किरणस्य सङ्कोचविकासशालिनोऽर्थ-
संबन्धकादाचित्कत्वसंभवेऽपि अद्रव्यस्य चैतन्यस्य नित्यस्य विभ्वात्म-
समवेतस्य सर्वगतस्य विषयसंबन्धो न घटते कादाचित्कः । सति तु
विषयसंबन्धे नित्ये सदा विषयप्रकाशोऽप्यवर्जनीय इति भावः ।

मतान्तरमुत्थापयति ‘अथोच्येते’ति । नित्यमेकमात्मनो धर्मभूतं
ज्ञानमात्मस्वरूपमात्रविषयकम् । अनित्यानि पुनर्विषयज्ञानानीष्यन्त
आत्मनि । तानि, चेन्द्रियार्थसन्निकर्षादिजनितानि । विषयज्ञानाभावादेव
स्वापाद्युपपत्तिरिति नित्यानित्यज्ञानभेदाभ्युपगमपक्षोऽयम् । अत्रापि

जागराद्यवस्थाव्यवस्थापि सङ्गस्यत इति । उच्यते । अभ्युपगच्छेमाप्येवम्, यदि नित्यमात्मनि ज्ञानमस्तीत्यत्र किमपि साधनमुपलभेमहि ।

ननु अङ्गीकृतस्तावत् जाग्रदवस्थायां सर्वदाऽऽत्मानुभवः । स्वापादिषु चाऽनुमीयते, तात्कालिकस्य विषयज्ञानाभावस्योत्तरोत्तरकालं परामृश्यमानत्वात् । यत्कालीनोऽभावः परामृश्यते तत्कालीनेन तदाश्रयस्वरूपज्ञानेनापि हि भाव्यम्; मध्याह्नकालपरामृश्यमान इव प्रातस्समयपरिदृष्टतटाकतीरादिवृत्तिनि कुञ्जराद्यभावे । यत्कालीनाभावाश्रयतया यः परामृश्यते स तत्कालीनस्वरूपानुभववान्, यथा प्रातरनुभूततटाकतीरादिः । स्वापादिकालिकार्थानुभवाभावाश्रयतया चायमात्मा परामृश्यते । अतस्तात्कालिकस्वरूपानुभवान-

न स्वप्रकाशत्वमिष्यत आत्मनः । एतत्प्रतिवक्ति 'उच्यते' इति । आत्माश्रितमात्मविषयकं च नित्यमेकं ज्ञानमस्तीत्यत्र न प्रमाणं किञ्चिदस्तीत्याशयः ।

आत्मप्रकाशस्य स्वापकालीनस्य ज्ञानमन्तराऽनुपपत्तेः स्वापे ज्ञानमात्मगोचरमेषितव्यम् । तच्चाकरणकत्वान्नित्यमेव सेत्स्यतीत्याशयवान् स्वापे आत्मप्रकाशं तावत् साधयति 'ननु' इति । 'स्वापे'ति । आत्मानुभव इत्यनुषङ्गनीयम् । अत्र वाक्ये प्रतिज्ञा विवक्षिता । हेतुवाक्यं 'तात्कालिकस्ये'ति । उत्तरोत्तरेति दिनभेदाभिप्रायम् । स्वापोत्तरकालमित्यर्थः । उदाहरणं 'यत्कालीनाभावे'ति । व्याप्त्युपपादकं वाक्यं मध्ये । उपनयः 'स्वापादिकालिके'ति । निगमनम् 'अत' इति । अत्रायं प्रयोगः सङ्कलनीयः—आत्मा स्वापकालिकस्वरूपप्रकाशवान्, स्वापकालिकज्ञानाभावाश्रयतयाऽनुसन्धीयमानत्वात्, यो यत्कालीना-

निनि । मैवम्, अनैकान्त्यात् प्रातस्तत्र नाहमाममिति स्वाभावभूमि-
तया प्रतीतेन प्रातरनवगतगिरितटाकादिना । अभावप्रतिपत्तिसमये
प्रतिपिपन्मिनाभावसमकालवर्तिनः तदाश्रयस्वरूपस्यावगत्या, विद्य-
मानत्वे तत्कालतयाऽवगमप्राप्तस्य प्रतियोगिनोऽनवगत्या च भवि-
तव्यमभावज्ञानस्येत्येतावत् । अन्तरेणापि स्वापकालीनमानुभव-
मिह तदुभयमुपपद्यते, प्रत्यभिज्ञयैव प्रबोधे स्वरूपसिद्धेः; जाग्रदनु-

भावाश्रयतयाऽनुसन्धीयते स तात्कालिकानुभवगोचरः, यथा प्रातः-
कालिकगजाभाववत्तयाऽनुसन्धीयमानः प्रातः परिदृष्टस्तटाकतीरादि-
रिति । एतद्वृषयति 'मैव'मिति । 'अनैकान्त्या'दिति । प्रातःकालेऽनुभूते
नन्धाहे दैवात्म्यते यस्मिन् गिरितटाकतटादौ प्रातस्तद्वृत्तितया स्वस्या-
प्रतिसन्धानवलात्स्वाभावः प्रातःकालिकः परामृश्यते, तदवच्छेदेन
व्यभिचार इत्यर्थः । ननु तात्कालिकाश्रयप्रतीत्यभावे तात्कालिकाभावा-
श्रयतया तस्य प्रतिसन्धानं कथं घटत इत्यत्राह 'अभावे'ति । अवगम-
प्राप्तस्य-प्रतिपत्तियोग्यस्य । यत्कालीनयदभाववत्तयाऽनुसन्धीयमानत्वं
यस्य. तत्र प्रत्यनुसन्धाने तस्य तत्कालावस्थितिरेवापेक्षिता । प्रतीतिस्त्व-
भावप्रतिपत्तिसमय एवापेक्ष्यते । तथा, तात्कालिकतद्वृत्तितया प्रति-
पत्तियोग्यस्य प्रतियोगिनः तथाऽप्रतिपत्तिश्चाभावप्रतिपत्तावपेक्ष्यते ।
यत्कालीनोऽभावः परामृश्यते तत्काले आश्रयप्रतीतिरस्तु मा वा । सा
तु नापेक्षिता । तथा च न स्वापे आत्मानुभवसिद्धिः 'एतावन्तं कालं न
किञ्चिद्दहमज्ञासिष'मित्यादिप्रतिसन्धानेनेति भावः । 'अन्तरेणापी'ति ।
इह-अभावप्रतिपत्तिसमये । तदुभयम्-स्वापकालिकात्मस्थितेः प्रबोध-
कालेऽवगमः, प्रतियोगिनः संवेदनस्य स्वापकालिकत्वेनास्मरणं च ।
प्रत्यभिज्ञयैव-सुखमहमस्वाप्समित्यादिप्रत्यभिज्ञयैव स्वापकालिकस्यात्म-

भवस्येव पटीयसः स्वापेऽपि सतोऽनुभवस्य स्मर्तव्यस्य सतः तदानीमस्मरणाच्च ।

सुखमहमस्वाप्समित्यादिवृत्तयश्च तात्कालिकदेहेन्द्रियलाघवपाटवादिपर्यालोचनपूर्विकाः न स्मृतयः, जातिवेषसंस्थानादिष्विव । तेऽपि हि परामृश्यन्ते, एवंजातीयोऽहमीदृशेन वेषेणानेन संस्थानेनात्रेयन्तं कालमस्वाप्समिति । अपिच स्मृतित्वेऽपि जाग्रदवस्थायामिव निद्रालक्षणया प्रमाणविपर्ययादिवृत्त्यभावकारणतमोगुणालम्बनया प्रतीत्या तत्कालप्रसिद्धस्याऽऽत्मनः स्मरणम्, नतु

स्वरूपस्य प्रबोधकालेऽवगम उपपद्यते । पटीयसः—स्फुटप्रकाशस्यानुभवस्य स्वापे सत्त्वे तस्य स्मरणं भवेत्प्रबोधे । अस्मरणाच्च तस्य तदभावस्य स्वापकालिकस्यात्मनि प्रबोधे परामर्श उपपद्यत इति यावत् ।

ननु स्वापे सुखत्वेनात्मनो भानमन्तरा सुखमहमस्वाप्समिति प्रति-सन्धानस्यानुपपत्त्या स्वापे आत्मानुभव एषितव्य इति चेत्तत्राह 'सुख'मिति । तात्कालिकेति—प्रबोधकालीनेत्यर्थः । स्वापसुखांशेऽनु-मित्यात्मकं 'सुप्त एव प्रबुद्ध' इत्यादिप्रत्यभिज्ञाक्षिप्तस्वापकालिकात्म-सत्तागोचरं चेदमनुसन्धानमिति भावः । 'जाती'ति । स्वापे जात्यादेः प्रतिभासाभावेऽपि यथा तदंशभानमानुमानं निरुक्तानुसन्धाने तद्वदि-त्यर्थः । 'अपिचे'ति । सत्त्वेऽपि वा स्वापेऽज्ञानसाक्षित्वेनात्मनः प्रति-भासस्य न तस्यात्मस्वरूपप्रयुक्तत्वम् । किन्त्वनित्यतादात्मिकाज्ञानगो-चरानुभवप्रयुक्तत्वमेवेति न स्वप्रकाशत्वं सिध्यत्यात्मनः, न वा नित्य-मात्मनि ज्ञानमिति हार्दम् । ननु अज्ञानगोचरवृत्तेः स्वाप उपगमे

महजसंवेदनसिद्धस्य, स्वप्रकाशस्य वा; प्रमाणाभावात् । निद्राऽपि प्रमाणविपर्ययादिवृत्तिविशेष इति तत्रभवान् पतञ्जलिः; यदाह “अभावप्रत्ययालम्बना वृत्तिर्निद्रा” इति । प्रयोगश्च-विम-
त्याक्रान्ताऽऽत्मस्वरूपसिद्धिः विषयानुभवनिवन्धना आत्मस्वरूप-
मिद्वित्वात् जाग्रतस्तत्सिद्धिवन् इति, तथा आगन्तुकं ज्ञानम् आत्म-
विशेषगुणत्वात् सुखादिवन् । न च सुखदुःखादयो नान्मगुणाः,
अप्रसिद्धाश्रयान्तरत्वे मति अहंप्रत्ययसामानाधिकरण्येन प्रकाश-
मानन्वात् ज्ञानवदिति ।

(इति ज्ञानस्यानित्यत्वपूर्वपक्षः)

स्वापव्याघातः । वृत्तिसामान्याभावस्यैव स्वापत्वादित्यत्राह ‘निद्राऽ-
पी’ति । ‘अभावप्रत्यये’त्यादियोगमूत्रम् । प्रमाणविपर्ययादिज्ञानवृत्त्य-
भावहेतुभूततमोगोचरवृत्तिर्निर्द्वैत्यर्थः । तमोवृत्तेर्निद्रात्वकीर्तनान् आत्म-
तमोऽतिरिक्तविषयज्ञानसामान्याभावस्यैव स्वापरूपत्वमेष्टव्यमिति
भावः । विषयज्ञाने सत्येव तद्वृत्तयाऽऽत्मनोऽनुभवो नान्यदेत्यत्र प्रयोग-
माह ‘विमत्याक्रान्ते’ति । नित्यानित्यज्ञानप्रयुक्तत्वस्वरूपप्रयुक्तत्वविप्र-
तिपत्तिविषयः स्वापकालिकात्मस्वरूपप्रकाश इति धर्मिर्निर्देशार्थः ।
विषयानुभवनिमित्तत्वसाधनेन चागन्तुकत्वं तस्य फलति । ज्ञानस्यानि-
त्यत्वे च प्रयोगः ‘आगन्तुक’मिति । ज्ञानमागन्तुकमित्यन्वयः । दृष्टान्ते
हेत्वसिद्धिं परिहरति ‘न च सुखे’ति । अहंप्रत्ययसामानाधिकरण्येन-
अहंप्रत्ययविषयाहमर्थवृत्तित्वेन । अहमर्थधर्मतया प्रतीयमानस्यापि
स्थौल्यादेः शरीरमाश्रयान्तरं प्रसिद्धतरमिति अप्रसिद्धाश्रयान्तरत्वे
सतीति हेतुविशेषणं कृतम् । अपरोक्षत्वाच्च सुखादेर्नेन्द्रियधर्मत्वं संभव-
तीति च हार्दम् ।

अत्राहुरात्मतत्त्वज्ञाः स्वतश्चैतन्यमात्मनः ।

स्वरूपोपाधिधर्मत्वात्प्रकाश इव तेजसः ॥ २४ ॥

चैतन्याश्रयतां मुक्त्वा स्वरूपं नान्यदात्मनः ।

यद्वि चैतन्यरहितं न तदात्मा घटादिवत् ॥ २५ ॥

चितिशक्त्या न चात्मत्वं मुक्तौ नाशप्रसङ्गतः ।

(बोधेनैवान्यतो भेदे व्यर्था तच्छक्तिकल्पना) ॥ २६ ॥

एवं विषयप्रकाशकादाचित्कत्वेनात्मनो धर्मभूतं ज्ञानमागन्तुकमेव । आत्मस्वरूपप्रकाशोऽपि न सर्वदा, किन्तु विषयज्ञानकाल एव ज्ञानतः, न स्वतः इति प्रत्यवस्थानप्रसङ्गे ज्ञानस्य नित्यत्वं तावद्व्यवस्थापयति 'अत्राहु'रिति । आत्मस्वरूपप्रयुक्तं ज्ञानम् । तच्चात्मनो नित्यत्वान्नित्यमेव । आत्मस्वरूपनिरूपकधर्मत्वाच्च ज्ञानस्य न ज्ञानरहितमात्मनः स्वरूपं व्यवतिष्ठेत् प्रकाशरहितमिव तेजः । अतो मुक्तावपि ज्ञानवत्त्वमुपेयम्, ज्ञानशून्यस्यानात्मत्वादिति श्लोकद्वयार्थः । ननु ज्ञानाभावेऽपि ज्ञानशक्तिमदात्मस्वरूपं मुक्तिकाल इत्यत्राह 'चितिशक्त्ये'ति । लुप्तमुत्तरार्धमस्य । तत्स्थानेऽस्मदीयं पूरणं () एतच्चिह्नान्तर्निवेशितम् । नित्यस्य स्वरूपयोग्यत्वे फलावश्यंभावनियमाज्ज्ञानशक्तिमत्त्वे मुक्तस्य कदाचिज्ज्ञानमुदियात् । मुक्तौ कदाऽपि ज्ञानस्यानुदयात्तच्छक्तिरपि तदा नष्टैवेति आत्मनाश एव प्रतिज्ञातो भवेत् । स्वरूपनिरूपकधर्मनिवृत्तौ स्वरूपनिवृत्तेरवश्यम्भावादित्यर्थः । ननु ज्ञानस्य ज्ञानशक्तेर्वा नात्मस्वरूपनिरूपकत्वम् । किन्तु आगन्तुकमपि तदात्मन एवेष्यते धर्मभूतं न घटादेरित्यात्मानात्मव्यवस्थोपपद्यत इति चेत्; नैवम्; ज्ञानस्यात्मस्वरूपनिरूपकधर्मतायाः स्थापयिष्यमाणत्वात्, जडात्मवादस्य त्रय्यन्तविरुद्धत्वेन सद्भिरनादरणीयत्वाच्चेति हार्दम् ॥ २४ ॥ २५ ॥ २६ ॥

बुद्धिसुखदुःखादिनिःशेषवैशेषिकात्मगुणात्यन्तिकोपरमलक्षणो हि मोक्षः कणभक्षाक्षचरणमते । न चात्यन्तलुप्तकार्यं वस्तु तत्कार्य-जननशक्तमित्यत्र किञ्चित्प्रमाणं क्रमते । देहादिविशिष्टसंबन्धितया दृश्यमानमुखदुःखज्ञानादिकार्यं विशिष्टवर्तिनीमेवात्मोत्पादशक्तिं कल्पयति, धूम इवार्देन्धनसंबन्धिनि धूमध्वजे स्रोत्पादनसामर्थ्यम्, ब्रीह्यङ्कुर इव च सतुषतण्डुले । अपि च बोधे मत्येवात्मनोऽनात्म-व्यवच्छेदे संभवति कृतं तच्छक्त्याश्रयणेन ।

न चैवं सति बोध एव परमात्मेति युक्तम्, तस्याऽऽश्रयप्रतियोगि-मापेक्षस्वरूपत्वादात्मनश्च तद्विपरीतस्वभावत्वात्; साक्षाच्च चेत-यितुरहमर्थस्य स्फुरणात्; अनुभवतर्कागमवलेन चितिमत आत्म-भावस्यानन्तरमेव प्रपञ्चितत्वाच्च । नच चितिमात्रात्मत्वादेऽपि तस्या-

‘चितिशक्त्ये’त्यादि विवृणोति ‘बुद्धी’त्यादिना । पापाणकल्पस्य मुक्तात्मनोऽचिद्व्यावर्तकचिच्छक्त्याश्रयणं व्यर्थमित्याह ‘अपि चे’ति । लुप्तार्थविवरणं स्यादिदम् ।

ननु नित्यत्वे ज्ञानस्याऽऽत्मत्वमपीष्यतां तस्यैवेति शङ्कामनूय परि-हरति ‘न चैवं सती’ति । परम्-वरम् । ‘तस्ये’ति । विषयाश्रयमापेक्षस्य ज्ञानस्य तदनपेक्षस्वतन्त्रात्मस्वरूपत्वमयुक्तमित्यर्थः । किञ्च, कल्पनस्या-मेव लाघवगौरवचर्चावसरः । ननु स्फुटप्रतिपन्ने बोद्धात्मनीत्याह ‘साक्षाच्चे’ति । अहं जानामीति ज्ञात्रात्मप्रत्यक्षस्य भ्रमत्वमिति चेत्तत्राह ‘अनुभवे’ति । अनन्तरमेव-अव्यवहितपूर्वमेव । ज्ञातुरात्मत्वसमर्थन इति यावत् । सत्प्रमाणतर्कानुग्रहात् ज्ञात्रात्मप्रत्यक्षस्याभ्रान्तित्वमेव संमन्तव्यमितिभावः । ननु चैतन्यमेवाऽऽत्मा । विषयसंबन्ध एव तस्य बोधो नाम । अतो बोद्धृत्वप्रतिपत्तिरात्मन उपपद्यत इति शङ्कते ‘न च चितिमात्रे’ति । विषयचैतन्यसंबन्धस्य बोधत्वाभिमतस्य संयोग-

गन्तुकविषयसंबन्धे बोधत्वमध्यारोप्य बोद्धृत्वसमर्थनं साधीयः, संबन्धस्योभयनिष्ठतयाऽर्थस्यापि बोद्धृत्वप्रसङ्गात् । न च कार्य-कारणभाववद्भवस्थितत्वम्, तत्र जनिमतो जनयितुश्च परस्परापेक्षानियमलक्षणसंबन्धः । इहापि स एवेति चेन्न, अपेक्षाहेत्वभावात् । किमर्थमर्थः चैतन्यमपेक्षते, चैतन्यं वाऽर्थम् । सिद्धयर्थमिति चेत्, कः सिद्धयर्थः ? न तावदुत्पत्तिः, तस्या निर्जातनिमित्तान्तरत्वात् । घटादयो हि प्रसिद्धमृद्दण्डचक्रभ्रमणादियर्याप्तनिमित्तान्तर-

रूपत्वे तस्य द्विष्टत्वाद्विषयस्यापि बोद्धृत्वप्रसङ्ग इत्याह 'सम्बन्धस्ये'ति । शङ्कते 'न च कार्ये'ति । यथा कार्यकारणभावस्य हेतुहेतुमदुभयनिरूप्यत्वेऽपि हेतुहेतुमतोर्व्यवस्था इदमस्य कारणम्, इदं त्वस्य कार्यमिति, एवं चिद्विषयसंबन्धस्य विषयविषयिनिरूप्यत्वेऽपि बोद्धृबोध्यव्यवस्था घटत इति शङ्कितुराशयः । परिहरति 'तत्रे'ति । यद्यपि कार्यस्य कारणस्य च संबन्धः कार्यकारणभावः कथ्यते । परं तु कार्यत्वं कारणनिरूपितं कार्यनिष्ठं स्वपूर्ववर्तिकारणापेक्षत्वलक्षणं स्वप्राक्कालावच्छेदेन कार्यव्यापक-कारणकत्वपर्यवसायि, कारणत्वं च कार्यनिरूपितं कारणनिष्ठं स्वोत्तर-भान्निकार्यापेक्षत्वलक्षणं कार्यनियतप्राक्कालवर्तित्वपर्यवसायि भिन्नभिन्नमेव तत्र प्रविष्टम् । अत्र तु एक एवोभयसमवेतः संयोग इति व्यवस्था दुर्घटेत्यर्थः । यद्यपि संयोगस्योभयनिष्ठत्वेऽपि अनुयोगितासंबन्धेन तस्य चिन्निष्ठत्वाच्चित एव बोद्धृत्वम्, तत्प्रतियोगिनस्तु विषयस्य बोध्यत्वमिति व्यवस्था घटेत, अथापि न चिन्मात्रत्वमात्मनः, किन्तु चित्याश्रयत्वमपि श्रौतत्वादुपेयमेवेति ध्येयम् । चिच्चेत्ययोरपि परस्परापेक्षानियमलक्षण-एव संबन्धोऽस्त्विति शङ्कते 'इहापी'ति । परिहरति 'नापेक्षे'ति । अपेक्षाया हेतुः प्रयोजनरूपोऽर्थो नास्तीत्यर्थः । तस्यैव विवरणं 'किमर्थ'-

शालिनो न चितिमपि निजजननेऽपेक्षन्ते । निरस्तश्च विज्ञानमात्र-
वादः । नित्यस्यात्मन उत्पत्त्यर्थमर्थापेक्षेति मुव्याहृतम् । सिद्धिः
प्रकाश इति चेत् ; किं भोः आत्मा स्वयंज्योतिरप्यर्थाधीनप्रकाशः ?
यदसौ तदर्थमर्थमपेक्षते । महनीयमिदमात्मवेदित्वम् । प्रकाशश्च
न संविदतिरेकी कश्चिदर्थधर्मः संभवतीत्यावेदितम् । संभवन्नप्यसौ
न चितिस्वरूपमात्रनिमित्तः, सर्वदा सर्वार्थप्रकाशप्रसङ्गात् । न हि
मदा संनिहितममग्रकारणं कार्यं कदाचिद्भवति । आगन्तुकातिश-
याश्रयणे वा नामान्तरेण ज्ञानमेवाङ्गीकृतमिति तद्वानेवात्मा-
ऽऽयातः ।

(इति धर्मभूतज्ञानस्य नित्यत्वसाधनम्)

मित्यादि । नन्वर्थानां वासनाशोपाच्चैतन्य एव कल्पितत्वादधिष्ठानतया
चित्तेऽपेक्षा स्यादेवेत्यत्राऽऽह 'निरस्तश्चे'ति । एवमर्थस्योत्पत्तौ चिदपेक्षां
प्रतिक्षिप्य चित उत्पत्तावर्थापेक्षां प्रतिक्षिपति 'नित्यस्ये'ति । नित्यचैतन्य-
स्यार्थापेक्षोत्पत्तिवचनं व्याहृततरमिति भावः । तत्प्रकाशस्यार्थापेक्षां
निरन्यति 'कि'मिति । 'महनीय'मित्यादि सोपालम्भम् । अनात्मवे-
त्तृत्वमेवैवं वक्तुः फलति । अर्थानां भासकस्यात्मज्योतिषः स्वयंप्रकाश-
त्वादिति भावः । नन्वस्तु प्रकाशेऽर्थानां चिदपेक्षा । तत्राह 'प्रका-
शश्चे'ति । संविदेव प्रकाशः । तदर्थं संविदपेक्षा चेदात्माश्रय इति
भावः । संविदतिरिक्तप्रकाशपक्षेऽप्याह 'संभव'न्निति । चैतन्यमात्रा-
पेक्षत्वेऽर्थप्रकाशस्य नित्यत्वप्रसङ्ग इत्यर्थः । आगन्तुकधर्मवच्चिदपेक्षत्वे
च तस्य ज्ञात्रात्मसिद्धिरप्रत्यूहेत्याह 'आगन्तुके'ति । आगन्तुकातिशयश्च
स्वधर्मभूतज्ञानविकासरूप एव । तद्विशिष्टं ज्ञानं बोधः । तदाश्रय
आत्मेति न बोधमात्रमात्मेति साम्प्रतमिति भावः ।

नन्वेवमर्थसिद्धिव्यवस्थापकतयाऽभ्युपगतं ज्ञानमागन्तुकं क्रियारूपमिति कथं तदात्मस्वभावः ? । तथाहि—अर्थान्तरगतत्वे मतिजनकद्रव्यान्तरं प्रति कार्यत्वादिकेन रूपेणासाधारणो गन्तव्यदेशप्राप्त्यादिर्यं प्रत्यसाधारणः तत्समवेतागन्तुकासाधारणगमनादिक्रियाजन्यो दृष्टः । तादृशी चार्थसिद्धिर्यं पुरुषं प्रत्यसाधारणी तत्समवेतादृशक्रियाजन्येति शक्यमनुमातुम् । मैवम् । अक्रियाजन्येनाभावप्राप्तक्षेत्रादिस्वत्वेन क्षेत्रिणं प्रत्यसाधारणेन क्षेत्रजव्रीह्यादिस्व-

नन्वेवमात्मनो बोधस्वरूपत्ववद्बोधस्वभावत्वमपि न संभवति अनित्यस्य बोधस्य नित्यात्मस्वभावत्वायोगात् । अर्थप्रकाशकादाचित्कत्वाय बोधकादाचित्कताया एव मन्तव्यत्वादिति शङ्कते ‘नन्वेव’मिति । ज्ञानस्य क्रियात्वमागन्तुकत्वं च साधयितुं सामान्यव्याप्तिं शिक्षयति ‘अर्थान्तरे’ति । अर्थान्तरं—ग्रामादि । जनकद्रव्यान्तरं—गन्ता । गन्तव्यदेशप्राप्तिर्ग्रामपुरुषसंयोगः । उभयनिष्ठोऽप्ययं पुरुषप्रवृत्तिमूलत्वेन पुरुषासाधारणः पुरुषनिष्ठागन्तुकगमनक्रियाजन्यो दृष्ट इत्यर्थः । तादृधीन्यादिना तदसाधारणार्थान्तरनिष्ठधर्मत्वव्यापकं तन्निष्ठागन्तुकक्रियाजन्यत्वमिति फलितम् । उदाहरणमुक्त्योपनयनिगमने प्रदर्शयति ‘तादृशी’ति । प्रतिज्ञाहेतू अर्थसिद्धौ । अवयवत्रयप्रयोगो वा यथेच्छम् । ज्ञेयनिष्ठश्च प्रकाशस्तत्तत्पुरुषासाधारणः तत्तत्पुरुषीयागन्तुकज्ञानक्रियाजन्यः सिषाधयिषितोऽत्र । व्याप्तिमेव दूषयति ‘मैव’मित्यादिना । ‘अक्रिये’ति । कुलपरम्परया प्राप्ते क्षेत्रादौ जन्मत एव स्वत्वं यस्य भागिनोऽन्यस्याभावान्, भावे वा दायतः; तत्र तदसाधारणेऽर्थान्तरक्षेत्रादिस्वत्वे तन्निष्ठक्रियाजन्यत्वं नास्तीति व्यभिचार इत्यर्थः । अभावप्राप्तेत्यत्र भावप्राप्तेति स्वभावप्राप्तेति वाऽन्यथा वा पाठः संभाव्यते । अन्यक्रियया दैवेन वा

त्वेन चानैकान्त्यात् । नच निर्व्यापारतया क्षेत्रिणस्तत्राजनकत्वम् ; व्यापारकालादिना व्यभिचारात्, तद्भावभावित्वस्य चाविशेषात् । तज्जीवनमेव तत्र जनकव्यापार इति चेत्, ननु तत् मस्यपालनादि-साधारणमिति कथमसाधारणक्रियाजन्यत्वम् ? अपि चैवं मति तदे-
वार्थप्रकाशेऽपि जनकव्यापारोऽस्तु ; किमकृतकल्पनया ? । मस्यपि तस्मिन्नर्थो न प्रकाशत इति चेत्, स्यत्वं वा किं यथोदितं मति जीवने जायत एव ? । ग्रीह्यादिमत्ताऽप्यपेक्ष्यत इति चेत्, इहापी-
न्द्रियादिप्रत्यासक्तिरिति समानश्चर्चः । अतो यं प्रत्यसाधारणो
स्वक्षेत्रे पतितानां वीजानां प्ररूढानां स्वत्वे स्वासाधारणे स्वीयागन्तुक-
क्रियाजन्यत्वं नास्तीति व्यभिचारमपि प्रदर्शयति 'क्षेत्रिण'मिति । 'तद्भा-
वे'ति । यथा निर्व्यापारस्यापि व्यापारादेरन्यत्रव्यतिरेकाभ्यां कारणत्वम् ,
तथा क्षेत्रिणः सत्त्वं एव तन्निरूपितं क्षेत्रादिस्वत्वं सिध्यतीति तत्र न
एव निर्व्यापारस्यापि क्षेत्रिणो जनकत्वं सेत्स्यतीति भावः । ननु क्षेत्रिणो न
निर्व्यापारत्वम्, किन्तु जीवनमेव व्यापार इति शङ्कते 'तज्जीवनमेवे'ति ।
परिहरति 'ननु त'दिति । क्षेत्रिणो जीवनं हि सस्यरक्षणादिसाधारण-
कारणम् । न तु क्षेत्रादिस्वत्वेऽसाधारणकारणम् । तथा चासाधारणा-
गन्तुकक्रियाजन्यत्वानुमानेऽनैकान्त्यमेवेति भावः । ननु तद्व्यापारजन्यत्व-
मेव साध्यते । न त्वसाधारणक्रियाजन्यत्वम् । नातो व्यभिचार इति
चेत्तर्ह्यर्थान्तरमित्याह 'अपि चैवं'मिति । तदेव बोद्धुर्जीवनमेव । 'कि'-
मिति । आगन्तुकज्ञानकल्पनाऽपार्येति भावः । 'इहापी'ति । इन्द्रिया-
र्थसन्निकर्षादिसहकारिसम्भूतौ बोद्धुर्जीवनमेवार्थप्रकाशे जनकमस्त्विति
भावः । जीवनस्याप्युत्तरोत्तरकालसत्तालक्षणस्य न क्रियारूपत्वमिति न
तद्व्यापारजन्यत्वमपि साध्यम् । किन्तु तदसाधारणधर्मजन्यत्वमेवेत्युप-

यथोदितधर्मः तदीयासाधारणधर्मनिमित्त इत्येतावत् । स चेष्यत
एवात्मनश्चैतन्यं रवेरिव तेजस्वित्वम् ।

न च हेतुभेदानुविधायितया, जानाम्यज्ञासिपमित्यादिकाला-
वच्छेदप्रतीतेर्गमनादेरिव ज्ञानस्यागन्तुकत्वमनुमेयम् ; आदित्य-
प्रकाशेनानैकान्त्यात् । अस्ति हि तत्रापीमं देशमादित्यः प्रकाशयति
प्राचीकशत् प्रकाशयिष्यतीति प्रतीतिः । स्वारसिकत्वेऽप्यादित्य-
प्रकाशस्य प्रकाश्यदेशसंबन्धकादाचित्कतया अवच्छेदप्रतीतिरुप-

संहरति 'अत' इति । अस्त्येवम् । तावता भवतो लाभः कः ? । तत्राह
'स चेष्यत एवे'ति । अस्मदनिष्टं साधयितुं प्रवृत्तस्य भवतोऽर्थान्तरेण
निग्रहणमेवास्माकं लाभ इति भावः । स्वभावप्राप्तक्षेत्रादिस्वत्वे व्यभि-
चारादेवागन्तुकधर्मजन्यत्वमपि न साधयितुं शक्यत इति चानुसन्धेयम् ।

एवमर्थप्रकाशकादाचित्कत्वेन ज्ञानागन्तुकत्वसाधनं दूषितम् ।
प्रकारान्तरेण च तत्साधनं दूषयितुमनुवदति 'न च हेतुभेदे'ति । ज्ञान-
मागन्तुकं कालावच्छिन्नतया प्रतीतेः, गमनादिवत्, ज्ञानमिन्द्रियार्थ-
सन्निकर्षादिजन्यं तद्भावाभावानुविधायिभावाभावत्वात् इन्धनादिजन्य-
पाकादिवदिति प्रयोगद्वयमत्र गर्भितम् । व्यभिचारेणैव दूषयति 'आदि-
त्ये'ति । स्वाभाविकस्याप्यादित्यप्रकाशस्य तत्तत्प्रकाश्यदेशसंबन्धस्य
कालत्रयपरिच्छिन्नतया तद्विशिष्टविषयिणी कालपरिच्छिन्नत्वप्रतीतिः न
प्रकाशस्वरूपस्य कादाचित्कत्वसाधिकेति शङ्कते 'स्वारसिकत्वेऽपी'ति ।
स्वारसिकत्वम्—स्वाभाविकत्वम् । 'विशिष्टे विधिनिषेधौ विशेषणमुप-
सङ्गामतः सति विशेष्ये बाधे'इति न्यायेन विशिष्टे कालावच्छेद-
प्रतीतिर्विशेषणे पर्यवस्यति । अनित्यत्वानुमानं च विशिष्टविषयम्, नतु
स्वरूपमात्रविषयम् । तथा च यद्रूपावच्छिन्नस्य कालावच्छेदप्रतीतिः

पद्यत इति चेत् ; इहापि तर्हीन्द्रियादिप्रत्यामत्तिसमासादितयो-
ग्यभावोऽनुभाव्यभेदः स्वाभाविकमात्मनश्चैतन्यगुणमवच्छिनत्तीति
तदपेक्षयैवेन्द्रियाद्यनुविधानमतीतानागतप्रत्युत्पन्नन्वप्रत्ययप्रयोगौ
चोपपद्यन्ते ।

कथं पुनरत्र निर्णयः, मणियुमणिप्रकाशादेरिवापाधिकोऽयं
भेदः, न तु गमनपचनादेरिव स्वाभाविक इति ? ताद्रूप्येणैव प्रत्यक्ष-

तस्यानित्यत्वमेव । स्वरूपमात्रस्य च न कालावच्छेदप्रतीतिरिति न व्यभि-
चार इति भावः । स्वरूपमात्रस्य कालावच्छेदप्रतीतिः पक्षेऽप्यसिद्धेति
परिहरति 'इहापी'ति । योग्यभावः—प्रकाशयोग्यता । अवच्छिनत्ति—
कालावच्छिन्नत्वं यथा भवेत्तथा स्वसंबन्धेन विशिनष्टि चैतन्यमित्यर्थः ।
हेतुविशेषानुविधानस्याप्यन्यथासिद्धिमाह 'तदपेक्षयैवे'ति । अर्थसंव-
न्धापेक्षयैवेत्यर्थः । तथा च प्रथमानुमानस्याप्रयोजकत्वमिति हार्दम् ।

कालावच्छेदादेरौपाधिकत्वं स्वाभाविकत्वं च तत्र तत्र दृष्टम् । ज्ञाने
तस्यौपाधिकत्वनिश्चय एकान्ततः कुत इति पुनः शङ्कते 'कथं पुन'रिति ।
औपाधिकोऽयं भेदः—भूतभविष्यत्त्वादिभेदो ज्ञानस्य विषयसंवन्धौपा-
धिकः । 'ताद्रूप्येणैवे'ति । ज्ञानस्य नित्यात्मस्वभावत्वान्नित्यत्वमिति
तत्कालावच्छेदप्रतीतेरौपाधिकत्वं सुनिश्चयमिति भावः । ज्ञानवत्त्वेनैव
साक्षात्क्रियमाणत्वादात्मा ज्ञानस्वभाव इत्यर्थः । साक्षात्कारो वृत्तिवि-
शेषः । स चात्मनो ज्ञानवत्त्वेनैवेति यावत् । तेनात्मनः स्वरूपत एव
प्रकाशमानस्य स्वापे ज्ञानवत्त्वेनाप्रकाशेऽपि न क्षतिः । न चैवमपि अहं
सुखी, अहं दुःखी, अहमिच्छामि, अहं द्विष्यामीत्यात्मनः साक्षात्कारे
ज्ञानवत्त्वेनाप्रकाशादसिद्धत्वं हेतोरिति वाच्यम् ; तत्राप्यहमिति अनुकू-
लप्रतिकूलविषयकज्ञानवत्त्वस्योद्भेदात् ; सुखादेरपि ज्ञानावस्थाविशेष-

त्वात् । न हि जातुचिदचिद्रूपोऽयमात्मा लोष्टादिवद्दृष्टचरः ।
यश्च यद्गुणतयैव साक्षाद्भवति, स तत्स्वभावः, मरुदिव स्पर्शगुणत-
यैवाध्यक्ष्यमाणः । यो यत्स्वभावो न भवति, स तद्विरहेणापि स्वरूपत
उपलभ्यते, गमनादिरहिततयेव देवदत्तादिः ।

शरीरवदिति चेन्न, असिद्धत्वात् । स्यादेतत्—यथैव खल्वस्वभाव-
भूतेनापि शरीरेण सध्रीचीन एवायं चेतनश्चकास्ति, तथा चैतन्येना-
पीति । तन्नैवम्, असिद्धत्वात् । न हि तनुविशिष्टतयैवायं चेतनः
परिस्फुरति । योगिनां प्रणिहितमनसामुपरतवहिरिन्द्रियाणां च
देहानुसन्धानविरहेणापि अहमिति स्फुटमनुभवात् । जानामीति
प्रत्ययः शरीरवर्णसन्निवेशनिर्भासशून्यतया तत्त्वान्तरगोचर इति च

त्वाच्च । इच्छादिप्रत्यक्षकाले ज्ञानस्य स्वयंप्रकाशत्वादिच्छाद्यनुभवव-
त्त्वेनाप्यात्मनो भानाच्च ज्ञानवत्त्वेनैवात्मन उपलम्भः सेत्स्यतीति चानु-
सन्धेयम् । यद्यपि ज्ञानस्यात्मस्वभावत्वादौ श्रुतिरेव जागर्ति । अथापि
युक्तिप्रधानत्वात्प्रकरणस्यास्य युक्तिरेवात्र निदर्शिता । शास्त्रं चाग्रे
प्रदर्शयिष्यते । ‘न ही’ति । अचिद्रूपः—चैतन्यानाश्रयः । शिष्टं स्पष्टम् ।

अत्र शङ्कते ‘शरीरवदिति’ति । तद्वत्तयैवोपलभ्यमानत्वं न तत्स्व-
भावकत्वव्याप्यम् । शरीरवत्तयैवोपलभ्यमानस्याप्यात्मनः शरीरस्वभा-
वकत्वाभावादित्यर्थः । परिहरति ‘असिद्धत्वा’दिति । शङ्काग्रन्थस्य
विवरणम् ‘स्यादेत’दित्यादि । सध्रीचीन एव—सहित एव । परिहार-
ग्रन्थस्य विवरणम् तन्नैव’मित्यादि । शरीरवत्तयैवोपलम्भ आत्मनो-
ऽसिद्धः । योगदशायामवधानदशायां मानसानुभवदशायामपि शरीरं
विनैवात्मनो भानात् । तथाच न व्यभिचार इति भावः । योगि-
प्रत्यक्षे आत्मचिन्तने च देहं विनाऽऽत्मभानमुक्त्वा लौकिकप्रत्यक्षेऽपि

प्रागेवावोचम् । कर्मानुगुण्येन सुगमनुजादिजातीयतया भिद्यमाना-
स्वागमापायिनीषु तनुषु मनस इवैकस्य वर्ष्मणः स्वभावानुबन्धित्वे-
नाश्रयितुमशक्यत्वात् । लिङ्गस्य पुनरनुवृत्तावपि अप्रत्यक्षत्वान्न
व्यभिचारित्वम् ।

(इति ज्ञानस्यात्मस्वभावत्वप्रतिष्ठापनम्)

बोधस्वाभाव्ये पुंसः स्वापमूर्च्छयोः प्रकाशप्रसङ्ग इति चेन्न,
विकल्पासहन्वान् । तथाहि—प्रकाश इति पदार्थमात्रमाधारणं
बोधजन्यं प्रकटतादिपदपर्यायं धर्ममभिप्रेत्य वाऽयं प्रसङ्गः, अथ
बोधमेव, तदविप्रकर्षं वा ? । आद्ये तदभावादेव न प्रसङ्गः । अभा-
वश्च प्रकटित एव संविस्वतस्सिद्धिसमर्थनसमये । भावेऽपि तमःप्रति-

तदाह 'जानामी'ति । शरीरस्यात्मस्वभावत्वाभावं द्रढयति 'कर्मे'ति ।
तत्तन्मनुष्यादिशरीरविशेषवत्तयैवोपलम्भश्चात्मनोऽसिद्ध इति च हार्दम् ।
मनस इवेति वैधर्म्यदृष्टान्तः । मनो यथाऽनुवर्तते न तथा शरीरमेक-
मिति यावत् । मुक्तावस्थायामपि मनोऽनुवृत्त्याशयेनेदम् । ननु स्थूल-
शरीरस्य निवृत्तावपि सूक्ष्मशरीरस्य सर्वदाऽनुवृत्तिर्वर्तते । तस्य च
नात्मस्वभावत्वमिति तत्र व्यभिचार इति मन्दाशङ्कामपनुदति 'लिङ्ग-
स्ये'ति । अपिनाऽनुवृत्तिरेव नास्ति प्रलये मोक्षे चेति व्यज्यते । लिङ्ग-
शरीरस्यातीन्द्रियत्वाद्धेतुत्वभावान्न व्यभिचार इति च भावः ।

अत्रेदं बोध्यम्—आत्मधर्मभूतज्ञानस्वरूपं तावन्नित्यमेव । किन्तु
सङ्कोचविकासशालिनस्तस्य इन्द्रियादिद्वारकप्रसरणादर्थप्रकाशकत्वमिति
पुनरर्थप्रकाशकत्वविशिष्टस्यानित्यत्वमिष्यते । अतो विशिष्टविशेषेणा-
नित्यत्वं स्वरूपतो नित्यत्वं च व्यवस्थापितं तस्यात्रेति ।

अथ नित्यत्वे ज्ञानस्य चतुर्धाऽऽक्षेपमुपक्षिप्य प्रतिक्षिपति 'बोध-

बन्धादप्यनुदयः संभवी । इतरयोरभिमतमेवापादितमित्यदोषो-
द्भावनम् । बोधस्वाभाव्ये हि पुरुषस्य स्वापादिदशासु च तथा-
भावोऽभिमत एवेति न हि तदापादनं दोषाय ।

अथ मतम्—स्वापादावपि स्वानुभवसद्भावे जागर इव व्यवहार-
प्रसङ्ग इति; मैवम्, व्यवहारागोचरत्वात् । कः खल्वात्मनि व्यव-
हारः? न ह्यसावादातुं हातुमुपेक्षितुं वा शक्यः । व्याहारः प्रस-
ज्यत इति चेत्, किमङ्ग! निर्विकल्पकबालमूकादिवेदनविषयो
व्यवहियत एव? करणपाटवव्यवजिहीर्षादिसहकारिविरहाच्च
व्याहारानुदय इति चेत्, समानोऽयं विधिरितरत्रापीति निरनुयो-
ज्यानुयोगः ।

स्वाभाव्य' इत्यादिना । ज्ञानस्वभावत्वे पुंसः स्वापमूर्च्छयोः स्वरूप-
प्रकाशः स्यादिति प्रथमाक्षेपः । प्रकाशपदार्थविकल्पेनैनं परिहरति
'विकल्पे'त्यादिना । ज्ञानातिरिक्तस्य ज्ञानजन्यस्य प्रकाशस्य सत्त्वेऽपि
आत्मनि बोधेन तस्याजननं स्वापे तमोगुणप्रतिबन्धाद्वाढान्धकार-
प्रतिबन्धादिव चाक्षुषस्याजननमिति भावः । 'तथाभाव' इति ।
बोधवत्त्वमित्यर्थः ।

बोधस्य सत्त्वे स्वाप आत्मनो व्यवहारप्रसङ्ग इति द्वितीयाक्षेपः ।
तमनुभाषते 'अथ मत'मिति । परिहरति 'मैव'मिति । व्यवहारः
कायिको वाचिको वाऽऽपाद्यते । आद्यो न सम्भवतीत्याह 'कः
खल्वि'ति । किंशब्दः क्षेपे । 'न ह्यसा'विति । नित्यप्राप्तत्वादात्मस्वरूप-
स्येति भावः । द्वितीयमनुवदति 'व्याहार' इति । परिहरति 'किम-
ङ्गे'ति । निर्विकल्पकं वाचकशब्दादिविशेषणानुल्लेखि यज्ज्ञानं बाल-
मूकादेः, तत्सत्त्वेऽपि न तद्विषयस्य व्याहरणं दृश्यत इत्यर्थः । तथाच
स्वविषयव्याहारव्याप्तिर्ज्ञानस्य नास्तीत्यस्थाने प्रसङ्ग इति भावः ।

स्मृतिप्रसङ्ग इति चेन्न, अवृत्तित्वात् । यद्युच्येत-मूर्च्छादावात्मानुभवास्युपगमेऽर्थान्तरानुभव इवैवमहमन्वभूवमिति परस्तात् स्मृतिः प्रसज्यत इति; तन्न, अवृत्तित्वात् । न हि मूर्च्छा प्रस्वापो वा बुद्धिवृत्तिविशेषो दर्शनस्पर्शनादिवत्, येन स्मृतिबीजं संस्कारमादधीयाताम् । किन्तुद्भूतेन तममोपरतव्यापारेषु करणेषु निर्वृत्तिकर्मांसिद्धिकबोधस्वरूपेणावस्थानमात्रमात्मनः । न च बोधस्वभावन्वादेवास्य संस्काराधायकत्वम्, अनवरतोपचीयमानसंस्कार-

अनुभवे सति स्वाप आत्मनो जागरणे स्मृतिप्रसङ्ग इति तृतीयाक्षेपः । तमनुवदति 'स्मृती'ति । परिहरति 'अवृत्तित्वा'दिति । शङ्काविवरणं 'यद्युच्येते'त्यादि । परिहारविवरणं 'तन्ने'त्यादि । 'न ही'ति । बुद्धिवृत्तिविशेषः-धर्मभूतज्ञानावस्थाविशेषः । स्वापादिकालिकात्मानुभवः स्वभावलक्षण एव, नतु धर्मभूतज्ञानावस्थाविशेषलक्षण इति यावत् । 'येने'ति । ज्ञानवृत्तेरेव स्मृतिबीजसंस्कारजनकत्वमिति भावः । 'किन्तु' इति । स्वापादौ स्वाभाविकधर्मभूतज्ञानवत्त्वेनावस्थानमेवात्मनः, न तु ज्ञानस्य वृत्तय इति भावः । 'न च बोधे'ति । नित्यस्वविषयकबोधस्वभावकत्वादित्यर्थः । धर्मभूतज्ञानं तावत् नित्यमात्मविषयकम्, इन्द्रियार्थसन्निकर्पादिसहकारिसंपत्त्या पुनर्विषयग्राहीति एकदेशिमतेनेदम् । यद्वा बोध एव स्वो भावः स्वरूपम्, तत्त्वाच्चिद्रूपत्वादेवास्य-आत्मनः स्वविषयकसंस्कारजनकत्वं किं न स्यादिति शङ्का । परं प्रकरणवशात्पूर्वोक्तरीत्यैवार्थोऽत्र सुसङ्गतः । अस्य-नित्यबोधस्य । नित्यबोधस्य संस्कारजनकत्वशङ्कां परिहरति 'अनवरते'ति । तथा-सति सामग्रीबलात्प्रतिक्षणं संस्कारोदयसंभवेन संस्कारधाराविश्रमाभावप्रसङ्गः । तथा च क्लेशकर्मविपाकाशयानामात्यन्तिकनिवृत्तिलक्षण-

तयाऽनिमोक्षप्रसङ्गात् । अनुभवे च स्वानुरूपसंस्काराधाननिरुद्धे
सदृशसंवन्धिदर्शनादिसमुद्बोधितनिजबीजानुसारेण स्मरणमुप-
जायते । न चेहात्मस्वरूपबोधस्य जातुचिन्निरोधो जन्म वा; नित्यात्म-
सत्ताप्रयुक्तत्वात् । निमित्तान्तराभावश्चानन्तरमेव व्याकरिष्यते ।
तदेवमनुवर्तमान एवानुभवे कथं स्मृतिरुदयमासादयेत् ? । य
एवाहं पूर्वेद्युरासं स एवाहमद्यापीति स्मृतिसंभिन्नप्रत्ययोऽपि
कालावच्छिन्नस्वरूपगोचरः, न स्वरूपमात्रे । अविशदश्च स्वापादौ
स्वानुभवो निर्विकल्पकश्च । पटीयसा सविकल्पकेनावगमेन स्मृति-

मोक्षस्यासिद्धिप्रसङ्ग इत्यर्थः । नित्यबोधस्वरूपस्य संस्कारजनकत्वे
दोषमुक्त्वा निष्प्रयोजनत्वमप्याह 'अनुभवे चे'ति । संस्कारकल्पनं हि
अनुभूतचरस्याननुभूयमानस्य प्रतिपत्त्यर्थम् । नित्यानुभव एव जाग्रति
कः संस्कारकल्पनाया अर्थ इति भावः । स्वानुरूपत्वम्—अनुभवसमान-
विषयकत्वम् । निजबीजम्—स्मृतिबीजं, संस्कारः । नन्वात्मविषयिण्यपि
स्मृतिर्दृष्टेत्यत्राह 'य एवाह'मिति । स्मृतिसंभिन्नप्रत्ययः—पूर्वकालावच्छे-
दांशे स्मृतिरूपो वर्तमानकालावच्छेदांशेऽनुभवरूपश्चात्मस्वरूपगोचरः
प्रत्ययः । 'कालावच्छिन्ने'ति । आत्मस्वरूपमात्रस्य सदा प्रकाशेऽपि
तत्तत्कालाद्यवच्छिन्नस्य वृत्तिप्राप्त्यतया वृत्तेश्च संस्कारजनकतया निरुक्त-
प्रत्यय उपपद्यत इत्यर्थः । न स्वरूपमात्रे—न स्वरूपमात्रविषयकः ।
नित्यात्मबोधस्य संस्कारजनकत्वे बाधकं प्रयोजनाभावं चाभिधाय तस्य
स्वापादिकालिकस्य संस्कारजनकत्वासंभवमप्यभिधत्ते 'अविशदश्चे'ति ।
तमोगुणाभिभवादविशदः, बाह्यान्तरविशेषणानवगाहनान्निर्विकल्पकश्चे-
त्यर्थः । पटीयसा—अनभिभूतेन । स्मृतिबीजं संस्कारः । आधीयते—
उत्पाद्यते । अत्रेदं बोध्यम्—यद्यपि सुप्तोत्थितस्य 'सुखमहमस्वाप्स'-

वीजमाधीयत इति च कुतस्तत्प्रसङ्गः । माम्याच्चाननुभवाभिमानः शरीरतद्धारणप्रयत्नाननुसंधानवत् ।

न चाविकृतस्वाभाविकबोधमात्रेणावस्थाने स्वापमोक्षयोगविशेषापत्तिः; क्लेशवामनानां गुणाभिभवस्य चैकत्र भावान्, इतरत्र नित्यदिप्रतिसन्धानबलात्स्वापकालिकात्मस्वरूपानुभवस्यापि संस्कारजनकन्यमेष्वन्यम् । अथापि एकदेशिमताश्रितत्वादेष्यम् । अत एवाग्रे 'अन्तु वा' इत्यादिना पञ्चान्नं वक्ष्यति । अनुभवे वर्तमाने तावन्मात्रविषयकन्मृतेरुदयायोगेऽपि प्रत्यक्षमर्शस्याधिकविषयस्य संस्कारबलादुदये न श्रुतिरिति । अधिकमग्रे । ननु सर्वदाऽऽत्मस्वरूपानुभव इत्यनुपपन्नम् । विषयानुभवकाल एव सुखादिनाऽहमर्थप्रकाशस्यानुभवसिद्धत्वादित्यत्राह 'माम्याच्चे'ति । एकाकारेणानुभूयमाने विशेषाकारास्फूर्तेरननुभवभ्रमः । अत्र निदर्शनं शरीरादि । यथा जागरे सदाऽनुभूयमानस्यापि करचरणादिलक्षणस्य शरीरस्यागन्तुकविशेषस्फुरणवेलायामेव विशेषतः प्रतिपत्त्याऽन्यदाऽननुभूयमानतेव, यथा वाऽऽन्तरस्य जागरणे शरीरधारणप्रयत्नस्य सदाऽनुवर्तमानस्यापि बुद्धिपूर्वहस्ताद्युत्क्षेपणकाल एव स्फुटावभासेनान्यदाऽननुभूयमानतेव, तथा प्रकृतेऽपीति भावः । यद्यपि शरीरधारणप्रयत्नस्य जीवनयोनिशब्दिनस्यातीन्द्रियत्वमिष्यते तार्किकैः । अथापि अदृष्टत एव जीवनस्योपपत्तेरतीन्द्रियवन्नकल्पनं गुरुभूतम् । जागरे तु प्रयत्नतोऽपि शरीरतदवयवधारणमिष्यते । स च प्रयत्नः प्रत्यक्षयोग्य एव । निद्रायां त्वदृष्टत एव शरीरधारणमिति हार्दमाचार्यचरणानाम् । तत् दृष्टान्तस्यास्य नानुपपत्तिरिति ध्येयम् ।

स्वापेऽपि बोधानुवृत्तौ समाधिमुक्तयोः स्वापविशेषप्रसङ्ग इत्याक्षेपान्तरमनूद्य परिहरति 'न चाविकृते'ति । अविविधादिक्लेशः, तमोगुणाभिभवादत्यन्तसङ्कुचितज्ञानत्वं च स्वापे । न हि तदा ज्ञानेन स्वात्म-

तदत्यन्तनिवृत्तेः । असंप्रज्ञातसमाधावपि परमवैराग्यशालिना
पटुतरनिरोधसंस्कारेण चरिताधिकारिणा अपवर्गिणा विशेषः ।

(इति ज्ञाननित्यत्वे प्रसक्ताक्षेपाणां परिहरणम्)

कथं पुनर्निद्राया अवृत्तित्वे प्रबुद्धस्य प्रत्यवमर्शाः सुखमहम-
स्वाप्समित्याद्याः ? न ह्यननुभूतगोचराः स्मृतयः संभवन्ति ।
सत्त्वसचिवसमुल्लसिततमोगुणानुभवभावितभावनायोनिः खलु सुख-
महमस्वाप्सं, प्रसन्नं मे मनः, लघूनि मे गात्राणीति प्रत्यवमर्शः;
रजस्तमस्ममुद्रेके तु दुःखमहमस्वाप्सं, भ्रमत्यनवस्थितं मे चित्त-
प्रकाशोऽपि । मोक्षे तु क्लेशात्यन्तनिवृत्तिः, आवरणनिवृत्त्या नित्यासङ्कुचि-
तसर्वविषयज्ञानता चेति विशेषः । 'असंप्रज्ञाते'ति । संप्रज्ञातेति कचित्
पाठः । समाधौ च पुंसः परमवैराग्यनिरोधसंस्कारपाटवात्मैकप्रवणमन-
स्कत्वप्रयुक्तमोक्षोपायसिद्धिकृतः स्वापतो महान् विशेषोऽस्तीति भावः ।
चरिताधिकारेणेति तु समीचीनः पाठः । कृताधिकारेणेत्यर्थः । अप-
वाङ्मणा—अपवर्गोपधायकेन । कैवल्यावस्थात्मसाक्षात्करणयोग्येनेति
यावत् । मनसा इति विशेष्यमध्याहार्यम् । चरिताधिकारिणेति पाठे तु
कृतात्मनेत्यर्थः, कृतकृत्येनेति वा । एवं चित्स्वरूपत्वं चित्स्वभावत्वं
चोपपादितं प्रसक्ताक्षेपपरिहरणेन ।

अथ स्वापेऽपि अनित्यया वृत्त्यैवात्मनः प्रकाशः सेत्स्यति, कृतं
स्वप्रकाशत्वेनेत्यन्तर्निधाय स्वापेऽपि बुद्धिवृत्तिरेष्टव्येति शङ्कते 'कथं
पुनरिति । अत्रायं समुदिताशयः—स्वापो नाम तमोगुणानुभवः ।
ईषदुद्बुद्धसत्त्वसहकृततमआलम्बनत्वे तस्य सुखत्वं, सत्त्वकार्यं च लघु-
त्वादि । ईषदुद्बुद्धरजःसहिततमआलम्बनत्वे दुःखत्वं चलत्वादि च ।
सत्त्वरजसोरत्यन्ताभिभावकप्रोद्बुद्धतमआलम्बनत्वे च गाढमूढत्वादि ।
स्वापे तमअनुभवे सत्येव तज्जसंस्कारतः प्रबोधे सुखमस्वाप्समित्यादि-

मिति; सत्त्वरजसी त्वभिभूय नितान्तमुद्भूते तमसि गाढमूढं सुप्तो-
ऽस्मि, गुरुणि मे गात्राणि, मुषितमिव मनः, मीलितमिव इति ।
मृत्यमेवम् । दत्तोत्तरं ह्येतत् । नैवामी वासनायोनयः प्रत्ययाः ।
अपि तु तात्कालिकशरीरेन्द्रियमनोवस्थाविशेषपर्यालोचननिमित्ता
आनुमानिका इति । एवंरूपा हीमे-यतः प्रमत्तं मे मनः, मम्यगा-
हारपरिणामवशाच्छूनि चाङ्गानि, अतः सुखमहमस्वाप्नमिति ।
स्वापावस्थायां वा इन्द्रियोपरमताग्तम्यवशादविशदतात्कालिकत-
त्तदनुकूलप्रतिकूलविषयानुमन्धाननिवन्धनतयाऽपि स्मरणमुपपद्यत
इति न वृत्त्यन्तरत्वं निद्रायाः । कथं तर्हि पारमर्ष सूत्रम् “अभा-
वप्रत्ययालम्बना वृत्तिर्निद्रा” इति । निरोधपरत्वात्प्रकरणस्य
न वृत्तिस्वरूपे तात्पर्यं विपर्ययवत् । नह्यतद्रूपप्रतिष्ठं मिथ्याज्ञानं
प्रतिसन्धानस्योपपत्तिः नान्यथेति । अर्धाङ्गीकारेण परिहरति ‘मृत्य-
मेव’मिति । निरुक्तप्रतीतावभ्युपगमः । स्वापस्य तमोगुणालम्बनवृत्ति-
रूपत्वे, स्मृतिरूपत्वे च स्वापादौ निरुक्तप्रतीतेरनभ्युपगमः । तदाह
‘दत्तोत्तर’मिति । ‘आनुमानिका’ इति । वृत्तिसामान्यविरह एव स्वापः ।
योग्यास्मरणलिङ्गाच्च प्रकाशस्वभावाया वृत्तेरभावस्य तत्कालीनस्याऽनु-
मानम् । देहेन्द्रियलाघवादिलिङ्गाच्च सुखत्वादेस्तत्रानुमानम् । पूर्वदिन-
कृतस्यापरस्मिन् दिने प्रत्यभिज्ञाबलात्स्वापकालिकात्मसत्तांशेऽप्यनुमान-
रूपैवेयं प्रतीतिरिति भावः । ‘न वृत्त्यन्तरत्वं’मिति । न तमोगुणविष-
यकबुद्धिवृत्तिरूपत्वं निद्राया उपगन्तव्यम् । स्वापानुमानादेव निरुक्त-
प्रतीतेर्निर्वाहादित्यर्थः । निद्राया वृत्तिरूपत्वाभावे पातञ्जलसूत्रस्य का
गतिरिति शङ्कते ‘कथं तर्हि’ति । उत्तरयति ‘निरोधे’ति । भावालम्बन-
वृत्तिसामान्याभावो निद्रेति तात्पर्यम् । अस्याश्च वृत्तिवन्निरोद्धत्व-
सामान्याद्वृत्तित्वोपचार इति भावः । अत्र निदर्शनं ‘विपर्ययव’दिति ।

किञ्चिदस्ति, सर्वसंविदामर्थाव्यभिचारात् । स चाधिकरणसिद्धः । साधयिष्यते चोपरिष्ठात् । कैवल्यभागे यच्चित् तत्प्रत्यनीकतया निद्रादेर्निरोध्यत्वेनोपदेशः ।

(इति निद्राया वृत्तिरूपत्वनिषेधनम्)

अस्तु वा पूर्वोक्तप्रमाणादिवृत्त्यभावकारणभूतप्रचिततमतमो-
गुणावलम्बना वृत्तिरेव निद्रा; सन्तु च प्रबुद्धप्रत्यवमर्शाश्च स्मरणानि;
तथा सत्य(प्य)नवरतानुवृत्तबोधतया स्थितमेव पुंसो बोधस्वभावत्वम् ।

आह—बोधकारणानुवृत्त्याऽपि बोधानुवृत्तिरूपपद्यत इति कथं
तथास्वाभाव्यनिश्चयः ? इत्थम्—

अन्यथाख्यातेरभावेन भेदाग्रहस्यैव भ्रमस्थलाभिषिक्तस्य विपर्ययशब्दि-
तस्य निरोद्धव्यत्वतात्पर्येण वृत्तित्ववन्निद्राया अपि वृत्तित्वं कीर्त्यत इति
भावः । ‘स चे’ति । सर्वसंविदामर्थाव्यभिचारः—यथार्थख्यातित्वलक्षणो
न्यायतत्त्वशास्त्रीयाधिकरणसिद्ध इत्यर्थः । निरोद्धव्यत्वं चैषां कैवल्य-
साधनपरिपन्थितयेत्याह ‘कैवल्ये’ति । कैवल्यभागे यच्चित्—मोक्षाधि-
कृतमात्मस्वरूपम्, तत्प्रत्यनीकतया—तदभिमतसाधनसिद्धिविधातकत-
यैतेषां निरोद्धव्यत्वमित्यर्थः ।

सुखमहमस्वाप्समिति प्रतीतेः प्रतिसन्धानरूपत्वमुपगम्याप्याह
‘अस्तु वे’ति । ज्ञानवत्तयैवोपलभ्यमानत्वादात्मनो बोधस्वभावत्व-
मुक्तम् । निरुक्तरीत्या स्वापेऽपि बोधानुवृत्तिप्रतिपादनाच्च तदेव प्रतिष्ठापितं
भविष्यतीति नास्माकं काचित् क्षतिः । यत्तु हृदयं वृत्त्यैवात्मनः प्रकाशो
न स्वरूपत इति, तत्त्वाशामोदकायितमिति च पूर्वोत्तराभ्यां सुनिरूपितं
भविष्यतीति भावः । स्मरणानि—प्रतिसन्धानरूपाणि ।

स्वापस्य वृत्तित्वोपगमेऽपि न ज्ञाननित्यत्वसिद्धिः । वृत्तेः करणजन्य-

यतः स्वतन्मतो बोधादने पुंमो यथोदितम् ।

तमः स्वापादिकालीनं न मिथ्येद्वैत्वसिद्धितः ॥ २७ ॥

उपरतानि हि प्रस्वापकाले मर्वाण्येवेन्द्रियाणि मह मनसा ।
संस्कारस्य च न स्मृतेरन्यत्र मामर्थ्यम् । न च स्वप्रकाशं तमः ;
अर्थान्तरवर्तिनोऽप्यनिशं प्रकाशप्रमङ्गान् । क्लृप्तश्च सर्वार्थमाधनतया
बोध इति तेनैव कर्णविरहिणा मता स्वभावभूतेनो(द्धूतेनो)द्धूत-
वृत्तेन्ममसोऽन्यस्य वाऽऽन्मवर्तिनो गुणस्य स्फुरणमिति बलादभ्युप-
गमनीयम् ।

नित्यप्रकाशश्चात्मा प्रमातृत्वात् । अप्रमातृत्वव्यापकबद्धं ह्यनित्य-
प्रकाशत्वं व्यापकविरुद्धप्रमातृत्वभागिन्यात्मनि नात्मानं लभते ।

त्वादिति परस्य शङ्कामनुवदति 'आहे'ति । परिहरति 'इत्थं'मिति । ज्ञान-
स्वभावत्वनिश्चयोऽनन्तरनिर्दिश्यमानप्रकारेणेत्यर्थः । 'यत' इति । स्वापे
कारणायोगात्स्वतःसिद्ध एव तमःप्रकाशको बोध इत्येष्टव्यमित्यर्थः ॥२७॥

श्लोकं स्वयमेव विवृणोति 'उपरतानी'ति । अन्यस्य वा—सुखादेर्वा ।
उपरतव्यापारत्वात्करणानां स्वापे न ज्ञानवृत्तेरवसरः । अतः स्वाभा-
विकेन बोधेनैव तमोगुणप्रकाश इति बलादेष्टव्यं यदि तमोऽनुभवः स्वाप
इष्यते । तत्सिद्धं बोधस्वभावत्वमिति भावः । वस्तुतो ज्ञानस्य न स्वापे
तमःप्रकाशकत्वमतिसङ्कुचितवृत्तित्वात् । स्वरूपानुभवबलात्सुखत्वेन
तदा भासमानस्यात्मनः परामर्शः परं प्रबोध इति तु सिद्धान्तः ।
'अस्वाप्स'मिति स्वापकालांशयोस्त्वनुमितिरूपैव निरुक्तप्रतीतिः ।
नित्यानुभवस्य संस्काराजनकत्वे तु साक्षादेव स्वापकालीनात्मस्वरूपानु-
भवस्य निरुक्तप्रतिसन्धानहेतुत्वं सुखत्वेनात्मावगाहनांश इति च बोध्यम् ।

बोधस्वभावस्याप्यात्मनो वृत्तिकाल एवास्तु प्रकाशो न सर्वदेत्यत्र

स्वतःसिद्धप्रकाशत्वमप्यस्य ज्ञातृभावतः ।

अज्ञातृत्वेन हि व्याप्ता परायत्तप्रकाशता ॥ २८ ॥

(इत्यात्मनो ज्ञानस्वभावस्य नित्यस्वप्रकाशत्वसमर्थनम्)

कः पुनरयं प्रकाशः, योऽस्य नित्योऽभ्युपेयेत स्वाभाविकश्च ? कश्चास्यात्मना संबन्धः ? । यदि ज्ञानमेव; संबन्धश्चाश्रयाश्रयित्वम्; ततो हेत्वभावेन साध्याभावस्य व्याप्तिमुपदर्शयितुं निदर्शनतया घटाद्युपादातव्यम्—यदनित्यप्रकाशमन्याधीनप्रकाशं वा तदप्रमातृ,

तावन्नित्यप्रकाशत्वं साधयति 'नित्यप्रकाशश्चे'ति । 'अप्रमातृत्वे'ति । अप्रमातृत्वरूपं यद्व्यापकं, तद्व्याप्यमित्यर्थः ।

ननु नित्यप्रकाशत्वं स्वाभाविकबोधकृतमेव किं न स्यादित्यत्राह 'स्वतः सिद्धे'ति । व्याप्ता—व्याप्या । व्यापकाभावाव्याप्याभाव इति यावत् । ज्ञातृत्वस्वाभाव्यादेवानन्याधीनप्रकाशत्वसिद्धिरिति भावः । ज्ञानस्य प्रकाशो ज्ञानान्तरानपेक्षोऽप्यात्मसम्बन्धापेक्ष इति ज्ञानेऽनन्याधीन-प्रकाशत्वलक्षणं साध्यं नास्ति, तेन सपक्षे ज्ञाने सति पक्षमात्रवृत्ति ज्ञातृत्वं भवत्यसाधारणमिति शङ्कानवकाशः । यद्यपि केवलव्यतिरेकिणो न प्रमाणत्वं सिद्धान्ते । अथापि परप्रक्रियया परान् प्रत्येतत्समर्थनं सम्भवत्येव । सिद्धान्ते तु पूर्वोक्तान्वयिनैव स्वप्रकाशत्वसिद्धिरात्मनः । नित्यत्वग्राहकप्रमाणवलाच्चात्मनः तत्प्रकाशस्यापि नित्यत्वमर्थसिद्धम् । श्रुतिभिश्च सकलार्थप्रतिष्ठेति परमाचार्याणामाशयः ॥ २८ ॥

अथ प्रसङ्गात् प्रकाशपदार्थं निर्णेतुं विमर्शमुपक्षिपति 'कः पुन'-रिति । नित्यस्यापि ज्ञानस्य प्रतिकर्मव्यवस्थोपपादकत्वाच्चैतद्विमर्शस्य प्रकृतोपयोगिता । 'यदी'ति । प्रकाशत इत्यत्र धात्वर्थः प्रकाशो ज्ञानम् । आख्यातार्थश्चाश्रयत्वमिति यदि कथ्यते इत्यर्थः । एतद्वृषयति 'तत' इति ।

यथा घटादीति । तत्र च विशेषनिषेधस्य मामान्याभ्यनुज्ञाक्षेप-
कत्वादागन्तुकं ज्ञानं घटादावनुमतमापद्येत । अथ तन्माभूदिति
विषयविषयिभाव एव संबन्धः संगीयेत, ततो नित्यवज्ज्ञानविषयत्व-
मात्मनः प्रसज्येत । ज्ञानविषयीकारश्च साधनविशेषायत्तत्वेन
नियत इति न स्वाभाविकत्वमम्भवः । अचेतनगोचर एव तथा
नियम इति चेन्न, चेतनान्तरविषयीकारेऽपि तथाभावदर्शनान् ।
न चानात्मगोचर एव साधनमापेक्षन्वनियम इति वाच्यम् ।
आत्मनोऽप्यानुमानिकागमिकयोगज्ञानविषयीकारे तत्सापेक्षत्वदर्श-
नान् । विरुद्धे चैकस्यैकक्रियायां कर्मकर्तृत्वे, सूच्यग्रस्यैवात्मनि

‘तत्र चे’ति । व्यतिरेक्युदाहरणवाक्ये नित्यप्रकाशरूपविशेषनिषेधस्य
प्रकाशसामान्याभ्युपगमपर्यवसायित्वाच्च घटादावागन्तुकज्ञानवन्त्यम-
भ्युपगतं भवेदित्यर्थः । न चैवं सति तत्र हेत्वभावोऽज्ञातृत्वं न स्यादिति
वाच्यम् । अनात्मत्वस्यात्राज्ञातृत्वपदेन विवक्षितत्वान् । प्रकाशाश्रय-
त्वमात्रस्य तु साधनायोगः सिद्धत्वादिति च बोध्यम् । उक्तदोषपरि-
हाराय प्रकारान्तरं शङ्कते ‘अथ तन्माभू’दिति । यदि ज्ञानविषयत्वं
प्रकाशमानत्वमुच्यत इति यावन् । एतदपि दूषयति ‘तत’ इति । नित्य-
प्रकाशवत्त्वसाधनेनात्मनः सार्वदिकं ज्ञानविषयत्वं प्रसज्यत इत्यर्थः ।
इष्टमेवेदमिति चेत्तत्राह ‘ज्ञाने’ति । ज्ञानस्य विषयप्रकाशनव्यापारो हि
इन्द्रियादिद्वारकः । अत इतरानपेक्षो नित्यश्च ज्ञानविषयभाव आत्मनो
दुःसाध इत्यर्थः । ‘तथा नियम’ इति । करणमपेक्ष्यैव विषयीकरण-
मिति नियम इत्यर्थः । ‘तथा भावे’ति । करणव्यापारसापेक्षत्वदर्शना-
दित्यर्थः । ‘न चे’ति । स्वात्मभिन्नविषय एव विषयीकारस्य करणा-
पेक्षत्वमुच्यत इति न च वाच्यमित्यर्थः । ‘आत्मनोऽपीति । स्वात्म-

वेध्यवेधकत्वे । नित्यत्वनिरतिशयसूक्ष्मत्वव्यापित्वचित्स्वाभा-
व्यादिरूपेण प्रत्यगर्थस्यौपदेशिकत्वमानुमानिकत्वं वा, न स्वरूपतः ।
स्वरूपापेक्षयैव स्वतःसिद्धिरभ्युपेयत इत्यसमाधेयो विरोधः । रूप-
भेदेन गम्यगमकत्वाङ्गीकारपक्षेऽपक्षस्येव शब्दादेर्न स्वतःसिद्धत्वम् ।

(इति ज्ञानाश्रयत्वविषयत्वयोः प्रकाशमानत्वरूपत्वे दोषानुकीर्तनम् ।)

अथोच्येत—न प्रकाशो ज्ञानम् । अपि तु तन्निमित्तश्चेतनेतर-
सर्वपदार्थसाधारणो धर्मः, यद्वशात् प्रकाशत इति प्रख्योपाख्ये
प्रतायेते सर्वपदार्थेष्वविशेषेण; आश्रयाश्रयित्वलक्षणश्च संबन्धस्तेन
सह सर्वभावानाम् । स च यथोदितसाधनबलादेव सांसिद्धिको

प्रकाशनेऽपि शब्दलिङ्गादिकरणसापेक्षत्वदर्शनात् नियमसङ्कोचो न कर-
णीय इत्यर्थः । ननु स्वरूपमात्रविषयकं नित्यज्ञानं सिषाधयिषितम् । अस्य
चात्मविषयीकरणे न करणापेक्षेत्यत्राह 'विरुद्धे' इति । स्वरूपमात्रस्यैव
कर्तृत्वकर्मत्वयोरुपगमो विरुद्धः । स्वरूपमात्रज्ञाने आकारभेदादविरोध-
समर्थनमपि न सम्भवतीत्याह 'नित्यत्वे'त्यादिवाक्यद्वयेन । ननु स्वरू-
पस्यैव गम्यत्वेपि तस्यैव गमकत्वं सामान्यविशेषधर्मभेदाद्वटेतेत्यत्राह
'रूपभेदेने'ति । यथा शब्दशब्दस्य शब्दशब्दवाच्यत्वेऽपि वाच्यता
श्रोत्रग्राह्यगुणत्वाकारेण, वाचकता चानुपूर्वीविशेषेणेति न स्वयंप्रका-
शत्वमपक्षस्य शब्दस्य, एवं ग्राह्यग्राहकतावच्छेदकधर्मभेदे पक्षीकृत-
स्यापि आत्मनो न स्वप्रकाशत्वं सिध्येदित्यर्थः । एवं विमर्शकेन पक्ष-
द्वयं दूषितम् ।

अथ भाट्टप्रक्रियामनुवदति 'अथोच्येते'ति । प्राकट्यं प्रकाशः,
आश्रयत्वं च संबन्धः । प्रकाशत इति प्रतीतिव्यवहारौ च प्राकट्या-
श्रयत्वार्थकावेव प्राचुर्येण प्रवर्तते । ज्ञानजन्यः प्रकाशश्च चेतनाचेतन-

नित्यश्चात्मन इति । पराकृतोऽयं पक्षः । न ज्ञानातिरेकी प्रकाशो नाम । यच्चवहरोपजननानुगुणं ज्ञानं, तत्प्रकाशत इत्युच्यते । ज्ञेयस्य ज्ञातुः स्वात्मनश्च व्यवहारानुगुणं ज्ञानमुदयत इति युक्तः त्रिष्वपि एकरूपः प्रकाशतेव्यवहारः । तच्चान्तरप्रकाशाभ्युपगमे तात्त्राभाव्ये[न]च पुनः किं चैतन्याश्रयणेन ? । न च प्रकाश एव तदिति वाच्यम्, घटादेरपि प्रकाशवत्तया चेतनत्वप्रमज्जात् । यद्युच्येत - मति चेतनावच्चै पुंमः प्रकाशमानत्वमिति; संविदीदानीं का वार्ता ? । चेतनं हि सा, न चेतयते । अथ संविदस्तत्संबन्धाधीनः स धर्म इति चेत्; कस्तया संबन्धः, यस्तन्निबन्धनम् ? ।

सर्वपदार्थसाधारणः । स एव नित्यः स्वाभाविकश्चात्मनः साध्यतां ज्ञातृत्ववलादिति शङ्काग्रन्थार्थः । प्राभाकरमुखेन निराकरोतीमं पक्षं 'पराकृत' इति । ज्ञानताव्यवहारस्य स्वप्रकाशज्ञानत एवोपवर्त्तनं ज्ञानजन्ये ज्ञातताख्ये धर्मान्तरे प्रमाणं किमपीति पराकरणप्रकारः । 'त्रिष्वप्येके'ति । प्रकाशो ज्ञानम्, तदधीनव्यवहारानुगुण्यं सम्बन्धः प्रकाशत इत्यत्राख्यातार्थ इति पक्ष एव ज्ञेयज्ञानज्ञातृषु एकार्थकता प्रकाशतेव्यवहारस्य घटत इत्यर्थः । त्रितयव्यवहारानुगुण्यापादनं घटादिज्ञानस्य स्वभाव इति हार्दम् । ज्ञानातिरिक्तस्य प्रकाशस्य नित्यस्यात्मन्युपगमे तत्र ज्ञानं व्यर्थमिति चाह 'तच्चान्तरे'ति । स्वविषयकज्ञाने सत्येवात्मनः प्रकाशमानतेति क्षेमसाधारणप्रयोजकतोपगमात्त्रात्मनि चैतन्यस्य वैयर्थ्यमिति शङ्कते 'यद्युच्येते'ति । आक्षिपति 'संविदी'ति । संवित् ज्ञानमेव, न ज्ञानाश्रयः । तथा च चैतन्यसमवायित्वस्य प्रकाशमानताप्रयोजकत्वे चैतन्ये तदभावात्प्रकाशमानता न घटेतेति भावः । ननु चैतन्य-

टिप्प०—१ अधिकत्वेन प्रतीयमानमेतच्छिद्धि [] मध्ये निवेशितम् ।

नाश्रयाश्रयित्वम् ; घटादेस्तदभावप्रसङ्गात् । न विषयविषयिभावः,
तस्यैवानिरूपणात् । अनिरूपणं च भ्रान्त्यधिकरणसिद्धान्तारम्भे
संवित्सिद्धौ चानुसन्धातव्यम् । आत्मनस्तस्य चाप्रकाशप्रसङ्गश्च ।
ज्ञानाधीनप्रकाशाश्रयतैव सिद्धिः, तथा चानुमेयं ज्ञानमिति पक्षः
प्रागेव प्रतिक्रियते ।

स्वप्रकाशसंविदादिनोऽपि व्यवहारानुकूल्ये वैरूप्यमशक्यपरि-
सम्बन्ध एव प्रकाशहेतुरुपेयत इति चेत्तत्राह 'कस्तये'ति । तथा—चेत-
नया । संबन्धविकल्पेन दूषणमत्र क्रियते । चैतन्यवदात्मसमवेतत्वस्य
चैतन्यसंबन्धत्वे घटादेरप्रकाशापत्तिः । तदाह 'घटादे'रिति । चैतन्य-
विषयत्वस्य तत्त्वे च चैतन्यस्यात्मनश्चाप्रकाशापत्तिः । तदाह 'आत्मन'
इति । आत्मनः—संविदः । तस्य—पुंसः । प्रकाशप्रयोजकस्य चैतन्य-
विषयत्वस्याङ्गुल्यप्रेणेव स्वात्मस्पर्शस्याशक्यत्वाच्चैतन्ये, कर्मकर्तृत्वविरो-
धादात्मनि चासम्भव इति हार्दम् । ननु कर्मकर्तृत्वविरोधोपगमेऽस्तु
ज्ञानाश्रयतयैवात्मनि प्रकाशतेव्यवहारः । ज्ञानस्य त्वतीन्द्रियस्य ज्ञात-
ताल्लिङ्गकानुमानात्प्राकट्यं सम्भवति प्रकाशतेव्यवहारनिदानमित्यत्राह
'ज्ञानाधीने'ति । ज्ञानानुमानप्रतिक्षेपाच्च ज्ञानस्य ज्ञानरूपतयैव प्रका-
शतेव्यवहारो वाच्यः । तथा च प्राकट्येन ज्ञानजधर्मेणार्थेषु, ज्ञान-
रूपतया ज्ञाने, ज्ञानाश्रयतयैव चात्मनि प्रकाशतेव्यवहार इति त्रिष्वपि
तस्यैकरूप्यासम्भव एतन्मत इति स्थितम् ।

एवं भाट्टमते ज्ञेयज्ञानज्ञातृषु प्रकाशतेव्यवहारस्यैकरूप्यासम्भवं
गुरुमुखेन प्रोच्य गुरुमतेऽपि त्रिषु व्यवहारानुगुण्ये ऐकरूप्यासम्भवं
विमर्शक उद्भावयति 'स्वप्रकाशे'ति । ज्ञानविषयतयाऽर्थे, ज्ञानरूपतया

हारम् । आत्मनि समवेतं ज्ञानमसंबन्धिन्यर्थे प्रकाशं व्यवहारं वा कथं प्रसूतीतेत्यपि चिन्त्यम् । इन्द्रियलिङ्गादिस्वकारणप्रत्या-
मत्तिवशादिति मा वोचः । न खलु लब्धात्मकं कार्यं स्वनिमित्त-
कारणमनुरुध्य कार्यमारभते । मा भृदुदकाहरणादि घटादेः कुला-
लादिसमानाधिष्ठानम् । न च निमित्तकारणनाशे कार्यनाशः ।
नश्यति चेन्द्रियसंप्रयोगादिनाशे रूपादिज्ञानम् । अत इन्द्रियेण
सह चैतन्यमपि निष्मृत्य तेन तेनार्थेन सन्निकृष्यते, हस्तादिनेव
त्वग्निन्द्रियम् । तथा मति हि तदुपाधिकत्वात्तज्ज्ञानस्य युक्तं तद्भा-

ज्ञाने, ज्ञानाश्रयतया चात्मनि व्यवहारानुगुणं वक्तव्यमिति गुरुमतेऽपि
वैरूप्यमशक्यपरिहारमित्यर्थः । दूषणान्तरमप्याह मतद्वये 'आत्मनी'ति ।
अत्र शङ्का 'इन्द्रिये'ति । यदर्थसंबन्धेन्द्रियलिङ्गादिना यज्ज्ञानं जनिनम्,
तत् तस्मिन्नर्थे प्रकटतां व्यवहारानुगुणं वा निष्पादयतीति शङ्कार्थः ।
प्रतिक्षिपति 'न खलु लब्धे'ति । कार्यस्य स्वोत्पत्तावेव निमित्तकारणापेक्षा ।
न तु समुत्पन्नस्य स्वकार्यजननेऽपि । अन्यथा कुलालसन्निधान एव
घटेन जलस्याहरणम्, नान्यत्रेति स्यादित्यर्थः । ज्ञानस्यैव स्वकार्यनि-
ष्पादने स्वनिमित्तापेक्षेत्याश्रयणे चेदमपि वैषम्यं प्रसज्यत इति भावः ।
कुलालादिसमानाधिष्ठानम्-कुलालादिसमानाधिकरणम् । वैषम्यान्तर-
मप्याह 'न चे'ति । अन्यत्र निमित्तनाशे कार्यनाशस्यादर्शनात् ज्ञान-
स्यैव निमित्तनाशेन नाशाभ्युपगमेनापि वैषम्यं प्रसक्तं पक्षद्वयेऽपीत्यर्थः ।
कथं तर्हि प्रकाशस्य व्यवहारस्य वोपपत्तिः ? तत्राह 'अत' इति ।
इन्द्रियादिद्वारा प्रसूतस्य तेन सहार्थसन्निकृष्टस्य ज्ञानस्यार्थप्रकाशकस्या-
र्थप्रकाशव्यवहारजनकत्वं स्वीकार्यमनायत्येति हार्दम् । सिद्धान्तिनां
पक्षोऽयम् । 'तथा सती'ति । इन्द्रियेण सह प्रवृत्त्यादिमत्त्वे हि ज्ञानस्य

वानुविधायित्वम् । अन्यथोत्पन्नं ज्ञानमिन्द्रियार्थसन्निकर्षनिवृत्तौ किमिति निवर्तते ? । ज्ञानजन्यार्थधर्मप्रकाशवादिनोऽपि समानोऽयं दोषः । निमित्तकारणं हि ज्ञानम् । कुतस्तन्निवृत्तौ अर्थप्रकाशो निवर्तते ? कुतो वा यावत्तद्भावमवतिष्ठते ? ।

न च सङ्ख्यादिनिदर्शनेनात्र प्रत्यवस्थानं युक्तम् ;

असिद्धत्वेन नाशस्य सङ्ख्याया बुद्धिनाशतः ।

एकसङ्ख्यत्र सङ्ख्यात्वादन्याऽप्याद्रव्यभाविनी ॥ २९ ॥

सर्वा द्वेकाश्रया सङ्ख्या नित्यानित्यार्थवर्तिनी ।

यावदाश्रयसत्येव संमता सर्ववादिनाम् ॥ ३० ॥

द्वित्वादिका परार्धान्ता सङ्ख्या याऽनेकवर्तिनी ।

साऽपि सङ्ख्यात्वसामान्ये सति कस्मान्न तादृशी ॥ ३१ ॥

तदर्थसन्निकृष्टस्य तत्प्रकाशकस्येन्द्रियार्थसन्निकर्षान्वयव्यतिरेकानुविधायन्यन्वयव्यतिरेकोपपत्तिरित्यर्थः । 'अन्यथे'ति । इन्द्रियादिद्वारकज्ञानार्थसन्निकर्षस्यानुपगमे निमित्तनाशस्य कार्यनाशेऽहेतुत्वादिन्द्रियार्थसन्निकर्षादिनिवृत्तौ ज्ञाननिवृत्तिर्न स्यादित्यर्थः ।

ननु निमित्तनाशस्यापि कार्यनाशे हेतुत्वं कचिदेष्टव्यम् । अन्यथाऽपेक्षानुद्धिनाशाद्वित्वादेर्नाशस्यानुपपत्तेः । तथा प्रकृतेऽपि भविष्यतीति शङ्कते 'न चे'ति । परिहरति 'असिद्धत्वेने'ति । अपेक्षानुद्धिनाशेन द्वित्वादिनाशस्यासिद्धत्वेन न निमित्तनाशेन कार्यनाशे द्वित्वादेर्नाशस्य निदर्शनत्वं संभवतीत्यर्थः । 'एके'ति । यावदाश्रयभावित्वादेकत्वस्येव द्वित्वादेः सङ्ख्यात्वान्नापेक्षानुद्धिनाशान्नाश इत्यर्थः । असिद्धत्वमेतेनोपपादितं भवति । फलितोऽत्र प्रयोगः—द्वित्वादिर्यावदाश्रयसती सङ्ख्यात्वादेकत्ववदिति ॥ २९ ॥ ३० ॥ ३१ ॥

ननु नैकत्वं सङ्ख्या; स्वरूपानतिरेकात् । अतः साधनविकल्-
मुदाहरणम् । मैवम् । सङ्ख्यैव सा; द्रव्यान्तरेऽप्यनुवृत्तेः । यदि
घटादेः स्वरूपमेवैकत्वम्, ततो घट एकः, पट एक इति सर्व-
द्रव्यमाधारण्यमेकत्वस्य न स्यात् । नहि घटस्वरूपस्य पटस्वरूपेण
संभवति सामानाधिकरण्यं घटः पट इति । अस्ति तु तदेकत्वस्य ।

किंच—सङ्ख्यैकता विरुद्धत्वात् द्विसङ्ख्येयान्यमङ्ख्या ।

एकं द्वाविति न ह्यस्मि मामानाधिकरण्यधीः ॥ ३२ ॥

यत्तु अनेकद्रव्यवृत्तिन्वे मति गुणत्वात् संयोगवदयावद्द्रव्य-

दृष्टान्ते हेत्वसिद्धि शङ्कते 'ननु नैकत्व'मिति । परिहरति 'मैव'-
मिति । 'यदी'ति । तत्तद्व्यक्तिस्वरूपस्यैवैकप्रतीतिव्यवहारनियामकत्वे
घट एकः, पट एक इत्याद्यनुगतप्रतीतिव्यवहारानुसृपतिः । तत्तद्व्यक्ति-
त्वस्याननुगतत्वात् । एकत्वमङ्ख्यायास्तथात्वे तु एकत्वेनानुगमादनु-
गतप्रतीत्याद्युपपत्तिरिति भावः । तार्किकप्रक्रिययेदम् ।

स्वरूपत्वे बाधकमुक्त्यैकत्वस्य सङ्ख्यात्वे साधकमप्याह 'सङ्ख्यै-
कते'ति । अत्र प्रयोगः—एकत्वं सङ्ख्या सङ्ख्यान्तरविरुद्धत्वात् द्वित्वा-
दिवदिति । हेतुं पक्षे घटयति 'एक'मिति । अत्रेदं बोध्यम्—उद्देश्यताव-
च्छेदकावच्छिन्नपर्याप्तैर्द्वित्वादिसंवन्धतया भानात् एकत्वावच्छिन्नप-
र्याप्तेश्च द्वित्वादिसंवन्धत्वाभावेन न एकं द्वाविति प्रयोगः । एकं द्वित्व-
वदिति तु स्यान्नाम, अत्र द्वित्वसमवायस्यैव स्वरूपसंवन्धेन भानात्,
तस्य चैकस्मिन्नप्यवाधात् । सङ्ख्यान्तरविरुद्धत्वं च सङ्ख्यान्तरपर्याप्त्य-
वच्छेदकावच्छिन्नपर्याप्तिकवृत्तिकत्वाभावलक्षणमिति । द्वित्वादेर्यावदा-
श्रयभावित्वानुमाने दृष्टान्ते साधनवैकल्यं परिहृतमेतावता ॥ ३२ ॥

सत्प्रतिपक्षमाशङ्कते 'यच्चनेके'ति । परिहरति 'तदि'ति । नानात्वं

भाविनी द्वित्वादिसङ्ख्येति, तन्नानात्वेऽनैकान्तिकम् । न हि
स्तोरपि घटपटयोस्तन्नानात्वं नश्यति । न च तत् द्वित्वसङ्ख्यैव ।
त्रयाणां तदभावप्रसङ्गात् । न च तदेकत्वाभावमात्रम् । तुच्छस्यापि
नानात्वापत्तेः ।

आपेक्षिकत्वात् द्वित्वादेः प्रतियोग्यनवग्रहात् ।

बुभुत्सोपरमाच्चापि सत्या एवानवग्रहः ॥ ३३ ॥

अतथैतन्यस्यैवेन्द्रियद्वाराऽर्थसन्निकर्ष एव तद्भावानुविधानो-
पपत्तिः ।

(इति भाट्टप्राभाकराभिमतप्रकाशपदार्थेऽप्यनुपपत्तिवर्णनम्)

अन्यच्च, अर्थस्य प्रकाशकं हि ज्ञानं भवताम् । सर्वं च प्रकाशकं
प्रकाश्यवस्तुसन्निकृष्टमेव प्रकाशकं दृष्टं दीपप्रभादि । अतस्तदपि
तथेति युक्तमाश्रयितुम् । व्योमवदमूर्तस्य न क्रियावच्चमिति चेत्,
बहुत्वम् । तस्य च व्यासज्यवृत्तित्वाद्वित्वादिवद्गुणत्वमेव । न तु भेद-
रूपत्वम् । भेदस्याव्यासज्यवृत्तित्वादिति भावः ।

ननु यावदाश्रयं सत्त्वे आश्रयोपलम्भकाले नियमत एकत्वस्येव
द्वित्वादेरुपलम्भः प्रसज्यत इति चेत्तत्राह 'आपेक्षिकत्वा'दिति ।
संबन्ध्यन्तरग्रहसापेक्षग्रहस्य द्वित्वादेः प्रतियोगिनः संबन्ध्यन्तरस्याग्रह-
णात्, ग्रहणे वा द्वित्वादिवुभुत्साया अपेक्षाबुद्धेश्च तद्बोधे सहकारिण्या
विरहेण न सदा ग्रह इति भावः । एवं च निमित्तनाशनाशयत्वस्य न
निदर्शनीभवितुमलं द्वित्वादीत्युक्तं भवति । वस्तुतोऽपेक्षाबुद्धिविशेषाति-
रिक्तं द्वित्वादिकमेवाप्रामाणिकमिति तन्नाशाधीनतन्नाशस्य न तत्रां
प्रसक्तिरिति बोध्यम् ॥ ३३ ॥

ज्ञानस्यार्थसन्निकर्षानुपगमे बाधकमुक्त्वाऽर्थसन्निकर्षे साधकं चाह
'अन्यच्चे'ति । ज्ञानस्य बहिःप्रसरणेऽमूर्तत्वविरोधमाशङ्कते 'व्योमव'-

केयं मूर्तिर्नाम? यद्विरहिणः क्रियाऽयोगः । यदि परिभाषिकी द्रव्यत्वे सति काचित्कृतेति । इष्यत एव सा चेतन्ये । न हि तत्सर्वगतं द्रव्यम्, तथासति युगपत् सर्वार्थसिद्धिप्रमज्जात् । काचित्कृत्वे तु तद्वि यदैकदैकेन्द्रियेण संप्रयुक्तं तदर्थभिमुखम्, न तदेन्द्रियान्तरमधितिष्ठति । अत एव हि युगपज्ज्ञानानुपपत्तिः । निरतिशयवेगं च तत्, युगपदिवातिशीघ्रमनेकेन्द्रियाधिष्ठानदर्शनात् । अतो यथोदितममूर्तत्वमसिद्धम् । स्पर्शवत्ता मूर्तिः, तद्विरहान्निष्क्रियत्वमिति चेन : शब्देनानैकान्तः । स खलु शङ्खमुखादेर्देवीयमोऽपि देशात् नोदनविशेषेण लोष्टादिरिव यावदेवं प्रतिष्ठते स्पर्शविहीनोऽपि । स्पर्शरहितस्यापि मनइन्द्रियस्य क्रियावत्त्वं पदार्थवाक्यार्थविदासुभयेषामपि संमतमेव ।

दिति । मूर्तत्वविकल्पेनैनां शङ्कां निरस्यति 'केयं'मित्यादिना । 'न हि त'दिति । बन्धदशायां ज्ञानस्याविभुत्वमेवेति भावः । 'न तदे'ति । एकेन्द्रियाधिष्ठानकाले इन्द्रियान्तरसंपृक्तं सत्तत्र प्रवर्तयति तदर्थसन्निकर्षायेत्यर्थः । एवं चाविभुद्रव्यत्वलक्षणमूर्तत्वस्य ज्ञाने सत्वादमूर्तत्वमसिद्धमिति भावः । स्पर्शवत्त्वं मूर्तत्वमिति पक्षे दोषमाह 'शब्देने'ति । यस्यास्पर्शत्वं तस्याक्रियत्वमिति नियमोऽसिद्धः । शब्दस्यामूर्तस्यापि क्रियावत्त्वात् । तथा चास्पर्शस्यापि ज्ञानस्य प्रसरणादौ नानुपपत्तिरिति भावः । अनैकान्त्यप्रदर्शनं शब्दे तस्य द्रव्यत्वमतेन । तस्य द्रव्यत्वे विमत्यामपि संप्रतिपन्नस्थलान्तरे तददर्शयति 'स्पर्शे'ति । यद्वा ननु शब्दस्याश्रयद्वारेव गतिर्वाच्या । शब्दाश्रयश्च वायुः स्पर्शवानिति न निरुक्तनियमे क्षतिरिति चेत्तत्राह 'स्पर्शे'ति । पदार्थविदः—काणादाः, वाक्यार्थविदो जैमिनीयाः । उभयेषामपि सम्मतं मनसो निःस्पर्शस्यापि क्रियावत्त्वमित्यर्थः ।

कथमतीतानागतयोरसतोऽथैतन्येन संप्रयोग इति चेत्, कथं वा विषयभावः, प्रकाशमानत्वम्, सङ्ख्यादियोगो वा तयोः ? यस्तत्र निर्वाहः, स एवात्रास्तु । अपि चातीततयाऽनागततया च तावप्यद्यापि विद्येते इति तेन रूपेण बोधसन्निकर्षे काऽनुपपत्तिः ? । किंच, यथा दवीयसि देशे सता ध्रुवशिंशुमारादिना दृक् तु सन्निकृष्यते, तथा दवीयसि काले सता कल्पाद्यन्तवर्तिना स्वयंभुवादिनेति नालोकं किञ्चित् । किञ्च—

अर्थसन्निकर्षेण ज्ञानस्यार्थप्रकाशकत्वेऽतीतेनानागतेन वाऽर्थेन सन्निकर्षायोगाज्ज्ञानेन तत्तदर्थप्रकाशव्यवहारौ न घटेते इति शङ्कते ‘कथमतीते’ति । प्रतिबन्दीमाह ‘कथं वे’ति । अतीतानागतयोर्वर्तमानज्ञानविषयत्वं वैशेषिकमते, वर्तमानज्ञानाधीनप्रकाशाख्यधर्मसमवायित्वं भाट्टमते, मतद्वयेऽपि द्वित्वादिसङ्ख्या च वर्तमानापेक्षाबुद्धिजन्या तयोः कथं घटत इत्यर्थः । उत्तरतौल्यं स्फोरयति ‘यस्तत्रे’ति । ज्ञानविषयत्वे ज्ञानाधीनधर्मभाक्त्वे वा ज्ञानाधीने वर्तमानत्वमर्थस्य नापेक्षितमित्यकामेनापि स्वीकार्यम् । अस्माभिरपि ज्ञानसन्निकर्षस्तथैवोपपाद्यत इति भावः । वस्तुतः सिद्धान्ते ध्वंसप्रागभागभावलक्षणावस्थान्तरेण तयोरपि ज्ञानकाले सत्त्वाज्ज्ञानसन्निकर्ष उपपद्यत एवेत्याह ‘अपि चे’ति । काऽनुपपत्तिरित्यत्र क्वचित् का नामानुपपत्तिरिति पाठः । नन्वेवमपि तत्तत्कालस्य ज्ञानेन ग्रहणं न स्यादद्यतनेन, तस्येदानीमभावादित्यत्राह ‘किञ्चे’ति । ज्ञानस्यातिवेगितया तत्तत्कालसन्निकर्षेण तत्तद्ग्रहणमुपपन्नमित्यर्थः । व्यवहितकालसन्निकर्षे ज्ञानस्य निदर्शनं व्यवहितदेशसन्निकर्षोऽतिवेगिनो नायनतेजसः ।

नातीतानागते बुद्धेर्दूरे भवितुमर्हतः ।

बुद्ध्या प्रकाशमानत्वादुद्विबोद्धृस्वरूपवत् ॥ ३४ ॥

एवं च चैतन्यस्य निरतिशयवेगितयाऽन्तरालदेशकालाग्रहणाभिमानोऽलातचक्रगतक्रमवद्देशभेदसंयोगविभागाग्रहणाभिमानवत् । अपि चेन्द्रियलिङ्गसंस्कारादेर्यदर्थप्रतिनियतं रूपम्, तेनैवोपश्लिष्य निस्सरचैतन्यमपि तद्गोचरेणैव सन्निकृष्यते; यथा गवादिपदशक्तिरेकबुद्धिसिद्धेऽपि सामान्यविशेषान्मके वस्तुनि सामान्यांशेनैव

दूरत्वेऽपि बुद्ध्या सन्निकर्षो घटत इत्युक्तम् । इदानीं बुद्ध्यपेक्षया दूरत्वमेव नेत्याह 'नातीते'ति । बुद्ध्यदूरत्वमेव बुद्धिसन्निकर्षो बोध्यबोधबोद्धसाधारण इति तु सिद्धान्तः ॥ ३४ ॥

नन्वेवमपि व्यवहितदेशकालसन्निकर्षस्य मध्यवर्तिदेशकालसन्निकर्षनान्तरीयकतया मध्यवर्तिनामपि ग्रहणं स्यादिति प्रसङ्गमिष्टत्वेन परिहरति 'एवं चे'ति । नन्वेवमपि चक्षुषा प्रसृतस्य ज्ञानस्य रसादिभिरपि सति सन्निकर्षे तेन रूपस्यैव प्रकाशनं न तु रसादेरिति व्यवस्था कथमित्यत्राह 'अपि चे'ति । यदर्थप्रतिनियतं रूपम्—यदर्थ एव व्यवस्थितं बोधजननसामर्थ्यम् । तेन—तदर्थप्रतिनियतरूपेणेन्द्रियादिना । तद्गोचरेणैव—तत्तादिन्द्रियादियोग्यार्थेनैव । एवं च चाक्षुषज्ञानस्य न रसादिना सन्निकर्ष इति भावः । योग्यांशेनैव संबन्धे लौकिकं वैदिकं च निदर्शनं 'यथे'ति 'यथा वे'ति च । गवादिपदशक्तेस्तद्व्यक्तिलक्षणविशेषेण सम्बन्धे तत्तत्पदाद्व्यक्त्यन्तरबोधो न स्यात् । सामान्यांशेन संबन्धे तु स्यादिति गवादिपदसंबन्धयोग्यत्वं सामान्यस्यैव मतम् । विधेश्च प्राप्तार्थेऽन्वयस्य निरर्थकत्वादप्राप्तेनैवान्वययोग्यता मता । तेन तेन च तत्तदन्वय इष्यते यथा, एवं तत्तदैन्द्रियिकादिज्ञानस्य तत्तदिन्द्रियाद्यर्थे-

संबध्यते, यथा वा विधिः प्राप्तांशपरिहारेणाप्राप्तांशमेव भावनायाः स्पृशति । अत इन्द्रियादिद्वारेण चैतन्यं तदर्थोभिमुखं निर्गच्छतीति न्याय्यम् । यथाऽऽह भगवान् “तदस्य हरति प्रज्ञां वायुर्नावमिवाम्भसि” इति । मनुश्च, “इन्द्रियाणां हि सर्वेषां यद्येकं क्षरतीन्द्रियम् । तेनास्य क्षरति प्रज्ञा हतेः पादादिवोदकम् ॥” इति ।

(इति ज्ञानस्यार्थेन सन्निकर्षोपपादनम्)

यत्तु गुणश्चैतन्यं गुणिनमपहाय कथमन्यतो यातीति; तदयुक्तम्, ग्रहाणानभ्युपगमात् । अग्रहायैवात्मानमितस्ततश्चेतना इन्द्रि-
नैव संबन्धो मन्तव्यः; अन्यथाऽन्धवधिरादिविलोपप्रसङ्गात्, अव्य-
वस्थाप्रसङ्गाच्चेति भावः । भावनायाः साध्यसाधनेतिकर्तव्यतान्व-
यित्वेऽपि भावनान्वयिन्यप्राप्ते साधनांश एव विधितात्पर्यमिति मीमां-
सकाः । तदर्थोभिमुखमेव—इन्द्रिययोग्यार्थप्रकाशनैकतत्परम् । संबन्ध-
मात्रं न सन्निकर्षः । किन्तु संबन्धविशेषः । स च तत्तदिन्द्रिययो-
ग्यार्थेनैव तत्तदैन्द्रियिकज्ञानस्येति न चाक्षुषादिना रसादेः प्रकाश इति
हार्दम् । चाक्षुषादिज्ञानस्य रसादिना संबन्ध एव नास्तीति तु कश्चन
पक्षः । प्रागुक्तपक्ष एव तु युक्तः । इन्द्रियार्थोभिमुखतया ज्ञानस्य प्रसरणे
श्रीमद्गीतावाक्यं प्रमाणयति ‘तदस्ये’ति । “इन्द्रियाणां हि चरतां
यन्मनोऽनुविधीयते” इति पूर्वार्धम् । आत्मग्रहणप्रवृत्तं ज्ञानमिन्द्रि-
यार्थप्रवणं मन इन्द्रियद्वारा विषयाभिमुखं नयतीत्यर्थः । इन्द्रियद्वारा
ज्ञानस्य प्रसरणे मनोर्वाक्यम् ‘इन्द्रियाणां’मिति । क्षरति—बाह्यविषय-
मभिसरति । तेनेन्द्रियद्वारेण चैतन्यमपि निस्सरति चर्मभस्त्रिकाच्छिद्र-
द्वारेव जलमित्यर्थः ।

‘अग्रहायैवे’ति । सङ्कोचविकाशशालिनो ज्ञानस्यात्मधर्मस्यापरित्य-

यादिद्वारान्निश्चरति । विच्छिन्नायाश्च तस्याः सन्धानासंभवः शास्त्र
एवोक्तः । दृश्यन्ते च गुणा अपि शब्दगन्धमूयालोकप्रभादयो
गतिमन्तो धर्म्यतिवर्तिनश्च । अतिसूक्ष्मो दूरगमनधर्मा भौतिको
हि शब्दः ।

ननु नभ इव विभुः शब्दो व्यञ्जकध्वनिवशेन प्रादेशिक इव
गन्वर इव चोपलभ्यते । तथाहि-शब्दः सर्वव्यापी एकद्रव्यवर्तित्वे
ज्यैवात्मसंबन्धं विक्रमावस्थया बाह्यार्थसंबन्धो घटत इति यावन् ।
गुणस्याप्याश्रयादन्यत्र गमने निदर्शनमाह 'दृश्यन्ते' इति । धर्म्यतिवर्तित्वं
धर्मिदेशाधिकदेशसंबन्धित्वम् । गुणत्वं चायुतसिद्धप्रकारत्वलक्षणं
द्रव्याद्रव्यसाधारणमत्र वाच्यम्, शब्दगन्धयोरद्रव्ययोरालोकप्रभयोश्च
द्रव्ययोरुणत्वेनोपादानान् । गुणस्य गतिमत्त्वादि तु आश्रयांशद्वारा ।
न चैवं धर्म्यतिवर्तित्वमसिद्धमिति वाच्यम् । प्रसिद्धाश्रयशङ्खपुष्पाद्यति-
वर्तित्वे तात्पर्यान् । 'दूराद्गन्धो वाती' तिश्चुतिर्गन्धस्य गतिमाह । शब्दस्य
गतिमत्त्वं 'शङ्खनादोऽयं मित्या गुपलब्धेर्दूरेऽपि । नन्वाकाशगुणत्वा-
च्छब्दस्याश्रयद्वाराऽपि गतिर्नोपपद्यत इत्यत्राह 'अतिसूक्ष्म' इति ।
भौतिकः-भूतजनितः । भेरीदण्डाभिघातादिनोद्भूते वायौ शब्दो जायते ।
आश्रयवाय्वंशविशरणवशाच्च नानादिक्षु तस्यापि सम्बन्धो घटत इति
भावः । अतिसूक्ष्मत्वाद्दूरगन्तृत्वं वायोः । आश्रयधर्मश्चाश्रयिण्युपचरित
इति बोध्यम् ।

नन्वाकाशगुणस्य शब्दस्य विभुत्वादेव न गमनापेक्षा । यत्कृते वाय-
वीयत्वं कल्प्येत । व्यञ्जकयोगिदेश एवोपलम्भनियमाच्च न विभुत्वेऽपि
सर्वत्रोपलम्भप्रसङ्ग इति शङ्कते 'ननु नभ' इति । शब्दस्य विभुत्वं
साधयति 'शब्द' इति । घटाकाशसंयोगादौ व्यभिचारवारणाय हेतौ

सत्याकाशगुणत्वात् तत्परिमाणवत् । मैवम्, अतद्गुणत्वात् । वाय-
वीयः शब्दः, तेन नियतसहोत्पत्तिकत्वात्, तदीयस्पर्शवत् । यश्च
येन द्रव्येण नियतसहोत्पत्तिर्गुणः स तद्गुण एव, यथा तथाविधा
रूपादयः । नियतसहोत्पत्तिश्च वायुना शब्दः । उभयोरपि भेरीदण्ड-
वंशदलनादिसंयोगविभागजत्वनियमात् । उत्पद्यते च शब्दः
इन्द्रियग्राह्यत्वे सति गुणत्वात् गन्धादिवत् । कृतकश्च, क्रियोत्तर-
मेवोपलभ्यत्वात् संयोगादिवत् । न चाभिव्यञ्जकत्वं प्रयत्नादेः
कल्प्यम्, गौरवात् । तत्प्रतीतिकारणत्वकल्पनादपि तत्कारणत्वकल्प-
नैव हि लघ्वी । अभिव्यञ्जकाश्च एकदेशावस्थितानेकेन्द्रियग्राह्यान्

विशेषणदलम् । घटाद्येकत्वादौ तद्वारणाय विशेष्यम् । एतद्दूषयति
'मैव'मिति । स्वरूपासिद्धिमाह 'अतद्गुणत्वा'दिति । आकाशगुणत्वा-
भावादित्यर्थः । नन्वाकाशगुणत्वं शब्दस्य शास्त्रसिद्धं कथं प्रतिक्षिप्यत
इति चेत् ; उच्यते । आगमानुसारे आकाशस्यैव न विभुत्वमिति न
तरां तद्गुणस्य विभुत्वम् । युक्त्या तु केवलया वायवीयत्वमेव सेत्स्यति
शब्दस्येति हार्दम् । युक्तिमेवाह 'वायवीय' इति । विभुत्वं प्रति-
क्षिप्य नित्यत्वमपि शब्दस्य प्रतिक्षिपति मीमांसकाभिमतम् 'उत्पद्यते
चे'ति । अनेन वायवीयत्वानुमाने शब्दस्य हेतुविशेष्यांशासिद्धिरपि
परिहृता । ननु तदुत्तरकालोपलभ्यत्वं तद्व्यङ्ग्यत्वादपि घटेतेत्यप्रयोज-
कत्वं हेतोरिति शङ्कां प्रतिक्षिपति 'न चे'ति । गौरवात्—तद्वेतुत्वकल्प-
नातस्तदभिव्यक्तिहेतुत्वकल्पनायां गौरवात् । विपक्षे गौरवप्रसङ्गः स्व-
पक्षस्यानुग्राहकस्पर्क इति हृदयम् । अभिव्यक्तिपक्षेऽनुपपत्तिमप्याह
'अभिव्यञ्जकाश्चे'ति । उच्चारणस्य वर्णाभिव्यञ्जकत्वे युगपदेव नाना-
वर्णाभिव्यक्तिप्रसङ्गः । अभिव्यञ्जकस्यैकदेशस्थैकेन्द्रियग्राह्यसर्वाभि-

युगपदभिव्यञ्जन्ति, यथा प्रदीपो रूपमङ्ग्यापरिमाणानि करकार्दी-
श्वैकप्रदेशवर्तिनः । न चैवं ताल्वादिसंयोगविभागजनितपवन इति
नासौ व्यञ्जकः ।

नित्यत्ववादिनः शब्दा निर्भागव्योमवर्तिनः ।

श्रावणाश्चेत्यभिव्यक्तिनियमे नास्ति कारणम् ॥ ३५ ॥

देशैक्ये ग्राहकैक्ये च व्यञ्जकैक्यं हि दर्शितम् ।

तदभावान्प्रयत्नोत्थमारुतः कारणं ध्वनेः ॥ ३६ ॥

अत एव च नानात्वं प्रत्युच्चारणमिष्यताम् ।

कृतस्य कारणायोगाद्धेतुर्पाष्कल्यभेदतः ॥ ३७ ॥

किञ्चोदात्तानुदात्तत्वदीर्घत्वह्रस्वतादयः ।

गादिस्था युगपद्भ्रान्तो न भिन्दुः स्वाश्रयान् कथम् ॥ ३८ ॥

व्यञ्जनस्वाभाव्यादिति भावः । वर्णाभिव्यञ्जकपवने वैजात्यपरिकल्पने
त्वतिगौरवम्-व्यक्तिहेतुत्वकल्पनम्, व्यक्तिव्यवस्थित्यै व्यञ्जके वैजात्य-
कल्पनं चेत्यपि बोध्यम् ।

व्यञ्जकत्वे दोषमेवोपपादयति सार्वश्लोकेन 'नित्यत्वे'ति । नित्य-
त्ववादिन इति पृथ्यन्तम् । मते इति शेषः । एकाश्रयकत्वमेकेन्द्रिय-
ग्राह्यत्वं च विशेषणद्वयेन सूचितम् । तथा चैकोच्चारणे सर्वव्यञ्जनप्रसङ्गो
व्यञ्जकत्वपक्षे इति निगमयति 'देशैक्ये' इति । 'तदभाव'दिति ।
एकव्यञ्जकव्यङ्ग्यत्वाभावान् ध्वनेः-वर्णस्योच्चारणप्रयत्नोत्थितः कोष्ठ्य-
मारुतस्ताल्वादिस्थानेऽभिधातं प्राप्त उत्पादक एव तस्य तस्य वर्णस्ये-
त्यर्थः । व्यङ्ग्यत्वासंभवादुत्पाद्यत्वपक्षे प्रसक्तं प्रत्युच्चारणं गकारादेर्भिन्न-
त्वमपि सम्मन्तव्यमेवेत्याह 'अत एव'ति । विरुद्धधर्मोपलम्भादपि भेदं
गादेः साधयति 'किञ्चोदात्ते'ति । आदिपदेन तारत्वमन्दत्वादि

स्थानैक्यापातसादृश्यात् प्रत्यभिज्ञाऽपि नैक्यतः ।

प्रदीपप्रत्यभिज्ञेव ज्ञापिता भेदहेतवः ॥ ३९ ॥

(इत्यात्मधर्मज्ञानस्यान्यत्र सम्बन्धोपपादनम्, शब्दस्य वायवीयत्वसमर्थनं च)

नन्वेवं चैतन्यसंयोगः, संयोगजो वा कश्चित्प्रकाशः प्राप्तः ।
उभयमपि तन्न चैतन्ये संभवति; भेदापेक्षत्वात् संबन्धस्य । आत्म-
नोऽपि न चैतन्येन संयोगः, तद्धर्मित्वात् । न हि धर्मधर्मिणोः
संबन्धः संयोगः । समवायो हि सः; अयुतसिद्धसंबन्धत्वात् ।
संयोगस्तु पृथक्सिद्धयोर्द्रव्ययोः क्रियानिमित्ता प्राप्तिः, अकार्य-

ग्राह्यम् । एकस्यैव कालभेदेन विरुद्धान्वयसम्भवाद्युपपन्नान्त इत्युक्तम् ।

भान्तः—भासमानाः । व्यञ्जकत्वासम्भवादेव व्यञ्जकधर्मा व्यङ्ग्ये
समारोप्यन्त इत्यपि दुर्वचमित्याशयः । ननु सोऽयं गकार इत्यादिप्रत्य-
भिज्ञा कथं प्रत्युच्चारणं भेदे ? तत्राह 'स्थानैक्ये'ति । सादृश्यमूलत्वा-
द्भ्रान्तिरूपा सेति भावः ॥ ३५ ॥ ३६ ॥ ३७ ॥ ३८ ॥ ३९ ॥

एवं नित्यत्वविभुत्वप्रतिक्षेपेण वायवीयगुणत्वं व्यवस्थापितं युक्त्या
शब्दस्य विसृत्वरत्वं च । आत्मगुणस्य चैतन्यस्यान्यत्र संबन्धमात्रे
दृष्टान्तः शब्दो गन्धश्च । आश्रयमन्तराऽन्यत्र गमने दृष्टान्तः सूर्या-
लोको मणिप्रभा च । द्रव्यरूपत्वादन्यत्र गमनं संभवति । आश्रय-
संबन्धाविच्छेदात्तद्धर्मत्वं च सुस्थितमिति प्रघट्टकार्थः ।

एवमर्थसंबन्धश्चैतन्यस्योक्तः । प्रकाशतेव्यवहारश्च चैतन्यसंबन्ध-
प्रयुक्त इत्यभिप्रेतम् । अत्र प्राभाकरः शङ्कते 'नन्वेव'मिति । चैतन्यसंयो-
गस्य प्रकाशमानताव्यवहारनियामकत्वे चैतन्ये तदाश्रये च तद्व्यवहारा-
नुपपत्तिः । चैतन्यसमवायस्य तथात्वे च चैतन्यतद्विषययोस्तद्व्यवहारा-
नुपपत्तिः । चैतन्यसंबन्धमात्रस्य तथात्वे चेन्द्रियादेरपि प्रकाशप्रसङ्गः ।
अतो निमित्तविशेषादेव तत्तज्ज्ञानस्य तत्तदर्थव्यवहारहेतुत्वं स्वभाव-

कारणयोर्वा तयोर्निरन्तरस्थितिः । चैतन्यसंयोगसमवाययोरन्यतरस्य, संबन्धमात्रस्य वा प्रकाशत्वे ज्ञातृज्ञानज्ञेयशरीरेन्द्रियेष्वव्याप्त्यतिव्याप्ती यथायोगमादर्शयितव्ये । तत्त्वान्तरप्रकाशाभ्युपगमस्त्वनुपलब्धिबाधितो न दूषणान्तरं प्रयोजयति । अतो यद्व्यवहारोदयानुगुणं ज्ञानम्, तत् प्रकाशत इत्येवाभ्युपगमो युक्तः । त्रितयव्यवहारानुगुण्यं संविदस्तु स्वभाव इत्यपर्यनुयोज्यं निमित्तवैरूप्यम् । न हि स्वभावाः पर्यनुयोगमर्हन्ति । एवं चेत्संयोगसमवायविरहिणोऽपि पदार्थस्य निमित्तभेदानुसारेण व्यवहारहेतुः संविदिति युक्तमाश्रयितुम् ।

(इति पुनः प्राभाकरमतविवरणम्)

उच्यते । उक्तमत्र, न निमित्तकारणमनुरुध्य कार्यं स्वकार्यतश्च स्वस्वाश्रयव्यवहारहेतुत्वमेष्टव्यमित्यनर्थकमर्थचैतन्यसंबन्धकल्पनमिति समुदिताशयः । विभुद्वयस्य संयोगोऽस्तीति पक्षे क्रियाया अभावात्तत्र संयोगं प्रकारान्तरेण निर्वर्त्ति 'अकार्ये'ति । अवयवावयविभिन्नयोर्द्रव्ययोरन्तरालाव्यवहितस्थितिः संयोग इत्यर्थः । स चाविभौ क्रियया । विभ्वोस्तु स्वत एवेति भावः । अर्थसंबन्धस्य निरासादेव तज्जन्यधर्मान्तरप्रकाशपक्षो निरस्तः । धर्मान्तरप्रकाशेऽनुपलब्धिबाधमप्याह 'तत्त्वान्तरे'ति । 'अपर्यनुयोज्य'मिति । स्वयमेव स्वस्य व्यवहारहेतुः, स्वाश्रयस्य स्वसमवायात्, विषयस्य तु स्वनिमित्तानुसारत इति प्रयोजकवैषम्यं न दूषणावहमित्यर्थः ।

गुरुमतेऽप्युक्ते दोषमाह विमर्शकः 'उच्यते' इति । स्वनिमित्तकारणवत्येव देशे स्वकार्यजनकत्वमदृष्टमन्यत्रेति इन्द्रियसन्निकर्षवत्येवायं ज्ञानेन व्यवहारो निष्पाद्यत इति न सम्यगिति भावः । दूषणान्तर-

मारभत इति । व्यवहारानुगुणसंवेदनत्वेऽपि प्रकाशपदार्थे प्रवृत्तिनिमित्तभेदो दुष्परिहर एव । बहुव्रीहिसमासाश्रयणे संविदन्तराभावेन तस्यां तदभावप्रसङ्गात् । कर्मधारयाश्रयणे ज्ञातृज्ञेययोरसंवेदनत्वेनाप्रकाशप्रसङ्गः । व्यवहारोदयानुगुण्यं च व्यवहारतोऽवगन्तव्यम् । ततः प्रागेव च भवति विदितत्वप्रतीतिव्याहारश्च ।

(इति प्राभाकरमते पुनरपि दोषोद्भावनम्)

यद्येवम्, कस्तर्हि प्रकाशतेपदार्थः ? । न हि निरवद्यमेकरूपं ज्ञातृज्ञेयज्ञानानुगतं तमुपलभामहे । उच्यते । नूनं भवानश्रुतपूर्वीं प्रथमाधिकरणस्य न्यायनत्वे । अभिहितं हि तत्रेदमनुभवे स्मृतिमुपपादयद्भिः, 'अनुभवादूरत्वं स्मृतिनिमित्त'मिति । एतदुक्तं भवति—संविददूरत्वं प्रकाश इति ।

मप्याह 'व्यवहारे'ति । ज्ञातृज्ञेययोःस्वव्यवहारानुगुणज्ञानकत्वलक्षणः प्रकाशः । ज्ञानस्य तु स्वव्यवहारानुगुणज्ञानत्वलक्षणः स इति त्रिष्वनुगतः प्रकाशपदार्थो नास्त्यनुगतव्यवहारनियामक इत्यर्थः । ननु ज्ञानाधीनं व्यवहारानुगुण्यमेवास्तु प्रकाशः । स चानुगत इत्यत्राह 'व्यवहारोदये'ति । व्यवहारयोग्यतारूपप्रकाशस्य व्यवहारत एवानुमेयतया व्यवहारात्पूर्वमेव जायमानौ विदितत्वप्रतीतिव्यवहारावनुपपन्नावित्यर्थः ।

एवं विमर्शकेन प्रकाशपदार्थ आक्षिप्ते तटस्थः शङ्कते 'यद्येव'मिति । 'न ही'ति । ज्ञानसंबन्धमात्रस्याप्रकाशमानार्थसाधारण्यात् समवायादेश्चानुगतत्वादन्यूनानतिरिक्तः प्रकाशतेपदार्थो दुर्निरूप इत्यर्थः । प्रकाशतेपदार्थः—प्रकाशतेऽदघटकप्रकृतिप्रत्ययार्थः । सिद्धान्ती समाधत्ते 'उच्यते' इत्यादिना । प्रथमाधिकरणस्येति शैबिकषष्ठी । अनुभवे स्मृतिम्—अनुभवविषयिणीं स्मृतिम् । 'अनुभवादूरत्व'मिति । विषय-

आह—किमिदमदूर इति ? दूरादन्यस्तद्विरुद्धस्तदभावो वा ? तथा विशेषणमुपलक्षणं वा अदूर इति ? विशेषणत्वे पक्षत्रयेऽपि संवेदन-दूरत्वानुसन्धानपूर्विकया प्रकाशत इति प्रतीत्या भवितव्यम् । न च तथाऽस्ति । उपलक्षणत्वे स्वरूपान्तरं वाच्यम् । न च तदवगम्यत इत्युक्तम् । उच्यते; अलमस्थाने संभ्रमेण ।

भवत्वनुभवादूरं दूरादन्यद्विरोधि वा ।

तद्भावश्च प्रकाशत्वं(स्तु) किमत्र बहु जल्प्यते ॥ ४० ॥

स्वेवानुभवस्याप्यनुभवादूरत्वमस्त्येवेति स्मृतिरुपपद्यत इति यावत् । नन्वस्तु नामैतत् । प्रकृते किमायातम् ? तत्राह 'एतदुक्त'मिति । संविददूरत्वं संविदोऽप्यस्तीत्युक्तप्रायम् । तद्रूप एव प्रकाशपदार्थस्त्रिष्व-नुगत इत्युक्तं भवतीत्यर्थः ।

शङ्कते 'किमिद'मिति । नवो नानार्थत्वात्प्रकृते कोऽर्थ इति जिज्ञा-सया शङ्का । नवो यं कञ्चनाप्यर्थमभ्युपगम्य शङ्कान्तरं 'तथे'ति । दूर-भेदादेः प्रकाशपदार्थत्वे दूरज्ञानपूर्विकयैव तत्प्रतीत्या भवितव्यम् । न च तथोपलभ्यते । तस्योपलक्षणत्वे तूपलक्ष्याकारान्तरं वाच्यम् । न च तदस्ति । एवं पक्षद्वयेऽप्यनुपपत्तिप्रतीतिः शङ्काबीजम् । विकल्पासह-त्वात्संविददूरत्वं न प्रकाशः स्यादित्याक्षेपो वा 'कि'मित्यादिः । परिहरति 'उच्यते' इति ।

प्रथमविकल्पं प्रतिवक्ति 'भवत्वनुभवे'ति । द्वितीयकल्पं प्रतिवक्ति 'तद्भावश्चे'ति । अनुभवदूरभिन्नत्वमनुभवदूरविरोधित्वं वा प्रकाशत्वम्—प्रकाशमानत्वम्, प्रकाशपदार्थ इति यावत् । अत्रानुभवपदं ज्ञान-सामान्यार्थकम् । अत्रेदं हार्दम्-शाखा चन्द्र इत्यादिवदुपलक्ष्योपलक्षणयोः सामानाधिकरण्यनिर्देशः 'तद्भावश्च प्रकाशत्व'मिति । तथा च संविद-दूरत्वोपलक्षितो धर्मः प्रकाश इति ॥ ४० ॥

प्रकाशत इति प्रतिभासोऽपि बुद्धिविप्रकर्षप्रत्यनीकबोधतत्संसृष्ट-
पदार्थस्वरूपविमर्श एव, बाह्यप्रकाशवत् । तत्रापि ह्यालोके तद्व्याप्त-
भूभागादौ च प्रकटादिप्रख्योपाख्ये आलोकादूरत्वनिमित्ते । यथा
च तत्र तन्निमित्ता सन्तमसनिवृत्तिः, एवमिहापि ज्ञानादूरत्वनिमित्ता
अज्ञाननिवृत्तिः । अत एव चानुभूते अनुभवे चोत्तरकालतुल्य-
वत्स्मरणम् ।

एवं च चैतन्यसंबन्धविशेषविषयविकल्पोऽप्यलब्धावकाश इति

उत्तरार्धं स्वयमेव विवृणोति 'प्रकाशत' इति । संविदूरभेदाद्युप-
लक्ष्याकारस्तु ज्ञानज्ञातृज्ञानसंबन्धार्थान्यतमभावः । प्रकाशपदस्य च
संविददूरत्वोपलक्षितधर्मवाचित्वमिति भावः । यद्वा 'तद्भावश्च प्रकाश-
त्व'मित्यस्य संविदूरभिन्नत्वं संविदूरविरुद्धत्वं वा प्रकाश इत्यर्थः । नन्वेवं
प्रकाशप्रतीतौ संविदूरप्रतीतेरप्यवश्यंभाविता प्रसज्यत इत्यत्राह 'प्रका-
शत' इति । भावान्तरत्वादभावस्य संविदूरभेदस्य संवित्तत्संसृष्टपदा-
र्थतदाश्रयविशेषरूपत्वादूरपदार्थज्ञानमन्तराऽपि प्रकाशप्रतीतिर्घटते ।
प्रकाशपदस्य तु संविददूरत्वत्वावच्छिन्नमेवार्थ इति भावः । 'अज्ञान-
निवृत्ति'रिति । अप्रकाशहेतुतमोगुणनिवृत्तिरित्यर्थः; यद्वा अप्रकाशनि-
वृत्तिरिति । ननु संविद्विषयत्वमेव प्रकाशोऽस्तु । संविदोऽपि संविद-
न्तरकर्मत्वात्प्रकाशप्रतीतिव्यवहारौ घटेते । तथा च किमदूरत्वपर्यन्ता-
नुधावनेनेत्यत्राह 'अत एव चे'ति । घटानुभवोत्तरकाले घटानुभववि-
षयकज्ञानान्तरे चासति युगपद्वटतदनुभवयोः स्मरणमेवाप्रकाशितस्य
स्मरणानुपपत्तेः संविददूरत्वप्रकाशतो पपादकमिति भावः ।

'एवं चे'ति । संविददूरत्वस्यैव प्रकाशत्वेन, चैतन्यस्य संयोगः, सम-
वायः, संबन्धमात्रं वा प्रकाश इति विकल्पस्य नावसर इत्यर्थः ।

निरनुयोज्यानुयोग एव । नैरन्तर्यपदपर्यायमत्यन्तसामीप्यमात्रं च संयोगः । स एव परतन्त्राश्रितः समवायपदपरिभाषाभूमिवैशेषिक्यणामिति नार्थान्तरत्वमूरीकृत्य विकल्पः संभवति । यथा च संयोगान्तर्भावः समवायस्य, तथा संबन्धविमर्शे दर्शयिष्यामः । ज्ञानादूरत्वप्रयुक्तो व्यवहारक्षमतालक्षणो वा परः प्रकाशः । स च सत्यपि स्वनिमित्तपौष्कल्ये प्रतिबन्धात् योग्यताविरहाद्वा व्यापित्वासङ्गि-

नैरन्तर्यस्यैव संयोगसमवायरूपत्वादपि तद्वेदोपजीवित्रिकल्पो न घटत इत्याह 'नैरन्तर्ये'ति । 'नैरन्तर्यपदपर्यायाभिधान'मिति पाठः स्याद्वा । अत्रेदं बोध्यम्—संविददूरत्वं च संविन्नैरन्तर्यमेव । तच्च संवित्तद्विषयतदाश्रयेषु समानम् । तत्र पृथक्सिद्धयोनैरन्तर्यं संयोगपदवाच्यम्, अपृथक्सिद्धयोः समवायपदवाच्यम्, स्वस्यैव स्वापेक्षया चाभेदपदवाच्यमिति । तथा च प्रकाशत इत्यत्र संविद्धात्वर्थः, नैरन्तर्यं प्रत्ययार्थ इति फलति । प्रकाशविषये सिद्धान्तपक्षमाह 'ज्ञानादूरत्वे'ति । चक्षुषा प्रकाशत इतिवत् ज्ञानेन प्रकाशत इति व्यवहारात् ज्ञानप्रयोज्यः प्रकाश इति स्वरसगतिः । स च ज्ञानादूरत्वप्रयुक्तो व्यवहारोदयानुगुण्यलक्षण एव ज्ञानज्ञातृज्ञेयसाधारण इति हार्दम् । नन्वेवमपि व्यवहारेणैव व्यवहारक्षमताया ज्ञातुं शक्यतया व्यवहारात्पूर्वं प्रकाशप्रतीतिर्नैव घटेतेति चेत्; मैवम्; अर्थेषु ज्ञानसंबन्धस्य नैरन्तर्यलक्षणस्य ज्ञानेनैव प्रतीतिस्तस्य च व्यवहारयोग्यताव्याप्यत्वानुसन्धानाद्विनाऽपि व्यवहारं तद्योग्यताया ज्ञेयत्वात् । ननु ज्ञानसन्निकर्षणार्थस्य प्रकाश इत्युपगमे चाक्षुषज्ञानसन्निकर्षस्य रसादौ मानसज्ञानसन्निकर्षस्यात्मपरिमाणादौ च सत्त्वात्ततस्ततस्तत्तत्प्रकाशप्रसङ्ग इत्यत्राह 'स चे'ति । प्रतिबन्धः—प्रबलगुणान्तरेणाभिभवः । अभिभवेनाग्रहे निदर्शनं यमुनाजलरूपम् ।

त्वाद्यात्मधर्मान्तरेषु देहेन्द्रियादौ च न सञ्जायते, चक्षुस्सन्निकृष्ट
इव कालिन्दीपयसि रूपरसादयः ।

(इति संविददूरत्वप्रयुक्तव्यवहारानुगुण्यस्य प्रकाशपदार्थतोपसंहारः)

अतो यथोक्तनीत्याऽऽत्मा स्वतश्चैतन्यविग्रहः ।

ज्ञा(भा)नस्वभाव एवान्यत्करणैः प्रतिपद्यते ॥ ४१ ॥

यत्तु मुखादिनिदर्शनेनात्मविशेषगुणतया चितेरागन्तुकत्वमुप-
पादितम्, तदपि गुणवृत्तापरिज्ञानेन; यतः

तदीयशौक्ल्यस्याग्रहो हि तलमलिनिमाभिभूतस्य । अयोग्यतयाऽग्रहे
च यमुनाजलीयरसस्य चक्षुषाऽग्रहः । सति पुष्कलकारणे कस्यचिदग्र-
होऽभिभवाद्वाच्यः । अयोग्यस्य तु पुष्कलकारणाभावादेवेति विवेकः ।
प्रबलदुःखादिना प्रचुरतमयोगेन च स्वल्पमुखादेः स्वापे सतोऽपि
ज्ञानस्य चाभिभवादग्रहः । अयोग्यत्वाच्चात्मपरिमाणादेरग्रह आत्ममा-
नसेनेति हार्दम् ।

प्रकाशपदार्थविचारो वृत्तः प्रासङ्गिकः । विषयवित्तिवेलायामेवा-
त्मनो वित्त्यधीनः प्रकाश इति वादस्य निरासार्थं प्राग् यत्समर्थितं
ज्ञानस्वभावत्वमात्मनोऽनन्यापेक्षप्रकाशत्वं च, तन्निगमयति 'अत' इति
कारिकया । यतो ज्ञेयज्ञानज्ञातृसाधारणः प्रकाशो निर्वर्तुं शक्यते, अतः
पक्षसपक्षानुगतप्रकाशसिद्ध्या 'सजातीये'तिकारिकोक्तयुक्त्या स्वाधीन-
स्वप्रकाश आत्मा सिद्धः । स च ज्ञानस्वभावक एव । नत्वागन्तुक-
मस्य ज्ञानम् । चक्षुरादिना प्रसृताच्च धर्मभूतज्ञानादर्थान्तरस्यापि
प्रकाशको भवत्यात्मेति कारिकार्थः । हानस्वभाव इति प्राचीनमुद्रित-
पाठस्तु न समीचीनः ॥ ४१ ॥

अथ यद्वेधस्य स्वाभाविकत्वप्रतिपक्षतयाऽऽगन्तुकत्वमुक्तम्, तद-
नूच्च प्रतिक्षिपति 'यत्तु मुखादी'ति । 'तदपी'ति । गुणवृत्तं-गुण-

स्वरूपोपाधयो धर्मा यावदाश्रयभाविनः ।

नैवं सुखादि बोधस्तु स्वरूपोपाधिरात्मनः ॥ ४२ ॥

यथा च बोधोपाधिरात्मभावः, तथोपपादितम् । सुखदुःखे च नात्मधर्मौ, इन्द्रियसौष्ठवनाशयोरेव तद्भावोपपादनात् । व्याकरिष्यते चैतदन्तिमपदार्थसमर्थनावसर इति साधनविकलता च निदर्शनस्य ।

स्वभावः । स च कः ? । तत्राह 'स्वरूपोपाधय' इति । स्वरूपोपाधित्वं स्वरूपनिरूपकत्वम् । तथाभूतानां धर्माणां यावदाश्रयभावित्वं स्वभावः । अन्येषां त्वागन्तुकत्वमिति गुणवृत्तम् । अस्त्वेवम्, ततः किम् ? तत्राह 'नैव'मिति । वैषयिकस्य सुखादेरागन्तुकत्वं स्यादेव । बोधस्य त्वात्मस्वरूपनिरूपकत्वादात्मनश्च नित्यत्वस्य स्थापयिष्यमाणत्वान्नागन्तुकत्वं साधयितुं शक्यत इति भावः ॥ ४२ ॥

'यथा चे'ति । बोधोपाधिरिति बहुव्रीहिः । ज्ञानाभिन्नस्वरूपनिरूपकधर्मक आत्मपदार्थ इत्यर्थः । ज्ञानवत्त्वेनैवोपलभ्यमानत्वयुक्त्या बोधोपाधित्वमात्मनः समर्थितम् । विषयसंबन्धकादाचित्कत्वाद्विषयोपरक्तज्ञानस्य कादाचित्कत्वप्रतीतावपि ज्ञानस्वरूपं नित्यमेवेति भावः । यद्यपि ज्ञानस्यात्मस्वभावत्वे नित्यत्वे च शास्त्रमग्रे प्रमाणीकरिष्यते । अथापि युक्तिप्रधानत्वात्प्रकरणस्यास्य युक्तिरेव पुरस्कृतेति बोध्यम् । अनेन ज्ञानस्यागन्तुकत्वानुमाने स्वरूपनिरूपकधर्मभिन्नत्वमुपाधिरित्युक्तं भवति । अथ तत्र निदर्शने हेत्वसिद्धिमप्याह 'मुखे'ति । अनुकूलप्रतिकूलज्ञानान्येव राद्धान्ते सुखदुःखरूपाणि । तेषां च पक्षान्तर्भावान्न निदर्शनता । ज्ञानविशेषातिरिक्ते च सुखदुःखे करणपाटवापाटवलक्षणे । तयोश्च नात्मगुणत्वमिति हेत्वसिद्धिर्दृष्टान्त इति भावः । 'अन्तिमे'ति । 'स्वतःसुखी'त्येतदंशसमर्थनावसर इत्यर्थः । नन्वेवमपि

रागद्वेषादयोऽपि मनोवस्थाविशेषाः न साक्षादात्मगुणाः । विज्ञायते हि “कामः सङ्कल्पो विचिकित्सा श्रद्धाऽश्रद्धा धृतिरधृति-
हर्षिर्भीर्भीरित्येतत्सर्वं मन एवे”ति । गीयते च ‘इच्छा द्वेषः
सुखं दुःख’मिति । ‘चेतनाधृति’रिति क्षेत्रलक्षणमैकपद्येन ।
चेतनया त्रियमाणः सङ्घातो हि देहः । स्ववृत्त्यनुगुणचैतन्यमात्रा-
देव प्रवर्तमानं क्षेत्रमिति यावत् । अत एव ह्यन्तर्यामिब्राह्मणे ‘यस्य

रागादेर्दृष्टान्तता स्यात्, आत्मविशेषगुणत्वादागन्तुकत्वाच्चेत्यत्राह
‘रागे’ति । मनोवृत्तिभेदा रागादयो नात्मधर्माः । किन्त्वग्निधर्म-
स्यौष्ण्यादेस्तत्संसृष्टस्थाल्यामिव मनोधर्माणामात्मनि केवलं प्रतीतिः ।
तथा चोक्तं “निर्वाणमय एवायमात्मा ज्ञानमयोऽमलः । दुःखा-
ज्ञानमला धर्माः प्रकृतेस्ते न चात्मनः ॥” इति भावः । रागादे-
रन्तःकरणधर्मत्वं श्रुत्यामपि प्रतीयत इत्याह ‘विज्ञायते’ इति । अस्मिन्नर्थे
भगवद्वचनमपि संवादयति ‘गीयते चे’ति । क्षेत्राश्रितत्वादन्तःकरणस्य
तद्धर्मा रागादयः क्षेत्रधर्मत्वेनोक्ताः । नन्वत्र ‘चेतनाधृति’रित्यपि
पठ्यते । अतो बोधस्यापि नात्मधर्मत्वमित्यत्राह ‘चेतनाधृति’रिति ।
चेतनेति धृतिरिति च न पदद्वयम् । किन्तु चेतनाधृतिरिति समस्तम् ।
चेतनेन, चेतनया वा आधृतिर्यस्येति चेतनाधार्यं नियमतः शरीरमिति
शरीरलक्ष्मोच्यतेऽत्रेति भावः । तदाह ‘स्ववृत्ती’ति । वृत्तिः सत्ता,
प्रवृत्तिर्वा । प्रवर्तमानम्—प्रकर्षेण वर्तमानं लब्धस्थितिकम् ; प्रवृत्तिमद्वा ।
आत्मचैतन्यसम्बन्धाधीनस्वसत्ताप्रवृत्तिसामान्यकं शरीरमिति फलितो-
ऽर्थः । इदमेव शरीरलक्ष्म साधु । करचरणादिमत्त्वादिलक्षणा नामव्या-
प्त्यादिदोषादिति हृदये निधाय पृथिव्यादीनां परमात्मशरीरत्वपरश्रौतव-

‘पृथिवी शरीरम्’ ‘यस्यापः शरीरम्’ ‘यस्यात्मा शरीर’-
मित्यादिनिर्देशः । ‘तानि सर्वाणि तद्वपु’ रिति च पुराणे ।

किमिदं धीरिति ? उत्प्रेक्षाभिप्रायं तत्, न ज्ञप्तिविषयम् । तस्याः
स्वाभाविकत्वस्य तस्यामेव श्रुतौ श्रूयमाणत्वात् । श्रूयते हि “न
विज्ञातुर्विज्ञातेर्विपरिलोपो विद्यते” इति, “न हि द्रष्टुर्दृष्टे-
र्विपरिलोपो विद्यते अविनाशित्वा” इति च । ज्ञातुरविना-
शित्वादेव ज्ञानस्याविनाशमुपपादयन्तीयं श्रुतिर्ज्ञातुः स्वरूपप्रयुक्तं
च नान्युपादत्ते ‘अत एवे’ति । भगवत्सङ्कल्पात्मकज्ञानेनैव लब्धस्वरूप-
स्थितिप्रवृत्तिकत्वात्सर्वस्य तच्छरीरत्वं शोश्रूयते मुख्यमेवेति भावः ।

‘कि’मिति । नन्वन्तःकरणधर्मेषु धीरपि पठ्यते । तन्न बोधस्यात्म-
स्वभावत्वमिति गर्भितं चोद्यमत्र । परिहरति ‘उत्प्रेक्षे’ति । चित्तवृत्ति-
विशेषेषु उत्प्रेक्षा धीरित्युच्यत इत्यर्थः । यद्यपि कामादिकानामपि मत-
मात्मधर्मत्वम् । परं नैते स्वाभाविका आत्मनः, किन्तु कर्माद्युपाधि-
निबन्धनाः । कामादितत्तद्बुद्धिवृत्तिहेतुव्यापारवत्तया च मनसस्तत्तद्-
मेदनिर्देश औपचारिकः श्रुतौ कृत इति सिद्धान्तः । अथाप्यवस्था-
विशेषविशिष्टस्य ज्ञानस्यैव रागादिरूपतया ज्ञानकादाचित्कत्वानुमाने न
रागादेर्दृष्टान्तता संभवति । नच विशिष्टनिर्देशनेन ज्ञानमात्रस्यागन्तुक्तत्वं
साध्यमिति वाच्यम् । अवस्थाविशिष्टस्यैवोपलभ्यमानतयाऽविशिष्टे
ज्ञानमात्रे आगन्तुक्तत्वसाधनायोगात् । तस्य श्रुतिसिद्धत्वे च तन्नित्यत्व-
मपि श्रुतिसिद्धमेवेति धर्मिग्राहकमानवाधः । असतोऽवस्थाऽयोगेन च
ज्ञाननित्यत्वमेव युक्तिमदिति हार्दम् । यथाश्रुतं त्वभ्युपगमवादेन ।
ज्ञाननित्यत्वे श्रुतिमुदाहरति ‘श्रूयते ही’ति । विज्ञातित्वदृष्टित्वाद्यव-
स्थाभाजो ज्ञानस्वरूपस्य नित्यत्वमत्र विवक्षितम् । विपरिलोपः—वि-
नाशः । नन्वत्राविनाशित्वमेवोक्तम्, नानाद्यनन्तत्वं ज्ञानस्येत्यत्राह

ज्ञानमिति दर्शयति । न च दृष्टिविशेषणतया द्रष्टुरुपादानमिति साम्प्रतम्, पुंलिङ्गनिर्देशविरोधात्; हेतोश्च साध्यसमत्वापत्तेः । द्रष्टुः स्वरूपनिर्देशपरत्वेऽपि दृष्टिपदस्यासमाधेयमहेतुत्वम्, स्वपक्ष-
हानिश्च । आत्मनस्तु नित्यत्वमप्रचाल्यमनेकन्यायागमसिद्धं युक्तं
हेतुतया व्यपदेशुम् । न हि सति पदार्थे तत्स्वरूपोपाधयो न भवितु-
मर्हन्ति, सति कनक इव पैङ्गल्यम्, प्रमेव च प्रदीपे । तेनायमर्थः—

‘ज्ञातु’रिति । स्वरूपनिरूपकत्वेन नित्यात्मस्वरूपप्रयुक्तस्य ज्ञानस्य पुरा-
तनत्वमपि फलतीति भावः । ‘न चे’ति । अभेदेन दृष्टिविशेषणत्वं
द्रष्टृपदस्य न युक्तं, तथासति ‘द्रष्टृया’ इति स्त्रीलिङ्गनिर्देशेन हि भाव्य-
मिति भावः । शब्दविरोधमुक्तवार्थविरोधमाह ‘हेतोश्चे’ति । साध्य-
समत्वम्—असिद्धत्वम् । सर्वकालवर्तमानतालक्षणनित्यत्वरूपसाध्य-
स्येवाविनाशित्वरूपहेतोरप्यसिद्धिरित्यर्थः । अविनाशित्वस्यैव साध्य-
तया तस्यैव हेतुत्वायोग इति वा । अर्थान्तरपरत्वमाशङ्क्य परिहरति
‘द्रष्टु’रिति । अत्र योजनायां दृष्टिपदं भावप्रधानम् । ज्ञानत्वा-
योगव्यवच्छेदो द्रष्टुः साध्यः । अत्र चाप्रयोजकत्वेन हेतोरहेतुत्वम्—
असाधकत्वं दुष्परिहरमिति भावः । ‘स्वपक्षे’ति । आत्मनो ज्ञान-
रूपत्वोपगम आगन्तुकज्ञानवादिनोऽपसिद्धान्तश्चेत्यर्थः । अद्वैत्यभिमत-
े च निरुक्तश्रुत्यर्थे दूषणमत्राभिमतम् । यथा—ज्ञातुर्ज्ञानस्वरूपानति-
रेके साध्ये व्यधिकरणासिद्धत्वेनात्मनित्यत्वस्याहेतुत्वम् । ज्ञातुरहमर्थ-
स्यात्मत्वाविनाशित्वोपगमे चापसिद्धान्त इति । निरुक्तश्रुतेरभिमतमर्थ-
वक्तुं विषयं विशोधयति वाक्यद्वयेन ‘आत्मनस्त्वि’ति, ‘नहि सती’ति
च । नित्यात्मस्वरूपनिरूपकधर्मत्वं ज्ञानस्य नित्यत्वे हेतुर्वाक्यद्वयेन सम-
सूचि । अथ श्रुतिवाक्यार्थमाह ‘तेने’ति । द्रष्टुरिति व्यधिकरणविशेषणं
दृष्टेर्ज्ञानस्य धर्मभूतस्य । आत्मनो नित्यत्वमविनाशित्वादात्मन’ इत्यु-

आत्मस्वभावभूतायाश्चितेर्वाङ्माभ्यन्तरविषयविशेषसंबन्धप्रकारप्रपञ्च-
दृष्टिघ्रातिरसयतिवक्तिश्रुतिमतिस्पृष्टिविज्ञातिव्यपदेशभेदायाः स्वा-
त्मावभासिन्याः संसारापवर्गावस्थयोर्न जातुचिद्विपरिलोपो विद्यत
इति । 'स यथा सैन्धवघनोऽनन्तरोऽबाह्यः कृत्स्नो रसघन
एव, एवं वा अरे अयमात्मा अनन्तरोऽबाह्यः कृत्स्नः
प्रज्ञानघनः' तथा, 'स्वेन भासा स्वेन ज्योतिषा' 'आत्म-
ज्योतिः सम्राडिति होवाच' इति । तथाऽपवर्गदशायामेव

क्तम् । 'द्रष्टु'रिति धर्मिनिर्देशाच्चात्मस्वरूपनिरूपकधर्मत्वं ज्ञानस्य सिद्धम् ।
तथा च फलितं हेतुमाह 'आत्मस्वभावभूताया' इति । नित्यात्म-
स्वभावत्वं हेतुः । एतेन व्यधिकरणासिद्धिशङ्का निरस्ता । विषय-
विशेष संबन्धप्रकारः—इन्द्रियादिद्वारकप्रसृतिभेदाधीनचैतन्यार्थसंबन्ध-
विशेषलक्षणः, तेन प्राप्तो दृष्ट्यादिव्यपदेशो ययेति समासः । दृष्टि-
श्चाक्षुषमध्यक्षम् । घ्रातिर्घ्राणजम् । रसयतिः—रसनम् । वक्तिः— शाब्दं
ज्ञानम् । श्रुतिः—श्रावणमध्यक्षम् । मतिरनुमानम् । स्पृष्टिः—स्पर्शनम-
ध्यक्षम् । विज्ञातिरूपासनम्, योगजः साक्षात्कारो वा । स्वात्मावभा-
सिन्याः स्वप्रकाशायाः । ज्ञानस्यात्मस्वभावत्वे नित्यत्वे चान्या अपि
श्रुतोरुदाहरति 'स यथे'ति । अनन्तर इति बाह्यः, अबाह्य इति आन्तरश्च
प्रदेशः सामस्त्येन विवक्षितः । कात्स्न्यं चात्मनः स्वरूपतो धर्मतश्च ।
तथाच ज्ञानस्वरूपत्वं ज्ञानस्वभावत्वं चात्मनः सदा लभ्यते । उक्तेऽर्थे
श्रुत्यन्तरं 'स्वेन भासा स्वेन ज्योतिषे'ति । स्वरूपतो धर्मतश्च प्रकाश-
रूपत्वमत्रोच्यते । 'आत्मज्योति'रित्यपि निरुक्तार्थमेव । सूर्यादिज्योतिर्हि
ज्योतिष्मज्ज्योतीरूपं च, तथाऽऽत्मापि । सूर्यादिज्योतिषः प्रकाश इव,
आत्मनो ज्योतीरूपं ज्ञानं स्वाभाविकमिति चात्र विवक्षितम् । मुक्तै

च्छन्दोगाः 'न पश्यो मृत्युं पश्यति न रोगं नोत दुःख-
ताम् । सर्वं ह पश्यः पश्यति' 'नोपजनं स्मरन्' इति, 'स
वा एष एतेन दैवेन चक्षुषा मनसैतान् कामान् पश्यन्
रमते' इति च । अन्याश्च 'जानात्येवायं पुरुषः, ज्ञातव्यं
तु न वेद' इत्याद्याः सकलकरणोपरमदशायामप्यात्मनः प्रबोध-
मभिदधानाः श्रुतयो बोधस्वभावतामस्य द्रढयन्ति । 'निर्वाणमय-
एवायमात्मा ज्ञानमयोऽमल' इत्यादि च पुराणे । 'ज्योति-
षामपि तज्ज्योति'रित्यादि इतिहासे । भगवान् शौनकश्च—

“यथा न क्रियते ज्योत्स्ना मलप्रक्षालनान्मणेः ।

दोषग्रहाणान्न ज्ञानमात्मनः क्रियते तथा ॥

यथोदपानकरणात् क्रियते न जलाम्बरम् ।

सदेव नीयते व्यक्तिमसतः सम्भवः कुतः ॥

तथा हेयगुणध्वंसादबोधादयो गुणाः ।

प्रकाश्यन्ते न जन्यन्ते नित्या एवात्मनो हि ते ॥” इति ।

ज्ञानानुवृत्तौ श्रुतिमुपक्षिपति 'तथाऽपवर्गे'ति । स्वाभाविकाकाराविर्भाव-
लक्षणायां मुक्तौ ज्ञानानुवृत्त्या ज्ञानस्यात्मस्वभावानुबन्धित्वं प्रसि-
ध्यतीति भावः । स्वापेऽपि ज्ञानानुवृत्तिपरां श्रुतिमाह 'अन्याश्चे'ति ।
सतोऽपि ज्ञानस्यार्थसन्निकर्षाभावात्स्वापे नार्थप्रकाश इति 'जाना-
त्येवे'त्यादेरर्थः । नित्यत्व आत्मस्वभावत्वे च ज्ञानस्य स्मृतीश्चोदाहरति
'निर्वाणे'ति । पुराणे—श्रीमति वैष्णवे । 'ज्ञानमय' इति । मयट् प्राचुर्ये ।
एवकारोऽत्रापि संबध्यते । ज्ञानप्रचुर एवेत्यवधारणेन निरुक्तार्थलाभः ।
'ज्योतिषामपी'ति महाभारते श्रीभगवद्गीतायाम् । ज्ञाननित्यत्वादौ स्फुटं
श्रीविष्णुधर्मवचनमुपक्षिपति 'भगवा'नित्यादिना । 'आहे'त्यध्याहार्यम् ।

अत एव हि सूत्रकारश्च 'ज्ञोऽत एव' इति ।

(इति धर्मभूतज्ञानमित्यत्वस्य श्रुत्यादिभिः प्रतिष्ठापनम्)

तदेवमात्मस्वभावभूतस्य चैतन्यस्य विषयसंश्लेषविशेषेषु निश्चय-
संशयादिव्यवहारभेदः, तत्तद्विशेषभाजि चैतन्ये वा । चैतन्यस्य
विषयेण दृढसंयोगो हि निश्चयः; तस्यैव बहुभिर्युगपददृढसंयोगः
संशयः; ज्ञानवासनानुसारेण संश्लेषः स्मरणमित्यादिः । उक्तं च
'आत्मधर्मस्य चैतन्यस्य विषयेण संयोगो ज्ञानमित्युच्यते' इति ।
नचैवं संयोगस्योभयाश्रितत्वेन विषयस्यापि ज्ञातृत्वप्रसङ्गः । विषयेण

उक्तार्थे सूत्रमपि प्रमाणमित्याह 'अत एव ही'ति । अतः—श्रुतित
एव आत्मा ज्ञः—ज्ञातैवेति सूत्रार्थः । ज्ञ एवेत्यनेन नित्यत्वमात्म-
स्वभावत्वं च ज्ञानस्य सूत्रकृदभिमतम् । अत एव ज्ञाननित्यत्वे स्वापेऽपि
प्रकाशः स्यादित्याशङ्क्य परिहृतं 'पुंस्त्वादिव'दित्यनेन ।

नन्वेवं ज्ञानस्यात्मधर्मभूतस्य स्वाभाविकत्वे तस्य संशयनिश्चयादि-
भेदः स्मृत्यनुभवभेदश्च कथम् ? तत्राह 'तदेव'मिति । युगपत्-
ज्ञादिति, नैरन्तर्येणेति यावत् । ज्ञानवासना—अनुभवाधीनसंस्कारो
ज्ञानसूक्ष्मांशः । चैतन्यार्थसंश्लेषविशेषः, अर्थसंश्लेषविशेषविशिष्टं
चैतन्यमेव वा संशयनिश्चयादिव्यपदेशभागित्युक्तम् । तत्र प्रथमपक्षे
शङ्कते 'न चैव'मिति । संयोगस्य द्विष्टत्वेन चित्यर्थसंयोगस्य ज्ञानत्वे
विषयस्यापि ज्ञातृत्वप्रसङ्ग इत्यर्थः । चैतन्यस्य ज्ञातृत्वप्रसङ्गे कथञ्चि-
दिष्टापत्तिसम्भवाद्विषयस्य ज्ञातृत्वं प्रसञ्जितम् । यद्वा विषयस्य—
विषयाश्रयस्य । यथाश्रुते आत्मनोऽपि तत्तज्ज्ञानाश्रयत्वं न स्यात्
पक्षेऽस्मिन् । अतः स्वाश्रयाश्रयत्वसंबन्धेन ज्ञानवत्त्वमेव ज्ञातृत्वमत्र
पक्षे वाच्यमिति विषये न ज्ञातृत्वप्रसङ्ग इति । परिहरति 'विषयेणे'ति ।

संयोगाभावात् । चैतन्येन हि तस्य संयोगः, बाह्यप्रकाशवत् । यथा खलु आलोकसंबन्धेऽपि प्रकाशे सूर्यादेरेव प्रकाशकत्वं न घटादेः । अथ सूर्यादितत्रत्वादालोकस्य स एव तद्वर्मा तत्संबन्धेनार्थान्तरस्य प्रकाश(क) इत्युच्यते, इहापि तर्हि चैतन्यस्यात्मधर्मत्वात्तेनार्थान्तरं स्पृशन् स एव जानातीत्युपपद्यते । तत्सिद्धं चैतन्यस्वभाव

विषयेणेति हेतौ तृतीया । विषयशब्दो विषयव्यापारपरः । एवमग्रे चैतन्येनेत्यत्रापि । अयं भावः—अर्थग्रहणार्थं व्याप्रियमाणं हि चैतन्यमेव । तथाच विषयचैतन्यसंयोगस्य तत्तदर्थज्ञानत्वेऽपि तस्य स्वानुकूलव्यापृतिमच्चैतन्याश्रयत्वसंबन्धेनात्मन्येव सत्त्वात्तस्यैव ज्ञातृत्वं नार्थादेरित्युपलम्भबलाद्व्यवस्थाप्यम्, यथा आलोकार्थसंयोगस्यैव प्रकाशत्वेऽपि प्रकाशकत्वं स्वधर्मभूतालोकप्रसरणवशात्सूर्यादेरेव नार्थस्य तद्वदिति । यद्वा विषयानुयोगिकसंयोगाभावादिति विषयेणेत्यादेरर्थः । तस्य संयोगः—विषयप्रतियोगिकसंयोगः । एवं प्रथमं पक्षमुपपाद्य तत्तदर्थसंबद्धं चैतन्यमेव तत्तदर्थज्ञानमिति द्वितीयं पक्षं शङ्कासमाधानमुखेन व्यवस्थापयति ‘अथे’ति । प्रकाशः—प्रकाशकः । सूर्यादितत्रत्वम्—सूर्याद्यधीनस्वरूपस्थितिप्रवृत्तिकत्वं तदपृथक्सिद्धविशेषणत्वं च । तत्तदर्थसंबद्धालोकाश्रयस्यैव सूर्यादेः प्रकाशकत्वमिव तत्तदर्थसंबद्धचैतन्यवत आत्मन एव ज्ञातृत्वमित्यर्थः । अयमेव मुख्यः पक्षः । ज्ञातृत्वस्य साक्षादात्मनि सङ्गतेरिति भावः । ‘अनन्यसाधन’ इत्युक्तमनन्याधीनसिद्धित्वं चैतन्यस्वभावत्वं चात्मनो निगमयति ‘तत्सिद्ध’मिति । चैतन्यस्वभाव एव—ज्ञातृत्वस्वभाव एव । अनेन ज्ञानस्यागन्तुकत्वं निरस्तम् । आत्मानं विदन्नेवास्ते—नित्यानन्याधीनस्वप्रकाशवानेवास्ते । अनेन आत्मनः प्रकाशस्यागन्तुकत्वं ज्ञानप्रयुक्तत्वं च व्यावर्तितम् । निमि-

एवायमात्मा आत्मानं विदन्नेवान्तेः अन्यत्तु निमित्तभेदानुसारेण जानाति न जानाति चेति ।

(इति धर्मभूतज्ञानस्य संशयाद्यवान्तरभेदोपपादनम्)

तदेवं चैतन्यस्वभावः परिस्फुरन्नप्ययमात्मा गम्भीरजलाशय-
चरमीनवत् जलसंसृष्टक्षीरवच्च न विविच्य स्फुटं चकास्तीति तदुप-
पादनन्यायानुगताः पूर्वानुमानभेदाः वचनानि चाद्रियन्ते ।
तैरप्यपरितुष्यन्तो यमनियमादियोगाङ्गानुष्ठानक्षपिताशुद्ध्यावरण-
मलाः निरोधाभ्यामपुटपाकनिर्धूतजरजस्तमःकलङ्कसत्त्वोद्रेकसमुत्थ-
स्वेतरसकलविषयवैलक्षण्यापरोक्षज्ञानाय प्रयतन्ते । भावनाप्रकर्ष-

त्तभेदानुसारेण—इन्द्रियलिङ्गादिज्ञानार्थसन्निकर्षोपाध्यन्वयव्यतिरेका-
नुविधानतः । शिष्टं स्पष्टम् ।

स्वयंप्रकाशस्यात्मनः शाब्दादिप्रमाणधीनोचरत्वमपि साधयति
'तदेव'मित्यादिना । अस्फुटप्रकाशे मीनो निदर्शनम् ; अविवेकग्रहणे च
क्षीरम् । तदुपपादनन्यायानुगताः—आत्मानात्मविवेकोपपादकावयव-
पञ्चकात्मकन्यायप्रयोज्याः, अनुमानभेदाः—अनुमानविशेषाः । वच-
नानि—प्रमाणवाक्यानि शास्त्रानुगतानि । 'तैरपि' इति । अनुमाना-
गमानां परोक्षैकहेतुत्वेन प्रस्फुटप्रकाशासम्पादकत्वात्तावन्मात्रेऽपरितोषः
प्रस्फुटात्मप्रकाशाकाङ्क्षिणां युक्त एव हि । मनआदिगतज्ञानावरण-
दोषक्षपणं योगाङ्गानुष्ठानेन सम्पद्यत इति यमनियमेति द्योतितम् ।
निरोधाभ्यासः—योगाभ्यासः । 'योगश्चित्तवृत्तिनिरोध' इति हि योग-
सूत्रम् । योगाभ्यासपरिपाकतो रजस्तमःकालुष्यनिवृत्त्योद्विक्तविमुद्ध-
सत्त्वे मनसि आत्मविवेकसाक्षात्कारयोग्यतेति 'निरोधाभ्यासे'त्यादे-
रर्थः । वैलक्षण्यस्यात्मगतस्यापरोक्षज्ञानाय, प्रयतन्ते—आसिद्धिनिष्प-

पर्यन्ते चापरोक्षज्ञानमुदयत इति सर्ववादिनिर्विवादमिति न तदु-
पपादनायाद्य प्रयत्यते ।

एवमात्मा स्वतःसिद्धचन्नागमेनानुमानतः ।

योगाभ्यासभुवा स्पष्टं प्रत्यक्षेण प्रकाश्यते ॥ ४३ ॥

(इत्यात्मप्रमाणनिरूपणप्रकरणम् ।)

अथास्य कालावच्छेदपरीक्षा । तत्र सुगतमतानुसारिणः सन्मात्रा-
नुबन्धिनीं क्षणिकतामाचक्षाणा नित्यात्मदर्शनमेव सर्वानर्थमूलं
मन्यमानाः क्षणभङ्गिनमेनं सङ्गिरन्ते; यत् सत् तत् क्षणिकम्,
संश्रायमात्मेति । कथं पुनः सन्मात्रानुबन्धिनी क्षणिकता ? ।

तेर्निरन्तरमात्मतत्त्वचिन्तनप्रवृत्तिमाचरन्ति । 'भावने'ति । आत्मनो
निरन्तरानुचिन्तनलक्षणे योगे भावनाप्रकर्षपर्यन्ते निष्पन्ने सति, चा-
परोक्षज्ञानम्—योगजधर्मानुगृहीतविशुद्धमनोजन्यात्मतत्त्वसाक्षात्कारः,
उदयते—जायत इत्यर्थः ।

उक्तमर्थं सङ्गृह्णाति 'एवमात्मे'ति । स्वप्रकाशस्यात्मनो धर्मभूतं
ज्ञानं विषयादिग्रहणे देहादिवैलक्षण्यग्रहणे चात्मन उपयुज्यत इत्येता-
वता सिद्धम् । एवमात्मनि प्रमाणपरीक्षा वृत्ता ॥ ४३ ॥

अथ नित्यत्वं व्यवस्थापयितुं विचारमुपक्रमते 'अथास्ये'ति ।
अस्य—आत्मनः, कालावच्छेदपरीक्षा—कालसंबन्धविषयविचारः ।
प्रवर्तत इति शेषः । 'तत्रे'ति । आत्मनः कालसंबन्धे विचारविषये
क्षणमात्रकालसंबन्धिनं विनाशिनमात्मानमामनन्ति केचन वादिनः
(सौगताः) इति यावत् । कालसंबन्धः क्षणिकत्वलक्षण एवेत्यमीषा-
मशयः । सत्त्वात् क्षणिकत्वमात्मन इत्युक्तम् । सत्त्वस्य क्षणिकत्व-

अक्षणिकस्य सत्तानुपपत्तेः । यन्न कस्मैचित्कार्याय, अन्ततः सार्वज्ञ्य-
विज्ञानगोचरत्वायापि न प्रभवति, न तस्य सद्भावः संभाव्यत इत्यर्थ-
क्रियाकारित्वं मत्ता भावानाम् । न च मा स्वव्यापकभूतक्रमयौग-
पद्यविगहिष्यक्षणिके संभविनीत्यन्यत्र निरवकाशतया क्षणिकतयै-
वानुबध्यते । कथं पुनः क्रमयौगपद्ययोरर्थक्रियाव्यापकत्वम् ? कथं
वा तयोरक्षणिकान्निवृत्तिः ? । श्रूयताम् ।

अर्थक्रियासु भावानां कर्तृत्वस्य द्वयी गतिः ।

क्रमेण युगपदेति न विधान्तरसंभवः ॥ ४४ ॥

व्याप्यत्वे सिद्धे शोभनमिदम् । तदेव कुत इत्यतः सत्त्वं क्षणिकत्व-
व्याप्यहं परिष्करोति 'यन्ने'ति । अर्थक्रियाकर्तृत्वमेव सत्त्वम्, तच्च
क्षणिकत्वव्याप्यमित्याशयः । सार्वज्ञ्यविज्ञानम्—बुद्धज्ञानम् । क्षणिकत्व-
व्याप्तिमेवोपपादयति 'न च से'ति । अर्थक्रियाकर्तृत्वव्यापकं क्रमा-
क्रमान्यतरत् । तच्चाक्षणिके स्थिरेऽघटमानं कर्तृत्वं क्षणिके व्यवस्थाप-
यतीति सत्त्वं क्षणिकत्वव्याप्यमेवेत्यापततीति भावः । क्रमयौगपद्यान्य-
तरस्य कर्तृत्वव्यापकत्वम्, तस्य स्थिरेऽसम्भवं चोपपादयितुं प्रश्नः
'कथं पुन'रिति । उत्तरं 'श्रूयता'मित्यादिना ।

'अर्थे'ति । किञ्चिदर्थक्रियाकरणं क्रमेण, किञ्चिच्चाक्रमेण-युगपत् ।
यौगपद्यासंभवे क्रमः, तदभावे च यौगपद्यं नियतमिति क्रमयौगपद्यान्य-
तरव्याप्यैवार्थक्रिया भवतीत्यर्थः ॥ ४४ ॥

भावाभाववदनयोरन्यतरनिवृत्तावन्यतरव्यवस्थानादर्थक्रियाज-
नने भावानां न तृतीयप्रकारसंभव इति क्रमाक्रमप्रतिबद्धैवार्थ-
क्रिया । न चाक्षणिके क्रमयौगपद्ये संभवतः ।

(एतावानेवात्मसिद्धिग्रन्थभाग उपलभ्यते)

इति श्रीमद्विशिष्टाद्वैतसिद्धान्तप्रवर्तनधुरन्धरपरमाचार्य-
श्रीभगवदामुनमुनिसमनुगृहीते सिद्धित्रये आत्मसिद्धिः ॥

भवत्वेवम् । अथापि स्थिरे कथं न सा ? तत्राह 'न चे'ति ।

ग्रन्थभागोऽग्रिमः कापि नेतः समुपलभ्यते ।

व्याख्यानं विहितं यावदुपलब्धस्य सारतः ॥

इति श्रीनागपुरी (तिरुनाङ्कूर)दिव्यदेशाभिजनेन प्रतिवादिभयङ्कराचार्यान्वय-

भूषणविद्वद्वर्य श्रीकृष्णमाचार्याख्याचार्यवर्यपुत्ररत्नेन चतुस्तत्रीपा-

रावारपारीणदिगन्तविश्रान्तकीर्ति-दयामूर्ति-श्रीमद्भाष्यकार-

दिव्यवंशावतीर्ण-श्रीभूतपुरीनिवासरसिक-विद्वत्सार्व-

भौम-हारीत-श्रीमदासूरिरामानुजाचार्यदेशि-

केन्द्रचरणकमलवरिवस्यासमधिगतपदवाक्य-

प्रमाणतन्त्रहृदयेन श्रीवैष्णवदासेन प्र. भ.

अण्णङ्गराचार्येण न्यायव्याकरण-

शिरोमणिनोभयवेदान्तविदुषा

प्रणीतमात्मसिद्धेर्व्याख्यानं

सिद्धाञ्जनं जयताव

चिरम् ।



श्रीः।

श्रीहरिर्जयति।

श्रीमद्भगवद्यामुनमुनये नमः।

श्रीमते रामानुजाय नमः।

परमाचार्यश्रीमद्यामुनमुनिसमनुगृहीते सिद्धित्रये—

ईश्वरसिद्धिः।

सिद्धाञ्जननामकव्याख्योपेता।

(मू०) तत्र कस्यचिदेकस्य वशे विश्वं प्रवर्तते।

इति साधयितुं पूर्वं पूर्वपक्षं प्रचक्ष्महे ॥ १ ॥

(व्याख्या) ध्यात्वा श्रीपतिचरणौ नत्वा चाचार्यपादपद्मयुगम्।

ईश्वरसिद्धेर्विवृतिं कुर्वे ललितां सुखावबोधार्थम् ॥ १ ॥

त्रय्यन्तसिद्ध ईशो मतस्तु सद्युक्तिचिन्तकैरनिशम्।

भक्त्या ध्यानाभ्यासात् प्रकटः प्रज्ञां तनोतु मे शुभ्राम् ॥ २ ॥

अथ खलु तत्रभवान् परमाचार्यः श्रीमद्भगवद्यामुनमुनिरात्मचिन्तां विधायात्मसिद्धौ परमात्मचिन्तां विदधदीश्वरसिद्धावीश्वरसाधकप्रमाण-
व्यवस्थापनायोपक्रममाणः प्रतिजानीते 'तत्रे'ति। समस्तं चेतनाचेतना-
त्मकं जगत् एकस्य—सर्वेश्वरस्य वशे— इच्छायां सङ्कल्पलक्षणायां प्रवर्तते-
प्रकर्षेण वर्तते—असङ्कीर्णस्वरूपस्वभावव्यवस्थमास्ते, प्रवर्तते च स्वे स्वे क-
र्मणि यथायथमिति कृत्स्नस्य सर्वेश्वरसङ्कल्पाधीनस्वरूपस्थितिप्रवृत्तिकत्वं
साधयितुं—प्रमाणतो व्यवस्थापयितुं, प्रथमतः पूर्वपक्षं वर्णयाम इति कारि-
कार्यः। अत्र 'तत्रे'ति प्रकान्तपरामर्शकतच्छब्दनिर्देशादेतत्पूर्वतनः कश्च-
नेश्वरसिद्धिग्रन्थभागः स्यात्, यो बहोः कालात्पूर्वमेवविलुप्त इत्यभ्यूहते १

तत्र मीमांसकाः प्राहुः—नायं सर्वार्थदर्शनशक्तिसम्पन्नः पुरुषो-
ऽभ्युपगममर्हति, अतिपतितसकलसाधकप्रमाणसम्भावनाभूमित्वा-
त्स्फुटविविधबाधकत्वाच्च । तथाहि—अस्य प्रत्यक्षमन्यद्वा साधकं
भवेत् ? प्रत्यक्षमपि लौकिकं यौगिकं वा ?

व्यवस्थितमितस्वार्थं न तावदिह लौकिकम् ।

साधनं तेन सर्वार्थतज्ज्ञानादेरसिद्धितः ॥ २ ॥

‘नाय’मिति । सर्वार्थसाक्षात्कारसर्वकार्योपजननशक्तिसम्पन्नश्चेत-
नविशेष ईश्वरशब्दितः साधकाभावाद्बाधकबलाच्च नाङ्गीकर्तुं योग्य
इत्यर्थः । ‘अतिपतिते’ति । अतिपतिता-अपक्रान्ता सकलसाधकप्रमा-
णसम्भावना यस्याः एवम्भूता भूमिर्विषयः, तत्त्वात्—व्यपेतसकलसा-
धकप्रमाणसम्भावनात्मकविषयत्वादित्यर्थः । अत्र ‘अतिपतितसकलसा-
धकप्रमाणसम्भावनात्वादिति ‘अतिपतितसकलसाधकप्रमाणसंभावना-
भूमित्वत्वा’दिति वा पाठः सम्भाव्यते । ‘स्फुटे’ति । स्फुटानि-प्रसिद्धानि
विविधानि बाधकानि यस्यैवम्भूतत्वाच्चेत्यर्थः । उपक्षिप्तयोरीश्वरे साध-
काभावबाधकभावयोः साधकाभावं तावदादौ समर्थयितुमुपक्रमते
‘तथाही’त्यादिना । अन्यत्—अनुमानादि ।

लौकिकस्येन्द्रियार्थसन्निकर्षजस्य प्रत्यक्षस्येश्वरासाधकतामुपपादयति
‘व्यवस्थिते’ति । हेतुगर्ममिदं विशेषणम् । लौकिकप्रत्यक्षस्य विषया
यतः परिमिता व्यवस्थिताश्च, अत इत्यर्थः । इह—ईश्वरे विषये । साधनं-
साधकम् । प्रमाणमिति यावत् । तेन—लौकिकप्रत्यक्षेण । असिद्धितः-
अप्रकाशतः । अयं भावः—चाक्षुषस्य तावत् प्रत्यक्षस्य रूपरूपित्वै-
कार्यसमवेतसङ्ख्यादय एव विषयाः, न तु रसादय इति परिमितता ।
उद्धृतातभिभूतमेव रूपं महत्त्वैकाधिकरणं ग्राह्यं न तु परमाण्वादिगन्त-

सर्वार्थदर्शनशक्तिशालिनमवगमयता हि देशकालस्वभावविप्र-
कर्षव्यवधानजुषः सर्व एवार्थास्तद्दर्शनं शक्तिश्च गोचरयितव्यानि ।
न च विद्यमानेन्द्रियमन्निकर्षयोग्यकतिपयविषयनियतवृत्तेलौकिक-

मिति तत्रापि व्यवस्थितता । एवं रासनादिष्वपि बोध्यम् । एवंभूतस्य
चैन्द्रियिकप्रत्यक्षस्य सर्वार्थादेरप्रकाशकत्वान्नेश्वरे प्रमाणत्वं सम्भवति ।
सर्वार्थदर्शनकरणसामर्थ्यविशिष्टो ह्यभिमतः सः । सर्वार्थस्य तद्ग्रहणस्य
तच्छक्तेश्च ग्रहणमन्तरा च न तस्य ग्रहणं घटते । सर्वार्थेष्वयोग्याना-
मपि प्रविष्टत्वाच्छक्तेश्चातीन्द्रियत्वात्, ज्ञानस्य बहिरिन्द्रियाप्राप्तत्वा-
द्वाह्यार्थानां च केवलेन मनसाऽग्रहान्नेन्द्रियेण केनापि सर्वार्थादेर्ग्रहणम् ।
तद्ग्रहणमन्तरा च न विशिष्टेश्चरग्रहणम् । 'नागृहीतविशेषणे'ति न्यायात् ।
नदैन्द्रियिकलौकिकप्रत्यक्षं नेश्वरे प्रमाणं भवितुमर्हतीति ॥ ८ ॥

'व्यवस्थिते'त्यादिकारिकार्थं स्वयमेव विवृणोति 'सर्वार्थे'ति । अव-
गमयता—गृह्णता । अवगमयन्त इति पूर्वमुद्रितपाठोऽशुद्धः । देशविप्रकर्षो
दूरदेशस्वत्वम् । कालविप्रकर्षोऽतीतत्वमनागतत्वं च । स्वभावविप्रकर्षो-
ऽयोग्यत्वमतीन्द्रियत्वरूपम् । योग्यानामपि कुड्यादिव्यवहितानां चक्षुरा-
दिनाऽग्रहणं दृष्टम् । सर्वार्थेष्वेवम्भूता अपि पदार्थाः प्रविष्टा इति
भावः । एवकारोऽप्यर्थः । गोचरयितव्यानि—विषयीकरणीयानि । 'नपुं-
सकमनपुंसकेने'ति स्त्रीवैकशेषनिर्देशोऽयम् । 'न चे'ति । विद्यमानेत्य-
नेन कालविप्रकृष्टस्य व्यवच्छेदः । इन्द्रियसन्निकर्षयोग्येत्यनेन व्यव-
हितस्य देशविप्रकृष्टस्य च । कतिपयेत्यनेनातीन्द्रियस्य । कतिपयविषय-
नियतवृत्तेः—निरुक्तविधकतिपयपदार्थमात्रग्रहणानुगुणव्यापारवतः ।
निरवधिर्महिमा अपकर्षासमानाधिकरणोत्कर्षः । स च ज्ञानस्य सर्वार्थ-

प्रत्यक्षस्य निरवधिरयं महिमा संभावनाभूमिरिति कथमिव तदिह साधनमिति मन्येमाहि ।

नापि योगिप्रत्यक्षमस्य साधकम् ; यतः-

प्रत्यक्षत्वे तदप्येवं विद्यमानैकगोचरम् ।

भूतादिगोचरं नैव प्रत्यक्षं प्रतिभादिवत् ॥ ३ ॥

तत् खलु योगिविज्ञानमैन्द्रियिकं न वा ? ऐन्द्रियिकमपि बहिरिन्द्रियसम्भवमान्तरकरणजनितं वा ? बहिरिन्द्रियाणि तावत्समधिगतनिजविषयसन्निकर्षसहकारीणि तद्गोचरज्ञानजननानीति जगति विदितम् । अतो न रसनादिभिरजातातिवृत्तव्यवहितादि-

गोचरत्वरूपः । तत्-लौकिकप्रत्यक्षम् । इह-सर्वदर्शित्वादिविशिष्ट ईश्वरे । साधनं-प्रमाणम् । शिष्टं स्पष्टम् ।

योगिप्रत्यक्षस्यापीश्वरासाधकत्वं साधयति 'प्रत्यक्षत्व' इति । प्रत्यक्षत्वव्यापकत्वाद्वर्तमानार्थग्राहकत्वस्य योगिज्ञानमपि प्रत्यक्षं चेद्वर्तमानैकग्राहि भवेदिति न तस्य सर्वार्थग्राहकत्वम् । अतीतादिविषयत्वे वा न तत्प्रत्यक्षं भवेत् । किन्तु प्रतिभादिज्ञानवदुपनीतमानविशेषरूपमेव संशयादिसहमिति न प्रमाणतामनुभवितुमलमीश्वर इत्यर्थः ॥ ३ ॥

श्लोकार्थमेव प्रपञ्चयति 'त'दित्यादिना । 'समधिगते'त्यादि बहुव्रीहिवृत्तम् । यैः स्वयोग्यार्थसन्निकर्षरूपसहकारिकारणमधिगतम्, एवंभूतानि चक्षुरादीनि स्वविषयप्रत्यक्षज्ञानजननानीति लोके प्रसिद्धमित्यर्थः । 'अत' इति । यतोऽर्थसन्निकर्षस्य सहकारित्वं प्रसिद्धमन्वयव्यतिरेकाभ्याम्, अत इत्यर्थः । 'रसनादिभि'रिति । 'नयनादिभि'रिति पाठः स्याद्वा । अजातातिवृत्तौ-आगाम्यतीतौ । इन्द्रियेणातीता-

यकलविषयवेदनप्रसङ्गः । न चाविद्यमानैरजातादिभिः संभवति सन्निकर्षः; तस्य व्याश्रयत्वादाश्रयाभावे तदसम्भवात् । अतोऽपेक्षितोऽर्थसन्निकर्षः । सहकारिविरहे कथमिन्द्रियाण्यतीतादिविषयमाशान्काराय कल्पेरन् ? । भवति च—यत् यत्सहकारि यत्कार्यजननम्, तत्तदभावे न तज्जनयति; यथा क्षितिमल्लिलसहकारि अङ्कुरकार्यजननबीजं क्षित्याद्यभावेऽङ्कुरम् । अर्थसन्निकर्षसहकारीणि बहिरिन्द्रियाणि ज्ञानजननानीति तान्यपि नार्ततेऽनागते वाऽर्थे ज्ञानं जनयन्तीति न तदुपजनितं प्रत्यक्षं यथोक्तविषयनियममतिक्रामति ।

नागतयोरग्रहणे प्रयोजकं सन्निकर्षाभावमुपपादयति 'न चे'ति । 'रजनादिभि'रिति मुद्रितपाठस्तु न सुसङ्गतः । तस्य—सन्निकर्षस्य संयोगलक्षणस्य, व्याश्रयत्वात्—उभयसमवायिकत्वान्, आश्रयाभावे—अन्यतराश्रयविरहे, तदसम्भवात्—सन्निकर्षोत्पत्त्ययोगात् । 'अतः' इति । सहकारित्वादित्यर्थः । इन्द्रियेणातीतादिग्रहणासम्भवमुपपादयति 'सहकारी'ति । कारणाभावात्कार्याभाव इति भावः । अमुमर्थं प्रयोगारूढं प्रपञ्चयति 'भवति चे'ति । यदित्याद्युदाहरणवाक्यम् । यत्सहकारि यस्य तद्यत्सहकारीति बहुव्रीहिवृत्तम् । यादृक्सहकारिविशिष्टमित्यर्थः । एवमग्रेऽपि बोध्यम् । जननम्—जनकम् । 'अर्थसन्निकर्षे'त्याद्युपनयः ।

तान्यपी'ति च निगमनम् । इन्द्रियाणि नातीतादिग्राहीणि, तदसन्निकृष्टत्वादिति प्रतिज्ञाहेतू चानुसन्धेयौ । एवं योगिप्रत्यक्षस्य बहिरिन्द्रियजत्वे न सर्वार्थगोचरत्वमित्युक्तम् । अतश्चेश्वरे तस्य साधनत्वचोगः फलितः ।

नाप्यान्तरकरणसम्भवम्, आन्तरगोचर एव सुखादौ स्वान्त-
स्वातञ्च्यात् । बाह्यविषयमितिषु च मनसो निरङ्कुशकरणताङ्गीकारे हि
कृतं चक्षुरादिभिः । अतश्च न कश्चिदन्धो बधिरो वा भवेत् । भवति
चात्र विमतिपदं मनो बहिरिन्द्रियनिरपेक्षं न बाह्यप्रत्यक्षगोचरे
प्रवर्तते, तत्र तत्तन्त्रवृत्तित्वात् । यद्यत्र यत्तन्त्रवृत्ति न तत्तन्निरपेक्षं तत्र
प्रवर्तते, यथाऽऽलोकापेक्षप्रवृत्ति चक्षुः स्वगोचरेऽन्धतमस इति । न
च सिद्धौषधमन्त्रतपःसमाधिमहिमसमासादितातिशयानीन्द्रियाणि

अथ तस्य मनोमात्रजन्यत्वेऽपि न तत्प्रमाणत्वं सर्वार्थाद्यग्राहकत्वादे-
वेत्याह 'नाप्यान्तरे'ति । 'आन्तरगोचर' इति । कर्मधारयोऽयम् । अब्र-
ह्मविषये सुखादावेव मनसो बहिरिन्द्रियमद्वारीकृत्य प्रत्यक्षजनकत्वा-
दित्यर्थः । मनसः साक्षादेव बाह्यार्थग्राहकत्वे दोषमाह 'निरङ्कुशे'ति ।
निरङ्कुशत्वमत्र बहिरिन्द्रियनिरपेक्षत्वम् । एवं मनसि हेतुमुपपाद्य साध्यं
प्रयोगमुक्ततः साधयति 'भवती'ति । प्रयोग इति शेषः । न प्रवर्तते-
न ग्रहणानुगुणप्रवृत्तिमत् । तत्तन्त्रवृत्तित्वात् - बाह्यार्थेषु बहिरिन्द्रिय-
सहकारद्वारकग्रहणव्यापृतिमत्त्वात् । तन्त्रं-प्रयोजकं, सहकारि वा ।
तत्तन्त्रं यस्याः, एवम्भूता वृत्तिर्यस्य तत्तत्तन्त्रवृत्ति, तस्य भावस्तत्त्वं
तस्मादिति च व्युत्पत्तिः । उदाहरणं 'यद्यत्रे'ति । यद्यत्र कार्यं यत्सह-
कारिसमवधानाधीनजननव्यापारवत् तत्तदसमवधाने न तत्कार्यजनक-
तावत्, यथाऽऽलोकसहकारिकं चक्षुर्नालोकाभावे स्वार्थघटादिचाक्षुष-
जनकमित्यर्थः । शङ्कते 'न चे'ति । आजन्मसिद्धेरपि प्राक्तनतपःफलत्वा-
त्पृथगनुक्तिरत्र । सिद्धौषधादिसाध्यश्चेन्द्रियाणां पाटवातिशयः सूक्ष्म-
विप्रकृष्टादिग्रहणसामर्थ्यलक्षणः । समधिगतविषयनियमम्-औत्सर्गिकं
वर्तमानयोग्यसन्निकृष्टार्थमात्रग्राहकत्वरूपनियमम् । अपजहति-परित्य-

कदाचिदपजहति समाधिगतविषयनियममिति मम्मवति; सांसिद्धिकसामर्थ्याविर्भावकफलत्वात्तेषाम्, सामर्थ्यस्य च प्रतिनियमात् । न खलु सुप्रयुक्तमेषजशतविहितसंस्कारमपि श्रोत्रं रूपरसविभागावगमाय कल्पते । भवति च—विवादाध्यासितबाह्याभ्यन्तरकरणपाटवातिशयोऽनुलङ्घितसीमा, ऐन्द्रियिकप्रकर्षत्वात्, दृश्यमानतत्प्रकर्षवत् इत्यैन्द्रियिकं ज्ञानं नातीतादि गोचरयति ।

भावनाप्रकर्षपर्यन्तजन्मनस्तु सत्यपि विशदनिर्भासत्वे प्राच्यानुजन्ति । परिहरति 'सांसिद्धिके'ति । कर्मप्रतिबद्धसङ्कुचितप्रवृत्तिस्वाभाविककरणशक्तिविकासकत्वमेव सिद्धौषधादीनाम्, नत्वपूर्वशक्त्याधायकत्वमित्यर्थः । नन्वस्त्वेवम् । तावता योगिचक्षुरादिना सर्वार्थाग्रहणस्य किमायातम् ? अत्राह 'शक्तेश्चे'ति । चक्षुषो हि स्वाभाविकं सामर्थ्यरूपरूप्यादिग्रहण एव, न तु योगादिनाऽपि रसादिग्रहणे सामर्थ्यतस्य संभवतीत्यर्थः । तथाच पाटवातिशयाद्वीयोऽपि सूक्ष्मतमं रूपं गृह्णातु नाम योगिचक्षुः । नैवावताऽतीतादेः रसादेर्वा तद्ग्राहकं भवेदिति भावः । अत्र च न्यायमाह 'भवती'ति । अनुलङ्घितसीमा—अनतिक्रान्तस्वमर्यादः । मर्यादा च चक्षुषो रूपादिषु चतुर्षु रूपस्यैव ग्राहकत्वमिति । एवं रसनादावपि अनुसन्धेयम् । 'दृश्यमाने'ति । अयोगिन्नामपि चाक्षुषतेजोमान्द्यप्रकर्षाभ्यां रूपादिग्रहणतारतम्यं हि दृष्टम् । एवमेव योगिचक्षुस्तेजःप्रकर्षोऽपि ततोऽप्यधिकगोचरोऽनतिक्रान्तमर्याद एव सिध्येदित्याशयः ।

एवमैन्द्रियिकत्वे योगिज्ञानस्य सर्वार्थाद्यग्राहकत्वमुपपाद्यानैन्द्रियिकत्वेऽपि तस्य तथात्वमत एवेश्वरे प्रमाणत्वासंभवं चोपपादयति 'भावने'ति । भावनाप्रकर्षपर्यन्ते जन्म यस्येति बहुव्रीहिः । विशद-

भवगोचरादनधिकमधिकं वाऽध्यवस्यतः स्मृतिविभ्रमस्रोतसोरन्य-
तरावर्तपरिवर्तिनः कुतः प्रामाण्यकूलप्रतिलम्भः ? कुतस्तरां च
प्रत्यक्षतयोत्तम्मनम् ? । प्रत्यक्षस्य वा सतः कथमिव विदितविषय-
नियमव्यतिक्रमः ? अतिक्रामतो वा कुतः प्रत्यक्षत्वमिति न
विश्वानुभवैश्वर्यशालिनि प्रत्यक्षं प्रमाणम् ।

(इतीश्वरे प्रत्यक्षप्रमाणनिरसनम्)

निर्मासत्वे-विशदप्रकाशकत्वे-लौकिकविषयतानिरूपकत्वे । प्राच्यानु-
भवगोचरात्-पूर्वानुभवविषयात् । अध्यवस्यतः-प्रकाशयतः । पूर्वानु-
भूतादनधिकविषयत्वे स्मृतित्वम् । अधिकविषयत्वे तु भ्रमत्वम्,
कामिनीभावयितुः कामिनः पुरोवर्तित्वेनासत्याः कामिन्याः प्रतिभाक्ष-
स्येवेत्यर्थः । समुदिताशयस्त्वयम्-अनुभूतस्य पौनःपुन्येन स्मृत्यभ्यासेन
संस्कारप्रचयः संपद्यते । तत्पर्यन्ते स्मृत्यभ्यासे सति जायमाना स्मृतिरेव
प्रत्यक्षवद्विशदविषयावभासा भवतीति प्रत्यक्षसमानाकारं स्मरणमेव
चेद्योगिप्रत्यक्षं विवक्षितम्, तर्हि तस्य पूर्वानुभूतार्थमात्रगोचरत्वान्नेश्वर-
गोचरत्वम् । सर्वार्थग्रहणादिसमर्थस्येश्वरस्य प्रमाणाभावेन प्रागननुभूत-
त्वात् । स्मृतित्वे च यथार्थानुभवत्वलक्षणमज्ञातार्थज्ञापकत्वलक्षणं वा
प्रामाण्यं तन्नार्हयेव । अत एव प्रमाणविशेषप्रत्यक्षरूपत्वं तस्य न त्वां
घटत इति । 'प्रत्यक्षत्वे' इति श्लोकार्थोपसंहारः 'प्रत्यक्षस्य वे'ति ।
विदितत्वं-प्रसिद्धत्वम् । 'न विश्वे'ति । सर्वसाक्षात्कर्तारि सर्वकर्तारि
सर्वनियन्तारि चेश्वरेऽस्मदादीनां योगिनां वेन्द्रियरूपं प्रत्यक्षं न प्रमाणं-
न प्रमितिजनकमित्यर्थः । ननु केवलस्य स्वान्तस्य बहिरस्वातन्त्र्येऽपि
योगजप्रकृष्टादृष्टसहकृतस्य तस्य बाह्येष्वतीन्द्रियेषु त्रैकालिकेषु चार्थेषु
प्रवृत्तिः संभवेन्नाम । तत् प्रकृष्टादृष्टसहकृतमनोजन्यमेव प्रत्यक्षं

नापि प्रमाणान्तरम् । तत्स्वत्वानुमानमागमो वा ? अनुमानमपि विशेषतोदृष्टं मामान्यतोदृष्टं वा ? तत्र सकलपदवीदवीयसि भगवति

योगिनां स्यादीश्वरे प्रमाणम् । प्रत्यक्षस्य वर्तमानमात्रग्राहित्वमिति व्यवस्था चायोगिप्रत्यक्षेकगोचरेति चेत् ; अत्र ब्रूमः—प्रकृष्टादृष्टविशेष-सहकारादपि प्रामाणिकसर्वार्थग्रहणमेव भवेन्नाम । सर्वेश्वरे चैकस्मिन् न प्रमाणं किञ्चित् । अतो न तत्सिद्धिर्योगजप्रत्यक्षेणापीति हार्दमाक्षेप्तुः । एतेन परमात्मध्यानजनितमेव परमात्मविषयमानसप्रत्यक्षं प्रमाणं नन्मिन्नित्यपि निरस्तम् । परमात्मनो ध्यानं हि तज्ज्ञानमन्तरा न संभवति । तच्चान्ततो गत्वा शास्त्रजनितमेवेति वक्तव्यम् । शास्त्रस्य च कार्यपरत्वे न तत्र तात्पर्यम् । श्रुतिपौरुषेयत्वनये पुनरन्योन्यसंश्रयः स्पष्ट एव—ईश्वरसिद्धौ तदुक्तत्वाच्छास्त्रप्रामाण्यसिद्धिः, तत्सिद्धौ चेश्वरसिद्धिरिति । अनुमानं च न प्रमाणं तत्रत्यनन्तरमेव वक्ष्यते । तथा चेश्वरप्रमितेरेवाभावात्तन्मूलतद्ध्यानानाद्यसिद्धिरेवेति । एवं लौकिकबौगिकभेदेन द्विविधस्य प्रत्यक्षस्येश्वरे न प्रमाणत्वमित्युक्तम् ।

अथ प्रमाणान्तरस्यापि न तत्र प्रमाणत्वमिति वदन् द्विविधेऽनुमाने विशेषतोदृष्टस्य तावत् न तत्र प्रमाणत्वमित्याह 'तत्रे'ति । तत्र—द्विविधानुमाने । सकलपदवीदवीयसि-सकलकरणविदूरे । इदं—विशेषतोदृष्टम् । तन्त्वं च सिषाधयिषिताकारविशिष्टसाध्यनिरूपितव्याप्तिग्रहविषयत्वं हेतोः । तत्रास्यासंभवे हेतुकथनं 'स्वलक्षणे'त्यादि । तदसाधारणाकारग्रहणपूर्वकविशिष्टतत्सहचारदर्शनाधीनतद्व्याप्तिग्रहविषयलिङ्गरूपस्य विशेषतोदृष्टानुमानस्यासाधारणाकारेण सार्वज्ञ्यादिनाऽप्रत्यक्षत्वादीश्वरस्य तत्सहचारदर्शनमूलव्याप्तिग्रहस्य हेतुविशेषेऽसम्भवादसम्भवस्तस्मिन्निति यावत् । विशेषतोदृष्टस्य विशिष्य साध्यग्रहमन्तराऽसम्भवं

न तावत् स्वलक्षणसाक्षात्कारपूर्वकाविनाभावावधारणाधीनोदयत्वा-
दिदमनुमानमुदेतुमलम् । न ह्यनवगतचरहुतभुजस्तदविनाभावितया
धूममनुसन्धातुमीशते । नच सर्वार्थनिर्माणसाक्षात्कारपटीयसि लिङ्गं
सामान्यतोदृष्टमपि किञ्चन लभ्यते ।

(इतीश्वरेऽनुमानस्य प्रामाण्यासम्भवोपक्षेपः)

नन्वेकचेतनाधीनं विवादाध्यासितं जगत् ।

अचेतनेनारब्धत्वादरोगस्वशरीरवत् ॥ ४ ॥

प्रपञ्चयति निदर्शनतः 'नही'ति । भूतपूर्वे चरट् । असाक्षात्कृतपूर्वबह्वयः
पुरुषा न वह्नित्वावच्छिन्नवह्निव्याप्तिं धूमे ग्रहीतुं समर्था इत्यर्थः ।
सिषाधयिषितवह्निसामान्यस्य पूर्वं महानसादौ गृहीतत्वाद्धूमानुमानस्य
विशेषतोदृष्टत्वमिति भावः । वह्नित्वावच्छिन्नेन व्याप्तिग्रहादेव यत्र
वह्नित्वातिरिक्ताकारविशेषस्यापि पक्षधर्मतादिबलात्सिद्धिरिष्यते तत्र
पुनर्धूमानुमानं भवति सामान्यतोदृष्टमिति बोध्यम् । केचित्तु यद्व्यक्तेः
पूर्वं ग्रहः, तद्व्यक्तेरेवानुमापकं विशेषतोदृष्टम् । यथा एतद्रूपवानेतद्र-
सादिति । घूमाद्बह्वन्यनुमानं तु सामान्यतोदृष्टमेवेति वदन्ति । सर्वथा-
ऽपि न विशेषतोदृष्टस्येश्वरे सम्भव इति स्थितम् । सामान्यतोदृष्टमपि
तत्र निषेधति 'न चे'ति । 'सर्वार्थे'ति । सर्वार्थानां करणसाक्षात्करण-
समर्थतरे ईश्वर इत्यर्थः । साधकमिति शेषः । सिषाधयिषितविशेषा-
क्षरातिरिक्तसामान्यधर्मावच्छिन्नेन गृहीतव्यापित्वं लिङ्गस्य सामान्य-
तोदृष्टत्वम् । विशेषसिद्धिस्तु पक्षधर्मताबलात्परिशेषाद्वेति दिक् ।

अत्र नैयायिकः प्रत्यवतिष्ठते सामान्यतोदृष्टमीश्वरेऽस्तीति 'नन्वेके'ति ।
जगत्-कार्यद्रव्यजातम् । तच्चैकविधावृत्तं न वेति विप्रतिपत्तेः सन्दिह्य-
मानसाध्यं पक्षीभूतम् । तत्रैकचेतनाधीनत्वं साध्यते, अचेतनेनारब्धत्व-

तथा सर्वार्थनिर्माणसाक्षात्करणकौशलम् ।

कार्यत्वादेव जगतस्तत्कर्तुरनुमीयताम् ॥ ५ ॥

सर्वं हि कार्यमुपादानोपकरणसम्प्रदानप्रयोजनसंवेदिचेतनर-

रूपहेतुना । रुग्णशरीरस्य स्थित्यादौ नानाचेतनाधीनत्वदर्शनात् दृष्टान्त-
तेति नीरोगस्वशरीरं स्वात्मैकाधीनत्वेन सम्प्रतिपन्नं दृष्टान्तीकृतम् ।
अचेतनारब्धत्वं—अचेतनसमवायिकारणकद्रव्यत्वरूपं समवेतद्रव्यत्व-
पर्यवसितं हेतुत्वेन विवक्षितम् । तेनारब्धत्वस्यैव हेतुत्वसंभवेऽचेतना-
रब्धत्वस्य व्यर्थविशेषगत्वमिति शङ्काया नावकाशः । अनुमानस्यानु-
मानान्तरादूषकत्वादारब्धत्वादिहेतुकमपि निरुक्तसाध्यकमनुमानं भवतु
नाम । न ततः काचन क्षतिः । एवं विश्वस्मिन् धातुरेकस्य साधक-
मनुमानमुक्तम् । तस्य सार्वज्ञ्यादिविशेषव्यवस्थापकमनुमानान्तरमाह
'तथे'ति । जगद्रूपपक्षनिष्ठेन कार्यत्वहेतुना तत्र कश्चित्कर्ताऽनुमीयताम् ।
तस्य च जगद्रूपपक्षसम्बन्धविशेषबलात्सार्वज्ञ्याद्यप्यनुमित्या प्रसिष्यतु-
तरामित्यर्थः । कार्यं सकर्तृकं कार्यत्वाद्वदति चानुमानमत्र विव-
क्षितम् । नच पक्षतावच्छेदकहेत्वोरैक्यं दोषाय, पक्षतावच्छेदकावच्छे-
देन साध्यसिद्धेरुद्देश्यत्वात्, तत्र च पक्षतावच्छेदकसामानाधिकरण्येन
साध्यसिद्धिर्गर्भस्य व्यापकसामानाधिकरण्यरूपव्याप्तिनिश्चयस्याविरो-
धित्वात् । अस्तु वा स्वरूपसंबन्धविशेषरूपमुत्पत्तिमत्त्वरूपं च भिन्न-
भिन्नमेव कार्यत्वं पक्षतावच्छेदकं लिङ्गं चेति दिक् ॥ ४ ॥ ५ ॥

अनेनानुमानेनाभिमतेश्वराकारविशेषसिद्धिप्रकारं विशदयति 'सर्व'-
मिति । उपादानं—समवायिकारणम् । उपकरणं—सहकारिकारणम् ।
संप्रदानं—कार्यं यद्भोगार्थं सृष्टं, स उपभोक्ता । प्रयोजनं—क्रियमाण-
वस्तुसाध्यं फलम् । उपादानादीनां संवेदी—साक्षात्कर्ता यश्चेतनः तेन

चितमवगतं घटमणिकगृहादि । कार्यं च विमतिपदमवनिगिरि-
महार्णवादीति तदपि तथाविधबुद्धिमद्वेतुकमध्यवसीयते । न च
कार्यत्वमसिद्धमिति वाच्यम्, अवयवसन्निवेशादिभिर्हेतुभिस्त-
त्सिद्धेः । इह चान्त्यावयविभ्यः प्रभृति आद्यणुकमखिलमवयवि
क्रमनिहीयमाननानावयवव्यतिषङ्गविशेषजनितमवगतमित्यन्तत
उपादानं चतुर्विधाः परमाणवः प्रपञ्चस्य । तेषामादिपरिस्पन्दश्च

निमित्तहेतुना क्रियमाणं दृष्टं घटादिकार्यमित्यर्थः । मणिको-महाघटः ।
एतद्वाक्येन कार्यत्वस्य सकर्तृकत्वव्याप्यत्वं प्रतिपादितं भवति । उपा-
दानादिगोचरापरोक्षज्ञानचिकीर्षाकृतिमत्त्वं कर्तृत्वमत्र विवक्षितम् ।
उपनयनिगमने 'कार्यं चे'ति । विमतिपदं सकर्तृकत्वाकर्तृकत्वविप्रति-
पत्तिविषयीभूतम् । अनेन सन्दिग्धसाध्यकत्वलक्षणं पक्षत्वमवगत्यादे-
रुपपन्नमिति सूचितम् । स्वरूपासिद्धिमाशङ्क्य परिहरति 'न चे'ति । पक्षे
मह्यादाविति शेषः । आकृतिमत्त्वादिभिः क्षित्यादेः कार्यत्वसिद्धिरिति
भावः । पक्षधर्मतावलात्कर्तृविशेषसिद्धिरिति प्रतिपादनार्थं कार्य-
सामान्योपादानादि निर्धारयति 'इहे'ति । अवयवत्वासमानाधिकरणा-
वयवित्वमन्त्यावयवित्वम् । अन्त्यावयवित आरभ्याद्यावयविद्व्यणुकमभि-
व्याप्य सर्वमवयवि-कार्यद्रव्यजातमवयवसंयोगविशेषजनितं प्रसिद्ध-
मित्यर्थः । उत्तरोत्तरापेक्षया पूर्वपूर्वकार्येऽवयवाल्पत्वं 'क्रमनिहीयमाने'-
त्युच्यते । अवयवसंश्लेषविशेषजनितत्वं च कचित्प्रत्यक्षादनुमानाच्च
कचित् सिद्धमिति भावः । अन्त्योपादानत्वम्-अवयवित्वासमानाधि-
करणावयवत्वम् । चतुर्विधाः परमाणवः-पृथिवीजलज्वलनपवनपर-
माणवः । प्रपञ्चस्य-कार्यद्रव्यप्रपञ्चस्य । 'तेषा'मिति । परमाणूनामादि-
परिस्पन्दः-सर्गाद्यकालीनारम्भकसंयोगजनकक्रियालक्षणः अदृष्टवदा-

तदनुगुणादष्टविशिष्टतत्त्वक्षेत्रज्ञसंयोगाममवायिकारणक इति उप-
करणमपि समस्तक्षेत्रज्ञवर्तीनि धर्माधर्मलक्षणान्यदृष्टानि । प्रयोजनं
पुनस्तदभिनिर्वर्तितविचित्रार्थक्रियाकारश्चेतनोपकारप्रकारभेदोऽप्य-
यन्तः । तदुपभुजस्त एव क्षेत्रज्ञाः सम्प्रदानम् । न चामी स्वसम-
वायिनावपि धर्माधर्मावलम्बलोकयितुमिति तदतिरेकी निखिल-
भुवननिर्माणनिपुणोऽधिकरणसिद्धान्तसमाधिगतनिरतिशयसहज-
सकलविषयसंविदैश्वर्यशक्त्यतिशयः पुरुषधारेयकः किमिति न
सामान्यतोदृष्टलिङ्गादनुमीयते ?

(इतीश्वरे सामान्यतोदृष्टानुमानस्य प्रमाणताप्रतिपादनम्)

त्मसंयोगरूपासमवायिहेतुज इत्यदृष्टानामुपकरणत्वमित्यर्थः । आद्यप-
रिस्पन्दस्यादृष्टहेतुकत्वं च कणादमुनिना सूत्रितम् 'अग्रेरूर्ध्वज्वलनं
वायोस्तिर्यक्पवनमणूनां मनमश्वाद्यं कर्मादृष्टकारित'मिति । 'प्रयो-
जन'मिति । सृष्टिप्रयोजनमनवधिर्जीवोपकारप्रकारभेदः सृज्यपदार्थनि-
र्वाह्यनानाविधार्थक्रियारूपः नानाविधभोगनिष्पादनलक्षणोऽसद्भूयात
इत्यर्थः । सम्प्रदानं च साक्षात्परम्परया वा कार्यपदार्थनिष्पादितं भोग-
मनुभवन्तो जीवराशय इत्याह 'तदुपभुज'इति । एवं सर्वविधपरमाणुस-
र्वजीवादृष्टसर्वजीवोपकारप्रकाररूपानि त्विलजगदुपादानोपकरणप्रयोजन-
साक्षात्कर्तृत्वादि जीवेषु न संभवतीति कैमुतिकन्यायेन साधयितुं स्वीया-
दृष्टसाक्षात्कर्तृत्वमपि न तेष्वित्याह 'न चामी' इति । तदतिरेकी-जीव-
विलक्षणः । 'यत्सिद्धावन्यप्रकरणसिद्धिः सोऽधिकरणसिद्धान्तः' इति
न्यायसूत्रम् । यत्सिद्धिमन्तरा प्रकृतोऽर्थो न सिध्यति, तथाभूतः प्रकृतार्थ-
सिद्धेर्नान्तरिकतया सिध्यन्नर्थोऽधिकरणसिद्धान्तसिद्ध इत्यर्थः । तथाच
निखिलार्थसाक्षात्कारित्वाद्यन्तरा कर्तुः क्षित्यादेः सकर्तृकत्वरूपः प्रकृतार्थो
न सिध्यतीति विशिष्टकर्तृलाभोऽधिकरणसिद्धान्तनयेनेति फलितम् ।

तदिदमविदितानुमानवृत्तस्य स्वमतिरचिततरलतर्कोल्लसितमिति परिहसन्ति मीमांसकाः । तथाहि-किमिदमेकचेतनाधीनत्वं नामाभिप्रेतं तनुभुवनादेः ? । तदायत्तत्वमिति चेत् ;

किमस्य तस्मिन्नायत्तं किं नु जन्माथवा स्थितिः ।

प्रवृत्तिर्वाऽऽद्ययोस्तावत् साध्यहीनं निदर्शनम् ॥ ६ ॥

न खलु शरीरमेकचेतनाधीनोत्पत्तिस्थिति । ये हि यदेहाधीन-सुखदुःखोपभोगभागिनः, भवति हि तदुचितादृष्टशालिनां सर्वेषा-

तार्किकाभिमतमीश्वरानुमानप्रकारमिमं निरस्यन्ति मीमांसकाः 'तदिद'मित्यादिना । दृष्टजातीयस्यैव साधकमनुमानं, न त्वतीन्द्रियार्थ-स्येत्यनुमानवृत्तमजानतः स्वबुद्धयत्प्रेक्षिताव्यवस्थिततर्काभासमूलमिदं विलक्षणपुरुषसाधनमित्यर्थः । तर्कस्वभावानभिज्ञस्य तार्किकत्वव्यपदेशः सुशोभन इति चोपहासो गर्भितः । परोक्तस्य तर्कस्याभासत्वमुपपादयितुमुपक्रमते 'तथाही'ति । 'किमिद'मिति । तनुभुवनादेः-पिण्ड-ब्रह्माण्डादेः । पिण्डो देहः । तथाच पुराणरत्ने 'पिण्डः पृथग्यतः पुंसः शिरःपाण्यादिलक्षणः' इति । पक्षसपक्षयोरिति वाऽर्थः ।

एकचेतनायत्तत्वं जगतो विकल्प्य दूषयति 'किमस्ये'ति कारिकया । आयत्तं-कार्यत्वेन संबद्धम् । एकचेतनहेतुकत्वं किं भुवनजन्मनः साध्यते, उत भुवनस्थितेः, आहोस्विद्भुवनप्रवृत्तेः ? आद्ययोः कल्पयोरन्वय-दृष्टान्तो नीरोगदेहः साध्यविकल इत्यर्थः । तथाच व्याप्त्यसिद्धिर्व्यभिचारश्चेति भावः ॥ ६ ॥

दृष्टान्ते साध्यशून्यत्वमुपपादयति 'न खल्वि'त्यादिना । स्वशरीरोत्पत्तिस्थित्योः स्वस्याप्यदृष्टद्वारा हेतुत्वं वाच्यम् । तच्छरीराधीनोपभोगोपकारभाजामन्येषां च तत्रादृष्टद्वारा हेतुत्वं तदेहिन इवास्तीति

मेव तेषां तद्देहिन इव तदुत्पत्तिस्थितिनिमित्तत्वम् । अपि च शरीरावयविनः स्वावयवसमवायलक्षणा स्थितिरवयवव्यतिषङ्ग-विशेषादृते न चेतयितारं परमपेक्षते । या पुनस्तदपेक्षिणी प्राणन-लक्षणा स्थितिः, न सा पक्षीकृते क्षित्यादौ सम्भवतीति स्थितिमपि नैकरूपां पक्षसपक्षानुयायिनीमुदीक्षामहे । एकचेतनाधीनप्रवृत्तित्वे तु प्रबलबहुजनसरभसप्रयत्नप्रचाल्यैरुपलतरुत्थादिभिर्व्यभिचारः । आरब्धत्वादेव चैतन्माध्यसिद्धावधिकमिदमुपादानविशेषवचनम् ।

(इत्येकचेतनाधीनत्वानुमानदूषणम्)

एकचेतनायत्तुत्पत्तिस्थितिकत्वं दृष्टान्ते नास्तीत्यर्थः । द्वितीये कल्पे स्थितिशब्दार्थविकल्पनमुखेन दूषणान्तरमप्याह 'अपि चे'ति । शरीरा-वयविन इति कर्मधारयवृत्तम् । आरम्भकसंयोगेऽवयवसमवेते दृढे सति स्वावयवसमवेतत्वलक्षणाऽवयविनः स्थितिः शरीरस्य निरावाधा घटादे-रिव प्रसिध्यत्येवेति नैवंविधस्थितेश्चेतनापेक्षता । प्राणवृत्त्यधीनासैक्षित्या-वस्थानलक्षणा शरीरवृत्तिः परं जीवनयोनियन्नहेतुकत्वाद्भवेन्नाम चेत-नापेक्षा । दृष्टान्ते व्यापकत्वेन साधनस्य गृहीतैवंविधा स्थितिस्तु न पक्षे मह्यादौ । तथाच कार्यत्वावच्छेदेन एवंविधैकचेतनाधीनस्थितिकत्व-साधनेऽशतो बाध इति भावः । तृतीये कल्पे एकचेतनायत्तप्रवृत्तिक-त्वेऽनैकान्यमाह 'एके'ति । सरभसप्रयत्नः—तीव्रप्रयत्नः । बहुजनैक-साध्यचलनप्रवृत्तिमपि महोपलादौ साध्यशून्ये सत्त्वादनेकान्तता हेतो-रित्यर्थः । हेतोर्व्यर्थविशेषणत्वं चाह 'आरब्धत्वादेवे'ति । जन्यत्वस्यैव हेतुत्वे व्यभिचाराप्रसत्तेरचेतनोपादाननिरूपितत्वस्य तद्विशेषणस्य वैय-र्थ्यम् । तथा च व्याप्यत्वासिद्धिः । अधिकं नाम निग्रहस्थानं च प्रयुञ्जत इति भावः । यद्यपि समवेतद्रव्यत्वरूपे फलिते हेतौ न वैयर्थ्य-

चेतनाधीनतामात्रसाधने सिद्धसाध्यता ।

चेतनैर्भोक्तृभिर्भोग्यः कर्मभिर्जन्यते हि नः ॥ ७ ॥

युक्तं चैतत्—यदुभयवादिसिद्धानामेव चेतनानां कर्तृत्वाभ्युप-
गमः; लाघवात् । न चोपादानाद्यनभिज्ञतया तत्प्रतिक्षेपः ।

उपादानं पृथिव्यादि यागदानादि साधनम् ।

साक्षात्कर्तुं क्षमन्ते यत्सर्व एव च चेतनाः ॥ ८ ॥

प्रसक्तिः । अथापि यथाश्रुतहेत्वभिप्रायेण व्यर्थविशेषणत्वाभिधानम् ।

फलितेऽपि हेतावनैकान्त्यं तु दुर्वारमेवेति दिक् ।

नन्वनैकान्त्यप्रसङ्गादेकत्वविशेषणं त्यज्यते । चेतनाधीनत्वमेव तु
साध्यत इति चेत्तत्राह ‘चेतने’ति । यद्यप्युक्तहान्याद्येवं वदतः प्रसज्यत
एव । अथापि तस्योक्तिदोषत्वान्तदुपेक्ष्यार्थदूषणमेवात्रोच्यते । ‘ही’ति
प्रसिद्धौ । अस्माकमपि कार्यसामान्यस्य जीवादृष्टहेतुकत्वेन चेतना-
धीनत्वस्य सम्प्रतिपत्तेः चेतनाधीनत्वमात्रसाधने जीवैः सिद्धसाधनम् ।
भवतश्चार्थान्तरमिति भावः ॥ ७ ॥

नन्वदृष्टद्वारा चेनप्रयोज्यत्वमात्रं न साध्यते । किं तु चेतनकर्तृकत्वम् ।
कर्तृत्वं च क्षित्यादौ जीवानां न संभवतीति चेत्; एवं सति द्वितीया-
नुमान एव विश्रान्तिः । तत्रापि सिद्धसाधनमेवेत्याह ‘युक्तं’मिति ।
लाघवपक्षपातित्वादननुमानस्य सकर्तृकत्वानुमानस्यापि संप्रतिपन्नजीव-
मात्रविश्रान्तिरिति भावः । ननु जीवस्य जगत्कर्तृत्वमनुपपन्नम् । अनुप-
पन्ने चार्थे लाघवमकिञ्चित्करम् । तदीश्वरसिद्धिरप्रत्यूहेति शङ्कां प्रति-
क्षिपति ‘न चोपादाने’ति ।

जीवस्याप्युपादानादिसाक्षात्कार उपपन्न एवेत्याह ‘उपादान’मिति ।
अयमाशयः—तत्तद्वैदिककर्मणोऽतिशयिततत्तत्फलसाधनत्वमवगत्य वेदा-

अद्यवदेव विश्वम्भरादयः क्रमप्राप्तागन्तुकोपचयापचयैकदेश-
शालिनो न युगपदेव निरवशेषविलयजननभागिन इत्यन्तिमपर-
माणुसाक्षात्कारो न कर्तृभावोपयोगी ।

कर्मणः शक्तिरूपं यदपूर्वादिपदास्पदम् ।

मा भूत्प्रत्यक्षता तस्य शक्तिमद्भ्यक्षगोचरः ॥ ९ ॥

द्वैदिकानां वचनाच्च तदनुग्रहत एवानुग्राय तत्तत्कर्म यथाविधि समधि-
गतसामर्थ्यविशेषा जीवविशेषा एव पृथिव्यादिभूतचतुष्टयं भौतिक-
कार्यवर्गोपादानभूतं सहकारिवर्गं च साक्षात्कृत्योपादाय च जगत्सृजे-
युरिति न कर्त्रन्तरकल्पनावकाश इति । यत्-यस्मात्, क्षमन्ते, अतो
न तत्प्रतिक्षेप इत्यन्वयः पूर्वेण ॥ ८ ॥

ननु प्रलये पृथ्व्यादेराद्यव्युक्तं विनाशाज्जीवानां च तदा करणकले-
वरविधुरत्वेन ज्ञानोपादानसामर्थ्यविरहान्न तेषां सर्गाद्यजगत्सृष्टिकर्तृत्वं
संभवतीत्यत्राह 'अद्यव'दिति । न पृथिव्यादीनां सर्वांशेन प्रलयोत्पादौ ।
किंतु वर्तमान इव काले भागभेदेनैव तौ क्रमशः आगन्तुकैकदेशवृद्धि-
द्भासलक्षणौ । तथाच जीवेष्वेव केषाञ्चित्साधनविशेषसमासादितज्ञान-
शक्त्यतिशयानां हीनांशप्रपूर्णात्मकं सर्जनं पृथिव्याद्युपादानसाक्षा-
त्कारादितः संभवेदेव विश्वामित्रादीनामिवेत्यर्थः । निरवशेषप्रलये न पुनः
सर्गः । सावशेषलये तु जीवविशेषाणां तत्तद्भागभेदकर्तृत्वं संभविष्य-
तीति नेश्वरकल्पनावसर इति भावः ।

नन्वदृष्टमप्यस्ति सहकारि पुण्यपापरूपम् । तत्साक्षात्कारमन्तरा च
न तदनुगुणकार्यसर्जनं संभवेत् । तत्साक्षात्कारो न च जीवानां घटव
इत्यत्राह 'कर्मणः' इति । अन्यकर्तृकयागादिधर्माणां चौर्याद्यधर्माणां
च साक्षात्कारे क्षमा एव साक्षिभूता जीवविशेषाः । शास्त्रतश्च

न खलु कुलालादयः कुम्भादिकार्यमारभमाणास्तदुपादानोपकरणभूतमृदण्डचक्रादिकार्योत्पादनशक्तिं साक्षात्कृत्य तत्तदारभन्ते । यदि परं शक्तिमविदुषामभिलषितसाधने तदुपादानादिव्यवहारोऽनुपपन्नः, इह तु—

आगमादवगम्यन्ते विचित्राः कर्मशक्तयः ।

तेन कर्मभिरात्मानः सर्वं निर्मिमतां पृथक् ॥ १० ॥

(इति मह्यादिसकर्तृकत्वानुमानस्य सिद्धसाधनत्वापादनम्)

अपि च तदेव चेतनकर्तृकं जगति परिदृश्यते, यदेव शक्यक्रियं

तत्तत्कर्मणः फलविशेषजननसामर्थ्यमधिगतवन्तस्ते । तथाच तत्तदनुगुणं सृज्युर्नाम । शक्तिमतः साक्षात्कारः शक्तेर्ज्ञानमात्रं च कर्तृत्वोपयोगि, नतु शक्तेरपि साक्षात्करणम् । स्वस्य पुनः करणसामर्थ्यं चापेक्षितम् । तथाच पुण्यपापशब्दितकर्मशक्त्यसाक्षात्कारेऽपि नोपरोधः कर्तृभावस्येति भावः ॥ ९ ॥

उपपादयत्येतदेव निदर्शनतः 'ने'ति । 'यदी'ति । तुशब्दार्थेऽयं प्रयुक्तोऽत्र । यद्वा इहेत्यतः पूर्वं इति, सत्यम्, इति योज्यम् । 'आगमा'दिति । तेन—कर्मनिष्ठशक्तीनां शास्त्रतोऽवगमेन, कर्मभिः—नानाजीवीयकर्महेतुतः, कर्मानुगुणमिति यावत्, आत्मानः—शक्तिमन्तो जीवाः, पृथक्—विभागेन, तत्तदेकदेशभेदेनेति यावत्, सर्वं जगत्—कार्यद्रव्यजातम्, निर्मिमताम्—सृजन्तु इत्यर्थः ॥ १० ॥

अथ कार्यत्वहेतौ दोषानाह 'अपिचे'त्यादिना । तत्रादौ स्वरूपासिद्धिरुपाधिमुखेन व्याप्यत्वासिद्धिश्च कीर्त्येते । शक्या क्रिया-करणं यस्य तच्छक्यक्रियम् । कर्तुं शक्यमिति यावत् । शक्यं ज्ञानं यस्य तच्छक्यज्ञानम्, शक्यज्ञानमुपादानादि यस्य कार्यस्य तच्छक्यज्ञानोपादानादि ।

शक्यज्ञानोपादानादि च । न च तथा महीमहीधग्महार्णवादीति
कथमिव तत्तत्कार्यत्वम् ? कथन्तरां च तदुपादानोपकरणादेः
साक्षात्कारगोचरता ? यादृशं हि कार्यमुपादानाद्यभिज्ञपूर्वक्रमव-
गतं घटमणिकादि, तादृशमेव हि तथाविधबुद्धिमद्वेतुकत्वानुमा-
नाय प्रभवति ।

(इति कार्यत्वहेतोः स्वरूपासिद्धिसाधनम्)

अपि चानीश्वरेण परिमितशक्तिज्ञानेन विग्रहवताऽनवामकामेन

एवंभूतमेव कार्यं सकर्तृकं भवितुमर्हतीत्यर्थः । चेतनकर्तृकत्वरहितं कार्यं
नास्तीति चानुसन्धेयम् । 'नचे'ति । तत्तत्कार्यत्वम्—तस्य तस्य कार्यत्वं
क्षित्यादेरशक्यक्रियस्येत्यर्थः । अनेन स्वरूपासिद्धिर्भागासिद्धिर्वोक्ता ।
'कथन्तरा'मिति । उपादानोपकरणपरमाण्वदृष्टादेः साक्षात्कर्तुमशक्य-
तयोपादानादिसाक्षात्कारचिकीर्षाकृतिमत्पुरुषपूर्वकत्वं कथन्तरां घटते
क्षितिद्वयणुकादेरित्यर्थः । क्षित्यादेः कार्यत्वे चेदाग्रहः, इष्यताम् । सकर्तृ-
कत्वं तु अनुपपन्नमेवेति भावः । सोपाधिकत्वमाह 'यादृश'मिति ।
यादृशं-कृतिसाध्यत्वाहं ज्ञेयत्वार्होपादानादिकं च । अनेन शक्यक्रियत्वं
शक्यज्ञानोपादानादिकत्वं चोपाधिरित्युक्तं भवति । अस्य व्यभिचारो-
न्नायकत्वं सत्प्रतिपक्षोन्नायकत्वं वा बोध्यम् ।

एवं कार्यत्वहेतोरभिमतकर्तृपूर्वकत्वासाधकत्वमुक्त्वाऽनभिमता-
पादकत्वं चाह 'अपि चे'ति । सपक्षे हि घटादौ विग्रहवत्त्वस्वार्थापेक्षत्वा-
नीश्वरत्वादिविशिष्टकर्तृपूर्वकत्वेन कार्यत्वस्य व्याप्तिर्गृहीता । विशिष्ट-
साध्येन गृहीतव्याप्तिकं च शरीरादि विशिष्टमेव कर्तारं साधयेन् पक्षे ।
ते चाकारा अभिमतविपरीता इति विरुद्धव्याप्यत्वाद्धेतोर्विरुद्धत्वमिति
भावः । नन्वेवं सपक्षे महानसादौ कारीषत्वादिसता वह्निना गृहीत-

कृतमवगतं घटादिकार्यमिति तथाविधं बोद्धारमुपस्थापयन् हेतुर-
भिमतपुरुषसर्वज्ञसर्वैश्वर्यादिविपर्ययसाधनाद्विरुद्धः स्यात् । न चैवं
सति सर्वानुमानव्यवहारोच्छेदप्रसङ्गः शङ्कितव्यः । प्रमाणान्तर-
गोचरे हि लिङ्गिनि लिङ्गबलादापततो विपरीतविशेषांस्तत्प्रमाणमेव
प्रतिरुणद्धि । इह पुनरतिपतितसकलमानान्तरकर्मभावे सर्वनिर्माण-
निपुणे सिषाधयिषिते यावन्तोऽन्वयव्यतिरेकावधारिताविनाभाव-
भाजो धर्मास्तानप्यविशेषेणोपस्थापयति ।

(इति कार्यत्वहेतोर्विरुद्धताप्रतिपादनम्)

अपि च—स्वार्थकारुण्यभावेन व्याप्ताः प्रेक्षावतः क्रियाः ।

ईश्वरस्योभयाभावाज्जगत्सर्गो न युज्यते ॥ ११ ॥

व्याप्तिना धूमेन पक्षे पर्वते कारीषादिवह्नेरेव साधनं स्यात् । स च
तत्र नास्तीति अप्रामाण्यप्रसङ्गोऽनुमानमात्रस्येत्यत्राह ‘नचैव’मिति
‘प्रमाणान्तरे’ति । साध्यस्य प्रमाणान्तरग्राह्यत्वे लिङ्गबलात्प्रसक्तानां
विरुद्धविशेषाणां प्रत्यक्षादिनाऽपवादनात् वह्निमात्रे प्रामाण्यमनुमानस्य
व्यवस्थाप्यं भवेन्नाम । प्रमाणान्तरागोचरे तु साध्ये लिङ्गबलप्रसक्तानां
विपरीतविशेषाणामपवादकाभावात्तथैवावस्थानं स्यादित्याशयः । अन्व-
यव्यतिरेकसहचारग्रहाद्यद्यद्धर्मावच्छिन्नकर्तृपूर्वत्वेन कार्यत्वस्य व्याप्ति-
गृहीता, ते कुलालाद्यनुगता अनीश्वरत्वसंसारित्वादयो भवन्ति व्यापक-
तावच्छेदकत्वेन गृहीताः । व्यापकतावच्छेदकधर्मप्रकारेण साध्यानु-
मापकत्वस्वाभाव्याच्च लिङ्गस्यानीश्वरसंसारिकर्तृमात्रपर्यवसायित्वं कार्य-
त्वहेतुकसकर्वृकत्वानुमानस्येति ‘यावन्त’इत्यादिना विवक्षितम् ।

ईश्वरस्य जगत्कर्तृत्वासंभवादपि निरुक्तानुमानमनीश्वर एव विश्रा-
म्यतीत्यभिप्रयन्नाह ‘अपिचे’ति । स्वार्थे’ति । स्वार्थः—स्वप्रयोजनम् ।

अवाप्तकामत्वान्न तावदात्मार्थे सृजति; प्रलयसमये प्रलीनसकल-
करणकलेवरादिभोगोपकरणतया च चेतनानां दुःखाभावात् दुःखि-
दर्शनजनितकृपाप्रयुक्तिरपि नास्तीति व्यापकभूतस्वार्थकारुण्य-
निवृत्तेर्व्याप्यभूतया प्रेक्षावत्प्रवृत्त्याऽपि निवर्तितव्यम् ।

सुखैकतानं जनयेज्जगत्करुणया सृजन् ।

तत्कर्मानुविधायित्वे हीयेतास्य स्वतन्त्रता ॥ १२ ॥

(इतीश्वरस्य जगत्कर्तृत्वानुपपत्त्युपपादनम्)

कारुण्यम्—परप्रयोजनसम्पादनोपयोगिगुणविशेषः परार्थपर्यवसन्नः ।
स्वार्थेच्छायाः कारुण्यस्य वा सत्तया व्याप्यं बुद्धिमत्प्रवृत्तिसामान्य-
मिति पूर्वार्धस्यार्थः । सिषाधयिषितस्येश्वरस्य त्ववाप्तकामत्वान्न स्वार्थः
साधनीयः कश्चन सम्भवति सृष्टिहेतुः, न वा कारुण्यम्, परदुःख-
दर्शनाधीनोद्धोदत्वात्तस्य प्रलये च परेषां दुःखस्वैवाभावात् । अतः
स्वार्थाभिसन्धिसमुद्बुद्धकारुण्यान्यतररूपव्यापकनिवृत्त्या जगत्करणरू-
पप्रवृत्तेर्निवृत्तिरित्युत्तरार्धस्यार्थः ॥ ११ ॥

कारिकार्थमेव प्रपञ्चयति 'अवाप्ते'त्यादिना । प्रकारान्तरेण कारुण्य-
स्यासम्भवमाह 'सुखैके'ति श्लोकार्थेन । प्रत्युतः दुःखालयं जगत्सृ-
जतो न कारुण्यलेशोऽपि घटत इति भावः । नन्वीश्वरः कारुण्येनैव
स्रष्टुं प्रवृत्तः । अथापि सृज्यकर्मापेक्षया सर्जनान्न नैर्घृण्यादिप्रसङ्ग
इत्यत्राह 'तत्कर्म'ति । तथा सति कर्मपारतन्त्र्यप्रसङ्गादीश्वरत्वं भज्ये-
तेति भावः । ईश्वरो यदि जगत्कर्ता स्यादनवाप्तकामत्वादिमान् स्यादिति
प्रतिपत्तिकोऽत्राऽनुसन्धेयः । प्रतिप्रयोगस्त्वग्रे वक्ष्यत एव ॥ १२ ॥

न चोपादानादिसाक्षात्कारिण एव कर्तृत्वमित्यपि नियमः;
उपादानमुपकरणं चाविदुष एवात्मनो ज्ञानादिषु कर्तृत्वात् ।

(इत्युपादानाद्यभिज्ञपूर्वकत्वे कार्यत्वस्यानैकान्त्यप्रकटनम्)

अतः-असिद्धत्वाद्विरुद्धत्वादनैकान्त्याच्च वर्णितात् ।

कार्यत्वेहेतोर्जगतो न यथोदितकर्तृता ॥ १३ ॥

अथानैकान्त्यमप्याहोपादानाद्यभिज्ञकर्तृपूर्वकत्वसाधने 'न चोपा-
दानादौ'ति । ज्ञानादिविशेषगुणोपरागेणैवात्मनः प्रत्यक्षत्वात् ज्ञानार्थ-
प्रवृत्तिवेलायां नात्मनो ज्ञानोपादानभूतस्वात्मसाक्षात्कारित्वं नियम-
तोऽस्ति । न वा तदुपकरणादृष्टमनआदिसाक्षात्कर्तृत्वम् । ज्ञानार्थ
प्रवृत्तेर्ज्ञाने कर्तृत्वं समवायित्वं च परमस्ति । तथा चोपादानाद्यभिज्ञ-
पूर्वकत्वाभाववति ज्ञानादौ कार्यत्वस्य सत्त्वाद्यभिचार इत्यर्थः ।

निरुक्तेष्वरानुमानदूषणानि सङ्गृह्णाति 'असिद्धत्वा'दिति । कार्यत्वस्य
क्षित्यादावसिद्धिरशक्यक्रियत्वादिनाऽकार्यत्वानुमानात्तस्य । अनीश्वर-
त्वानवाप्तकामत्वशरीरित्वादिविपरीताकाराक्षेपकत्वात् क्षित्यादौ कर्तुः
सिपाधयिषितस्य कार्यत्वस्य विरुद्धत्वम् । अभिमतविपरीताकाराक्षेपकत्वं
हेतोर्विरुद्धत्वमिति हि प्राचां परिभाषा । अनैश्वर्याद्यापादकत्वं चानै-
श्वर्यादिविशिष्टकर्तृकत्वेन व्याप्तेर्घटादौ कार्यत्वहेतोर्गृहीतत्वादेव । किञ्च
चेतनजन्यत्वमात्रे साध्येऽदृष्टद्वारा जीवजन्यत्वस्य कार्यमात्रेऽभिमतत्वा-
त्सिद्धसाधनम् । तदुपादानादिसाक्षात्कर्तृपूर्वकत्वं साध्यमित्युररी-
कार्यम् । तत्र चानुपदोक्तमनैकान्त्यं स्थितं ज्ञानाद्यन्तर्भावेन । एवम-
सिद्धत्वादोषदुष्टत्वात्कार्यत्वस्य तेन क्षित्यादौ उपादनोपकरणादि-
साक्षात्कर्तृपूर्वकत्वं न साधयितुं शक्यत इत्यर्थः ॥ १३ ॥

प्रयोगश्च भवति—महीमहीधरादि कार्यं न भवति, प्रसिद्धकार्ये-
विलक्षणत्वात्, गगनवत्; अशक्यदर्शनोपादानोपकरणत्वाद्वा,
व्यतिरेकेण घटादिवत् । परमाणवो न प्रत्यक्षाः निरतिशयसूक्ष्म-
द्रव्यत्वात्, तथैव घटादिवत् । विमतिविषयः कालो न लोकशून्यः,
कालत्वादिदानीन्तनकालवत् । तनुभुवनादीश्वरकर्तृकं न भवति
कार्यत्वात्तद्वदेव । ईश्वरः कर्ता न भवति प्रयोजनरहितत्वादशरीर-
त्वाद्वा मुक्तान्मवदिति ।

(इति मीमांसकैरीश्वरसाधकसकृत्कर्तृकत्वानुमानेऽपि दूषणोद्धावनम्)

अत्र ब्रूमो न कार्यत्वं क्षित्यादौ शक्यनिहवम् ।

सभागत्वात् क्रियावच्चात् महत्त्वेन विशेषितात् ॥ १४ ॥

प्रतिप्रयोगानाह 'प्रयोगश्चे'ति । अशक्यदर्शनोपादानत्वमुपपादयति
'परमाणव'इति । तथैव-व्यतिरेकेणैव । कार्यत्वस्य पक्षे क्षित्यादौ
असिद्धिसाधनाय प्रयोग उक्तः । अथ जीवैः सिद्धसाधनत्वसाधनार्थं
प्रलयनिरासे प्रयोग उच्यते 'विमती'ति । सति हि प्रलये सर्गारम्भे
स्रष्टृत्वं जीवानां करणादिविधुरत्वान्न घटत इति कर्त्रन्नरं मन्तव्यं
भवेत् । तत् सर्वकार्यद्रव्यविरहलक्षणः प्रलयो नास्त्येवेति साध्यतेऽत्र ।
विरुद्धत्वप्रदर्शनार्थः प्रयोगः 'तनुभुवनादी'ति । ईश्वरकर्तृकं न भव-
तीत्यनीश्वरकर्तृकं भवतीत्यर्थपर्यवसायि । तद्वदेव—अन्वयेन घटादिव-
देव । विपरीतपर्यवसायित्वं कार्यत्वानुमानस्योक्तम् । अभिमतपर्यव-
सायित्वाभावं च स्फोरयति 'ईश्वर'इति । ईश्वरः—ईश्वरत्वाभिमतः ।
अयं च सत्प्रतिपक्षरूपः ।

एवं मीमांसकैर्दूषितमेवेश्वरानुमानं तार्किकप्रक्रियामेवावलम्ब्य
प्रायशो व्यवस्थापयितुमुपक्रमते दोषोद्धारमुखेन 'अत्र ब्रूम' इत्या-

तादृशादेव मूर्तत्वाद्वाह्यप्रत्यक्षतान्वितात् ।

ससामान्यविशेषत्वादित्यादिभ्यो घटादिवत् ॥ १५ ॥

न चेदृश एव सन्निवेशः कार्यः, नेतर इत्यवयवसन्निवेशविशेष-

दिना । कार्यत्वम्-उत्पत्तिमत्त्वम् । क्षित्यादेः कार्यत्वे हेतवः सभागत्वादयः । सभागत्वं-सावयवत्वम् । 'इत्यादिभ्य' इत्यत्रादिपदेन विनाशिभावत्वादि विवक्षितम् । 'विच्यादिभ्य' इति प्राचीनमुद्रितपाठस्तु न समीचीनः । क्रियावत्त्वं, परिच्छिन्नपरिमाणवत्त्वरूपं मूर्तत्वं च नित्यपरमाणुसाधारणमिति सामानाधिकरण्यसम्बन्धेन महत्त्वविशिष्टं तद्वेतूकृतम् । सामान्यविशेषः-द्रव्यत्वादि पृथिवीत्वादि च, तच्च केवलं नित्यपरमाण्वादिसाधारणमिति बाह्यप्रत्यक्षविषयत्वेन विशेषितं तद्वेतूकृतम् । आत्मनो मानसप्रत्यक्षत्वात्सामान्यविशेषवत्त्वाच्च तत्र व्यभिचार इति बाह्यत्वेन प्रत्यक्षं विशेषितम् ॥ १४ ॥ १५ ॥

ननु कार्यत्वमस्तु निरुक्तहेतुभिः । तावता सकर्तृकत्वे किमायातम् ? कार्यसामान्ये कर्तुः कारणत्वे मानाभावात्, कर्तारं विनापि कारणान्तरत एव क्षित्यादेरुत्पत्तिसम्भवादित्यत्राह 'न चेदृश' इति । सावयवत्वं ह्यवयवसन्निवेशविशेषरूपाकृतिमत्त्वम् । तच्च पुरुषकृतिसाध्यमेव दृष्टमिति विचित्राकारस्य महादेरपि सकर्तृकत्वमेष्टव्यमेव । कार्यविशेषत्वमेव सकर्तृकत्वव्याप्यमस्तु । स च विशेषो न क्षोण्यादिव्यावृत्त इति तस्यापि सकर्तृकत्वसिद्धिरप्रतिहता । किञ्च 'यद्विशेषयो' रित्यादिन्यायेन कार्यविशेषे कुलालादेः कारणत्वात् कार्यत्वावच्छिन्नेऽपि कर्तृत्वावच्छिन्नस्य कारणत्वमस्त्येवेति कार्यत्वमेव सकर्तृकत्वव्याप्यं क्षित्यादौ कर्तारं समर्थयतीति भावः । यद्वा क्षित्यादि न कार्यं प्रसिद्धकार्यविलक्षणत्वादित्यत्राप्रयोजकत्वमाह 'न चेदृश' इति । कार्यः-कृतिजन्यः, उत्पत्ति-

प्रतिनियतं रूपभेदमुदीक्षामहे । यत्तु शक्यक्रियं शक्यज्ञानो-
पादानोपकरणं च क्रियत इति, तदस्तु नाम । किन्तु ते क्रिया-
ज्ञानशक्ती क्रियाज्ञानाभ्यामेव समधिगमनीये । ते च क्षित्यादिषु
यथोक्तसाधनबलसमुपस्थापिते इति न विशेषः प्रसिद्धप्राकार-
गोपुरादिकार्येभ्यस्तनुभुवनादेः । नचैतावानेव क्रियागोचर इति
विषयनियमः कश्चित् क्रियाया दृष्टः; येनेदमशक्यक्रियमध्यवस्येम् ।
सिद्धे च कार्यत्वे तदुपादानादिमाक्षान्करणतदधिष्ठानतत्प्रेरण-
निष्ठः पुरुषविशेषः सिध्यत्येव ।

(इति क्षित्यादौ सकर्तृकत्वसाधककार्यत्वहेतोरसिद्धिपरिहारः)

मान् वा । कृतिजन्यत्वे उत्पत्तिमत्त्वे वा प्रयोजकं क्षोण्याद्याकारव्यावृत्तं
घटाद्याकारमात्रवृत्तिधर्मविशेषं न पश्याम इत्यर्थः । सति हि तस्मिन्
विशेषे प्रसिद्धकार्यवैलक्षण्यस्याकर्तृकत्वव्याप्तिः प्रसिध्येत् । अन्यथा
त्वप्रयोजकत्वमेव अदृष्टकर्तृको राजप्रासादो न कार्यो दृष्टकर्तृकघटादि-
कार्यविलक्षणत्वादित्यादिवदिति भावः । ननु शक्यक्रियत्वादिरेव तादृशो
विशेषः क्षित्याद्याकृतिव्यावृत्त इति चेत्तत्राह 'यत्तु' इति । 'तदस्तु
नामे'ति । क्षित्यादौ तादृशविशेषाभावोऽसिद्ध इति हार्दम् । ते-
क्रियाज्ञाने । 'यथोक्ते'ति । कार्यत्वहेतुकसकर्तृकत्वानुमानलक्षणेति
यावत् । अयं भावः—उपादानादिगोचरापरोक्षज्ञानचिकीर्षाकृतिमज्जन्यत्वं
हि साध्यते मह्यादौ । तत्र च तद्विधेयककृतिः, तदुपादानाद्यपरोक्षज्ञानं
च घटकमस्त्येव । ज्ञानक्रिययोरेवं प्रामाणिकत्वे तदनुगुणसामर्थ्यमपि
कल्पनीयमेव जगत्कर्तुरित्यशक्यक्रियत्वादेरसिद्धिरिति भावः । क्रिया-
गोचरः—कृतिविधेयः । 'सिद्ध' इति । प्रामाणिके च कार्यत्वे सति कार्यत्वस्य
विशिष्टकर्तृपूर्वकत्वव्याप्तिवलात् क्षित्यादौ कर्तृविशेषसिद्धिरप्रत्यूहैवेति

अधिष्ठानं च तत्प्रवृत्त्यनुगुणसङ्कल्पवदीश्वरसन्निकर्षः, क्षेत्रज्ञेनेव स्वशरीरादौ । स च द्रव्यैः संयोगलक्षणः, तदुणैस्तु संयुक्तसमवायरूपः । प्रवृत्तिश्च परमाणूनां परिस्पन्दलक्षणा; धर्माधर्मयोस्तु फलोदयानुकूलतादृशदेशकालादिसहकारिसहितता । ताभ्यां धर्मा-

भावः । ‘तदधिष्ठानतत्प्रेरणे’ति कर्मधारयः । यद्वा परप्रवृत्त्यनुगुणव्यापारः प्रेरणम् । तादृशव्यापारवतः प्रेर्येण सन्निकर्षोऽधिष्ठानमिति भिदा । एवं कार्यत्वं क्षित्यादेस्ततः सकर्तृकत्वं च साधितम् ।

अथ सकर्तृकत्वानुमानस्य जीवैः सिद्धसाधनतां परिहर्तुं कर्तृत्वं स्वरूपानुप्रविष्टमधिष्ठानादि विवृणोति ‘अधिष्ठान’मित्यादिना । यथा जीवस्य शरीरावयवाद्यधिष्ठानं तत्प्रवृत्त्यनुकूलसङ्कल्पेन, एवं परमाण्वदृष्टाद्यधिष्ठानं जगत्कर्तुरीश्वरस्य तत्प्रवृत्त्यनुकूलसङ्कल्पेनेति मन्तव्यमित्यर्थः । ‘स चे’ति । ईश्वरसन्निकर्षः परमाण्वादौ संयोगरूपः अदृष्टे च संयुक्तसमवायरूपो विभुद्वयसंयोगस्योपगमे । तदनुपगमे संयुक्तसंयोगिसमवायलक्षणो बोध्यः । इदं च तार्किकप्रक्रियया । ‘प्रवृत्ति’रिति । आरम्भकसंयोगानुकूलक्रियारूपा च परमाणूनां प्रवृत्तिरित्यर्थः । अदृष्टस्य प्रवृत्तिं निर्वक्ति ‘धर्माधर्मयो’रिति । इदं पुण्यं पापं वाऽस्मिन् देशे काले च फलं जनयत्वित्तीश्वरसङ्कल्पमूलाऽदृष्टस्य प्रवृत्तिः फलोदयानुकूलतादृशदेशकालादिसहकारिसमासादनलक्षणा भवतीत्यर्थः । ‘ताभ्या’मिति । एवकारो भिन्नक्रमः । ताभ्यां—चेतनाधिष्ठिताभ्यामेव धर्माधर्माभ्यां फलमित्यन्वयः । ननु कर्तारमन्तरैव कारणान्तरतः क्षित्यादि

टिप्प०—१ कारकचक्रप्रयोजकत्वं कर्तृत्वम् । तच्चाधिष्ठातृत्वरूपम् । उपादानादिगोचरापरोक्षज्ञानाद्यप्येतदुपयोगित्वादत्रैव पर्यवस्यतीति बोध्यम् । अधिकं व्याख्यान एव स्फुटीकरिष्यते ।

धर्माभ्यामेव फलम्, चेतनानधिष्ठितानां सर्वेषामेतेषामचैतन्येना-
किञ्चित्कृत्वात् । न हि चेतनेन वर्धकिनाऽनधिष्ठिता वासी
देशकालादिमहकारिशतसमधिगमेऽपि यूपदीन्यापादयितुमलम् ।
बीजाङ्कुगदयस्तु पक्षान्तर्भूता इति तैर्व्यभिचारवचनमनभिज्ञतयैव

भवेदिति शङ्कामन्तर्निधाय तत्परिहारमाह 'चेतने'ति । अकिञ्चित्कृत्त्व-
मेवोपपादयति 'नहीं'ति । तथा चाधिष्ठातुः कारकचक्रप्रयोक्तः कर्तुश्चेतन-
स्यापेक्षा कार्यसामान्येऽस्त्येवेति क्षित्यादौ सकर्तृकत्वं नापह्नवार्हम् ।
अचेतनस्य कारणग्रामस्य चेतनाधिष्ठानमन्तरा प्रवृत्त्यनुपपत्तेरिति
भावः । उपादानादिगोचरापरोक्षज्ञानमन्तरा च तदधिष्ठानलक्षणस्य
कर्तृत्वस्यासम्भवात् क्षित्यादिकर्तुः परमाण्वादिसाक्षात्कारोऽप्याव-
श्यकः । चिकीर्षापूर्वकारकचक्रप्रवृत्तिहेतुकृतिनिरूप्यं च प्रेरणामिति
कारकचक्रप्रयोक्तृत्वरूपाधिष्ठातृत्वलक्षणस्योपादानादिगोचरापरोक्षज्ञान-
चिकीर्षाकृतिमत्त्वलक्षणस्य च कर्तृत्वस्य नात्यन्तभेदः । ततश्च पूर्वत्रोपा-
दानादिगोचरापरोक्षज्ञानचिकीर्षाकृतिमत्त्वं कर्तृत्वमुक्तम् । अत्राधिष्ठा-
तृत्वरूपं नत् समर्थ्यत इति प्रकृतासाङ्गत्वमिति शङ्काया नावसर इत्यव-
धेयम् । पदंभूतस्य क्षित्यादिकर्तृत्वस्य सदा सर्वदक्षिणं सर्वसमर्थं चेश्वरं
विनाऽन्यत्र जीवेष्वसम्भवान्न तैः सिद्धसाधनमिति चात्र विवक्षितम् ।
न चोभयवार्दाल्यग्रिमग्रन्थे चैतद्वक्ष्यते । मध्येऽनैकान्त्यं परिहरति प्रम-
ङ्गतः 'वीजे'ति । यत्र यत्र कार्यं न दृष्टः कर्ता, तत्सर्वमपि कार्यं
प्रकृते पशिकृतम् । पक्षे च व्यभिचारशङ्का न दोषाय, अन्यथाऽनुमान-

टिप्पणी—१ अचेतनकरणानां कर्त्रधिष्ठाननैयत्यनिरूपणसमयेऽदृष्टकर्तृकेषु
गृहप्राङ्गणप्ररुढाङ्कुरादिषु व्यभिचारः स्मृतः । तस्योपेक्षानर्हत्वात् झटित्वेव प्रतिक्षेपः
क्रियत इत्याशयः ।

श्रोत्रियाणाम् । एतेन सुखादिभिर्व्यभिचारोऽपि प्रत्युक्तः । न चोभयवादिसिद्धतामात्रेण क्षेत्रज्ञानामेवेदशाधिष्ठातृत्वकल्पनमुचितम्; तेषां सूक्ष्मव्यवहितादिदर्शनाशक्तेर्निश्चितत्वात् । दृष्टानु-

कथाया एव विलोपप्रसङ्गादिति भावः । 'एतेने'ति । पक्षान्तर्भूतत्वे-
नैवेत्यर्थः । आदिपदेन ज्ञानादि ग्राह्यम् । न हि स्वसुखज्ञानाद्यर्थप्रवृत्ति-
मान् जीवस्तदोपकरणोपादानादृष्टस्वात्मसाक्षात्कर्ता । तत् उपादानादि-
साक्षात्कर्तृपूर्वकत्वरूपसाध्याभाववति सुखज्ञानादौ कार्यत्वस्य सत्त्वाद्य-
भिचार इत्यपि सुखादेरपि पक्षान्तर्भावत एव निरस्तमित्यर्थः । तत्राप्यु-
पादानादिसाक्षात्कर्तृपूर्वकत्वमीश्वरेणैव निरुह्यतेऽस्माभिरिति हृदयम् ।
ननु तर्हि जीवस्य स्वसुखादौ कर्तृत्वं न स्यादिति वाच्यम् । सुखा-
दिसम्पादनार्थतत्साधनदर्शनोपादानप्रवृत्तिमत्त्वादेवोपपत्तेः, कुलालादे-
रिव दृष्टोपकरणादिदर्शनोपादानादिना घटादौ । अदृष्टकारणाधिष्ठानं तु
सर्वत्र कार्ये परमात्मन एवेति ध्येयम् । नन्वेवमपि स्वज्ञानाद्यर्थप्रवृत्ति-
पूर्वकाले नियमेन स्वस्य साक्षात्काराभावात् स्वज्ञानाद्युपादानभूतस्वात्म-
साक्षात्कर्तृत्वं तदा तस्य नास्तीति चेत्, न, आत्मनः स्वप्रकाशत्वनयेन
तदा स्वात्मसाक्षात्कारस्यापि संमानयितव्यत्वात् । स्वज्ञानादौ स्वस्य
कर्तृत्वस्य स्वस्मृतिमात्रेणापि अभ्युपगन्तव्यत्वाद्वा न दोषः । उपादानादि-
साक्षात्कर्तृपूर्वकत्वमिति नियमस्तु ईश्वरेणैव तत्र तत्र निर्वाह्येति च न
विस्मर्तव्यम् । तदर्थमेव सुखाद्यपि पक्षीकृतमिति बोध्यम् । व्यभिचारं
परिहृत्य सिद्धसाधनतां परिहरति 'न चोभये'ति । 'ईदृशे'ति । परमाण्व-
दृष्टादिप्रवृत्त्यनुगुणाधिष्ठातृत्वकल्पनमित्यर्थः । अयुक्तत्वे हेतुमाह 'तेषा'-
मिति । द्रष्टुमेव तदशक्तानां तदधिष्ठानकथा केति भावः । नन्वीश्वर-

सारिणी हि सर्वत्र कल्पना; न दृष्टविरोधिनी । न चैवमीश्वरस्या-
शक्तिर्निश्चिता; प्रमाणान्तरतस्त(द)त्सिद्धेः । यथोदितप्रमाणबलेन
सिध्यन् सांसिद्धिकसर्वार्थदर्शनतत्प्रेरणशक्तिसम्पन्न एव सिध्यति;
कार्यत्वस्य समर्थकर्तृपूर्वकत्वेन प्रतिबन्धात् ।

(इति सकर्तृकत्वानुमाने व्यभिचारसिद्धसाधनदूषणयोरुद्धारः)

यत्तु परिमितशक्तिज्ञानानैश्वर्याद्यापादनाद्धर्मविशेषविपरीतसा-

स्यापि अधिष्ठानसामर्थ्यमदृष्टं कथं कल्प्यते ? तत्राह 'न चैव'मिति ।
अदृष्टमपि न दृष्टविरोधीति भावः । कुतो न दृष्टविरोधः ? अत्राह
'प्रमाणान्तरत' इति । अत्र 'तदसिद्धे'रिति पाठः स्याद्वेति सन्दिह्यते ।
प्रत्यक्षादिनेश्वरस्यासिद्धेरसामर्थ्यस्य तस्मिन्नदृष्टत्वादित्यर्थः । नन्वने-
नैवानुमानेन तस्यासामर्थ्यं सेत्स्यतीत्यत्राह 'यथोदिने'ति । 'तत्सिद्धे'
रिति पाठे तु शक्तिमदीश्वरस्यैव विलक्षणप्रमाणेन सिद्धेरित्यर्थः । कि-
न्तु ? तदाह 'यथोदिते'ति । सिध्यन्नित्यस्याग्रे 'हि' इति योज्यम् ।
'सांसिद्धिके'ति । सर्वस्यार्थस्य क्रियाकारकफलवर्गान्तःपातिनया सर्वा-
धिष्ठानं तदर्थं सर्वसाक्षात्करणमपीश्वरस्य प्राप्ते । ते चाकरणकत्वा-
न्नित्ये एवेति भावः । 'कार्यत्वस्ये'ति । यत्र यत्र कार्यत्वं तत्र तत्र
समर्थकर्तृजन्यत्वमिति व्याप्तेरित्यर्थः ।

कुलालादेः किञ्चिद्विषयाज्ञानाशक्ती अपि विद्येते । तदल्पज्ञाल्प-
शक्तिकर्त्रा व्याप्तिः कार्यत्वस्य गृह्यते भूयःसहचारदर्शनबलात् ।
तदभिमतविपरीतापादकत्वाद्विरुद्धत्वमिति शङ्कां 'यत्तु'इत्यादिनानूद्य
परिहरति 'त'दिति । अप्रयोजकत्वात्-कार्यकरणोपयुक्तत्वाभावात्किञ्चि-
द्विषयाज्ञानादेः । अयं भावः-येनाकारेण कर्तुः कारणत्वं तद्रूपाव-

धनत्वमुद्भाषितम्, तदतिस्थवीयः, अप्रयोजकत्वात्तेषाम् । न हि किञ्चित् क्रियमाणं कर्तुरर्थान्तरविषयमसामर्थ्यमज्ञानं वा स्वोत्पत्तयेऽपेक्षते; स्वसम्पादनसमर्थकर्तृमात्राक्षेपात् केवलव्यतिरेकासिद्धेः । तावतैवोपपद्यमाने कार्योदये सम्बन्धिनोऽकिञ्चित्करस्यार्था-

च्छिन्नकर्तृपूर्वकत्वेनैव कार्यत्वस्य घटादौ व्याप्तिर्गृहीता । किञ्चिद्विषयाज्ञानादिमत्त्वेन च न घटादौ कारणत्वं कुलालादेः । किन्तु तदुपादानादिसाक्षात्काराधिष्ठानक्षमत्वविशिष्टत्वेनैव । अन्यविषये ज्ञानाज्ञाने शक्त्यशक्ती वा अप्रयोजके प्रकृतकार्योत्पादे । तत्समर्थकर्तृकत्वेनैव व्याप्तिः कार्यत्वस्य । यथा धूमस्यार्द्रेन्धनसंयोगविशिष्टवह्निवावच्छिन्नेनैव संबन्धनियमः, न तु रक्तत्वकारीषत्वाद्यनुपयुक्तधर्मावच्छिन्नेन, तद्वदिति । अप्रयोजकत्वमेवोपपादयति 'नही'ति । अज्ञानम्-अर्थान्तरोपकरणाद्यज्ञानम् । 'स्वे'ति । स्वकारणत्वेनानुमीयमानस्य कर्तुः स्वनिष्पत्त्युपयोगिसामर्थ्याच्चेवाक्षिप्यते कार्यत्वस्य समर्थकर्तृकत्वव्याप्तेरिति केवलव्यतिरेकस्य-केवलस्य पूर्ववर्तिमात्रस्यानुपयोगिनो व्यतिरेकस्य-अर्थान्तरगोचरशक्त्याद्यभावस्य प्रकृतकार्ये प्रयोजकतयाऽसिद्धेरित्यर्थः । अर्थान्तरविषयशक्त्याद्यभावस्य व्यतिरेके प्रकृतकार्यस्य व्यतिरेक इति व्यतिरेकसहचारस्यासिद्धेरिति वाऽर्थः । मूलपाठोऽत्रान्यथा स्याद्वा । तावतैव-स्वनिष्पादनोपयोगिज्ञानशक्तित एव । अर्थान्तरो विषयो यस्येति बहुव्रीहिः । अन्यपदार्थो ज्ञानादिरर्थसिद्धः । तस्य प्रतियोगितयाऽभावेऽन्वयः । सम्बन्धिनः-कार्यनियतपूर्ववर्तिनः । अकिञ्चित्करस्य-प्रकृतकार्यानुपयोगिनः । अन्यथासिद्धस्येति यावत् । अथ विकल्पमुखेनार्थान्तरविषयकाज्ञानादेः नियतपूर्ववृत्तित्वमपि प्रतिक्षिपति

न्तरविषयस्याभावस्य हेतुत्वकल्पनानुपपत्तेः । अपि च किं तदितर-
समस्तवस्तुविषयमज्ञानादि व्यापकम्, उत कतिपयगोचरमिति
विवेचनीयम् । न तावदशेषविषयम्, अनुपलब्धेः । न खलु
कुम्भकारः कुम्भातिरेकि किमपि न विजानाति । अथ कतिपय-
विषयम् ? तदपि न, अनियतविषयतया तस्य तस्य व्यभिचार-
दर्शनात् । न चास्ति किञ्चिद्व्यवस्थितम्, यदविद्यादिमानेन
कर्तृतामनुभवति ।

‘अपि चे’ति । व्यापकं—कार्यस्य नियतपूर्ववृत्ति । ‘न ताव’दिति । प्रकृत-
कार्यातिरिक्तसकलकार्योपयोगिज्ञानसामर्थ्यविरहः कर्तरि कुत्राप्यसिद्ध
एवेति भावः । ननु प्रकृतकार्यातिरिक्तकतिपयविषयाज्ञानादि कर्तुरिष्टं
दृष्टं चेत्यत्राह ‘अथे’ति । अर्थान्तरयत्किञ्चिदज्ञानादि न व्यवस्थितम् ।
यथा कश्चित्पटकारः घटं न जानाति कश्चित्तु जानाति, कश्चित्त्वन्यन्न
जानाति—अन्यस्तु तज्जानातीति प्रकृतकर्तुरन्यान्यविषयं ज्ञानमज्ञानं
चाव्यवस्थितं दृश्यते । पटाद्यज्ञानं घटाद्यज्ञानं वा नियनं कर्तुर्दुर्वचमिति
तत्तदज्ञानस्य तत्र तत्रानैकान्यान्न हेतुत्वमिति भावः । सर्वस्यापि कर्तुः
किञ्चिद्वस्तु नियमेन न ज्ञायते इति तु दुर्वचमेवेत्याह ‘न चास्ती’ति ।
ननु स्वविशिष्टज्ञानाभावत्वेनाज्ञानस्य हेतुत्वमुपेयते । स्वपदं प्रकृतकार्य-
परम् । वैशिष्ट्यं च ज्ञाने स्वनिष्ठविषयत्वानिरूपकत्वस्वान्यनिष्ठविषयता-
निरूपकत्वोभयसम्बन्धेन । तथा च तत्तदज्ञानस्य तत्र तत्र व्यभिचारेऽपि
निरुक्तरूपावच्छिन्नज्ञानाभावस्य नियतपूर्ववृत्तित्वसम्भव एवेति चेत्,
एवमपि पूर्वोक्तमन्यथासिद्धत्वं दुर्वारमेवेति ध्येयम् । कार्यत्वस्याज्ञत्वा-
दिविरुद्धाकाराक्षेपकत्वं श्रित्यादिकर्तरि परिहृतमेतावता ।

न च शरीरिणैव कर्त्रा भाव्यम्, शरीरग्रहणेनैवानैकान्त्यात् । न खलु शरीरविशिष्टस्सन्नेवायमात्मा शरीरमुपादत्ते, अयोगिनो युग-
पदनेकशरीरग्रहणायोगात् । पूर्वदेहपरित्यागेन देहान्तरप्रापककर्मप्रे-
रितप्राणसहाय एव देहान्तरं प्रविशतीत्युपपादितमात्मचिन्तायाम् ।

किञ्चात्मनः शरीरमधितिष्ठतोऽधिष्ठानक्रियाकर्मभूतस्य देह-

अथ शरीरित्वलक्षणविपरीताकाराक्षेपकत्वं परिहरति 'न चे'ति ।
कर्तुः शरीरवत्त्वमेवेति न नियमः । एकं देहं परित्यज्य देहान्तरपरिग्रहणं
कुर्वतो जीवस्य तदाऽशरीरित्वादिति भावः । योगिनो योगबलाज्जीवतो
देहान्तरग्रहणं सशरीरस्यैव दृष्टमित्ययोगिन इत्युक्तम् । ननु अयोगिनोऽपि
सूक्ष्मशरीरवत् एव स्थूलदेहान्तरग्रहणं प्रेत्येति न व्यभिचार इत्यत्राह
'पूर्वेति' । ननु श्रुतिबलाद्भूतसूक्ष्मैः परिष्वक्तस्यैव जीवस्य गत्यादिरे-
ष्टव्या । तान्येवेन्द्रियप्राणसंसृष्टानि सूक्ष्मदेह उच्यते । तथा च कर्तुः
शरीरित्वनियमे न व्यभिचार इति चेत्; अत्र ब्रूमः । एवमपि स्थूल-
शरीरवत्त्वनियमेऽनैकान्त्यं स्थितमेव । सूक्ष्मस्य तु न मुख्यं शरीरत्वम् ।
अमुख्यं च तदीश्वरं प्रति परमाणूनामप्यक्षुण्णमेव । तथाहि न्याया-
चार्योदयनः परमाणूनामीश्वरशरीरत्वमुशतीति ।

एवं शरीरोपादाने कर्तृत्वं जीवस्याशरीरस्यैवेति समर्थ्य शरीरप्रेरणे
कर्तृत्वमप्यशरीरस्यैवेत्याह 'किञ्चे'ति । अधितिष्ठतः—प्रवर्तयतः । अधि-
ष्ठातृदेहानुप्रवेशः—अधिष्ठातृतावच्छेदकघटकता । शरीरमधितिष्ठतो-
ऽधिष्ठातृतावच्छेदकं सङ्कल्पादिरेव, न तु तच्छरीरमपि । अधिष्ठान-
कर्मीभूतस्य तस्य तदैव तदधिष्ठानकर्तृतावच्छेदकत्वं न संभवति,
छेदनकर्मीभूतस्य काष्ठादेस्तच्छेत्तृतावच्छेदकत्वं यथा न तद्वदिति भावः ।

स्याधिष्ठातृदशा(देहा)नुप्रवेशोऽनुपपन्नः, युगपदेकक्रियायामेकस्य कर्मकर्तृत्वविरोधात् । अधितिष्ठासितदेहसंयोगवत् एव तत्प्रवृत्त्यनु-
गुणप्रयत्नयोगलक्षणमधिष्ठानं दृष्टमिति चेत् ; अस्त्वेकतत्त्व(स्त्व)-
सम्बद्धस्याधिष्ठानानुपपत्तेः प्रेर्यवस्तुसम्बन्धिना प्रेरकेण भवितव्य-
मिति ; न पुनर्देहसम्बन्धेन(न्धिना)भाव्यमिति । कुतो निर्णयः ?
इत एव, यतोऽन्यदप्यधिष्ठीयमानं मानदण्डादि स्वसम्बन्धि-
नैवाधिष्ठीयते । तेनाधिष्ठानक्रियापेक्षिताधिष्ठेयपदार्थसम्बन्धमात्रा-
तिरेकेण देहसम्बन्धो नामापरो नादर्तव्यः । अस्ति चेश्वरस्यापि
जगदुपादानोपकरणैस्सम्बन्ध इत्युक्तमेव ।

अथ स्वदेहव्यतिरिक्ते वस्तुनि प्रवृत्तिविशेषकरत्वं देहद्वारेणैव ।

ननु स्वाधिष्ठातृसम्बद्धस्य देहस्य कथं नाधिष्ठातृतावच्छेदकता ? इति
शङ्कते 'अधितिष्ठासिने'ति । परिहरति 'अस्त्वेकै'ति । 'एकतत्त्वे'ति
प्राचीनमुद्रितपाठो न संशुद्धः । 'एकतत्त्वसंबद्धस्ये'ति वाऽन्यथा वा
पाठः संभाव्यते । अत्यन्ततोऽसम्बद्धस्याधिष्ठेयेन तदधिष्ठातृत्वस्य
काष्ठासंबद्धस्य कुठारस्य च्छेत्तृत्वस्येवासंभवादधिष्ठेयसम्बन्धिनाऽधि-
ष्ठात्रा भवितव्यमित्येव नियमः, न तु देहसंबन्धिना भाव्यमितीति
भावः । प्रेरणं प्रति प्रेर्यसम्बन्ध एव हेतुः न देहसम्बन्ध इत्यत्र न्या-
सकं पृच्छति 'कुत' इति । तद्वदति 'यत' इति । अधिष्ठीयमानं—प्रव-
र्त्यमानम् । स्वसंबन्धिना—प्रेर्यसंयोगिना । हस्तादि विशेष्यमत्र । अय-
माशयः—शरीरिण एव प्रवर्तकत्वमिति न नियमः । हस्तादेरपि मान-
दण्डादिप्रवर्तकत्वात् । प्रेर्यसंबन्धिन एव प्रेरकत्वमिति तु संभवति,
हस्तादेरपि प्रेर्यसम्बन्धादिति ।

शङ्कते 'अथे'ति । प्रवर्तनं नाम परव्यापारप्रयोजकप्रयत्नवत्त्वम् । तच्च

दृष्टं हि दण्डचक्रादिषु करसंयोगादिना कुलालादेः प्रवर्तयितृत्व-
मित्युच्येत; तदपि न; अभिध्यानमात्रेणैव परशरीरगतगरनिरसन-
विसारणदर्शनात् । कथमसति शरीरे परप्रेरणात्मकः सङ्कल्प इति
चेत् ; किं शरीरं सङ्कल्पयति, येन तदभावे न भवेत् ? । करणमिति

पुरुषस्यैव । स च स्वहस्तव्यापारेण मानदण्डादि प्रवर्तयति । तथा च
देहतदवयवभिन्नवस्तुप्रवर्तने देहहस्तादिव्यापारापेक्षाऽस्त्येवेति नेश्वर-
स्यानाकृतेः परमाण्वाद्यधिष्ठातृत्वं संभवतीत्याशयः शङ्कितुः । इममपि
नियममनैकान्त्येनैव दूषयति 'तदपि ने'ति । सङ्कल्पगुरुद्व्यानादिमान-
सव्यापारमात्रेण हस्तादिव्यापारं विनापि परशरीरस्थविषनिवर्तनादिदर्श-
नादेहतदवयवव्यतिरिक्ताधिष्ठाने देहादिव्यापारापेक्षानियमो नास्ती-
त्यर्थः । प्रेर्यसंबन्धोऽप्यत्र प्रेरकस्य ज्ञानद्वारक एवेति च बोध्यम् । पुनः
शङ्कते 'कथं'मिति । अन्यज्ञानादौ देहस्य हेतुत्वादिति भावः । अन्तर्नि-
हितोत्तर आक्षिपति 'किं'मिति । देहस्य किं सङ्कल्पे कर्तृत्वम् ? येन
येन तदभावे सङ्कल्पो न घटेतेत्यर्थः । शङ्कते 'करण'मिति । तत्र करणं
शरीरमिति चेन्न, मनस एव करणत्वादित्यर्थः । तथा च शरीराभावेऽपि
स्वहेतोरेव सङ्कल्पो भविष्यतीति भावः । ननु मनसः करणत्वेऽपि
जन्यज्ञानादौ देहस्याप्यस्त्येवापेक्षाऽवच्छेदकतयेति चेदत्र ब्रूमः—वद्व-
ज्ञानादावेव देहापेक्षा, नान्यत्र । 'मनसैवैतान् कामान् पश्यन् रमते
य एते ब्रह्मलोके' 'तन्मनोऽकुरुत स्यामिति' 'मनसैव जगत्सृष्टि'-
मित्यादिना मुक्तस्थेश्वरस्य च मनोवत्त्वं, तत एव ज्ञानसङ्कल्पादिकं च
प्रतीयते । तद्देहविगमेऽपि मनसो नित्येन्द्रियत्वोपगमादेव शरीरानपेक्ष-
सङ्कल्पाद्युपपत्तिरिति । ईश्वरे नित्यज्ञानचिकीर्षाप्रयत्नवादिनां तार्किकाणां
मते तु न तरां शरीराद्यपेक्षा । अत्र मनोवत्त्वागन्तुकसङ्कल्पादिसमर्थनं

चेन्न; मनसः करणत्वात् । किमस्तीश्वरस्य मनः ? बाहम् । नन्वेवं विग्रहधर्माधर्मानैश्वर्यादयः साधारणधर्माः प्रादुःष्युः । मैवम् ; कार्यत्वाक्षिप्तसमर्थकर्तृमत्त्वात्(त्त्वार्थ)द्रुष्टिभ्रैवापास्तत्वात् । मनसो नित्येन्द्रियतया देहापगमेऽपि सम्बन्धाभ्युपगमादनैकान्तिकश्च । यावद्वि दृष्टानुगुणं व्याप्त्युपयोगि, तावदनुज्ञायते । नचास्मदादे-

तु तदेकदेशिमतेन वा सिद्धान्तच्छायया वेति बोध्यम् । मनोवत्त्वेऽनिष्ट-प्रसङ्गं शङ्कते 'नन्वेव'मिति । मनोवत्त्वस्य शरीरित्वादिव्याप्यतया शरीरित्वाद्यापद्येतेश्वरस्येत्यर्थः । परिहरति 'मैव'मिति । समर्थकर्तृपूर्वक-त्वेन कार्यत्वस्य व्याप्तेर्गृहीतत्वात् ततः क्षित्यादौ सिध्यतः कर्तुरीश्वर-स्याशरीरित्वैश्वर्याद्येव सेत्स्यति 'यक्षानुरूपो बलि'रिति न्यायात् । शरीरित्वाद्युपगमे चासामर्थ्यप्रसङ्गात् । यथाचैतत्तथा 'नचास्मदादे'-रित्यनन्तरवाक्ये वक्ष्यते । तथा चेश्वरे शरीरित्वानैश्वर्याद्यापादनं धर्मि-ग्राहकमानवाधितमित्यर्थः । द्रुष्टिभ्रैव-दृढतयैव । 'समर्थकर्तृकत्वार्थ-द्रुष्टिभ्रैवे'ति समस्तपाठः साधीयान् । मनसः शरीरित्वादिव्याप्यत्वमपि निराकरोति 'मनस' इति । शरीराभावेऽपि प्रायणावान्तरलयादौ नित्ये-न्द्रियतया मनसः सत्त्वात्कालावच्छेदेन शरीरव्याप्यत्वं मनसो नास्ती-त्यर्थः । नन्वेवमपि सशरीरस्यैव कर्तृत्वं तत्र तत्र दृष्टमिति शरीरिर्कर्तृक-त्वेन व्याप्तिः कार्यत्वस्य कुतो न गृह्यत इत्यत्राह 'यावद्धी'ति । दृष्टा-नुगुणं कार्यानुगुणत्वेन दृष्टमत एव व्याप्त्युपयोगि यद्रूपं तदवच्छिन्नेनैव व्याप्तिरेष्टव्या । ज्ञानशक्त्योरेव च कार्यानुगुणता । ते यद्यपि कर्म-परवशे कुलालादौ शरीराधीने; नैतावता शरीरादेर्व्यापकतावच्छेदक-कोटिनिवेश इति भावः । एवमनभिमततापादकत्वं परिहृतम् । अथा-भिमतविशेषसिद्धिप्रकारं प्रपञ्चयति 'न चास्मदादे'रिति । अपर्यन्त-

र्मनसाऽप्यचिन्त्यरचनस्यापर्यन्तविस्तारस्य महाभूतभौतिकप्रपञ्चस्य
प्रादेशिकशरीरकः किञ्चिज्ज्ञः पुण्यपापपरवशगतिरलं निर्माणये-
त्यपरिमितज्ञानैश्वर्यशक्तिः शरीराद्यनपेक्षः सङ्कल्पादेव सकलभुव-
ननिर्माणक्षमः कर्ता सिद्धः ।

(इति विरुद्धत्वदोषपरिहरणम्)

ईदृशेन कर्त्रा घटादिषु कार्यत्वस्य सम्बन्धो न दृष्ट इति
चेत् ; अतिगहनगिरितटाधिष्ठानेनातिप्रकृष्टादृष्टचरेन्धननिवहसम्ब-
न्धिना हुतवहविशेषेण महानसादौ धूमस्य वा किं सम्बन्धो दृष्टः ?
येन धूमविशेषदर्शनात् गिरिशिखरे तथाविधाग्निरनुमीयते ।
यादृशो धूमो यत्रावगतः तत्रैव तादृशस्तत्सम्पादनसमर्थो दृष्टान्त-
भूमावपरिदृष्टोऽपि सामान्यव्याप्तिवलेन पक्षधर्मतावशात् सिध्य-
तीति चेत् ; तदिदमस्माभिरभिधीयमानं किमिति न हृदयमधि-

विस्तारस्य—अनवधिकायामवतोऽपरिच्छिन्नस्य । प्रादेशिकशरीरकः—
परिमितदेशवर्तिपरिच्छिन्नमूर्तिमान् । अलं—समर्थः । शिष्टं स्पष्टम् ।

शङ्कते 'ईदृशेने'ति । अकर्मवश्यत्वाशरीरित्वसर्वज्ञत्वादिविशिष्टकर्त्रा
कार्यत्वस्याविनाभावो घटादौ न दृष्ट इति शङ्कितुर्भावः । सामान्य-
धर्मावच्छिन्नव्याप्तिग्रहादेव पक्षधर्मताबलसहकारात्पक्षीयसाध्यविशेष-
सिद्धिरिति हार्देन प्रतिवन्दीमाह 'अतिगहने'ति । शङ्कितुर्मुखेनैव
परिहारं वाचयति 'यादृश'इति । यादृशः—अतिजडिलगगनतलनि-
चुम्बिसन्ततसन्तन्यमानधारारूपः । तादृशः—महावह्निः । 'त'दिति ।
निरुक्तविधमहाधूमजननसमर्थ इत्यर्थः । अत्र 'तादृशतत्संपादन-
समर्थ' इति समस्तपाठः स्याद्वा । उत्तरतौल्यमाह 'तदिद'मिति ।
यथा देशकालपरिमाणादिविशेषो बह्नेरनैकान्याद्धूमव्यापकतावच्छेदक-
घटको न भवति, किन्त्वाद्देन्धनयुगवह्नित्वमात्रं तथा, एवं मनुष्य-

रोहति भवताम् । इहापि कार्यत्वं समर्थकर्तृपूर्वकत्वेन घटादिषु विदितसम्बन्धनियमं क्षित्यादिषु दृश्यमानं स्वसम्पादनसमर्थ-मदृष्टपूर्वमेव बुद्धिमत्कर्तारमुपस्थापयति । यथैव हि देशकालेन्धन-परिमाणादिविशेषानादरेण धूमस्य खोदयानुगुणहुतवहमात्रेण सम्बन्धनियमः, तथैवानीश्वरत्वाकिञ्चिज्ज्ञत्वशरीरित्वपुण्यपापप-वशत्वमनुष्यत्वादिविशेषप्रहाणेन कार्यस्य स्वनिर्माणममर्थबुद्धि-मत्कर्तृमात्रेण सम्बन्धनियमनिश्चय इति न कश्चिद्विशेषः ।

अपि च विभुद्रव्यसंयोगिनः परिस्पन्दवतश्च सर्वत्र स्पर्शवच्चा-व्यभिचारेऽपि ज्ञानसुखादिनित्यद्रव्यविशेषगुणानुमितात्मसंयो-गिनो मनसः कथमिव स्पर्शरहितत्वम् ? कथं च वायवीयद्रव्यस्य

त्वादि सहचरितमपि न कर्तृतावच्छेदककोटिघटकम् । अन्यत्रापि कर्तृत्वदर्शनात् । किन्तु सामर्थ्यमात्रं तथेत्याह, 'यथैवे'ति । धूमात्पर्वते वह्निविशेषानुमानान् कार्यत्वान् क्षित्यादौ कर्तृविशेषानुमानस्य न वैलक्षण्यम् । यथा तत्राभिमतविशेषसिद्धिस्तथा प्रकृतेऽपीति भावः ।

अथ सपक्षदर्शनमात्रेण सर्वधर्मापादने प्रतिबन्दीं विवक्षुराह 'अपि चे'ति । विभुद्रव्यसंयोगिन इत्यनेनाविभुत्वं मनसो विवक्षितम् । विभुद्रव्य-संयोगस्य तार्किकैरनुपगमात् । ज्ञानाद्यसमवायिकारणसंयोगाश्रयतया मनःसिद्धिरिति ज्ञानेत्यादिविशेषणम् । आत्ममनःसंयोगस्यैव हि ज्ञाना-दावसमवायिहेतुत्वं तन्मतम् । ज्ञानायौगपद्याच्च तस्याणुत्वं मतम्, निःस्पर्शत्वं च । स्पर्शवत्त्वे भूतत्वप्रसङ्गात् । भूतत्वे चाभूतविशेषगुण-ग्राहकत्वासंभवात् । अत्रायं प्रतितर्को विवक्षितः—मनो यदि परिच्छि-न्नपरिमाणवत् स्यात् क्रियावद्वा तर्हि स्पर्शवद्भवेदिति । भूयः सहचार-दृष्टस्यापि कचिद्व्यभिचार इत्यस्येदमेकं निदर्शनम् । अथ निदर्शनमन्य-त्प्रदर्शयति 'कथं चे'ति । अनियताधिष्ठानेति पदच्छेदः । यद्यपि महतो

महिमगुणशालिनो नियताधिष्ठानस्पर्शनत्वनियमदर्शनेऽपि त्वगिन्द्रिये तद्विपर्ययः ? तैजसस्य वा रूपस्पर्शयोरन्यत्तरस्य वा प्राकट्यनियमेऽपि रूपोपलम्भसाधनताऽनुमिततैजसभावस्य चक्षुषो नियमेन तदुभयानुद्भवाभ्युपगमः ? । अथ कार्यदर्शनानुमितसद्भावानां तैजसादिभावेऽपि तत्तद्विशेषाणां योग्यानुपलब्धिवाधितत्वात् तदभ्युपगमेऽनेकनियमभङ्गप्रसङ्गाच्च तथाऽभ्युपगमः, हन्त तर्हि प्रकृत-

वायोर्गतिशीलस्यानियताधिष्ठानत्वमुद्भूतस्पर्शवत्त्वात् स्पर्शनप्रत्यक्षत्वं च भूयो दृष्टम् । अथापि वायवीयत्वेनानुमितस्य देहव्यापिनस्त्वगिन्द्रियस्य नियताधिष्ठानत्वमस्पर्शनत्वं चाभिमतम् । अत्र प्रतितर्कः—त्वचो वायवीयमहत्कार्यत्वे उद्भूतस्पर्शवत्त्वादि भवेदिति । निदर्शनान्तरं 'तैजसस्ये'ति । कार्यतेजसो महिमगुणवतो रूपस्पर्शयोरुद्भूतत्वं ज्वलनादौ । स्पर्शमात्रस्योद्भूतत्वं भर्जितकपालवह्न्यादौ । रूपमात्रस्योद्भूतत्वं प्रभादौ । एवं रूपस्पर्शोभयतदन्यतरोद्भवस्य भूयो दृष्टत्वेऽपि चक्षुषो रूपादिषु रूपमात्रव्यञ्जकत्वेनानुमिततैजसभावस्य तदुभयानुद्भवः कथमित्यर्थः । चक्षुषः तैजसमहत्कार्यत्वे रूपस्पर्शान्यतरोद्भवः स्यादिति प्रसङ्गोऽत्र बोध्यः । प्रतितर्काणामाभासत्वमित्याशयेन प्रतिवक्ति परः 'अथे'ति । तत्तद्विशेषाणाम्—उद्भूतरूपस्पर्शान्यतरस्पर्शनत्वस्पर्शवत्त्वादीनां भूयः सहचारदर्शनमात्रेण चक्षुरादावापाद्यमानानां योग्यानुपलम्भवाधितत्वमिति नापादकव्यापकत्वमापाद्यस्येति भावः । यद्यपि मनसोऽणुत्वात्तत्र स्पर्शवत्त्वस्य योग्यानुपलम्भबाधो दुर्वचः । तथापि तत्र तदुपगमेऽनेकनियमभङ्गप्रसङ्गोऽस्त्येव । तदाह 'तदभ्युपगम'इति । यथा—मनसः स्पर्शवत्त्वे भूतत्वप्रसङ्गः । भूतत्वानुपगमे स्पर्शवतो भूतत्वमेवेति नियमभङ्गः । भूतत्वोपगमे चेन्द्रियान्तरवद्भूतात्मविशेषगुणाग्राहकत्वापत्तिः ।

विषयेऽपि प्रसञ्जितधर्मविशेषाणामनुपलम्भवाधाविशेषात् अनेक-
नियमदर्शनविधातप्रसङ्गाच्च तथाऽभ्युपगम इति सर्वं समानमन्य-
त्राभिनिवेशात् ।

(इतीश्वरे सामान्यतोदृष्टानुमानस्य प्रामाण्यव्यवस्थापनम्)

दृश्यन्ते हि नीतयः । यथा—विवादास्पदं परमाप्त्वादि प्रेक्षाव-
तद्वाहकत्वोपगमे चाभूतविशेषगुणाग्राहकत्वनियमस्यापि भङ्गः । इति ।
एवं चक्षुरादावपि उद्धूतरूपवत्त्वादिस्वीकारे नानानियमभङ्गप्रसङ्गो-
ऽनुसन्धेयः । विपक्षे बाधकविरहेणापाद्यापादकयोर्व्याप्यव्यापकभावा-
सिद्धिः । तथा च प्रतितर्कणां छिन्नमूलत्वं च विवक्षितम् । 'तथाऽभ्यु-
पगम' इति । मनःप्रभृतेर्निःस्पर्शत्वाद्यभ्युपगम इत्यर्थः । तुल्यनयेन
कर्तृत्वे सशरीरत्वमिति नियमोऽपि नास्तीत्याशयवानाहेश्वरवादी 'हन्त
तर्ही'ति । स्वस्मिन् प्रसञ्जितप्रतितर्कनिराकरणयुक्तः परमुर्वेनवानु-
वाचनजनितहर्षद्योतकोऽयं हन्तशब्दः । सशरीरत्वे शरीरद्वारोपलम्भ-
प्रसङ्ग ईश्वरस्य । कर्मवत्त्वे चासार्वज्यादिप्रसङ्गः । प्रकृष्टधर्मवत्त्वात्
सार्वज्याद्युपगमश्च न संभवति । साधनानुष्ठानराहित्यात्प्रकृष्टधर्मस्या-
नुपपत्तेः । ईश्वरस्य स धर्मो नित्य एवोपेयत इति पक्षे च धर्मसामा-
न्यस्य विहितक्रियाजन्यत्वनियमभङ्गः । अकर्मत्वे चेदवरस्य सशरीरत्वा-
योगः । तच्छरीरस्य नित्यत्वोपगमे च सावयवत्वस्य कार्यत्वव्याप्यत्व-
नियमभङ्गः । तथा च क्षित्यादेरपि कार्यत्वासिद्धेस्तत्कर्तृत्वेनेश्वरानुमा-
नायोग इति बहुतरमूहनीयम् । सहचारमात्रेण कर्तृत्वस्य न सशरी-
रत्वादिव्याप्तिः, विपक्षे बाधकविरहादिति च हार्दम् ।

ननु चक्षुरादेस्तैजसादिभावेऽपि तत्तद्विशेषस्य प्रमाणासिद्धत्वान्न
तद्विरुद्धापादानसम्भवः । नैवं त्वीश्वरीयविशेषाणां मानसिद्धत्वमिति
चेत्तत्राह 'दृश्यन्त' इति । नीतयः-न्यायाः, अनुमानानि । ईश्वरेऽप्यभि-

त्प्रेरितं चेष्टते, अचेतनत्वात्; यदचेतनं तत्तथा, यथा तथाविधं कन्दुकादि । तथा विवादाध्यासिता बाह्याभ्यन्तरप्रवृत्तयः प्रकृत्युपकरणप्रत्यक्षपूर्विकाः कार्यत्वात्तद्वदेव ।

प्रत्यक्षं तत् प्रमेयत्वात्पदार्थत्वाद्वटादिवत् ।

एकेच्छानुविधायीदमचैतन्यात् स्वदेहवत् ॥ १६ ॥

मतविशेषेषु सन्ति प्रमाणानीत्यर्थः । तान्येव प्रपञ्चयति 'यथा' इति । 'तथे'ति पाठे तु तथा हि नीतयो दृश्यन्त इत्यन्वयः । तथा—ईश्वरीयाभिमतविशेषसाधकाः । ईश्वरस्य स्रष्टृत्वे तावदनुमानमुक्तं पूर्वम् । तस्य प्रवर्तयितृत्वे तदाह 'परमाण्वादी'ति । विवादास्पदमिति पक्षतासम्भवद्योतकं विशेषणम् । साध्यतदभावान्यतरनिर्णये हि पक्षताऽतिवर्तते । साध्यतदभाववत्त्वविप्रतिपत्तिविषयीभूतमिति तदर्थः । साध्यवत्त्वेन सन्दिह्यमानमिति फलितम् । साध्यसन्देहस्य पक्षतात्वं प्राचां मतम् । सिद्धिस्थलेऽप्याहार्यसंशयादेवानुमित्तया भवत्यनुमानमिति बोध्यम् । प्रेरणं च परप्रवृत्त्यनुगुणसङ्कल्पप्रयत्नवत्त्वलक्षणम् । परमाण्वादिगोचरावीश्वरस्य सङ्कल्पप्रयत्नौ प्रसाध्य साक्षात्कारमपि तादृशं साधयति 'तथे'ति । तद्वदेव-कन्दुकादिप्रवृत्तिवदेव । कन्दुकादिप्रवृत्तावुपादानं कन्दुकादि, उपकरणं दण्डादि । तत्साक्षात्कारी दण्डेन कन्दुकादि प्रवर्तयति । ततश्च तत्र प्रवृत्तिरूपयते । एवं परमाण्वादिप्रवृत्तेर्ज्ञानाद्यर्थान्तरात्मप्रवृत्तेरप्युपादानोपकरणपरमाण्वाद्यदृष्टादिसाक्षात्कर्ताऽत्र साध्यते । न चैतत्साक्षात्कर्तृत्वं जीवानामिति न तैः सिद्धसाधनम् । अतीन्द्रियार्थानामपि साक्षात्कारः फलितोऽत्रानुमाने ।

अथ साक्षादेवातीन्द्रियार्थान् पक्षीकृत्य प्रत्यक्षविषयत्वं साधयति 'प्रत्यक्ष'मिति । तत्-परमाण्वादि । अतीन्द्रियार्थसाक्षात्कर्ता कश्चित् संभवतीत्यत्रैव तात्पर्यमेवंविधानुमानप्रतिपादकानां परमाचार्याणाम् ।

एकेनाधिष्ठिताः कार्य-कुर्वते सर्वचेतनाः ।

देहसम्बन्धसापेक्षकार्यकृत्त्वात् त्वगादिवत् ॥ १७ ॥

एकप्रधानपुरुषं विवादाध्यासितं जगत् ।

चेतनाचेतनात्मत्वादेकराजकदेशवत् ॥ १८ ॥

(ईतीश्वरीयविशेषेष्वनुमानोपन्यासः)

[एतावानेवेश्वरसिद्धिभाग उपलभ्यते]

इति श्रीमद्विशिष्टाद्वैतसिद्धान्तप्रवर्तनधुरन्धरपरमाचार्य-
श्रीभगवद्यामुनमुनिसमनुगृहीते सिद्धित्रये ईश्वरसिद्धिः ॥

क्षित्यादिकर्तुरभिमत एकत्वे प्रयोगमाह 'एकेच्छे'ति । इदमचेतन-
प्रपञ्चजातम्, अचेतन्यात् अचेतनत्वान्, एकेच्छानुविधायि एक-
चेतनसङ्कल्पनुसारि । अत्रान्वय्युदाहरणं स्वदेहः ॥ १६ ॥ अचेतन-
प्रपञ्चस्येश्वरेच्छानुविधायिप्रवृत्तित्वं प्रसाध्य चेतनप्रपञ्चस्यापि तत्मा-
धयति 'एकेने'ति । त्वगादिवत्-त्वगार्दन्द्रियवत् ॥ १७ ॥ सर्वजग-
त्स्वामित्वसर्वेश्वरत्वरूपविशेषसाधकमनुमानमाह 'एके'ति । एकः
प्रधानपुरुषो यस्य तदेकप्रधानपुरुषम् । एकप्रधानपुरुषविशिष्ट-
मित्यर्थः । पुरुषस्यैकस्य प्राधान्यं नियन्त्रत्वस्वामित्वलक्षणम् । वैशिष्ट्यं
नियाम्यत्वशेषत्वादिना ॥ १८ ॥

टिप्प०—१-यद्यपि समुपलभ्यमानेऽस्मिन्नीश्वरसिद्धिभागेऽनुमानेनैवेश्वर-
साधनं दरीदृश्यते । शास्त्रयोनित्वं तु तस्य संमतं त्रय्यन्तविदाम् । अत्रेदं प्रति-
भाति-आनुमानिकीमीश्वरसिद्धिमग्रे निरस्य शास्त्रप्रमाणकत्वमपि समाक्षिप्तं भवे-
न्मीमांसकैः । तदुपरि च निरुक्तानुमानानां शास्त्रप्रमाणानुग्राहकतर्करूपत्वमुरी-
कृत्य शास्त्रप्रमाणकत्वमीश्वरस्य व्यवस्थापितं भवेत् । श्रीभाष्ये शास्त्रयोनित्वाधि-
करणपूर्वपक्षस्यैतद्वन्धसंवादित्वात्तत्रत्यसिद्धान्तभागस्यापि एतदुपरितनभागसंवा-
दित्वं संभाव्यते । यद्वा स्वप्रौढिप्रकाशनाय तार्किकप्रक्रिययाऽनुमानेनैवेश्वरसिद्धिर-
त्रोपवर्णिता स्यात्परमाचार्यैरिति ॥

(व्या०) निष्प्रयोजनत्वात्कर्तृत्वमीश्वरस्य न संभवतीत्यादेरपि परा-
सोऽत्र विभाव्यः । यथा-जीवरक्षार्थमेव तावदीश्वरस्य जगद्व्यापारः । ननु
तर्हि सुखोत्तरमेव जगत् सृजेत् । मैवम् । जीवीयकर्मापेक्षया तथा तथा
सर्जनात् । ननु कर्मापेक्षित्वेऽनैश्वर्यं तस्य प्रसज्येत । न । अपराधानु-
गुणदण्डधरस्येव राज्ञः तत्तत्कर्मफलनिष्पादकस्येश्वरस्यापि ऐश्वर्यातिश-
यस्यैव प्रसिद्धेः । अदृष्टादीनामधिष्ठातृत्वादि हि तस्य महते वैभवाय ।
यथाकर्म फलप्रदत्वात् स्वामित्वमपि सर्वस्य तस्मिन् प्रतितिष्ठत्येव ।
सर्वप्रधानत्वाददृष्टाधिष्ठातृत्वादिसाधनप्रमाणोपन्यासकानां चाचार्यचर-
णानामेतद्वर्द्धमित्युन्नयाम इति दिक् ॥

ग्रन्थभागोऽग्रिमः कापि नेतः समुपलभ्यते ।

यावद्बन्धस्य विहिता व्याख्येयं सरला मया ॥

इति श्रीनागपुरी (तिरुनाङ्गूर)दिव्यदेशाभिजनेन प्रतिवादिभयङ्कराचार्यान्वय-
भूषणचिद्वद्वर्य श्रीकृष्णमाचार्याख्याचार्यवर्यपुत्ररत्नेन चतुस्तत्रीपा-
रावारपारीणदिगन्तविश्रान्तकीर्ति-दयामूर्ति-श्रीमद्भाष्यकार-
दिव्यवंशावतीर्ण-श्रीभूतपुरीनिवासरसिक-विद्वत्सार्व-
भौम-हारीत-श्रीमदासूरिरामानुजाचार्यदेशि-
केन्द्रचरणकमलवरिवस्यासमधिगतपदवाक्य-
प्रमाणतन्त्रहृदयेन श्रीवैष्णवदासेन प्र. भ.
अण्णङ्गराचार्येण न्यायव्याकरण-
शिरोमणिनोभयवेदान्तविदुषा
प्रणीतमीश्वरसिद्धेर्व्याख्यानं
सिद्धाञ्जनं विजयतां-
तराम् ।



श्रीः ।

श्रीहरिर्जयति ।

श्रीमद्भगवद्यामुनमुनये नमः ।

श्रीमते रामानुजाय नमः ।

परमाचार्यश्रीमद्यामुनमुनिसमनुगृहीते सिद्धित्रये—

संवित्सिद्धिः ।

सिद्धाब्जवत्नामकद्वयारदयोपेता ।

एकमेवाद्वितीयं तद्ब्रह्मेत्युपनिषद्वचः । ब्रह्मणोऽन्यस्य सद्भावं

(व्याख्या) ईष्टे विश्वस्य नित्यं

व्यपगततुलनायोग्यवस्त्वन्तरो यो

विद्ये यस्याधिगत्यै

विदुरूपनिषदो द्वे परां चापरां च ।

यो विश्वस्वान्तवासी

प्रथयति च धियं तस्य तस्यानुरूपां

देवः श्रीमान् स मह्यं

प्रदिशतु दयया धीविकासं समन्तान् ॥ १ ॥

यामुनाशयविज्ञं तं ध्यात्वा लक्ष्मणयोगिनम् ।

यामुनार्यकृतिं संवित्सिद्धिं व्याकरवाण्यहम् ॥ २ ॥

प्रमाणफलरूपायाः संविदः प्रमेयतत्त्वव्यवस्थापिकायाः स्वरूपादि-
विशोध्यतेऽत्र संवित्सिद्धौ । इयमादिमा सिद्धित्रये श्लोकवार्तिकवच्छ्लो-
कमालिकारूपा । तत्रवार्तिकवच्चात्मेश्वरसिद्धी । अत्र चोपक्रममध्याव-
सानेषु भूयान् ग्रन्थभागो लुप्तः । उपलभ्यमानसंवित्सिद्धिभागे च
बहुलमद्वैतिमतनिरासो दृश्यते ।

ननु तत्प्रतिषेधति ॥ १ ॥ अत्र ब्रूयोऽद्वितीयोक्तौ समासः को विवक्षितः । किंस्वित्त्पुरुषः किं वा बहुव्रीहिरथोच्यताम् ॥ २ ॥ पूर्वस्मिन्नुत्तरस्तावत्प्राधान्येन विवक्ष्यते । पदार्थस्तत्र तद्ब्रह्म ततोऽन्यत्सदृशं तु वा ॥ ३ ॥ तद्विरुद्धमथो वा स्यान्निष्पन्न्यन्न

अद्वैतिनो हि 'सदेव सोम्येदमग्र आसीदेकमेवाद्वितीय'मिति कारणीभूतस्य सच्छब्दितस्य परब्रह्मणोऽद्वितीयत्वश्रवणात् 'सत्यं ज्ञानमनन्तं ब्रह्मे'ति ज्ञानमात्रत्वश्रवणाच्च सजातीयविजातीयस्वगतभेदसामान्यशून्यं ब्रह्मैव चिन्मात्रं सत् परमार्थः, अन्यत्सर्वं तत्रैवाविद्यया परिकल्पितं मिथ्याभूतमित्यामनन्ति । तत्राद्वितीयश्रुतेस्तदभिमतार्थप्रतिपादकत्वासम्भवं वर्णयितुमादौ तन्मतमनुवदति 'एकमेवे'ति । यत्तदोर्नित्यसंबन्धात्पूर्वार्धे यदित्यनुषज्यते । यत् उपनिषद्वचः, तदित्यन्वयः । यद्वा उत्तरार्धे तच्छब्दः प्रसिद्धपरामर्शी न तु यच्छब्दनिर्दिष्टप्रतिनिर्देशरूपः । 'तद्ब्रह्मे'त्यत्र 'सद्ब्रह्मे'ति पाठः संभाव्यते । ब्रह्मवाचिसत्पदविशेषणमद्वितीयपदं ब्रह्मणोऽन्यस्यासत्त्वपरमिति पूर्वपक्षिणामाशयः ॥ १ ॥ तमिमं दूषयितुमद्वितीयपदे वृत्तिं विकल्पयति सिद्धान्ती 'अत्रे'ति । अद्वितीयोक्तौ-अद्वितीयपदे । अथवा किं बहुव्रीहिरित्यन्वयः ॥ २ ॥ अद्वितीयपदस्य तत्पुरुषवृत्तत्वे न द्वितीयस्य बाध इत्याह 'पूर्वस्मिन्' इत्यादिना श्लोकचतुष्टयेन । तत्पुरुष इति प्रथमकल्पे तावदुत्तरपदार्थः प्राधान्येन विवक्ष्यते, उत्तरपदार्थप्रधानत्वात्तत्पुरुषस्येत्यर्थः । 'तत्रे'ति । न द्वितीयमद्वितीयम् । नञ्त्तत्पुरुषे चारोपितत्वस्य पूर्वपदार्थत्वं

टि०—१ अत्र मूले श्लोकषट्कविन्यासोऽस्माभिरेव कल्पितः, मूलव्याख्यानसमनुसन्धानसौकर्याय । तथा तत्र तत्रैकान्वयात्सार्धश्लोकैक एवाङ्को दत्त इति च ध्येयम् ।

बाधते । अन्यत्वे सदृशत्वे वा द्वितीयं सिध्यति ध्रुवम् ॥ ४ ॥
विरुद्धत्वे द्वितीयेन तृतीयं प्रथमं तु वा । ब्रह्म प्राप्नोति यस्मात्तत्
द्वितीयेन विरुध्यते ॥ ५ ॥ अतः सप्रथमाः सर्वे तृतीयाद्यर्थराशयः ।
द्वितीयेन तथा स्पृष्टा स्वस्थास्तिष्ठन्त्यबाधिताः ॥ ६ ॥ ननु नञ्
ब्रह्मणोऽन्यस्य सर्वस्यैव निषेधकम् । द्वितीयग्रहणं यस्मात्सर्वस्यवोप-

तस्य चोत्तरपदार्थविशेषणत्वमिष्यते शान्दिकैः । आरोपश्च सदृशादां ।
तत्फलितकथनं तदन्याद्यर्थे नञ् इति । 'नञिव्युक्तमन्यसदृशाधिकरणे
तथा ह्यर्थगति'रिति च शान्दिकानां परिभाषा । तथा चाद्वितीय-
पदेनारोपितद्वितीयत्ववद्ब्रह्मेति बोधे तत्र द्वितीयान्यत्वस्य द्वितीयसदृश-
त्वस्य द्वितीयविरुद्धत्वस्य वा प्रतीतिः फलति । अर्थत्रयेऽपि ब्रह्मभिन्नस्य
द्वितीयपदार्थस्य न बाधः । द्वितीयप्रतियोगिकस्य भेदस्य सादृश्यस्य वा
प्रतिबोधने प्रतियोगितया द्वितीयसिद्धेर्निष्प्रत्यूङ्त्वमिति भावः ॥ ३ ॥ ४ ॥
नन्वेवमपि द्वितीयविरुद्धत्वे ब्रह्मणो बोधिते कथं न द्वितीयस्य बाध
इत्यत्राह 'विरुद्धत्व'इति । अयमाशयः—द्वितीयत्वं अत्र द्वित्वसङ्ख्या-
पूरकत्वरूपम् । द्वितीयविरुद्धत्व च द्वितीयत्वविरुद्धधर्मवत्त्वात् । स च
धर्मः प्रथमत्वं नियमतः तृतीयत्वादि वा । नैतावता द्वितीयस्य कस्य-
चिद्बाध इति ॥ ५ ॥ तदाह 'अतः'इति । द्वितीयेन—द्वित्वसङ्ख्यापूरकेण,
तथा स्पृष्टा—विरोधसंबन्धेन सम्बध्य, स्वस्थाः—स्वस्वप्रमाणाधीन-
सिद्धिकाः सन्तः, अद्वितीयोक्त्याऽबाधिताः प्रथमतृतीयाद्यर्थराशयो
वर्तन्त एवेत्यर्थः । 'स्पृष्टा'इति पाठः संभाव्यते ॥ ६ ॥ अत्र शङ्कते
पूर्वपक्षी 'ननु न'विति । अयमाशयः—द्वितीयपदं न मुख्यार्थकम् ।
किन्तु भेदप्रपञ्चमात्रलक्षकम् । नञ्पदं चात्यन्ताभावार्थकम् । द्वितीय-
स्याभावोऽद्वितीयम् । अर्थाभावेऽन्ययीभावः । तथा च भेदप्रपञ्चबाधः

लक्षणम् ॥ ७ ॥ नैवं निषेधो न ह्यस्माद्वितीयस्यावगम्यते । ततो-
ऽन्यत्तद्विरुद्धं वा सदृशं वाऽत्र वक्ति सः ॥ ८ ॥ द्वितीयं यस्य
नैवास्ति तद्ब्रह्मेति विवक्षिते । सत्यादिलक्षणोक्तीनामपलक्षणता
भवेत् ॥ ९ ॥ अद्वितीये द्वितीयार्थनास्तितामात्रगोचरे । स्वनिष्ठ-
त्वान्नञर्थस्य न स्याद्ब्रह्मपदान्वयः ॥ १० ॥ द्वितीयशून्यता तत्र
ब्रह्मणो न विशेषणम् । विशेषणे वा तद्ब्रह्म तृतीयं प्रथमं तु वा

सिध्यत्यद्वितीयश्रुत्येति ॥ ७ ॥ परिहरति 'नैव'मिति । हिर्हेतौ । यतो-
ऽस्माद्वितीयपदाद्ब्रह्मपदसमानाधिकरणात् द्वितीयतो भिन्नत्वादिरेव
बोध्यते ब्रह्मणः । न तु प्रपञ्चनिषेधमात्रम् । अतो नात्राव्ययीभावो
युक्त इति भावः । अविकल्पितोऽप्ययं प्रसङ्गात्प्रतिक्षिप्यतेऽत्र । सः—
अद्वितीयशब्दः ॥ ८ ॥ अनुपपन्नश्च ब्रह्मभिन्नस्य सर्वस्य निषेधः ।
तथा सति ब्रह्मलक्षणवाक्यानामसङ्गतिप्रसङ्गादित्याह 'द्वितीय'मिति ।
यत्संबन्धिनोऽन्यस्य—यतो भिन्नस्य सर्वस्याभावः, तद्ब्रह्मेत्यर्थकथने
लक्ष्यवृत्त्यसाधारणधर्मरूपस्य लक्षणस्याप्यसत्त्वात्सत्यज्ञानादिलक्षण-
वाक्यमपलक्षणं भवेदिति भावः ॥ ९ ॥ अव्ययीभावस्य सत्पदेनानन्वय-
मप्याह 'अद्वितीय'इति । अद्वितीये—अद्वितीयपदे । स्वनिष्ठत्वात्—
स्वप्रधानत्वात् । इतरपदार्थाविशेषणत्वादिति यावत् । ब्रह्मवाचिसत्पदे
विशेषणतयाऽन्वयो न स्यात् । तत्समानाधिकरणं तद्विशेषणं हीदम् ।
तन्नेष्टापत्तिः कर्तुं शक्या । वाक्यभेदप्रसङ्गश्च तथासतीति भावः
॥ १० ॥ ननु द्वितीयाभावो ब्रह्मस्वरूपमेव । तद्ब्रह्मपदसामानाधिकरण्यं
घटत इति चेत्तत्राह 'द्वितीये'ति । द्वितीयाभावोऽभेदेन ब्रह्मणो न
विशेषणं भवितुमर्हति । अभावस्य तुच्छत्वाद्विहणः सत्यत्वात् सत्य-
तुच्छयोरैक्यायोगादिति पूर्वार्धस्यार्थः । ब्रह्मविशेषणत्वेऽपि वदामः—

॥ ११ ॥ प्रसक्तं पूर्ववत्सर्वं बहुव्रीहौ समस्यति । ब्रह्मणः प्रथमा ये च तृतीयाद्या जगत्रये ॥ १२ ॥ ब्रह्म प्रत्यद्वितीयत्वात्स्वस्था-
स्तिष्ठन्त्यबाधिताः । किञ्च तत्र बहुव्रीहौ समासे संश्रिते सति ॥ १३ ॥

द्वितीयं प्रतियोगि प्रथमम् । तदभावत्वं द्वितीयम् । तृतीयं च विशेष्यं ब्रह्म । यद्वा ब्रह्म प्रथमम् । द्वितीयं प्रतियोगि द्वितीयम् । तृतीयं तदभावत्वविशेषणमिति प्रथमतः तृतीयत्वं वा ब्रह्मणोऽवर्जनीयमित्युत्तरार्थः । एवमव्ययीभावपक्षेऽप्यनुपपत्तिरुक्ता ॥ ११ ॥ अथ बहुव्रीहिपक्षे दूषणमाह 'प्रसक्त'मिति । बहुव्रीहिघटतेऽप्यद्वितीयपदे तत्पुरुष इव प्रथमतृतीयादिसर्वसद्भावोऽनिवार्यः प्रसक्त एवेत्यर्थः । तदेवोपपादयत्यर्थाभ्यां 'ब्रह्मण'इति, 'ब्रह्मे'ति च । नास्ति द्वितीयं यस्य तद्ब्रह्मेत्यत्र पक्षे विग्रहः । ब्रह्मनिष्ठद्वित्वसङ्ख्यापूरकं नास्तीत्यर्थः । तथा च ब्रह्मण एव द्वितीयत्वं लभ्येत । ततश्च ब्रह्मापेक्षया प्रथमस्य तृतीयादेश्च न बाधोऽद्वितीयश्रुत्येत्यर्थः । आद्यसङ्ख्यापूरकत्वं प्रथमत्वम्, त्रित्वादिसङ्ख्यापूरकत्वं च तृतीयत्वादीति बोध्यम् । ब्रह्म प्रत्यद्वितीयत्वात्-ब्रह्मापेक्षया द्वितीयत्वाभावात् । तच्च ब्रह्मापेक्षया प्रथमत्वान्तृतीयादित्वाद्वा । स्वस्था इत्यादि पूर्ववद्वाक्येयम् । ननु बहुव्रीहिघटकस्य द्वितीयपदस्य द्वित्वसङ्ख्यापूरकार्थत्वं, द्वित्वे च यच्छब्दार्थस्य ब्रह्मणो निष्ठत्वसंबन्धेनान्वयो नोपेयते; येन प्रथमतृतीयादिप्रसक्तिः । किन्तु द्वितीयपदं भिन्नपरम् । भेदेऽत्र ब्रह्मप्रतियोगिकत्वसामान्यः । यतो ब्रह्मणो भिन्नं नास्ति तद्ब्रह्माद्वितीयमिति द्वितीयबाधोऽद्वितीयश्रुत्या लभ्यत एवेत्यत्राह 'किञ्चे'ति । अन्यपदार्थप्रधानो हि बहुव्रीहिः । तथा च बहुव्रीहिघटतपदोपस्थाप्यद्वितीयाभावस्यान्यपदार्थब्रह्मविशेषणत्वं वक्तव्यम् । तन्न घटते । ब्रह्मभिन्नसर्वशून्यवादे द्वितीयाभावस्यापि

वृत्त्यर्थस्य नञर्थस्य न पदार्थान्तरान्वयः । सत्या(त्य)र्थान्तरसम्बन्धे षष्ठी यस्येति युज्यते ॥ १४ ॥ द्वितीयवस्तुनास्तित्वं न ब्रह्म न विशेषणम् । असत्त्वान्न ह्यसद्ब्रह्म भवेन्नापि विशेषणम् ॥ १५ ॥ तस्मात्प्रपञ्चसद्भावो नाद्वैतश्रुतिबाधितः । स्वप्रमाणबलात्सिद्धः श्रुत्या चाप्यनुमोदितः ॥ १६ ॥

(इत्यद्वितीयश्रुतेः पराभिमतार्थे दूषणनिरूपणम्)

तेनाद्वितीयं ब्रह्मेति श्रुतेरर्थोऽयमुच्यते । द्वितीयगणनायोग्यो

शून्यतया ब्रह्मपदार्थविशेषणत्वायोगादित्यर्थः । वृत्त्यर्थस्य बहुव्रीह्यर्थस्य, नञर्थस्य द्वितीयाभावस्य । कुतो न पदार्थान्तरान्वयासम्भवः ? तत्राह 'सत्ये'ति । यस्येति षष्ठी प्रकृत्यर्थान्वितेऽर्थान्तरसंबन्धे प्रामाणिके सति सङ्गच्छते । निर्विशेषे च ब्रह्मणि प्रकृत्यर्थे पदार्थान्तरसंबन्धस्यासत्त्वात् षष्ठीबहुव्रीहिश्च प्रकृते न घटत इत्यर्थः ॥ १२ ॥ १३ ॥ १४ ॥ राहोः शिर इत्यादावभेदेऽपि षष्ठ्या दृष्टेर्यदभिन्नो द्वितीयाभावस्तदद्वितीयं ब्रह्मेति विवक्षां प्रतिक्षेपति, 'द्वितीये'ति । असतः सत्पदार्थाभेदस्तद्विशेषणत्वमपि न युज्यते इति भावः ॥ १५ ॥ पराभिमतद्वितीयश्रुत्यर्थानुपपत्तिनिरूपणं निगमयति 'तस्मा'दिति । निर्दोषप्रत्यक्षादिप्रमाणसिद्धः श्रुत्याऽपि परमार्थत्वेनानुवर्णितो भेदप्रपञ्चसद्भावो नाद्वितीयश्रुतिबाध्यः, उपपादितप्रकारेणाद्वितीयश्रुतेः ब्रह्मभिन्ननास्तिताप्रतिपादनासामर्थ्यादित्यर्थः ॥ १६ ॥

कस्तर्हीद्वितीयश्रुत्यर्थः ? तत्राह 'तेने'ति । पराभिमतार्थस्यानुपपत्त्याऽन्यादृशोऽर्थः सुसङ्गत उपन्यस्यतेऽस्माभिरित्यर्थः । उच्यत इति प्रतिज्ञानमुच्यमानार्थस्यापूर्ववदाश्रयावहत्वद्योतनार्थमवधेयत्वार्थं च । तमेवार्थमाह 'द्वितीये'ति । प्रथमतो ब्रह्मणो गणने कृते तेन सह गणनार्हो

नासीदस्ति भविष्यति ॥ १७ ॥ समो वाऽभ्यधिको वाऽस्य यो
द्वितीयस्तु गण्यते । यतोऽस्य विभवव्यूहकलामात्रमिदं जगत् ॥ १८ ॥

द्वितीयः समो वाऽधिको वा पदार्थः कालत्रयेऽपि नास्तीत्यर्थः । ननु
विविधविचित्रानन्तचिदचित्रपञ्चे कथं कस्यचिदपि ब्रह्मसमस्याभावः ?
तत्राह 'यत्' इति । अस्य परमात्मनोऽनन्तमहाविभूतेर्विभूत्येकदेशांशमात्र-
त्वाच्चतुर्दशभुवनात्मकब्रह्माण्डकोटेरपि तदन्तर्गतस्योदुम्बरमशकवत्प-
रिच्छिन्नस्वरूपस्वभावादेर्भवब्रह्मादेरपि न तेन साम्यगन्धप्रसङ्ग इति
द्वितीयवागास्पदतां-द्वितीयपदवाच्यतां, ब्रह्मणा सह गणनायोग्यत्वम्,
कथं तत्-जगत् प्रतिपद्येत-प्राप्नुयादित्यर्थः । सिद्धान्तेऽद्वितीयपदस्य
वृत्तिद्वयमपि संभवतीत्यभिप्रेतम् । तथा चानुगृहीतं शतदूषण्यां श्रीमद्वे-
दान्तदेशिकचरणैः "अस्मत्पक्षे तु वृत्तिद्वयमपि सम्यक् । द्वितीय-
व्यतिरेकोक्त्या सतः स्यादग्रगण्यता । द्वितीयशून्यतोक्त्या च तत्समान-
निषेधनम् ॥" इति । एतद्व्याकुर्महे-अतिशयितवस्तुगणनाप्रस्तावे ब्रह्मण
एव प्रथमपरिगणनं न्याय्यम् । तस्यैव मुख्यातिशयवत्त्वात् । मुख्यस्यैव
प्रथमपरिगणनस्य लोके शास्त्रे च दृष्टेः । कविकुलगणनाप्रसङ्गे कालि-
दासस्यैव हि प्राथम्येन गणनं कविलोकप्रसिद्धम् । यथोच्यते 'पुरा
कवीनां गणनाप्रसङ्गे कनिष्ठिकाऽधिष्ठितकालिदासा' इति । शास्त्रकृतो
जैमिनेराचार्यस्यापि संमतं मुख्यस्य प्रथमपरिगणनम् । तथा हि सूत्रयामास
'मुख्यं वा पूर्वचोदनाल्लोकत्र' इति । एवं नव्वत्तुरुषे ब्रह्मण एवा-
ग्रगण्यता स्थिता । ततः सर्वाधिकत्वसिद्धिः । ततश्चाधिकनिषेधः
फलति । समस्यैव द्वितीयगणनायोग्यत्वमित्याशयमूलकं च 'पुरा कवीना'-
मिति श्लोकस्योत्तरार्धं परिपठ्यते 'अद्यापि तत्तुल्यकवेरभावादानामिका
साऽर्थवती बभूव' इति । तथा च बहुव्रीहिवृत्त्या समनिषेधः फलति

द्वितीयवागास्पदतां प्रतिपद्येत तत्कथम् । यथा चोलनृपः सम्राड्-
द्वितीयोऽद्य भूतले ॥ १९ ॥ इति तत्तुल्यनृपतिनिवारणपरं वचः ।
न तु तद्भृत्यतत्पुत्रकलत्रादिनिषेधकम् ॥ २० ॥ तथा सुरासुरनर-
ब्रह्मब्रह्माण्डकोटयः । क्लेशकर्मविपाकाद्यैरस्पृष्टस्याखिलेशितुः ॥ २१ ॥
ज्ञानादिषाङ्गुण्यनिधेरचिन्त्यविभवस्य ताः । विष्णोर्विभूतिमहिम-
समुद्रद्रप्सविप्रुषः ॥ २२ ॥ कः खल्वङ्गुलिभङ्गेन समुद्रान् सप्त-

ब्रह्मण इति । मुक्तानामपि भोगमात्रसाम्यमिति न ब्रह्मणा सह गणनं
मुख्यपरिगणनप्रस्तावे युक्तम् । तन्मुख्यं वस्तु वस्तुतो ब्रह्मैकमेवेति
अद्वितीयत्वं तस्य प्रतितिष्ठतीति च बोध्यम् । एवमद्वितीयश्रुतेः ब्रह्मणः
समाभ्यधिकराहित्यप्रतिपादनपरत्वं व्यवस्थापितम् । 'न तत्समश्चाभ्य-
धिकश्च दृश्यते' इति श्रुत्यन्तरानुसारात् 'न त्वत्समोऽस्त्यभ्यधिकः
कुतोऽन्यो लोकत्रयेऽप्यप्रतिमप्रभाव' इत्युपबृंहणानुसाराच्चैदमर्थमेव
तस्या न्याय्यमिति हार्दम् । अथाद्वितीयपदस्य समान्तरनिषेधपरत्वे
लौकिकप्रयोगं च निदर्शयति 'यथे'ति । चोलनृपस्यास्थानपण्डितं विजित्य
वादाहवे राजासनं राज्यार्धं च तत्समर्पितमधिगतवन्त इमे परमाचार्याः
पूर्वाश्रमे । तत्प्रसङ्गस्मारकश्चायं चोलनृपप्रस्तावोऽत्र । यथा राज्ञो-
ऽद्वितीयत्ववर्णनं राजविभूत्यादेर्निषेधकं न, किन्तु तत्समनृपान्तर-
निषेधकमेव, एवं ब्रह्मणोऽद्वितीयत्वश्रुतिर्न तद्विभूतेर्निषेधिकेत्याह
'तथे'ति । अत्र या इत्यापतितम् । याः सुरासुरनरब्रह्मगर्भब्रह्माण्डकोटयः,
ता वैष्णवमहाविभूत्यर्णवविशीर्यमाणजलकणिकायमानाः तदद्वितीयत्व-
श्रुत्या न बाध्यन्त इति यावत् । औपनिषदं परं तत्त्वं परं ब्रह्म श्रीमन्ना-
रायण एवेति च विष्णोरिति निर्देशेन ज्ञापितम् ॥ १७ ॥ १८ ॥ १९ ॥
॥ २० ॥ २१ ॥ २२ ॥ नन्वतुल्यत्वेऽपि सहगणनेष्यतामित्यत्राह

सङ्ख्याया । गणयन् गणयेदूर्मिफेनबुद्बुदविगुषः ॥ २३ ॥ यथैक एव
सविता न द्वितीयो नभःस्थले । इत्युक्त्या न हि सावित्रा निषि-
ध्यन्तेऽत्र रश्मयः ॥ २४ ॥ यथा प्रधानसङ्ख्येयसङ्ख्यायां नैव
गण्यते । सङ्ख्या पृथक्मती तत्र सङ्ख्येयान्यपदार्थवत् ॥ २५ ॥
तथा, पादोऽस्य विश्वा भूतानि त्रिपादस्यामृतं दिवि । इति ब्रुवन्
जगत्सर्वमित्थम्भावे न्यवेशयत् ॥ २६ ॥ तथा, एतावानस्य महिमा

‘क’इति । तत्स्वरूपान्तर्गतस्य तेन सह गणनायोग इत्यत्रेदं निदर्शनम्,
सवितृनिर्दर्शनं च । गुणस्य गुणिना सह गणनायोग इत्यत्र ‘यथा
प्रधाने’ति । पृथक्मती—सङ्ख्येयाद्विभक्तत्वेन स्थिता । यद्वा अपृथक्मतीति
च्छेदः । अपृथक्सिद्धविशेषणभूतेत्यर्थः । सङ्ख्येयान्यपदार्थवदिति तु
वैधर्म्यदृष्टान्तः । सङ्ख्येयद्रव्यगणनायां सङ्ख्येयोऽन्यः पदार्थो यथा गण्यते
न तथा तद्गुणभूता सङ्ख्या तेन सह गण्यत इत्यर्थः । यद्वा सङ्ख्येय-
त्वेनाप्रस्तुतवस्त्वन्तरवदित्यर्थः । साधर्म्यदृष्टान्तत्वमिदानीं घटते ॥ २३ ॥
॥ २४ ॥ २५ ॥ ननु सर्वं तदा शोभनम् ; यदि ब्रह्मविभूतित्वादौ
प्रमाणं स्यादित्यत्राह ‘तथे’ति । ‘पादोऽस्ये’ति । यथा ब्रह्मगुणत्वं
सिध्येज्जगतः तथैव ब्रह्मांशत्वं प्रतिपादयच्छ्रुतिजातं सर्वं जगत्
ब्रह्मापृथक्सिद्धप्रकारत्वे व्यवस्थापयदित्यर्थः । गुणत्वं चात्यन्तपारतन्त्र्य-
रूपमित्थम्भावशब्दितमपृथक्सिद्धप्रकारत्वलक्षणमेव । इत्थम्भाव इत्य-
नेन न स्वरूपैकदेशत्वलक्षणमंशत्वम् । किन्तु विशिष्टब्रह्मस्वरूपान्तर्गत-
प्रकारतैकरूपत्वलक्षणमेव जगतो ब्रह्मांशत्वमिति व्यज्यते ॥ २६ ॥
ब्रह्मस्वरूपैकदेशत्वमेव जगतः कुतो नेत्यत्राह ‘तथे’ति । एतावा’निति ।
महिमा इत्यनेन जगतो विभूतित्वं ब्रह्मणोऽतिशयावहत्वादुक्तत्वं च

ततो ज्यायस्तरो हि सः । यत्रान्यन्न विजानाति स भूमोदरमन्तरम् ।
 कुरुतेऽस्य भयं व्यक्तमित्यादिश्रुतयः पराः ॥ २७ ॥ मेरोरिवाणुर्य-
 स्येदं ब्रह्माण्डमखिलं जगत् । इत्यादिकाः समस्तस्य तदित्थम्भा-
 वतापराः ॥ २८ ॥ वाचारम्भणमात्रं तु जगत् स्थावरजङ्गमम् ।

ज्ञायते । ‘ततो ज्यायांश्च पूरूष’ इति ब्रह्मणो जगदपेक्षयाऽतिवैलक्षण्यं
 च । अतो न ब्रह्मस्वरूपैकदेशता मृदंशतेव तत्परिणामघटादेर्जगतो
 युक्ता । अतोऽपृथक्सिद्धविशेषणतया विशिष्टैकवस्त्वेकदेशत्वरूपमेव
 ब्रह्मांशत्वं जगतोऽभिमतमिति भावः । सर्वस्य ब्रह्मस्वरूपान्तर्गतत्वे
 श्रुतिमुदाहरति ‘यत्रे’ति । यत्र विशिष्टे ब्रह्मणि समनुभूयमानेऽन्यत्स्वतन्त्रं
 वस्तु न पश्यति, सर्वस्य तदन्तर्भावात्, स भूमेत्यर्थः । सर्वप्रकारकः
 सर्वात्मा परं ब्रह्म परमपुरुषो नारायण एव भूमा, अन्यः सर्वोऽप्यल्पक
 इति प्रोक्तं भवति । स्वनिष्ठप्रपञ्चदर्शननिन्दया च ब्रह्मनिष्ठत्वमेव तस्य
 गम्यत इत्याशयेन श्रुत्यन्तरमुपादत्ते ‘उदर’मिति । ‘यदा ह्येवैष एत-
 स्मिन्नुदरमन्तरं कुरुते, अथ तस्य भयं भवती’ति तैत्तिरीयोपनिषदि ।
 एतस्मिन् प्रपञ्चे दरमल्पमपि अन्तरमन्तरालं ब्रह्मसंबन्धविच्छेदं यदा
 पश्यति तदैवास्यैवं जानतः संसारभयमुपस्थितमग्रे भवतीत्यर्थः ।
 परप्रक्रियाच्छायैवमत्रार्थो विवक्षितो भेदमिध्यात्वं न सिध्यत्येतद्वाक्यत
 इति बोधनाय । परमात्मनि निष्ठाशब्दितस्य ध्रुवानुस्मरणस्य पूर्ववाक्य-
 प्रस्तुतस्याल्पकालविच्छेदेऽपि संसारभयप्रसङ्ग एवेति तु सिद्धान्ति-
 सम्मतोऽर्थः । विष्णुमहाविभूत्येकदेशत्वे जगतः स्मृतिवाक्यं ‘मेरो’-
 रित्यादि । इत्यादय इत्यस्याग्रे स्मृतयश्चेति योज्यम् । तदित्थम्भावतापराः—
 ब्रह्मापृथक्सिद्धप्रकारत्वप्रतिपादनतत्पराः ॥ २७ ॥ २८ ॥ ननु निरुक्तेषु
 वचनेषु ब्रह्मविभूतित्वादौ जगतः प्रतिपादितेऽपि वचनान्तरेषु कारण-

विकारजातं, कूटस्थं मूलकारणमेव सत् ॥ २९ ॥ अनन्यत्कारणा-

मात्रस्य सत्यत्वम् अन्यस्य सर्वस्यासत्यत्वं च प्रतीयते इति तदनुरोधेनैषां
व्यावहारिकविषयत्वमेव मन्तव्यमिति चेत्तत्राह 'वाचे'ति । वचनान्तरे-
ष्वपि मिथ्यात्वं नोच्यते भेदप्रपञ्चस्य, किन्तु ब्रह्मात्मकत्वेन सत्तैवेति
भावः । श्रौतकतिपयपदघटितं श्रौतार्थानुवादरूपं 'वाचारम्भणमात्र'-
मित्यादि । तत्तत्पदस्मारितानि श्रुतिवाक्यानि विवक्षितानि । 'वाचाऽऽर-
म्भणं विकारो नामधेयं मृत्तिकेत्येव सत्य'मिति च्छान्दोग्ये षष्ठप्र-
पाठके । 'वाचा'इति तृतीया प्रयोजनस्य हेतुत्वविवक्षया । आरम्भणम्—
आलम्भनम्—स्पृष्टम् । आलम्भः स्पर्शर्हिसयोः । गृहीतमिति यावत् ।
आरभ्यते इत्यारम्भणं—स्पृष्टमिति वा । नपुंसकैकशेषैकवद्भावौ । किन्तत् ?
विकारो नामधेयं च । केन स्पृष्टमित्याकाङ्क्षायां 'वेत्थ यथा सोम्यैकेन
मृत्पिण्डेने'ति पूर्वप्रकृतो मृत्पिण्डो योग्यत्वात्कवृत्तयाऽन्वेति । घटत्वाद्य-
वस्थारूपो विकारः तत्तदवस्थायोगप्रयुक्तं घटादिनाम च मृत्पिण्डेनैव
गृहीतं वाक्पूर्वकव्यवहारायेति फलितम् । एवं कारणद्रव्यस्यैव नाना-
वस्थाभाक्त्वेन नानाकार्यात्मकत्वात्कार्याणां कारणानन्यत्वमित्याह मृत्ति-
केत्येव सत्य'मिति । अत्र सर्वं मृष्मयं विशेष्यम् । इतिशब्दः
प्रकारवाची । सर्वं मृष्मयं मृत्तिकात्वप्रकारेणैव प्रामाणिकम् । न
तु मृदनात्मकत्वेनेत्यर्थः । अनेन काणादाभिमत उपादानोपादेययो-
रत्यन्तभेदो निरस्तः । एकविज्ञानेन सर्वविज्ञानप्रतिज्ञोपपादनार्थं
प्रवृत्तत्वादस्य वाक्यस्योपादानोपादेययोरनन्यत्व एव तात्पर्यमुक्तदिशा ।
न तु कार्यमात्रस्य मिथ्यात्वे । तथा सति सर्वस्य ज्ञातव्यस्याभावादेव
सर्वं ज्ञातं स्यादित्यसङ्गतमापद्येत । समस्तपदत्वे पराभिमते वागारम्भण-
मिति भवेत् । वाचारम्भणशब्दस्य मिथ्यार्थकत्वं चाप्रसिद्धमेव पराभि-

त्कार्यं पावकाद्विस्फुलिङ्गवत् । मृत्तिकालोहवीजादिनानादृष्टान्त-
विस्तरैः ॥ ३० ॥ नाशकदग्धुमनलस्तृणं मज्जयितुं जलम् । न
वायुश्चलितुं शक्तः तच्छक्त्याप्यायनादृते ॥ ३१ ॥ एकप्रधान-

मतमिति बोध्यम् । 'तत्सत्य'मित्यस्यार्थतोऽनुवादः 'कूटस्थ'मित्यादिः ।
उपादानत्वेऽपि ब्रह्मणो निर्विकारत्वं कूटस्थशब्देन विवक्षितम् । सत्-
सत्यम्—सततैकरूपम् । ननु निर्विकारत्वे कथमुपादानत्वम् ? सर्वचिद-
विच्छरीरकत्वात् सूक्ष्मचिदचिद्विशिष्टत्वेनोपादानत्वं ब्रह्मण उपपन्न-
मेव । सोऽयं शरीरात्मभावो जगद्ब्रह्मणोः 'सदायतनाः' 'ऐतदात्म्यमिदं
सर्व'मिति निर्दिष्टः । नचैवं स्वरूपपरिणामाभावे मृण्मयदृष्टान्तासङ्गतिः,
कार्यकारणयोरनन्यत्वमात्रे दृष्टान्तसङ्गतेः । ननु चेतनाचेतनप्रपञ्चस्य
ब्रह्मानन्यत्वं वा कथम् ? ब्रह्मात्मकत्वेन ब्रह्मरूपत्वेनानन्यत्वोपपत्तेः ।
तदिदमेव प्रामाणिकमिति चोच्यते 'ऐतदात्म्यमिदं सर्वं तत्सत्य'-
मित्येकवाक्यतयाऽन्वयात् । दृष्टान्तवाक्यानुगुणश्चायमेवार्थ इति
ध्येयम् । परव्याख्याच्छायया तु तद्ब्रह्म सत्यं सदैकरूपमित्यर्थो वर्णितः ।
श्लोके 'वाचारम्भणमात्र'मित्यस्य वाक्पूर्वव्यवहारार्थैव निष्पन्नं कात्स्न्ये-
नेत्यर्थः ॥ १ ॥ समानप्रकरणेषूपपादानोपादेययोरैक्यस्यैव प्रतिपादनाच्च न
कार्यस्य मिथ्यात्वं वाचारम्भणश्रुतेरर्थः । किन्तु कारणात्मकतैवेति प्रति-
बोधयन्नाह 'अनन्य'दिति । पावकाद्बुच्चरितानां विस्फुलिङ्गानामग्न्यंशत्वे-
नाग्न्यनन्यत्ववद्ब्रह्मण उद्भूतस्य प्रपञ्चस्यापि ब्रह्मांशभूतस्य ब्रह्मानन्यत्वमेव
विवक्षितम् । इदं चानन्यत्वं मृदादिदृष्टान्तैश्च श्रुतिषु निरूपितमिति
यावत् ॥ ३० ॥ कार्याणां कारणात्मकत्वे उपत्तिरुक्ता । अर्थवादरूपमपि
तात्पर्यलिङ्गमस्तीत्याह 'नाशक'दिति । केनोपनिषदि प्रसिद्धोऽयमर्थः
॥ ३१ ॥ ननु 'उत तमादेशमप्राक्ष्यो येनाश्रतं श्रुतं भवती'ति प्रति-

विज्ञानाद्विज्ञातमखिलं भवेत् । इत्यादिवेदवचनतन्मूलागमैरपि ॥ ३२ ॥ ब्रह्मात्मनाऽऽत्मलाभोऽयं प्रपञ्चश्चिदचिन्मयः । इति प्रमीयते ब्राह्मी विभूतिर्न निषिध्यते ॥ ३३ ॥ तन्निषेधे समस्तस्य मिथ्यात्वाल्लोकवेदयोः । व्यवहारास्तु लुप्येरन् तथा स्याद्ब्रह्मधीरपि ज्ञातमेकविज्ञानेन सर्वविज्ञानं ब्रह्मण एकस्यैव पारमार्थ्ये घटते । नतु तद्विज्ञानां बहूनां पारमार्थ्ये । तत्प्रपञ्चस्यापारमार्थ्यमकामेनापि स्वीकर्तव्यमिति चेत्तत्राह 'एके'ति । ब्रह्मणो निखिलजगदन्तरात्मत्वेन निखिलजगत्प्रधानतया निखिलस्य च तच्छरीरत्वेन तत्प्रकारतैकस्वरूपतया तस्मिन् ज्ञाते तदनन्तर्गतं किमपि ज्ञातव्यं मुख्यं नावशिष्यत इति एकविज्ञानेन सर्वविज्ञानप्रतिज्ञावाक्यस्यार्थ इति भावः । 'इत्यादी'ति । निरुक्तार्थपरैः श्रुतिवचनैस्तन्मूलापबृंहणस्मृतिवचनैश्च ब्रह्मात्मकत्वेन लब्धस्वरूपः प्रपञ्च इत्येव बोध्यते । न तु ब्रह्मणो विभूतिभूतः स निषिध्यत इत्यर्थः । 'ब्रह्मात्मनाऽऽत्मलाभ'इति । आत्मनो लाभो यस्येति बहुव्रीहिः । ब्रह्माभिन्नान्तरात्मना प्रयोज्यस्वरूपलाभवानित्यर्थः । 'ब्रह्मात्मलाभोऽयं'मिति समस्तपाठः संभाव्यः । तत्र च आत्मनो लाभः आत्मलाभः—स्वरूपसत्ता, ब्रह्मात्मतया-ब्रह्मात्मकत्वेन आत्मलाभो यस्येति बहुव्रीहिः । ब्रह्मात्मकत्वाधीनस्वरूपसत्तावानित्यर्थः । प्रमीयते—तत्त्वतो ज्ञायते । ब्रह्मविभूतिभूतस्य प्रपञ्चस्य न निषेधः कृतः शास्त्रेष्विति निरूपितमेतावता ॥ ३२ ॥ ३३ ॥ अथ प्रपञ्चनिषेधस्यानुपपन्नत्वादपि निषेधपरतयेवापाततः प्रतिपन्नानां श्रुतिवाक्यानामप्यान्यपर्यमेवैष्टव्यमित्याशयवानाह 'तन्निषेध' इति । प्रपञ्चनिषेधे विवक्षिते शास्त्रवचनतः, तत्तदर्थविशेषप्रतिपादनोपादानाद्यर्थाः सर्वे व्यवहारा लौकिका वैदिकाश्च लुप्येरन्—अप्रामाणिका विसंवादिनश्च भवेयुः, सर्वस्य मिथ्यात्वा-

॥ ३४ ॥ व्यावहारिकसत्यत्वान्मृषात्वेऽप्यविरुद्धता । प्रत्यक्षादे-
रिति मतं प्रागेव समदूषणम् ॥ ३५ ॥ अतश्चोपनिषज्जातब्रह्मा-
द्वैतधिया जगत् । न बाध्यते विभूतित्वाद्ब्रह्मणश्चेत्यवस्थितम् ॥ ३६ ॥
(इति प्रपञ्चस्य ब्रह्मविभूतित्वस्थापनपूर्वकमद्वितीयश्रुत्यर्थवर्णनम्)

ननु सत्त्वे प्रपञ्चस्य नास्तीति प्रत्ययः कथम् । असत्त्वे वा कथं

दित्यर्थः । ननु भेदव्यवहाराणामप्रामाणिकत्वमिष्टमेवेति चेत्तत्राह
'तथे'ति । ब्रह्मभिन्नसर्वमिथ्यात्वे ब्रह्मविषयकधिय औपनिषद्या अपि
विलोपोऽसत्यता प्रसज्यत इत्यर्थः । असत्यकारणजन्यत्वादसत्यत्वमसत्य-
विषयत्वं च भवेत्तस्या इति भावः ॥ ३४ ॥ ननु परमार्थदृष्ट्या
ब्रह्मभिन्नस्य सर्वस्य मिथ्यात्वेऽपि ततः प्राक् अविद्यातः प्रमाणप्रमेय-
व्यवहारादि निरुह्यत इति चेत्तत्राह 'व्यावहारिके'ति । एतदूषणभागो
विलुप्तः । व्यावहारिकसत्तया प्रमाणप्रमेयव्यवहारोपपादने व्यावहारिक-
प्रमाणभावेन श्रुत्यादिना जनिता परब्रह्मबुद्धिरपि भवदभिमतता व्याव-
हारिकार्थमात्रगोचरा भवेत् ; निर्विशेषब्रह्ममात्रपारमार्थ्यस्यापि व्यव-
हारैकशरणत्वात् । तथा च ब्रह्ममात्रपारमार्थ्यमपि परमार्थसाधका-
भावान्न सिध्येत् । एतद्विषये पूर्वाचार्यैः सूरिभिरेव पराक्रान्तं नितरा-
मिति विरम्यतेऽत्रेति बोध्यम् ॥ ३५ ॥ अद्वितीयश्रुतेः प्रपञ्चाबाधकत्व-
निरूपणं निगमयति 'अतश्चे'ति । ब्रह्मणो विभूतित्वाच्च जगद्ब्रह्माद्वैतधिया
न बाध्यते । सविभूतिकस्यैव तस्याद्वितीयत्वधिय उपनिषत्सिद्धत्वात् ।
चकारोऽबाधितप्रतीतिसिद्धत्वादिहेत्वन्तरसमुच्चायकः । यद्वा चत्स्वर्थे ।
समोऽधिको वा बाध्यते । न तु जगद्विभूतिभूतमित्यर्थः ॥ ३६ ॥

प्रपञ्चस्याद्वितीयश्रुत्या बाध इति परपक्षो निरस्तः । अथ तस्य
सदसदनिर्वचनीयत्वमपि पराभिमतं निरसितुं विचारमुपक्रमते 'ननु

तस्मिन्नस्तीति प्रत्ययो भवेत् ॥ ३७ ॥ सदसत्त्वं तथैकस्य विरुद्ध-
त्वादसम्भवि । सदसत्प्रत्ययप्राप्तविरुद्धद्वन्द्वसङ्गमे ॥ ३८ ॥ तयो-
रन्यतरार्थस्य निश्चयाभावहेतुतः । सदसत्त्वं प्रपञ्चस्य जैनास्तु
प्रतिपेदिरे ॥ ३९ ॥ सत्त्वप्राप्तिं पुरस्कृत्य नास्तीति प्रत्ययोदयात् ।
सदा सत्त्वं प्रपञ्चस्य साङ्ख्यास्तु प्रतिपेदिरे ॥ ४० ॥ सदसत्प्रत्यय-

सत्त्वे' इति । सत्त्वे प्रपञ्चस्य नास्तीति वाधविषयत्वं कथं घटेतेत्याक्षेपो
माध्यमिकादीनाम् । अत्र प्रतिपक्षः साङ्ख्यादीनाम् 'असत्त्वेवे'ति । असत्त्वे
सद्बुद्धिविरोध्यत्वं प्रतिपन्नं तस्य कथं घटेतेति ॥ ३७ ॥ ननु अस्ति-
नास्तिबुद्धिबलात्सदसत्त्वं वाच्यमिति जैनाः । तत्राह 'सदसत्त्व'मिति ।
विरुद्धद्वयमसम्भवदेकस्मिन्नोपगमार्हमिति यावत् । विचारप्रसक्तिमाह
'सदस'दिति । विरुद्धाकारद्वयप्रसङ्गे परस्परविरोधादुभयस्यान्यतरस्या-
कारस्य वाऽनिर्णयाद्वेतोर्विचारः प्राप्तावसर इति यावत् । अत्र 'विचारः
प्रक्रम्यत' इति शेषपूरणेन वाक्यार्थो वक्तव्यः । तत्रादावनैकान्यवादिनां
जैनानां मतमाह 'सदसत्त्व'मिति । प्रतीयमानत्वादेवैकस्मिन् सदसत्त्व-
योर्न विरोध इत्यभिमानः । यद्वा जैनमतानुवादः 'सदसत्प्रत्ययप्राप्ते'-
त्यारभ्य 'जैनास्तु प्रतिजानत'इत्यन्तेन । सदसत्त्वयोः प्रतीतयोर्मध्ये
एकस्यैव निर्णये हेत्वभावाद्यथाप्रतीति प्रपञ्चस्योभयमेवैष्टव्यमिति जैना
आस्थिता इत्यर्थः । निश्चयाभावहेतुत इत्यनेन निश्चयहेत्वभावो
विवक्षितः । पाठान्तरं वा संभाव्यते ॥ ३८ ॥ ३९ ॥ एतद्विरोधिसत्त्वैकान्त-
वादिकापिलमतमाह 'सत्त्वप्राप्ति'मिति । प्रसक्तिपूर्वकत्वान्निषेधस्योप-
जीव्यत्वात्सत्त्वप्रतीतिः प्रवला । तत्सदा सत्त्वमेव प्रपञ्चस्य । नास्तीति
त्वमिष्यत्यभावपरा प्रतीतिरित्येतेषामाशयः ॥ ४० ॥ मतद्वयप्रत्यनीकं
मायावादिनां मतमाह 'सदस'दिति । प्रतीतिबलात्सत्त्वासत्त्वरूप-

प्राप्तविरुद्धद्वन्द्वसङ्कटे । विरोधपरिहारार्थं सत्त्वासत्त्वांशभङ्गतः ।
सदसद्भ्यामनिर्वाच्यं प्रपञ्चं केचिदुचिरे ॥ ४१ ॥ सत्त्वासत्त्वे विभा-
गेन देशकालादिभेदतः । घटादेरिति मन्वाना व्यवस्थामपरे जगुः
॥ ४२ ॥ तदेवं वादिसम्मर्दात् संशये समुपस्थिते । निर्णयः क्रियते
तत्र मीमांसकमतेन तु ॥ ४३ ॥ घटस्वरूपे नास्तित्वमस्तित्वं

विरुद्धधर्मद्वयापत्तिरूपसङ्कटे प्रसक्ते विरुद्धयोरैकाधिकरण्यानुपपत्ति-
बलात्सत्त्वमसत्त्वं च विरुद्धं धर्मद्वयं परित्यज्य न सत्, नाप्यसदिति
सदसदनिर्वचनीयं प्रपञ्चं निर्वचन्ति शाङ्करा इत्यर्थः ॥ ४१ ॥
नैयायिकादीनां पक्षमाह 'सदसत्त्वे' इति । विभागेनेति तृतीयेत्यम्भावे ।
विभक्तदेशकालादिप्रिशेषतः सत्त्वमसत्त्वं च प्रतीतं व्यवस्थितं घटादे-
र्घटत एवेति भावोऽमीषाम् ॥ ४२ ॥ 'तदेव'मिति । वादिसंमर्दात्-वादि-
विवादात् । विप्रतिपत्तेरिति यावत् । विप्रतिपत्तेः सन्देहोदयात् सन्दि-
ग्धार्थनिर्णयाय विचार उपचिक्रमिषितः । तत्र पक्षान्तराणां सदोषत्व-
प्रतिपादनपूर्वकं लोकाधिकसत्त्वासत्त्वपक्षो मीमांसकाभिमतो निर्णीयते
सद्युक्तयेति भावः । क्रियत इति वर्तमानव्यपदेशस्तत्सामीप्यात् । प्रतिज्ञा
चेयं श्रोतृबुद्धिसमाध्यर्था ॥ ४३ ॥ तत्र निरुपाधिकसत्त्वासत्त्वसमुच्चय-
पक्षनिरसनेन सिद्धान्तः समनुवर्ण्यते 'घटस्वरूप'इत्यादिना श्लोकत्रयेण ।
अयमर्थः-घटस्वरूपे नास्तित्वं प्रतीयमानमेव, नास्तीतिप्रतीतिरेवेति
यावत्, यद्यस्तित्वमपि तस्य प्रत्यपादयिष्यत्, यद्वा प्रतीतिः सत्त्वमसत्त्वं
च निरूपावि यदि प्रत्यपादयिष्यत्, तर्हि सदसत्त्वसमुच्चयोऽभ्युपागं-
स्यत । नचैवम् । किन्तु किञ्चिद्देशकालावस्थादिविशेषेण सत्त्वम्,
अन्यदेशाद्यौपाधिकमसत्त्त्रमेव च प्रतिपादयन्ति प्रतीतयः । अतो देशादि-
भेदतः सदसत्त्वे व्यवस्थिते घटादौ । तत्वादस्यान्यवादस्य बाधादिदोष-

यद्यबूबुधत् । स्यादेव युगपत्सत्त्वमसत्त्वं च घटादिषु ॥ ४४ ॥
इदानीमिदमत्रास्ति नास्तीत्येवंविधा यतः । देशकालदशमेदादस्ति-
नास्तीति नो धियः ॥ ४५ ॥ अतो देशादिभेदेन सदसत्त्वं घटा-

दूषितत्वान्न सम्भव इत्यर्थः । 'निरस्तस्याद्वादस्ये'ति पाठः सम्भाव्यते ।
तदाऽयमर्थः—निरस्तस्य व्याघातवाधितस्य स्याद्वादस्य स्यादस्ति,
स्यान्नास्तीति जैनानामनैकान्त्यवादस्य न सम्भव इति । अत्र च
नैयायिकादिमतं, ततः सिद्धान्ते विशेषश्च शतदूषण्यां व्यग्रियत षष्टितमे
वादे श्रीमन्निगमान्ताचार्यचरणैः । यथा—“उपाधिभेदादुभयव्यवस्थेति
पक्षमदूरविप्रकर्षात्परिगृहीमहे । उपाधिभेदस्तु स्वात्मना सत्त्वम्,
अन्यात्मनाऽसत्त्वम् । स्वकाले सत्त्वम्, अन्यकाले पुनरसत्त्वम् । तथा
स्वदेशे सत्त्वम्, अन्यदेशे पुनरसत्त्वमिति । इह तादात्म्यं संसर्गो वा
सत्त्वमिति व्यपदिश्यते । तद्विरुद्धवेपेण वस्तुन्येवासम्बन्धपदेशः । पष्ठे तु
पक्षे विरुद्धधर्मयोग एव वस्तुन्यसम्बन्धवहारहेतुतया व्यपदिश्यते । घटो
हि घटात्मना सन् पटात्मना पुनरसन्निति निर्दिश्यते । सन्नेव स्वदेश-
कालयोः स्वविरोधिदेशकालयोरसन्निति । उपलम्भानुकूलत्वाल्लाघवाच्चे-
दमेवाद्विद्यन्ते वृद्धाः” इति । अत्रायं त्रिवेकः—सत्ता तादात्म्यतदितर-
संबन्धान्यतरलक्षणा । अयं घटोऽस्तीत्यत्र घटतादात्म्यलक्षणा सत्ता
प्रतीयते । अत्रेदानीं घटोऽस्तीत्यत्र चैतदेशकालसंयोगलक्षणा । तथा
अयं पटो नास्तीत्यत्र पटतादात्म्याभावलक्षणा पटात्मनाऽसत्ता प्रतीयते ।
तत्र तदा घटो नास्तीत्यत्र च तद्देशकालसंयोगाभावलक्षणाऽसत्ता
प्रतीयते । एवं भावाभावरूपयोः सदसत्त्वयोर्देशादिभेदेनोपपत्तिर्घटादा-
विति एकः पक्षः । अभावोऽपि भावान्तररूप एवेति पक्षान्तरम् । यथा
घटत्वमेव हि अयं घटोऽस्तीत्यत्र प्रतीतं घटस्य सत्त्वम् । तदेवायं पटो

दिषु । व्यवस्थितं निरस्तत्वा(स्या)द्वादस्येह न सम्भवः ॥ ४६ ॥ ननु देशादिसम्बन्धः सत एवोपपद्यते । न देशकालसम्बन्धादसतः सत्त्वमिष्यते ॥ ४७ ॥ सम्बन्धो व्याश्रयस्तस्मात्सतः सत्त्वं सदा भवेत् । असतः कारकैः सत्त्वं जन्मनेत्यतिदुर्घटम् ॥ ४८ ॥ आद्यन्तवान्

नास्तीत्यत्रापि प्रतीयते पटाद्भेदरूपम् । एवं स्वदेशकालसंबन्धलक्षणा सत्त्वैवान्यदेशकालनास्तिताप्रतीतावपि विषयो भवति देशान्तरादिसंबन्धाभावत्वेनेति । तथा च धर्मविशेष एव भावानामस्तिनास्तिप्रतीतिगोचर इति सिद्धम् । इदमेव सिद्धान्तिनामपि संमतमिति ॥ ४४ ॥ ॥ ४५ ॥ ४६ ॥ अविरोधेन सदसत्त्वसमर्थनमसहमानः सत्त्वैकान्त्यवादी कापिलोऽत्र प्रत्यवतिष्ठते 'ननु देशादी'ति । पूर्वमसतो घटादेः स्वदेशकालसंबन्धेन सत्तोत्पत्त्या दुरूपपादा । संबन्धस्य संयोगस्य संबन्धिद्वयजन्यस्यासति संबन्धिन्यतरस्मिन्नपि समुत्पत्तेरयोगात् । तथा च स्वदेशकालसंबन्धात्सत्त्वम् । सत्त्वे च स्वदेशकालसंबन्ध इत्यन्योन्यसंश्रयः । अतः सत्त्वमेव सदा मन्तव्यं भावानामिति 'सतः सत्त्वं सदा भवे'दित्यन्तस्यार्थः । ननु सदा सत्त्वे कारकचक्रव्यापारानर्थक्यं प्रसज्येत । तत्पूर्वमसत एव कारकव्यापारेणोत्पत्तिर्वाच्येत्यत्राह 'असत'इति । असतः प्रयत्नशतेनापि निष्पत्त्या सत्त्वं दुरूपपादं सिकताभ्यस्तैलस्येव । किञ्चासत उत्पत्तौ दण्डचक्रादितोऽसत्त्वाविशेषाद्धटस्येव पटस्याप्युत्पादप्रसङ्गः । केनचिव्यापारेण शशोऽपि शृङ्गस्य कदाचिदुदयप्रसङ्गश्च । एतदनुसन्धानेनोक्तमतिदुर्घटमिति । ननुपादानविशेषे कार्यविशेषोत्पादनसामर्थ्यप्रतिनियमान्नातिप्रसङ्ग इति चेन्मैवम्, कार्यगर्भत्वमन्तरा सामर्थ्यनियमस्यापि दुर्निरूपत्वात् । तत्सदेव कार्यं कारकव्यापारेणाभिव्यज्यत इत्येष्टव्यमित्याह 'आद्य-

प्रपञ्चोऽस्तः सत्कक्ष्यान्तर्निवेश्यते । उक्तं च—‘आदावन्ते च यन्नास्ति नास्ति मध्येऽपि तत्तथा’ इति । अतो निश्चितसद्भावः सदा सन्नम्यु-
पेयताम् ॥ ४९ ॥ असतः सर्वदाऽसत्त्वं जन्ययोगात् स्वपुष्पवत् ।
असत्त्वे न विशेषोऽस्ति प्रागत्यन्तासतो रिह ॥ ५० ॥

(इति प्रपञ्चस्य सत्त्वपक्षसमर्थनम्)

न्तवा’ निति । आविर्भावतिरोभावलक्षणावेव चाद्यन्तौ उत्पादविनाशा-
विति भावः । अत्र संवादः ‘आदा’विति । ‘अतः’ इति । सत्त्वेन
निश्चितः सदा सन्नेवेतीष्यतामित्यर्थः ॥ ४७ ॥ ४८ ॥ ४९ ॥
‘असत’ इति । जन्ययोगात्—उत्पत्त्ययोगात् । प्रागत्यन्तासतोः—पूर्वम-
सतोऽत्यन्तासतश्च । इति कापिलमतमुपपादितम् ।

अत्रोपपादितस्य कापिलमतस्य प्रतिक्षेपपरः, मतान्तरोपपादनप्रति-
क्षेपपरश्च ग्रन्थभागो विलुप्त इत्यूह्यते । बुद्धिसौकर्याय साङ्ख्यपक्षप्रति-
क्षेपप्रकारो दिङ्मात्रं प्रदर्श्यतेऽत्र । द्रव्यं तावत् नित्यमेव । अवस्थाभेदास्तु
घटत्वकपालत्वादय आगन्तुकाः । अवस्थाविशेषसम्पत्त्यर्थ एव च
कारकव्यापारः । द्रव्यस्य सत्त्वादेव कारकव्यापारगोचरत्वमवस्थान्तर-
भाक्त्वं च घटते । अन्वयव्यतिरेकाभ्यां च कारकचक्रस्य तस्य तस्य
तत्र तत्र कार्ये सामर्थ्यनियमः सिध्यतीति नातिप्रसङ्गः । तत्तदवस्था-
विशिष्टवेष्टेण जातत्वनष्टत्वादिप्रतीतिश्चोपपद्यते । कारकचक्रस्याभि-
व्यञ्जकत्वमिति पक्षे तु कारकज्ञापकविभागायोगः । अभिव्यक्तेर्ज्ञानाद्भेदे
प्रकारान्तरेणोत्पत्तिरेवापतिता । किञ्च अभिव्यक्तेर्नित्यत्वे कारकव्यापार-
वैयर्थ्यमेव । तस्या अपि अभिव्यक्त्यन्तरस्वीकारेऽनवस्था । तस्या
उत्पाद्यत्वे त्वसत्कार्यवादप्रसङ्गः । तदभिव्यक्तेरुत्पत्त्युपगमतो यथोप-
लम्भं तस्योत्पत्तिरुपगन्तुमुचिता । सदेव द्रव्यमवस्थान्तरभाक्सत्कार्यं

श्वेतकेतुमुपादाय तत्त्वमित्यपि यच्छ्रुतम् । षष्ठप्रपाठके तस्य
कुतो मुख्यार्थसम्भवः ॥ ५१ ॥ कार्पण्यशोकदुःखार्तश्वेतनस्त्वं-
पदोदितः । सर्वज्ञस्तस्यसङ्कल्पो निस्सीममुखसागरः । तत्पदार्थ-
स्तयोरैक्यं तेजस्तिमिरवत्कथम् ॥ ५२ ॥ त्वमर्थस्थे तटस्थे वा...
(तदर्थस्थे विभेदके) । गुणे तत्त्वंपदश्रुत्योरैकार्थ्यं दूरवारितम् ॥ ५३ ॥

भवतीत्येव सत्कार्यवादः संरक्षणीयः । अयमेव च त्रय्यन्तसिद्धोऽपीति ।
आविद्यो भेदप्रपञ्चो मिथ्या । अद्वितीयश्रुत्या च मिथ्यात्वं गम्यते ।
तच्च प्रतीतिवाधाभ्यां सदसद्विलक्षणत्वसिद्धेः सुप्रतिष्ठितमिति हि माया-
वादिनां मतम् । तच्च पूर्वोत्तरप्रघट्टकैः प्रतिक्षिप्तप्रायमेवेतिबोध्यम् ॥ ५० ॥

अथ निर्विशेषचिन्मात्रब्रह्मात्मैक्यज्ञानमेवाविद्यानिवर्तकम् । निर्वि-
शेषचिन्मात्रब्रह्मात्मैक्यं च 'तत्त्वमसि' वाक्यप्रतिपन्नमिति वादमद्वैतिनां
प्रतिक्षेप्तुं तत्त्वमसिवाक्यार्थविचारमुपक्रमते 'श्वेतकेतु'मिति । उपादाय-
सम्बोध्य । छान्दोग्य इत्यादिः । जीवब्रह्मैक्ये तत्त्वमसिवाक्यमेव मुख्यं
प्रमाणमभिमन्यते तैः । अस्यापि समानाधिकरणवाक्यस्य मुख्यार्थत्वं
तन्मते न संभवतीत्याह 'तस्ये'त्यादिना ॥ ५१ ॥ 'कार्पण्ये'ति ।
कार्पण्यं-दैन्यम्, गतिशून्यता । शोकः गतदुःखानुसन्धानजा चित्त-
वैयाकुली । दुःखं वर्तमानानिष्टानुभवलक्षणम् । समानविभक्त्या प्रति-
पन्नमैक्यं जीवेश्वरयोर्विरुद्धस्वभावयोर्न घटत इति मुख्यार्थासंभव
एवेत्याशयः ॥ ५२ ॥ 'त्वमर्थस्थे' इति । त्वमर्थनिष्ठो गुणोऽज्ञत्व-
दुःखित्वादिः । तदर्थनिष्ठश्च सर्वज्ञत्वजगत्कारणत्वादिः । स च
ब्रह्मणस्तटस्थलक्षणत्वेन पराभिमतः । अनयोर्धर्मयोराश्रयभेदकत्वात्तत्त्व-
मर्थयोरैक्यं सुदूरनिरस्तमश्वगर्दभयोरिवेत्यर्थः ॥ ५३ ॥ नन्वज्ञत्वादि

टि०—१ लुप्तस्थाने तत्र तत्रास्मदीयं पूरणं... () चिह्नान्तर्निदिष्टमिति
बोध्यम् ।

अज्ञत्वसर्ववेदित्वदुःखित्वसुखितादिके । विशेषणे वा चिद्धातोऽथ-
वाऽप्युपलक्षणे । विरुद्धगुणसङ्क्रान्तेर्भेदः स्यात् त्वंतदर्थयोः ॥ ५४ ॥
वाच्यैकदेशमङ्गेन चिदेकव्यक्तिनिष्ठता । सोऽयं गौरिवत्तत्त्वंपद-
योरित्यपेशलम् ॥ ५५ ॥ देशकालदशाभेदादेकस्मिन्नपि धर्मिणि ।
विरुद्धद्वन्द्वसङ्क्रान्तेः सोऽयं गौरिति युज्यते ॥ ५६ ॥ स्वप्रकाशस्य

सर्वज्ञत्वादि चोपलक्षणतयैवोच्यते, न तु विशेषणतया । उभयोप-
लक्षितं वस्तुवेकमेवेत्यर्थः । अतो न विरोध इत्यत्राह 'अज्ञत्वे'ति ।
चिद्धातोः—चित्तत्वस्य । उपलक्षणत्वेऽपि अज्ञत्वादिनोपलक्ष्यस्य जीव-
भावस्य सर्वज्ञत्वादिनोपलक्ष्यस्येश्वरभावस्य च वैयधिकरण्यादेव
त्वंतदर्थयोरैक्यं न सिध्यतीत्यर्थः ॥ ५४ ॥ ननु विरोधान्मुख्यार्थस्यज्यते ।
चिन्मात्रे तु पदद्वयलक्षणोपेयते, यथा सोऽयं गौरित्यत्र तत्तेदन्तोप-
लक्षिते वस्तुमात्रे लक्षणा पदद्वयस्य तथेति शङ्कते 'वाच्ये'ति । वाच्यैक-
देशस्य प्रवृत्तिनिमित्तभेदस्य त्यागेन विशेष्यमात्रे चिन्मात्रे पदद्वयस्य
वृत्तिः जहदजहलक्षणयेति । एतत्प्रतिक्षिपति 'इत्यप्यपेशल'मिति ।
अपेशलम्—असुन्दरम् । एकपदलक्षणयैव विरोधपरिहारे पदद्वयलक्षणा-
कल्पना न मनोरमेत्यर्थः ॥ ५५ ॥ दृष्टान्ते पदद्वयस्यापि न लक्षणेत्याह
'देशकाले'ति । तत्ता नाम तद्देशकालयोगिता । इदन्तैतद्देशकालयोगिता ।
तत्ताविशिष्टे इदन्तान्वयस्य बाधेऽपि एकस्मिन् धर्मिण्युभयान्वये न
विरोधः । देशद्वयसंबन्धः परिच्छिन्नस्य वस्तुनः कालभेदात्परिह्रियते ।
कालद्वयसम्बन्धस्तु स्थिरत्वादेव निरुह्यते । प्राणिपदिकाभ्यां देशद्वय-
कालद्वयसंबन्धस्य समानविभक्त्या तदाश्रयद्रव्यक्यस्य च प्रतिपादने
न विरोधलेशोऽपि । अस्मिन्नेवार्थे 'सोय'मिति वाक्यस्य तात्पर्यम् ।
तत्र पदद्वयलक्षणा दृष्टान्ते इत्यर्थः ॥ ५६ ॥ न त्वेवं भवता वक्तुं

चिद्धातोर्विरुद्धद्वन्द्वसङ्गतौ । न व्यवस्थापकं किञ्चिद्देशकालदशादिके
॥ ५७ ॥ निर्धूतनिखिलद्वन्द्वस्वप्रकाशे चिदात्मनि । द्वैतानर्थ-
श्रमाभावाच्छास्त्रं निर्विषयं भवेत् ॥ ५८ ॥ एतेन सत्यकामत्व-
जगत्कारणतादयः । मा...परे (मायोपाधौ परे)ऽध्यस्ताः शोक-

शक्यत इत्याह 'स्वप्रकाशस्ये'ति । निर्विशेषे चिन्मात्रे विरुद्धधर्मद्वय-
सम्बन्धस्याविरोधोपपादकं देशकालावस्थाभेदादौ किञ्चिदपि न घटते ।
स्वयम्प्रकाशस्वरूपत्वादज्ञानमप्यविरोधोपपादकं न शक्यशङ्कं तस्मिन्निति
भावः ॥ ५७ ॥ ब्रह्मण्यविद्यान्वयायोगादेवाविद्याकृतभेददर्शननिरस-
नार्थत्वं शास्त्रस्य निर्विशेषचिन्मात्रब्रह्मात्मैक्यविषयत्वं च पराभिमतं न
संभवीत्याह 'निर्धूते'ति । द्वन्द्वशब्दो भेदवाच्यत्र । अज्ञानेनैव भेदभ्रमो
वक्तव्यः । न च निर्विशेषे स्वप्रकाशे च तत्प्रसक्तिः । तन्निरसनीयस्या-
सिद्धेस्तन्निरासकत्वाभिमतैक्यज्ञाने शास्त्रतात्पर्यं न कल्पयितुं शक्यम् ।
तन्निरर्थकमापद्येताध्यात्मशास्त्रं तत्त्वमसिमहावाक्यं वेत्यर्थः । एतेना-
विद्याकृतान्तःकरणभेद एव जीवेश्वरभावकल्पकोपाधिश्चिन्मात्रे इत्यपि
परस्तम् । अविद्याया एवासम्भवात्तत्रेति बोध्यम् ॥ ५८ ॥ चिन्मात्रे
ब्रह्मण्यविद्यान्वयानुपपत्तिपर्यालोचनया कैश्चिदद्वैतिभिः कल्पितं मायाऽ-
विद्योपाधिभेदं तत एवेशेशितव्यभेदं चापरमार्थमुपपाद्यमानं निरस्यति
'एतेने'ति । एतेन-निर्धूतत्रिविधभेदे चिन्मात्रे मायाऽविद्योपाधिभेदा-
सिद्धयैव । मायोपाधौ-मायोपहितचिन्मात्रे, परे-ईश्वरे । 'विनाशेने'ति ।
तत्त्वमसिवाक्यजन्यैक्यसाक्षात्कारेण मायाऽविद्योपाधिनाशे तत्कल्पित
ईशजीवभावोऽपि निवृत्तो नावतिष्ठत इत्यर्थः । 'प्रागेव दूषित'-
मिति । एतद्दूषणभागो विलुप्तः । अपरमार्थत्वेनाभिमतयोस्तयोः कल्पका-
भावादसिद्धिरेव । स्वतःकल्पनायामात्माश्रयः । ब्रह्मण एव तत्कल्पकत्वे

मोहादयः पुनः ॥ ५९ ॥ अविद्योपाधिके जीवे विनाशे नेति यन्म-
तम् । क्षुद्रब्रह्मविदामेतन्मतं प्रागेव दूषितम् ॥ ६० ॥ चित्स्वरूपे
विशिष्टे वा मायाऽविद्याद्युपाधयः । पूर्वस्मिन् सर्वसाङ्ख्यं परजीवा-
विभागतः ॥ ६१ ॥ उत्तरस्मिन्नपि तथा विशिष्टमपि चिद्यदि ।
चित्स्वरूपं हि निर्भेदं मायाऽविद्याद्युपाधिभिः । विभिन्नमिव विभ्रान्तं

ब्रह्मस्वरूपस्य नित्यत्वात्तयोर्नित्यत्वप्रसक्तिः । ऐक्यज्ञानेन निवृत्त्युपगमेऽपि
तस्य क्षणिकत्वादेव पुनरपि ब्रह्मस्वरूपवलात्तयोः कल्पनाप्रसङ्गः ।
किञ्च मायाया भ्रान्तिजनकत्वे दुःखादिजनकत्वे चाविद्यातो विभ्रान्त-
सिद्धिः । तस्या यथार्थबुद्धिजनकत्वे क्रीडारसमात्रपरिकरत्वे चापुरुषार्थ-
त्वायोगात्तन्निरसनानुपपत्तिः । अनादिमावरुपायास्तस्या ज्ञानमात्रतो
निरसनायोगश्चेत्यादि दूषणमनुसन्धेयम् । अविद्याया एव बहुसंमत-
त्वान्मायाविद्योपाधिभेदादिनोऽस्मी क्षुद्रा ब्रह्मविदोऽद्वैतिष्विति च
बोध्यम् ॥ ५९ ॥ ६० ॥ उपाधिभेदोपगमासम्भव इत्युक्तम् । तदुपगमेन
दूषणान्तरं चोच्यते 'चित्स्वरूपे' इति । किं चिन्मात्रे मायाऽविद्याद्युपाधयः
संबध्यन्ते, उत विशिष्टे । निरंशे चिन्मात्रे मायाऽविद्यासम्बन्धे तत्प्रयुक्त-
स्वभावभेदा एकस्मिन्नेव प्रसज्यन्ते इति जीवेश्वरस्वभावसाङ्ख्यप्रसङ्गः ।
विशिष्टे चेत् किं तद्विशेषणम् ? मायाऽविद्या चेति चेदात्माश्रयः, जीव-
त्वेश्वरत्वे इति चेदन्योन्याश्रयः, अन्यत्तु विशेषणं दुर्वृत्तमेव । किञ्च
मायायाऽविद्याया वा संवित्स्वरूपस्य च्छेदासम्भवादेकमेव तत्तदुपहितं
भवेद्भग्नमिव मृथान्तवर्तिषटेन मृथेन चोपहितम् । तथाच हस्तगदाश-
वच्छिन्नसुखदुःखभोग एकस्यैव यथा जीवस्य, तथा तत्तदुपाधि-
प्रयुक्तैश्वर्यदुःखादिभोग एकस्यैव ब्रह्मणः प्रसज्यत इति जीश्वरस्वभावा-

टि०—१. विभागेनेति मूलपाठस्याद्वा ।

१९ सिद्धि०

विशिष्टं च...(मतं तव) ॥ ६२ ॥ तटस्थावस्थिता धर्माः स्वरूपं
न स्पृशन्ति किम् । न हि दण्डिशिरश्छेदादेवदत्तो न हिंसितः
॥ ६३ ॥ अचिदंशव्यपोहेन विदेकपरिशेषता । अतस्तत्त्वमसी-
त्यादेरर्थ इत्यप्यसुन्दरम् ॥ ६४ ॥

(इति तत्त्वमसिवाक्यस्य पराभिमतब्रह्मात्मैक्यपरत्वेऽनुपपत्त्युपपादनम्)

अब्रह्मानात्मताभावे प्रत्यक् चित् परिशिष्यते । तत्त्वं पदद्वयं
व्यवस्थितिरेवेत्यर्थः ॥ ६१ ॥ ६२ ॥ नन्वौपाधिकप्रदेशभेदोपगमा-
ब्रह्मणि न जीवेशस्वभावसाङ्कर्यमिति चेत्तत्राह 'तटस्थे'ति । माययाऽ-
विद्यया वोपहितं तटस्थमित्युच्यते ब्रह्म । तन्निष्ठस्य सार्वज्ञ्यादेरज्ञत्वा-
देश्च दण्डेन कुण्डलेन वोपहिते कादाचित्कदण्डादिविशेषणवत्तया
तटस्थशब्दिते देवदत्ते वर्तमानस्य सुखस्य दुःखस्य च देवदत्तात्मनीव
ब्रह्मणि सम्बन्धो दुर्वार एवेति भावः । तत्रानन्दित्वप्रसङ्गस्य सहात्वा-
त्कथञ्चिद्दुःखित्वस्यासह्यस्य प्रसङ्गे निदर्शनमाह 'नही'ति । उपाधि-
भेदेऽपि विरुद्धसमावेशप्रसङ्गो दुर्वारः । वस्तुभेदमन्तरा कल्पितप्रदेश-
भेदमात्रेण व्यवस्था दुर्घटा । तथाच मायाविद्योपाधिभेदकल्पनाऽ-
पार्थेति स्थितम् ॥ ६३ ॥ एतेन मायाऽविद्योपाधिरूपविशेषणभेद-
परित्यागेन विशेष्यीभूतचिन्मात्रैक्यं तत्त्वमसिवाक्यार्थ इत्यपि निरस्त-
मित्याह 'अचिदंशे'ति । पदद्वयलक्षणा, ब्रह्मण्येव दोषापत्तिश्चेत्युक्त-
मेतावता ॥ ६४ ॥

अथ परमते सामानाधिकरण्यार्थस्य तादात्म्यस्याप्यनुपपत्तिमुपपा-
दयति 'अब्रह्मे'ति । ब्रह्मभिन्नस्यानात्मत्वे तत्त्वं पदद्वयलक्ष्यार्थ एकं
प्रत्यक्तत्त्वं चिन्मात्रमवशिष्यते । तत्र च सामानाधिकरणवाक्यार्थस्य
तादात्म्यस्यानुपपत्तिरित्यर्थः । अत्रोत्तरार्थं विलुप्तमित्यूह्यते । तच्च एक-

जीवपरतादात्म्यगोचरम् । तन्मुख्यवृत्ति तादात्म्यमपि वस्तुद्वया-
श्रयम् ॥ ६५ ॥ भेदाभेदविकल्पस्तु यस्त्वया परिचोदितः ।
अभेदाभेदिनोऽसत्ये बन्धे सति निरर्थकः ॥ ६६ ॥ अभेदो भेदमर्दी

शेषे तु तादात्म्यं चिन्मात्रे नैव सम्भवेत् इति स्यात् । एकशेषे तादा-
त्म्यानुपपत्तिमेव विवृणोति 'तत्त्व'मिति । समानाधिकरणमिति शेषः ।
तस्य मुख्यवृत्तिर्यत्र तत् तन्मुख्यवृत्ति । वस्तुद्वयाश्रयमिति । भेदस-
मानाधिकरणाभेदस्य तादात्म्यस्यात्यन्तायाभेदेऽसम्भव इति भावः ।
अत्र यादवप्रकाशप्रक्रियया भाट्टप्रक्रियया वा निरूप्यते तादात्म्यमिति
बोध्यम् । सिद्धान्ते तु वस्तुद्वयाश्रयमित्यस्य प्रवृत्तिनिमित्तधर्मभेदव-
देकवस्त्वाश्रितमित्यर्थः । धर्मद्वारकभेदविशिष्टस्वरूपाभेद एव च
तादात्म्यं मतमिति विवेकः ॥ ६५ ॥ ननु भेदाभेदस्तादात्म्यमिति न
संभवति । भेदाभेदयोरभेदेऽत्यन्तभेदेऽपि भेदाभेदस्यासिद्धेः । भेदाभेदे
वा तत्रापि तथेत्यनवस्थेति चेत्तत्राह 'भेदाभेदे'ति । अयं विकल्प-
नप्रकारो नोपलभ्यमानग्रन्थभागेऽस्ति । तद्भागो विलुप्तः स्याद्वा ।
भिन्नयोस्तादात्म्यमुताभिन्नयोः । आद्ये घटः पट इति प्रसज्यते । अन्त्ये
घटो घट इतीति वा भेदाभेदविकल्पो बोध्यः । अभेदाभेदिनः—भेदा-
भेदिभिन्नस्य, अत्यन्तभिन्नस्यात्यन्ताभिन्नस्य वा बन्धे—तादात्म्यसम्बन्धे
असति-अप्रामाणिके सति भवत्कृतोऽयं विकल्पोऽपार्थ इत्यर्थः । न हि
घटो घट इति वा घटः पट इति वा सामानाधिकरण्यं दृष्टम् । किन्तु
नीलो घट इत्येव । तद्भेदाभेद एव तादात्म्यमेष्टव्यम् । भेदाभेदयोर्भेद
एव । न च भेदे तयोर्विरोधादेकत्र समावेशो न घटत इति वाच्यम्,
नीलघटयोः प्रतीतत्वादेव तयोर्विरोधाभावात् । धर्मतो भेदः स्वरूपतो-
ऽभेद इति वाऽविरोध इति भावः ॥ ६६ ॥ भेदाभेदं विकल्पयतः

तु स्वाश्रयीभूतवस्तुनोः । भेदः परस्पराणात्म्यं भावानामेवमेतयोः
 ॥ ६७ ॥ स्वरूपमभ्युपेत्यैव भेदाभेदविकल्पयोः ।... (बाधनं)
 तेन बाग्बाधा विरोधेन निगृह्यसे ॥ ६८ ॥ भिन्नाभिन्नत्वसम्बन्ध-
 सदसत्त्वविकल्पनम् । प्रत्यक्षानुभवापास्तं केवलं कण्ठशोषणम्
 ॥ ६९ ॥ नीले नीलमतिर्यादृगुत्पले नीलधीर्हि सा । नीलमुत्पल-
 मेवेदमिति साक्षाच्चकास्ति नः ॥ ७० ॥ यथा विदितसंयोग-
 सम्बन्धेऽप्यक्षगोचरे । भेदाभेदादिदुस्तर्कविकल्पाधानविभ्रमः

स्वव्याघातोऽपीत्याह 'अभेद' इति श्लोकद्वयेन । 'भेदमर्दीति' इति
 कचित्पाठः । तत्र इतिशब्दस्य एवमित्यनेनाऽन्वयः इत्येवमिति । भेद-
 मर्दी—अत्यन्तभेदनिरासकः । एतयोः—भेदाभेदयोः स्वरूपं स्वरूपभेद-
 भुगम्यैव भेदोऽभेदो वेति विकल्पकोट्योर्बाधनं दूषणं क्रियते । तेन-
 स्वाभ्युपगमेन, बाग्बाधा-भवदुक्तदूषणवचनोपरोधः । प्रसज्यत इति
 शेषः । त्वं च स्वाभ्युपगमविरुद्धवचनत्वेन निगृह्यस इत्यर्थः ॥ ६७ ॥
 ॥ ६८ ॥ 'भिन्नाभिन्नत्वे'ति । भिन्नाभिन्नत्वस्य धर्मिणा सम्बन्धोऽस्ति
 न वा । आद्ये तत्सम्बन्धेऽपि सम्बन्धान्तरं वाच्यम् । तत्रापि तथेत्यन-
 वस्था । अन्ये असम्बद्धस्य विशिष्टबुद्धिनिर्वाहकत्वं तस्य न स्यादिति
 विकल्पनमपि कण्ठशोषणमात्रफलकं प्रत्यक्षानुभवबाधितं चेत्यर्थः
 ॥ ६९ ॥ 'नील' इति । नीलरूपवति घटादौ नीलबुद्धिर्यथा नील-
 समवायावगाहिनी विदिता नापलप्या, एवं नीलमुत्पलमिति विदिता—
 प्रसिद्धा नीलतादात्म्यमतिरपि नापलप्या । स्वपरनिर्वाहकसमाधिना
 स्वरूपसम्बन्धेन वाऽनवस्था परिहार्येति भावः ॥ ७० ॥ तादात्म्य-
 सम्बन्धविद्वेषिप्रयुक्तानां दुस्तर्काणां प्रत्यक्षशास्त्रपराहतत्वमेव प्रपञ्चयति
 'यश्चे'ति । संयोगे भेदाभेदादिदुस्तर्को यथा—भिन्नयोः संयोग उताभि-

॥ ७१ ॥' तद्वत्तादात्म्यसम्बन्धे श्रुतिप्रत्यक्षमूलके । श्रुतिदण्डेन
दुस्तर्कविकल्पभ्रमवारणम् ॥ ७२ ॥ निर्दोषाऽपौरुषेयी च श्रुति-
रत्यर्थमादरात् । असकृत्तत्त्वमित्याह तादात्म्यं ब्रह्मजीवयोः ॥ ७३ ॥
ब्रह्मानन्दहृदान्तःस्थो मुक्तात्मा सुखमेधते । फले च फलिनोऽमा-
न्नयोः । आद्ये हिमवद्विन्ध्ययोरपि संयोगप्रसङ्गः । अन्ये स्वेनैव स्वस्व
सः । संयोगो धर्मिणो भिन्नो न वा । भेदे तस्यापि सम्बन्धान्तरं तस्यापि
तथेत्यनवस्था । अभेदे संयोग एव न सिध्यतीत्यादिः । स्फुटप्रतिपन्ने
संयोगे दुस्तर्कतन्मूलविकल्पनादि यथा भ्रमलक्षणं कण्ठशोषणमात्रम्,
प्रत्यक्षपराहतं च; एवं नीलोत्पलादितादात्म्ये प्रत्यक्षे जीवब्रह्मतादात्म्ये च
शास्त्रसिद्धे दुस्तर्कविकल्पनादि प्रत्यक्षशास्त्रदण्डनिवारितमिति भावः ।
श्रुतिदण्डेनेति प्रकृततत्त्वमसिवाक्यार्थाभिप्रायेणोक्तम् ॥ ७१ ॥ ७२ ॥
जीवपरयोस्तादात्म्येऽभ्यासरूपं तात्पर्यलिङ्गमप्यस्तीत्याह 'निर्दोषे'ति ।
प्रवृत्तिनिमित्तरूपधर्मभेदेन धर्मिस्वरूपाभेदेन च तादात्म्यं तत्त्वम-
सीत्यादौ त्वमादिशब्दानां तत्तच्छरीरकब्रह्मपर्यन्ततया निरूपणीयम्,
तदादिपदानां ब्रह्मात्मकपरतया वा । यादवप्रकाशादिमते तु जीवब्रह्म-
स्वरूपगतावेव भेदाभेदाविति विवेकः ॥ ७३ ॥ एतावता परमते प्राप्ति-
पदिकयोरिव समानविभक्तेरपि न मुख्यार्थेति व्यवस्थापितम् । यद्यपि
अभेदमात्रस्य समानविभक्त्यर्थत्वं सम्भवति । तथाऽपि प्रवृत्तिनिमित्त-
धर्मभेदप्रहाणान्न सामानाधिकरण्यमुख्यार्थता परमत इति बोध्यम् ।
अथ चिन्मात्रपरिशेषोऽपि न युक्तः । तथा सति मोक्षस्यापुरुषार्थता-
प्रसक्तेरित्याह 'ब्रह्मे'ति । 'एष ब्रह्म प्रविष्टोऽसि ग्रीष्मे शीतमिव
हृदम्' इतिवचनानुसारेण ब्रह्मानन्दस्य हृदत्वरूपणम्, सकलसंसार-
तापक्लेशहरत्वान्निरतिशयाद्वादकरत्वाच्च तस्य । 'ब्रह्मानन्दं हृदन्तःस्थ'

वान्मोक्षस्यापुरुषार्थता । एकशेषे हि चिद्धातोः कस्य मोक्षः फलं भवेत् ॥ ७४ ॥

(इति परमते सामानाधिकरण्यार्थोयोगवर्णनम्)

किञ्च प्रपञ्चरूपेण का नु संविद्विवर्तते । न तावद्वदधीस्तस्या-
मसत्यामपि दर्शनात् ॥ ७५ ॥ न हि तस्यामजातायां नष्टायां

इति पूर्वमुद्रितपाठस्तु न समीचीनः । मुक्तात्माऽपरिच्छिन्नब्रह्मा-
नन्दसागरे निमग्नो नित्यप्रवृद्धसुखो वरीवर्तितरामिति शास्त्रमर्यादा ।
परमफले मोक्षे भोक्तृत्वावस्थापन्नस्य स्वस्य विलयं चेज्जानीयान्नाभि-
लष्येत्तामित्यर्थः । एकशेषे-निर्विशेषचिन्मात्रपरिशेषे, कस्य-ब्रह्मणो
जीवस्य वा मोक्षः फलम् ? न ब्रह्मणः, नित्यमुक्तत्वात्, नापि जीवस्य,
तस्यैव तदा विलयादिति भावः । चिन्मात्रमेव ब्रह्म जीवस्य स्वरूप-
मिति चेत्तर्हि ब्रह्मण एवाविद्याजीवभावादि वक्तव्यम् । तच्च श्रुतियु-
क्तिपराहृतमिति ध्येयम् । एवमविद्यापरिकल्पितजीवेश्वरत्वादिविकल्प-
परित्यागेन निर्विशेषचिन्मात्रैक्यं तत्त्वमसिवाक्यार्थं इत्यत्र दूषणजातं
प्रोक्तम् ॥ ७४ ॥

अथ प्रपञ्चभ्रमाधिष्ठानस्य तद्भ्रमहेतोश्च स्वरूपविमर्शेनापि परमतेऽ-
सामञ्जस्यमुद्गावयति 'किञ्चे'त्यादिना । विवर्तते-अयथाकारेण भासते ।
दर्शनात्-भेदप्रपञ्चस्य दृष्टेः । अधिष्ठानमन्तराऽऽरोप्यप्रतीत्ययोगान्न घट-
पटादिधियामागमापायिनीनां प्रपञ्चभ्रमाधिष्ठानत्वं सम्भवतीति भावः ।
जगत्-भेदप्रपञ्चः । तद्ज्ञानमिति यावत् । 'नापी'ति । पटज्ञाननाशेऽपि
अन्येषां घटादिभेदानामुपलम्भान्न पटज्ञानादेरपि प्रपञ्चाध्यासाधि-
ष्ठानत्वं संभवतीत्यर्थः । संविदेव प्रपञ्चभ्रमाधिष्ठानमिति परेषां मतम् ।
तत्र घटपटादिसंविदां नाधिष्ठानत्वं सम्भवतीत्युक्तं भवति ॥ ७५ ॥

नाऽखिलं जगत् । नास्तीति शक्यते वक्तुमुक्तौ प्रत्यक्षबाधनात् ॥
नाप्यन्यसंविद् तन्नाशेऽप्यन्येषामुपलम्भनात् ॥७६॥ ननु संविद-
भिन्नैका न तस्यामस्ति भेदधीः । घटादयो हि भिद्यन्ते न तु सा
चित् प्रकाशनात् ॥७७॥ घटधीः पटसंविच्चिसमये नावभाति चेत् ।
नैवं, घटो हि नाभाति सा स्फुरत्येव तु स्फुटम् ॥ ७८ ॥ घटव्या-
वृत्तसंविच्चिरथ न स्फुरतीति चेत् । तद्व्यावृत्तिपदेनापि किं सैवो-
क्ताऽथ वेतरत् । सैव चेद्भासतेऽन्यच्चेन्न ब्रूमस्तस्य भासनम् ॥७९॥
किञ्चास्याः स्वप्रकाशाया नीरूपाया न हि स्वतः । कृते विषय-

॥ ७६ ॥ अत्र परेषामाशङ्का 'ननु' इति । अखण्डा संविदेका नित्या
विभ्वी च । घटादीनामेवान्यज्ञानेष्वभासमानानां भेदः । संविदस्तु
सर्वज्ञानेषु प्रकाशमानत्वादेकत्वमेव । तस्यां भेदबुद्धिस्त्वौपाधिकविषया
न यथार्थसंवित्स्वरूपभेदविषया । सैव प्रपञ्चभ्रमाधिष्ठानं भवति । घट-
बुद्धिः पटज्ञानकाले न भासते, किन्तु पटधीरेवेति चेत्, मैवम् । तदा
घट एव न भासते । ज्ञानं तु भासत एव । ननु घटविषयकत्व-
विशिष्टसंविदः पटज्ञानेऽभानमिति चेत्, मैवम् । घटविषयकत्वरूपं
घटव्यावृत्तत्वमपि संवित्स्वरूपमेव । अतः पटज्ञाने तस्य भानमेव ।
घटः परं न भासते । तस्यातिरिक्तत्वे तु पटज्ञाने तदभानेऽपि संविदो
भानमक्षतमेवेति समुदिताशयः ॥ ७७ ॥ ७८ ॥ ७९ ॥ ननु संविदि
भेदाभावे घटज्ञानमिदं, पटज्ञानं तत्, एकमुत्पन्नमपरं विनष्टमित्याद्य-
नुपपन्नं भवेदित्यत्राह 'किञ्चे'ति । नीरूपायाः—निराकारायाः । निर्विशे-
षाया इति यावत् । नानात्वावग्रहभ्रमः—नानात्वरूपासदाकारोपहित्व-
भ्रमः । स्वप्रकाशाया इति हेतुगर्भम् । संविन्न नाना स्वप्रकाशत्वात्,
यन्नाना तदस्वप्रकाशं यथा घटादीति । संविदि नानात्वप्रतीतिरपि

नानात्वान्नानात्वावग्रहभ्रमः ॥ ८० ॥ न वस्तु वस्तुधर्मो वा न प्रत्यक्षो न लैङ्गिकः । घटादिवेद्यभेदोऽपि केवलं भ्रमलक्षणः ॥ ८१ ॥ यदा, तदा तदायत्तो धीभेदावग्रहोदयः । कुतः, कुतस्तरां तस्य परमार्थत्वसम्भवः ॥ ८२ ॥ किञ्च स्वयंप्रकाशस्य स्वतो वा

विषयभेदौपाधिकी भ्रान्तिरेव । न तु वास्तवो भेदस्तस्यामिति भावः ॥ ८० ॥ ननूपाधिभेदेनैव भेदोऽपि तत्र वास्तवो भवेत् । सांसर्गिकस्य धर्मस्य तत्र तत्रोदयदर्शनादित्यत्राह 'ने'ति । विषयभेदस्यैवावास्तविकत्वात्तत्प्रयुक्तं संविन्नानात्वमप्यवास्तविकमेवेति भावः । भेदस्य चावास्तविकत्वं दुर्निरूपत्वात् । तथाहि—भेदो न तावद्वस्तुस्वरूपम् । प्रतियोगिग्रहापेक्षग्रहस्य भेदस्य तदनपेक्षग्रहस्वरूपत्वायोगात् । नापि वस्तुधर्मोऽयम् । भेदस्य धर्मिभेदो धर्मान्तरम् । तस्यापि स्वधर्मिभेदो धर्मान्तरम्, एवमुपर्यपि । एवं घटस्य पटभेदो धर्मः, पटभेदभेदोऽपि तथा, एवं तद्भेदोऽपीति चानवस्थाप्रसक्तेः । एवं स्वरूपतो दुर्निरूपस्य प्रमाणतोऽपि दुर्निरूपत्वम् । यथा—प्रत्यक्षं तावन्न भेदग्राहि, क्षणिकस्य तस्य स्वरूपप्रतियोगिग्रहणपूर्वकभेदग्रहणपर्यन्तावस्थानाभावाद्विरम्य व्यापारायोगाच्च । युगपदेव त्रितयं गृह्णाति चेत्, समूहालम्बनवदुपश्लेष-विशेषासिद्धिः । प्रत्यक्षेण भेदग्रहणाभावादेव तन्मूलाविनाभावग्रहाधीनोदयमनुमानमपि न भेदे प्रमाणं भवेदिति हृदयम् । ननु तर्हि भेदग्रहः कथम् ? तत्राह 'केवलं भ्रमलक्षण' इति ॥ ८१ ॥ 'यदे'ति । संविदि नानात्वस्य स्वाभाविकत्वकथा सुदूरे । औपाधिकमपि नानात्वं न । उपाधिभेदस्याभावात् । किन्तु अनाद्यविद्यादोषमूलापरमार्थोपाधिभेदाधीननानात्वभ्रममात्रमित्यर्थः । एवं ज्ञाने विषयभेदेन भेदबुद्धिरयथा-र्थेत्युक्तम् ॥ ८२ ॥ अथोत्पत्त्यादिप्रतीत्या भेदबुद्धिरपि तत्रायथार्थैवेति निरूपयितुमुत्पत्त्याद्ययोगमाह 'किञ्चे'ति । संविदः प्रागभावः प्रध्वंसा-

परतोऽपि वा । प्रागभावादिसिद्धिः स्यात्, स्वतस्तावन्न युज्यते ॥ ८३ ॥ स्वस्मिन् सति विरुद्धत्वादभावस्यानवस्थितेः । स्वनिमित्तप्रकाशस्य स्वस्याभावेऽप्यसम्भवात् ॥ अनन्यगोचरत्वेन चितो न परतोऽपि च ॥ ८४ ॥ किञ्च वेद्यस्य भेदादेर्न चिद्धर्मत्वसम्भवः । रूपादिवत्, अतः संविद्विद्भितीया स्वयंप्रभा ॥ ८५ ॥ अतस्तद्भेदमश्रित्य यद्विकल्पादिजल्पितम् । तदविद्याविलासोऽयमिति ब्रह्मविदो विदुः ॥ ८६ ॥

(इति परकीयसंविदेकव्यवस्थापनानुवादः ।)

भावो वा किं तयैव गृह्यते ? उत संविदन्तरेणेति विकल्प्य प्रथमं कल्पं प्रतिक्षिपति 'स्वत' इति । स्वेन सता स्वाभावो गृह्यते ? उतासता ? आद्यं दूषयति 'स्वस्मि'न्निति । अन्त्यं दूषयति 'स्वनिमित्ते'ति । स्वाधीनस्य प्रकाशस्य स्वस्य ग्राहकस्याभावेऽसम्भवादित्यर्थः । परत इति कल्पं दूषयति 'अनन्ये'ति । प्रतियोगिनमुल्लिख्य ह्यभावो ग्राह्यः । ज्ञानस्य ज्ञानान्तरगोचरत्वाभावाच्च ज्ञानान्तरेणापि तत्प्रागभावग्रहणं सम्भवतीत्यर्थः । संविन्नानात्वोपगमेऽपि न तत्प्रागभावग्रहसम्भव इत्यभ्युपगम्य वादः कृतः । नत्वद्वैतिनामभिमतं वस्तुतः तन्नानात्वमिति बोध्यम् ॥ ८३ ॥ ॥ ८४ ॥ संविदि नानात्वाभावे प्रमाणमाह 'किञ्चे'ति । भेदो न चित्तो वेद्यत्वाद्रूपादिवदित्यनुमानमत्र विवक्षितम् । 'अत' इति । भेदस्य दुर्निरूपत्वात्संविद्धर्मत्वासम्भवाच्च साऽद्वितीया—सजातीयविजातीयस्वगत-भेदशून्यैव, स्वयम्प्रकाशत्वाच्च तुच्छव्यावृत्तेति भावः ॥ ८५ ॥ 'अत' इति । यतो निर्भेदत्वं संविदः, अतः किं घटसंविदधिष्ठानमाहोस्वित्घट-संविदित्यादिविकल्पजल्पनं यत्, सोऽयं संविद्भेदावलम्बी विकल्पादि-वादः संवित्स्वरूपयाथात्म्याज्ञानकार्य इत्यद्वैतिनो मन्यन्त इत्यर्थः ॥ ८६ ॥

हन्त ब्रह्मोपदेशोऽयं श्रद्धानेषु शोभते । वयमश्रद्धानाः स्मो
 ये युक्तिं प्रार्थयामहे ॥ ८७ ॥ प्रतिप्रमातृविषयं परस्परविलक्षणाः ।
 अपरोक्षं प्रकाशन्ते सुखदुःखादिवद्वियः ॥ ८८ ॥ सम्बन्धिव्यङ्ग्य-
 भेदस्य संयोगेच्छादिकस्य नः । न हि भेदः स्वतो नास्ति नाप्रत्य-

अनूदितं परमतं प्रतिक्षेपमुपक्रमते 'हन्ते'ति । हन्तेति व्यामोहवत्सु
 परेषु खेदो व्यज्यते । श्रद्धामात्रशरणेषु विनेयबुद्धिषु निरूपणासमर्थेषु
 भवदभिमतोऽयं ब्रह्मोपदेशः शोभते नाम । युक्तिविमर्शका वयं तु
 नात्र भवदीये ब्रह्मोपदेशे श्रद्धालवः । अतोऽस्मान् रञ्जयितुं सत्प्रमाण-
 तर्का एवोपादेयाः, न तु शुष्कोपदेशा इति भावः ॥ ८७ ॥ आदौ
 तावत् संविन्नानात्वमनुभवसिद्धं नापलापार्हं कूटयुक्तिभिरित्याह
 'प्रतिप्रमात्रि'ति । पुरुषभेदेन, एकस्मिन्नपि पुरुषे विषयभेदेन, एक-
 स्मिन्नेव विषये कालभेदेन करणभेदेन च धियो नाना प्रत्यात्ममध्य-
 क्षसिद्धाः सुखदुःखादिवदित्यर्थः । ज्ञाननानात्वापलापे तुल्यनयेन
 सुखदुःखनानात्वस्याप्यपलापप्रसङ्गः । इष्टश्चेदनुभवविरोध इति भावः
 ॥ ८८ ॥ ननु यथा निर्भेदेऽप्याकाशे सम्बन्धिव्यङ्ग्यो भेदो घटाका-
 शोऽयमयं तु मठाकाश इति प्रतीयते, एवं संविद्यपि विषयाश्रयव्यङ्ग्यो
 भेदो न वास्तव इति चेत्तत्राह 'सम्बन्धी'ति । यथा भूतलघटसं-
 योगोऽयम्, स तु कुड्यमुसलसंयोग इति सम्बन्धिभेदेनैव व्यावृत्त-
 तया प्रतीयमानः संयोगभेदो वास्तव एव सम्बन्धिजन्यत्वात्तस्य, यथा
 वा चैत्रस्य घटेच्छा, मैत्रस्य पटेच्छेत्येवं सम्बन्धिभेदेन भिन्नतया
 प्रतीयमाना भिन्नभिन्नैवेच्छा तत्तत्पुरुषीया तदा तदा जायमाना, एवं
 विषयाश्रयभेदेन प्रतीयमानः संविद्भेदोऽपि वास्तविक एव कालादिभेदेन
 जायमान इति भावः । सिद्धान्ते तत्तत्पुरुषे वर्तमानस्य धर्मभूतज्ञान-

क्षश्च सम्मतः ॥ ८९ ॥ यदि सर्वगता नित्या संविदेवा(काऽ)म्यु-
पेयते । ततः सर्वं सदा भायात्, न वा किञ्चित्कदाचन ॥ ९० ॥
तदानीं न हि वेद्यस्य सन्निधीतरकारिता । व्यवस्था घटते, विचे-
व्योमवद्वैभवाश्रयात् ॥ ९१ ॥ नापि कारणभेदेन, नित्यायास्तद-
भावतः । न च स्वरूपनानात्वात्, तदेकत्वपरिग्रहात् ॥ ९२ ॥
ततश्च बाधिरान्धादेः शब्दादिग्रहणं भवेत् । गुरुशिष्यादिभेदश्च
निर्निमित्तः प्रसज्यते ॥ ९३ ॥

(इति संविदैक्यमतदूषणेन संविन्नानात्वोपपादनम्)

स्यैकत्वे नित्यत्वेऽपि तत्तदर्थप्रकाशनार्थप्रसरणावस्थाभेदविशिष्टवेषेण
नानात्वमनित्यत्वं च संमतं, प्रकृतेर्नित्यैकत्वेऽपि तत्परिणामभेदाना-
मिवेत्यवधेयमत्र ॥ ८९ ॥ एवमुपलम्भवलात् संविन्नानात्वं समर्थं
तदैक्ये बाधकमप्याह 'यदी'त्यादिना । नित्यविभुनः प्रकाशकस्यैकस्य
ज्ञानस्य सर्वविषयसम्बन्धे समाने सदा सर्वार्थस्य भानप्रसङ्गः । प्रका-
शकज्ञानसम्बन्धेऽप्यभाने तु कस्यचिदपि कदाऽपि भानं न स्यात् । प्रकाशे
ज्ञानसंबन्धातिरेकिणो हेत्वन्तरस्यासम्भवादित्यर्थः ॥ ९० ॥ 'तदानीं'-
मिति । सन्निधीतरत्-असन्निधानम् । ज्ञानसन्निध्यसन्निधिप्रयुक्ताऽर्थ-
भेदे भानाभानव्यवस्था दुरुपपदा । ज्ञानस्य सर्वदा सर्वसम्बद्धत्वा-
द्भगवदित्यर्थः । सिद्धान्ते तु सङ्कोचविकासाभ्यां ज्ञानस्य विषयभेदे
सन्निध्यसन्निधी व्यवस्थिते इति बोध्यम् ॥ ९१ ॥ एतत्करणजन्यं
ज्ञानमेतमेवार्थं गृह्णातीत्येवं करणभेदेनापि व्यवस्था दुर्वचा भवद्भिरि-
त्याह 'नापी'ति । नित्यत्वे ज्ञानस्य करणासम्भवादिति यावत् । अर्थभेदेन
ज्ञानभेदोऽपि दुर्वचः संविद्वैतवादिभिरित्याह 'न चे'ति ॥ ९२ ॥
प्रकाशकसंविदैक्यवादे लौकिकवैदिकमर्यादामङ्गप्रसङ्गमप्युद्भावयति
'ततश्चे'ति । ननु प्रकाशकस्य चैतन्यस्यैकत्वेऽपि चक्षुरादिप्रसक्त्याऽऽन्तर-

ननु नः संविदो भिन्नं सर्वं नाम न किञ्चन। अतः सर्वं सदा भायादित्यकाण्डेऽनुयुज्यते ॥ ९४ ॥ इदमाख्याहि भोः किं नु नीलादिर्न प्रकाशते। प्रकाशमानो नीलादिः संविदो वा न भिद्यते ॥ ९५ ॥ आदौ प्रतीतिसुभगो निर्वाहो लोकवेदयोः। यतः पदपदार्थादि न किञ्चिदवभासते ॥ ९६ ॥ द्वितीये संविदोऽद्वैतं व्याहन्येत समीहितम्। यद्ययं विविधाकारप्रपञ्चः संविदात्मकः। साऽपि संवित्त्वात्मेति यतो नाना प्रसज्यते ॥ ९७ ॥

करणवृत्त्या विषयसम्बद्धयाऽविद्यावरणनिवर्तन एव चैतन्यं तं तमर्थं प्रकाशयतीति व्यवस्था घटत इति चेत्; नैतत्साधु; वृत्तेर्जडाया अविद्यावरणनिवर्तकत्वायोगात्। तथात्वे वा तस्या एवार्थप्रकाशकत्वमपि भवतु। किमन्तर्गुडुना चैतन्येनेत्यन्यत्र विस्तरः। तद्वाह्यग्राहकभेदेन ज्ञानभेदो मन्तव्य एवेति भावः ॥ ९३ ॥

सर्वस्य सर्वदा भानप्रसङ्गं सिद्धान्तिनोद्भावितमाक्षिपति परः 'ननु'-इति। संविद्भिन्नस्य सर्वस्य विरहादेवास्मन्मते सर्वं सदा भायादित्यस्थानेऽनुयोगो भवतामित्यर्थः ॥ ९४ ॥ प्रतिवक्ति सिद्धान्ती 'इद्'मिति। किं नीलादिप्रतीतिरेव नास्तीत्युच्यते, उत नीलादेः संविदभिन्नत्वेन तत्प्रतीतिः संवित्प्रतीतिरेवाभिमन्यत इत्यर्थः ॥ ९५ ॥ आद्यः कल्पो न कल्पत इत्याह 'आदा'विति। नानाप्रतीतिनिह्वये नानापदपदार्थप्रतीतिनिर्वाह्यः सर्वो लौकिको धैदिकश्च व्यवहारः प्रतीतिसुभगः-अवाधितानुभवसिद्धः सम्यक् निर्व्यूढो भवेद्भवद्भिरित्युपालम्भः। 'कथ'मिति शेषपूरणेन व्याख्येयम् ॥ ९६ ॥ द्वितीयं दूषयति 'द्वितीय' इति। प्रतीयमाननानाप्रपञ्चैक्ये संविदो नानात्वं प्रसज्यत इत्यभिमततदद्वैतहानिरित्यर्थः। एवं वदतोऽपसिद्धान्तश्चेति हार्दम् ॥ ९७ ॥ अत्र शङ्कते

नचाविद्याविलासत्वाद्भेदानिरूपणा । सा हि न्यायानलस्पृष्टा
जातुषाभरणायते ॥ ९८ ॥ तथाहि यद्यविद्येयं विद्याभावात्मिके-
ष्यते । निरुपाख्यस्वभावत्वात्सा न किञ्चिन्नियच्छति ॥ ९९ ॥
अर्थान्तरमविद्या चेत्साध्वी भेदानिरूपणा । अर्थानर्थान्तरत्वादि-
विकल्पोऽस्या न युज्यते । विद्यातोऽर्थान्तरं चासाविति सुव्याहृतं

‘नचे’ति । नीलादिभेदेति विशेष्यमध्याहार्यमत्र । भिन्नत्वेनाभिन्नत्वेन
वा निरूपयितुमशक्यत्वं च तस्या अविद्याविलासत्वात् । भेदाभेदयोर-
निरूपणं यस्या भेदाभेदानिरूपणा । आविद्यस्य नीलादिभेदस्य मिथ्या-
त्वात् मिथ्यार्थे च दुर्घटत्वस्य भूषणत्वाद्भेदाभेदानिरूपणोपपत्तिः ।
उपपत्त्यननुवर्तित्वादेव च सर्वं सदा भायादित्याद्यापत्तेरप्यनवकाश
इति हृदयम् । परिहरति ‘सा ही’ति । जतुनो विकारो जातुषम् । ‘त्रपु-
जतुनोः पुक्’ इत्यण् पुक् च । अविद्या हि न्यायानलस्पृष्टा जातुषवन्न
जीवितुं प्रभवति । तत्तद्विलासत्वं प्रपञ्चस्य न सेत्स्यवित्तमित्याशयः
॥ ९८ ॥ न्यायपरान्हृतत्वमेवाविद्यायाः प्रपञ्चयति ‘तथाही’त्यादिना ।
अत्र विकल्पः—किं विद्याऽभावोऽविद्या, उत विद्याभिन्नं भावान्तरमिति ।
आद्ये दूषणमाह ‘निरुपाख्ये’ति । निरुपाख्यस्वभावत्वं शून्यस्वरूपत्वम् ।
तथा च स्वयमेवालब्धसत्ताऽविद्या कथं प्रपञ्चव्यवस्थापिका अवेदित्वा-
कृतम् । कल्पान्तरमनूद्य दूषयति ‘अर्थान्तर’मिति । साध्वी-उपपत्त्यसद्भा-
वेदानिरूपणा—भिन्नत्वेनाभिन्नत्वेन वाऽशक्यनिरूपणा चाविद्याऽर्था-
न्तरं चेदित्यन्वयः । अत्र स्ववाग्विरोधमाह ‘अर्थानर्थे’ति । सुव्याहृत-
मिति विपरीतलाक्षणिकम् । ‘अर्थानर्थान्तरत्वादिविकल्पोऽस्या न युज्यते’
इति वचनं ‘विद्यातोऽर्थान्तरमसा’विति च वचनं मिथो विरुद्धमिति
यावत् ॥ ९९ ॥ १०० ॥ अविद्याया अर्थान्तरत्वमपि कल्पितमेवेति